

پاکستان کی دین و شادانہ طغریں

اسلم پرویز



پاکستان کی
دین و شادانہ
طغریں

**Collection of Prof. Muhammad Iqbal Mujaddidi
Preserved in Punjab University Library.**

پروفیسر محمد اقبال مجددی کا مجموعہ
پنجاب یونیورسٹی لائبریری میں محفوظ شدہ



اعجازی کتابی

یہا در شاہ ظفر

اسلم پرویز



انجمن ترقی اردو (ہند) نئی دہلی

فہرست

۱۱	تخلیق انجم	حروفِ آغاز
۱۳		مقدمہ
	۱	
۲۷		سوانح
۱۷۹		اٹھارہ سو ستاون
۲۳۵		شخصیت
	۲	
۲۶۹		ادبی پس منظر
۲۸۹		اصناف
۳۱۱		ظفر اور ذوق
		ضمیمہ
۳۳۷		ظفر کی شاعرانہ شناخت
۳۳۷		ظفر کی شامی
۳۶۱		ظفر کی ایک غزل
۳۶۹		کتابیات
۳۷۹		اشاریہ

تصویروں کی فہرست

۹	بہادر شاہ ظفر
۱۹	چاوڑی بازار
۳۵	اکبر شاہ ثانی
۸۹	بہادر شاہ ظفر اور مرزا فخر
۱۲۵	ظفر رنگون میں
۲۰۹	ظفر کی گرفتاری
۲۳۹	بہادر شاہ ظفر مریدوں کے ساتھ



حرفِ آغاز

بہادر شاہ ظفر کی شخصیت انیسویں صدی کے ہندوستان کی سیاسی، ثقافتی اور ادبی زندگی کا ایک اہم باب ہے۔ ظفر اس مغل سلطنت کے آخری تاج دار تھے جس نے تین صدی تک ملک میں پورے شان و شکوہ کے ساتھ حکومت کی تھی۔ عظیم مغلوں نے ہندوستانی زندگی میں اپنی ذات کو اور اپنی ذات میں ہندوستانی زندگی کو اس طرح جذب کیا تھا کہ سوٹھویں صدی سے لے کر انیسویں صدی تک کے ہندوستان کو بجا طور پر مغل ہندوستان کہا جاسکتا ہے۔ اس اعتبار سے بہادر شاہ ظفر کی شخصیت ایک ایسے جیلے کی جاں کنی کے لمحات کی تصویر ہے جس کی زندگی ایک شان دار مہنی کی امین تھی۔

انیسویں صدی کا ہندوستان مخصوص تاریخی حالات کی بنا پر بے شمار سماجی تبدیلیوں سے گزر رہا تھا۔ یہ تبدیلیاں بالواسطہ اور بلاواسطہ طور پر ادب کو بھی متاثر کر رہی تھیں۔ چنانچہ اس صدی کے ایک سرے پر داستانوں کے اردو تراجم سے شروع ہونے والا فورٹ ولیم کالج تھا اور دوسرے سرے پر سرسید تحریک تھی جس کے ارکین کو اردو لٹریچر کے عناصرِ خم سے تعبیر کیا گیا ہے۔ اس طرح شاعری کی سطح پر ایک طرف دہلی اور لکھنؤ کے دبستان تھے اور دوسری طرف انجمن پنجاب کی تحریک اور ان کے درمیان مغلوں کے زوال اور کمپنی کے عروج کے جو اربھائے میں پیدا ہونے والے غالب، مومن، ذوق اور ظفر جیسے شاعر تھے۔ ظفر اردو کے ان شاعروں میں ہیں جنہوں نے شعری اظہار میں اردو پن کو فروغ دیا۔ یہی اردو پن ظفر کے ساتھ ساتھ ذوق اور داغ کے ویلے سے بیسویں صدی کے کم و بیش تمام شاعروں تک پہنچا۔

اگرچہ دوسرے آخری مغل تاج داروں کے مقابلے میں بہادر شاہ ظفر کی غیر معمولی شہرت کا سبب ۱۸۵۷ء کا انقلاب بھی تھا، تاہم ان کی ہمہ گیر شہرت میں اس بات کا بھی بڑا دخل ہے کہ وہ اردو کے ایک اہم شاعر

تھے۔ بہادر شاہ ظفر جس طرح بادشاہ کی حیثیت سے انگریزوں کی ریشہ دوانیوں کا شکار رہے اسی طرح ایک شاعر کی حیثیت سے بھی بعض نقادوں نے ان کی شاعرانہ شخصیت کو متنازع بنانے میں کوئی کسر اٹھانہ رکھی اور ان کے بارے میں یہ غلط فہمی پھیلانی کہ ان کا کلام ذوق کا کہا ہوا ہے۔ اس اعتبار سے اس بات کی ضرورت تھی کہ بہادر شاہ ظفر کی سیاسی اور ادبی شخصیت کا جائزہ نئے انداز سے لیا جائے۔ خوشی کی بات ہے کہ اسلم پرویز صاحب نے مستند ہم عصر ماخذوں کی بنیاد پر یہ کام بڑی خوش اسلوبی سے انجام دیا ہے۔ جیسا کہ مصنف نے اس مقدمے میں کہلے، انہوں نے ظفر کے سلسلے میں دستیاب ہونے والے تمام تر تحقیقی مواد کو جہاں تک ممکن ہو سکا ہے، معروضی ڈھنگ سے پیش کرنے کی کوشش کی ہے۔ ۱۸۵۷ء کے انقلاب میں بہادر شاہ ظفر کے موقف اور اقلیم سخن میں ان کی شاعرانہ حیثیت سے متعلق جو مباحث اس کتاب میں اٹھائے گئے ہیں ان کا مطالعہ یقیناً دل چسپ ثابت ہوگا۔ بہادر شاہ ظفر کے سوانح اور ان کی شخصیت سے بحث کرتے ہوئے اس عہد کا تہذیبی مرقع بھی اس کتاب میں موثر انداز میں پیش کیا گیا ہے۔

اس کتاب کی علمی اور تحقیقی اہمیت کے پیش نظر میں نے بڑی محنت اور جستجو سے ظفر کی کچھ تصاویر حاصل کیں جو اس کتاب میں شامل کی جا رہی ہیں۔

مجھے یقین ہے کہ اسلم صاحب کی یہ کتاب اردو کے تحقیقی اور سوانحی ادب میں ایک اہم اضافہ

ہوگی۔

خلیق انجم
جنرل سکریٹری

مقدمہ

آخری مغل تاج دار بہادر شاہ ظفر کی شخصیت ہندوستان کی تاریخ کے ایک اہم اور نازک موڑ پر طلوع اور غروب ہوتی دکھائی دیتی ہے۔ یہ شخصیت ان تمام اندھیروں اور اجالوں کا مرقع ہے جو مخصوص تاریخی حالات میں کسی ایسی شخصیت کا مقدر ہو سکتے ہیں۔

مغل حکومت اٹھارویں صدی کے آغاز ہی میں نازک دور میں داخل ہو چکی تھی۔ ۱۷۳۹ء میں نادر شاہ نے دہلی پر حملہ کیا اور شہر کی اینٹ سے اینٹ بجادی! نادر شاہ کے بعد احمد شاہ ابدالی کی یورش شروع ہوئی۔ ۱۷۵۷ء میں ابدالی نے دہلی کو فتح کر کے مغل بادشاہ پر ایک افغان افسر مسلط کر دیا۔ ۱۷۵۷ء ہی پلاسی کی جنگ کا سال بھی ہے۔ اس باتری کی حالت میں مغل صوبے داروں نے بھی سر اٹھانا شروع کر دیا۔ پتہ چلے چودھری اپنے مضمون THE MID - EIGHTEENTH CENTURY BACKGROUND میں لکھتے ہیں:

” اٹھارویں صدی کے وسط میں مغل حکومت کو تباہی کا سامنا تھا۔ مغل حکومت جس کے دائرہ اختیار میں کبھی ایک وسیع و عریض علاقہ تھا، اب سمٹ کر ایک ایسے مستطیل تک محدود ہو گئی تھی جس کا طول ڈھائی سو میل اور عرض سو میل تھا۔ مغل حکومت کے صوبے داروں نے دہلی کے ساتھ اپنی وفاداری کو باقاعدہ طور پر ختم نہیں کیا تھا لیکن ایک کے بعد ایک صوبے دار خود مختار ہوتے جا رہے تھے۔“ (انگریزی سے ترجمہ)

انیسویں صدی کے عظیم سماجی اور سیاسی مفکر کارل مارکس کا ایک مضمون ۱۸۵۷ء سے چار سال قبل

HISTORY OF NADERSHAH,

-۱-

THE CAMBRIDGE ECONOMIC HISTORY OF INDIA, VOL. 11, P-3

-۲-

یعنی ۸ اگست ۱۸۵۳ء کو نیویارک ڈیلی ٹریبیون میں شائع ہوا تھا۔ اس مضمون کا عنوان تھا THE FUTURE RESULT OF BRITISH RULE IN INDIA۔ مارکس نے اپنے اس مضمون میں لکھا تھا:

”عظیم مغلوں کی طاقت کو مغل صوبے داروں نے کم زور کر دیا۔ صوبے داروں کی طاقت کو مرہٹوں نے کم زور کر دیا اور مرہٹوں کی طاقت کو افغانوں نے۔ اسی اثنا میں جب کہ تمام ملکی طاقتیں دست و گریباں تھیں، انگریز آگئے، جنھیں بڑی آسانی سے ان سب کو اپنے تابع کرنے کا موقع مل گیا۔“ (انگریزی سے ترجمہ)

بکسر کی جنگ کے بعد سے شاہ عالم ثانی انگریزوں کی مٹھی میں تھے۔ انھی دنوں کلایٹون نے الہ آباد پہنچ کر شاہ عالم سے ملاقات کی اور بنگال، بہار اور اڑیسہ کی دیوانی کے حقوق کمپنی کے نام لکھوائے جب شاہ عالم الہ آباد سے دہلی کے لیے روانہ ہوئے تو ہیڈنگٹون نے نہ صرف یہ کہ بادشاہ کو خراج دینا بند کر دیا بلکہ الہ آباد اور کورا کے علاقے اپنے قبضے میں کر کے تو اب وزیر کو چھبیس لاکھ روپے میں دے دیے۔ ۱۷۶۶ء میں انگلستان کی پارلیمنٹ نے الیسٹ انڈیا کمپنی کے معاملات میں دل چسپی یعنی شروع کی تو یہ سوال اٹھا کہ کمپنی کے مقبوضات پر تاج برطانیہ کا قبضہ ہونا چاہیے۔ ۱۷۷۳ء میں انگلستان کی پارلیمنٹ نے ریگولیشن ایکٹ پاس کیا جس کی رو سے تجارتی امور کے علاوہ باقی تمام امور میں کمپنی، حکومت برطانیہ کا ایک شعبہ بن گئی۔ کارنوالس کو ہندوستان بھیجا گیا۔ وہ ۱۷۸۶ء میں کلکتہ پہنچا اور محض سات سال کے عرصے میں اس نے جو کارہے نمایاں انجام دیے، وہ یہ تھے:

- بنگال اور اڑیسہ پر کمپنی کا تسلط قائم کر دیا۔
- مغل شہنشاہوں کا خراج بند کر دیا۔
- وزارت انگلستان کی مدد سے کمپنی کے مقبوضات میں اضافہ کیا۔
- فرانسیسیوں کو ہندوستان سے باہر نکال دیا۔
- ہندوستان کی صنعت و حرفت کو تباہ کر کے ہندوستانی کاری گروں کو آدھ کشوں اور بار برداروں میں بدل دیا۔
- آئین اور اصلاحات کی شکل میں ہندوستان میں فتنہ و فساد کا بیج بو دیا۔

اس طرح انگریزوں نے بالعموم اور کارنوالس نے بالخصوص ہندوستان پر بیرونی حملہ آوروں کی تاریخ میں ایک نئے باب کا اضافہ کیا جو تباہی، بربادی، مفلوک الحالی، نفاق اور غلامی سے عبارت تھا۔ مارکس نے بالکل صحیح لکھا ہے :

” ہندوستان میں محض فاتحین کی حیثیت سے پہلی بار انگریز ہی آئے اور اسی وجہ سے وہ ہندوستانی تہذیب میں زیادہ خلط ملط نہیں ہوئے۔ انھوں نے تفرقہ پر دازی کا بیج بونے اور صنعت و حرفت کو تباہ کرنے کے ساتھ ساتھ ہندوستانی سماج کی عظمتوں کا بھی کلا گھونٹ دیا اور اس طرح ہندوستانی تہذیب کو برباد کر دیا۔ ہندوستان میں ان کی تاریخ سوائے بربادیوں کے اور کچھ نہیں!“ (انگریزی سے ترجمہ)

۱۸۵۳ء میں لارڈ ڈلیک اور ولزلی کے سپاہیوں نے مرہٹوں کو شکست دی اور شاہِ علم ثانی ایک خاص عہد نامے کے تحت انگریزوں کے سائے میں آگئے۔ انگریزوں کی طرف سے بادشاہ کی پینشن مقرر ہو گئی اور اس کی آڑ میں کمپنی کی حکومت شروع ہو گئی۔ یعنی ملک بادشاہ کا حکم کمپنی بہادر کا۔ کچھ دن بعد لارڈ ڈولزلی نے محسوس کیا کہ اگر مغل بادشاہ اسی طرح قلعے میں حکومت کرتا رہا تو لال قلعہ پورے ہندوستان کا مرکز بنا رہے گا۔ اس لیے اس نے یہ تجویز پیش کی کہ بادشاہ اور اس کا خاندان و علی کے لال قلعے سے صوبہ بہار کے صنلع مونگیر منتقل ہو جائیں۔ شاہِ عالم نے اس تجویز کو سختی کے ساتھ ٹھکرا دیا۔ ولزلی نے بھی موقع کی نزاکت کو سمجھتے ہوئے اس پر دو گرام کو وقتی طور پر ملتوی کر دیا۔ ۱۸۵۶ء میں شاہِ عالم کا انتقال ہو گیا اور اکبر شاہ ثانی تخت نشین ہوئے۔ اس وقت تک انگریز مغل دربار کی طبی تعظیم کرتے تھے۔ دہلی کا ریڈنٹ اسٹین بادشاہ کے سامنے معمولی ایروں کی طرح پیش ہوا کرتا تھا۔ لیکن اس کے نائب چارلس ٹسکاف کو یہ بات سخت ناپسند تھی۔ چنانچہ جب چارلس ٹسکاف ریڈنٹ مقرر ہوا تو اس نے مغل بادشاہ کے روایتی عزت و احترام کو بالائے طاق رکھ دیا۔ ۱۸۵۳ء میں اکبر شاہ ثانی کا انتقال ہوا اور بہادر شاہ ظفر تخت نشین ہوئے تو پھر کچھ نئے شکونے کھلے۔ اب تک یہ دستور تھا کہ عیدین نوروز اور بادشاہ کی سالگرہ کے موقع پر ریڈنٹ کی معرفت گورنر جنرل اور کمانڈر انچیف کی جانب سے بادشاہ کو نذر پیش کی جاتی تھی۔ لارڈ ڈیلین برلنے ان نذرانوں کو بند کر دیا۔ چارلس ٹسکاف کو بادشاہ اپنے خطوط میں فرزندِ ارجمند

لکھتے تھے۔ چارلس کے بعد جب ہاروے دہلی آیا تو اس نے فرزند ارجمند لکھنے پر اعتراض کیا۔ غرض اس طرح انگریز، مغل بادشاہوں پر روز بروز اپنی گرفت مضبوط کرتے جا رہے تھے۔ مغل بادشاہ کی عظمت و شوکت کی تمام نشانیوں کو ایک ایک کر کے ختم کیا جا رہا تھا۔ اوس ہندوستانی صنعت و حرفت کو انگریزوں نے تباہ کر کے رکھ دیا تھا اور ہندوستانی تہذیب و تمدن کو بھی تباہ کرنے کے درپے تھے۔ عیسائیت کو مذہبی اور تمدنی دونوں سطحوں پر ہندوستانی عوام اپنے لیے ایک بڑا خطرہ سمجھ رہے تھے۔ مغل شہنشاہوں کے زوال کے ساتھ ساتھ یہ زمانہ عام طور پر پورے ہندوستان کے لیے بدترین قسم کی اقتصادی ابتری کا تھا۔

دوسری جانب علم و دانش کی سطح پر ہندوستان میں ایک اور انقلاب دہے پاؤا یہی سلج بنگال کے راستے داخل ہو رہا تھا جہاں ایسٹ انڈیا کمپنی کا پہلا تجارتی بیڑا لنگر انداز ہوا تھا لیکن علم و دانش کی اس مشعل سے سب سے زیادہ خود بنگال کی فضا منور تھی۔ دہلی بنگال سے آتی دور تھی کہ اس مشعل کی اگر مدھم سی روشنی بھی وہاں تک پہنچ پاتی تھی تو وہ لال قلعے کے دربار کی باقی ماندہ شان و شوکت کی چمک دمک میں گم ہو کر رہ جاتی تھی۔ بنگال میں مغربی علوم کے تحت جو نئی بصیرت جنم لے رہی تھی اس کا بھرپور جلوہ غالب جیسے عظیم شاعر کو بھی صحیح معنوں میں اس وقت نظر آیا جب انھوں نے کلکتے کا سفر کیا۔ بہادر شاہ ظفر، ان کے والد اکبر شاہ ثانی اور ان کے دادا شاہ عالم ثانی بھی اس صورت حال سے بالکل بے خبر تھے کہ ہندوستان کسی اقتصادی بحران میں مبتلا ہے۔ یا بنگال میں راجہ رام موہن رائے جیسی شخصیتیں کیوں پیدا ہو رہی ہیں۔ ہندوستانی سیاست سے ان آخری مغل شہنشاہوں کا رشتہ منقطع کرنے کے لیے انھیں بھاری پینشن دے کر لال قلعے کی چھار دیواری میں پُر آسائش زندگی گزارنے کے لیے محصور کر دیا گیا تھا۔ صوبے داروں کی سرکشی اور سکھ، افغان، جاٹ اور مرہٹوں کی یورشوں کے زلزلے میں مغل بادشاہ اپنی تمام تر بے دست و پائی کے باوجود ہندوستانی سیاست کا ایک حصہ تھے۔ یہ صورت حال

۱۔ تفصیل کے لیے ملاحظہ ہو :

LATER MUGHALS, VOL I & II

(الف)

THE RISE AND FALL OF EAST INDIA COMPANY,

(ب)

(ج) کمپنی کی حکومت

اب ختم ہو چکی تھی۔ لال قلعہ اب بھی ہندوستانیوں کے لیے مرکزیت کی ایک علامت تھا لیکن حالات کی ستم ظریفی یہ تھی کہ خود لال قلعے کے ملکیتوں کو اپنے مرکزیت کی علامت ہونے کا احساس نہیں تھا مرکزیت کی یہی علامت انگریزوں کے راستے کا آخری پتھر تھی۔ ان کی نظر برابر اس سے پیدا ہونے والے خطرات پر لگی ہوئی تھی، اس لیے وہ جلد سے جلد مغل بادشاہ سے لال قلعہ خالی کر لینا چاہتے تھے لیکن ایسا کچھ ہونے سے پہلے ہی شہداء کا انقلاب رونما ہو گیا۔ اس انقلاب کے ساتھ بہادر شاہ ظفر بھی تین نسلوں کے خوابِ غفلت سے بیدار تو ہوئے لیکن اس طرح جیسے جاں کنی کا مریض کچھ لمحوں کے لیے آخری سنبھالا لیتا ہے۔

اس کتاب میں بہادر شاہ ظفر کے سوانح اور اٹھارہ سو ستاون کے سلسلے میں زیادہ تر ان مآخذوں کو بنیاد بنایا گیا ہے جو نیشنل آرکائیوز میں اس زمانے کی سرکاری دستاویزوں کی شکل میں محفوظ ہیں۔ ان دستاویزوں کے بارے میں یہ شبہ کیا جاسکتا ہے کہ شاید یہ دستاویزیں مستند نہ ہوں اور انگریزوں نے ہندوستانیوں کو بدنام کرنے کے لیے اس قسم کی مصنوعی دستاویزیں تیار کر کے نیشنل آرکائیوز میں محفوظ کرادی ہوں لیکن معاملہ یہ ہے کہ یہ تمام دستاویزیں اصل میں سرکاری کارگزاریوں کی خفیہ فائلیں ہیں جن کا مقصد نشر و اشاعت ہرگز نہیں تھا۔ اگر ایسا ہوتا تو برٹش حکومت کے زلزلے ہی میں یہ دستاویزیں کب کی منظر نام پر آچکی ہوتیں۔ ۱۸۵۷ء کے ہنگامے سے متعلق سب سے اہم ذخیرہ نیشنل آرکائیوز کے MUTINY PAPERS کا ہے۔ ۱۸۵۷ء کے موضوع پر خواجہ حسن نظامی نے بھی بہت سی کتابیں شائع کیں۔ یہ کتابیں ان کی اپنی تصانیف یا تالیفات نہیں ہیں کہ انھیں انشا پر داری سمجھ کر ان سے صرف نظر کر لیا جاتا بلکہ یہ ظفر کے زلزلے کے بعض اہم مآخذ ہیں جنہیں اصل صورت میں یا ترجمے کی شکل میں پیش کیا گیا ہے اور ان میں بیان کردہ۔ بیشتر حقائق کی تصدیق بعض دوسرے اہم مآخذوں سے بھی ہوتی ہے۔

اٹھارہ سو ستاون کے موضوع پر اب تک بہت کچھ لکھا جا چکا ہے۔ اس موضوع پر ایسی کتابیں بھی موجود ہیں جو برٹش حکومت کے زمانے میں انگریزوں کے نقطہ نظر سے لکھی گئی تھیں اور وہ کتابیں بھی ہیں جو ہندوستان کی آزادی کے بعد ایک نئے تاریخی شعور کے ساتھ لکھی گئی ہیں۔ اس اعتبار سے ان تمام باتوں کو اس کتاب میں دہرانے کی چنداں ضرورت نہیں تھی۔ اس کتاب کا موضوع یوں کہ بہادر شاہ ظفر ہیں اس

لیے اٹھارہ سو ستاون کے باب کو ۱۹۵۷ء میں دہلی میں رومنا ہونے والے ان واقعات تک محدود رکھا گیا ہے جو بہادر شاہ ظفر سے متعلق ہیں۔ اس طرح یہ باب گویا بہادر شاہ ظفر کے سوانحی باب کا ضمیمہ ہے اس باب کو زیادہ تر نیشنل آرکائیوز کے ماخذوں اور بعض دوسرے ہم عصر ماخذوں کی بنیاد پر ترتیب دیا گیا ہے۔ ان میں سے نیشنل آرکائیوز کے بیشتر ماخذ وہ ہیں جن سے اس باب میں پہلی مرتبہ استفادہ کیا گیا ہے۔

بہادر شاہ ظفر کے معمولات زندگی اور قلعہ معلّا کی معاشرت کا ذکر تاریخ کی کتابوں میں عموماً نہیں ملتا۔ لال قلعے کی شاہانہ زندگی کے اس پہلو پر روشنی صرف ان تحریروں سے پڑتی ہے جنہیں ہم تہذیبی مرقعے کہہ سکتے ہیں۔ قلعے اور دربار کی ثقافتی زندگی سے متعلق اس طرح کے مرقعے تیار کیے جاتے رہے ہیں۔ عہد محمد شاہ سے متعلق درگاہ قلی کی کتاب مرقع دہلی اس طرح کے جان دار مرقعوں میں سے ایک ہے۔ بہادر شاہ ظفر اور ان کے زمانے کے لال قلعے سے متعلق بھی اس طرح کے تہذیبی مرقعے تیار کیے گئے ہیں اور ان کی تعداد اچھی خاصی ہے۔ ان میں سے بیشتر مرقعے نگار وہ ہیں جنہوں نے اپنے بزرگوں سے سُنی ہوئی مہنی قریب کی تازہ یادداشتوں کو اپنے قلم کے بھہر سے اتنا تاب دار بنا کر پیش کیا ہے کہ ان میں ہم عصر ماخذوں کی سی کیفیت پیدا ہو گئی ہے۔ اس کے علاوہ ان مرقعوں میں جو تھوڑے تھوڑے سے زمانی فرق کے ساتھ تیار کیے گئے ہیں، بہت سی مماثلتیں بھی ہیں، اس لیے ان کو یکسر رد نہیں کیا جاسکتا۔ منشی فیض الدین کی بزم آخر اس اعتبار سے زیادہ مستند اور لائق اعتبار ہے کہ وہ لال قلعے ہی میں پرورش پا کر چھوٹے سے بڑے ہوئے تھے۔ چنانچہ لال قلعے کے بارے میں جو کچھ انہوں نے کہاہے اسے زیادہ لائق توجہ سمجھنا چاہیے۔

یہاں ایک کتاب کا ذکر دل چسپی سے عالی نہ ہوگا جس میں بہادر شاہ ظفر کے زمانے کی دہلی اور لال قلعے کی تہذیبی سماجی اور سیاسی زندگی کی جھلکیاں دیکھنے کو ملتی ہیں۔ اس کتاب کا نام ہے 'THE GOLDEN CALM' یہ کتاب چند برس پہلے یعنی ۱۹۵۷ء میں برطانیہ سے شائع ہوئی ہے۔ دی گولڈن کام، دہلی کے اس وقت کے ریڈنٹل ٹاؤن میں لکھی گئی تھی۔ دی گولڈن کام کے ساتھ کتاب کے مرتب M.M. KAYE نے ایک اور دستاویز کا عکس بھی شامل کر دیا ہے جس کا عنوان ہے



چاؤڈی بازار، برٹشاہ پولا اور حوض من قاضی بی بی دیکھے جاسکتے ہیں

REMINISCENCES OF IMPERIAL DEHLIE یعنی 'شاہی دہلی کی یادیں' یہ دستاویز انگریزی

زبان میں لکھی ہوئی ایک قلمی کتاب ہے جو خود طاس مسکات نے تیار کی تھی۔ اس کتاب کو ایسی رنگین قلمی تصاویر سے مزین کیا گیا ہے جو دہلی کی اہم تاریخی اور سرکاری عمارتوں اور بادشاہ دہلی کی تہذیبی سرگرمیوں سے متعلق ہیں۔ وی گولڈن کام، اور شاہی دہلی کی یادیں، یہ دونوں کتابیں DEHLIE BOOK کے نام سے یک جا طور پر طاس مسکات کے خاندان کے افراد کے پاس محفوظ تھیں۔ غدر سے کچھ ہی پہلے کی دہلی کے شان و شوکہ کا اندازہ دہلی بک سے بخوبی لگایا جاسکتا ہے اور اس بنیاد پر اس تہذیب سے متعلق قدیمے بعد میں لکھی جانے والی بعض اردو کتابوں کو بھی محض انشا پر دازی پر محمول نہیں کیا جاسکتا۔ طاس مسکات کی 'شاہی دہلی کی یادیں' میں بہادر شاہ ظفر کی سواری کے جلوس کی ایک تصویر چھ صفحات پر پھیلی ہوئی ہے۔ اس تصویر میں بادشاہ عید کی نماز ادا کرنے عید گاہ جا رہے ہیں: انہیں آخری منل شہنشاہ بہادر شاہ ظفر کی سواری کے جلوس کا یہ تزک و احتشام دیکھنے سے تعلق رکھتا ہے۔ لیڈی کلائیو سلی نے بھی اپنے رپورٹ میں اس تہذیب کی بعض خوب صورت جھلیکیاں پیش کی ہیں۔ غدر سے پہلے کی دہلی کا نقشہ کھینچتے ہوئے وہ ایک جگہ لکھتی ہے:

"مجھے دہلی کے بازاروں سے سواری میں بیٹھ کر گزرنے میں بڑا لطف آتا تھا اس لیے کہ میرے لیے ہر چیز نئی اور غیر معمولی تھی: سنگ مرمر اور سنگ سرخ کی شاندار عمارتیں، مڑھ دکانیں، کھڑکیوں سے باہر بازار کی جانب لہراتے ہوئے خوش رنگ پردے، دیدہ زیب لباس اور لوگوں کا، جو م....." ۳ (انگریزی سے ترجمہ)

'بہادر شاہ ظفر' نام کی یہ کتاب دو حصوں پر مشتمل ہے۔ جہاں تک کتاب کے پہلے حصے کا تعلق ہے اس میں کوشش اس بات کی گئی ہے کہ ظفر کی زندگی اور اٹھارہ سو ستاون کے انقلاب میں ان کے رول سے متعلق اس تمام مواد کو جو بنیادی ماحذوں کی شکل میں ادھر ادھر بکھرا پڑا ہے، یک جا کر کے

۱۔ سرکاری عمارتوں سے مراد انگریزی عمارتوں سے ہے۔

THE GOLDEN CALM (P. 152-58)

۲

'THE GOLDEN CALM' P. 162

۳

معروضی انداز میں پیش کر دیا جائے۔ اس اعتبار سے یہاں کسی تجزیاتی عمل کو کام میں نہیں لایا گیا ہے لیکن اگر کہیں تجزیہ کرنا ناگزیر ہی تھا تو اس سے گریز بھی نہیں کیا گیا ہے۔ تاہم ان حقائق کی بنیاد پر جو اس کتاب میں پیش کیے جا رہے ہیں۔ بہادر شاہ ظفر کے بارے میں مزید غور و فکر کے راستے کھلتے ہیں

بہادر شاہ ظفر کی بیگم نواب زینت محل کے بارے میں مختلف ماخذوں سے جو سنسنی خیز انکشافات ہوئے ہیں ان کی جانب سوانح کے باب کے حاشیے ۱۸۴ کی عبارت میں اشارہ کر دیا گیا ہے۔ اس کے علاوہ ۱۸۵ء کی بغاوت میں نواب زینت محل کا جو رول رہا ہے کتاب کے باب 'اٹھارہ سو ستاون' سے اس پر بھی روشنی پڑتی ہے۔

کتاب کے دوسرے حصے کا مقصد ظفر کی ادبی شخصیت کا تعارف پیش کرنا ہے۔ اس لیے یہاں بھی ان کے فکر و فن پر تنقیدی نقطہ نگاہ سے بحث نہیں کی گئی ہے۔ البتہ ظفر کی شاعری پر مختلف موقعوں پر میں نے جو چند تنقیدی مضامین لکھے تھے انھیں کتاب کے آخر میں ضمیمے کے طور پر شامل کر دیا ہے۔

۱۸۵ء کی بغاوت کے لیے 'غدر' کی اصطلاح انگریزی دور کی وضع کی ہوئی ہے۔ یہ دراصل 'میوٹنی' کا اردو ترجمہ ہے۔ اس کتاب میں بعض مقامات پر ۱۸۵ء کی بغاوت سے متعلق جو مباحث اٹھائے گئے ہیں ان میں 'غدر' کی اصطلاح کا استعمال ناگزیر تھا۔ اس لیے متن میں جہاں کہیں بھی 'غدر' کا لفظ آیا ہے اسے 'واوین' میں لکھا گیا ہے۔ جس کا مطلب یہ واضح کرنا ہے کہ مصنف اس اصطلاح کے اس معنی سے اتفاق نہیں کرتا جس کے اظہار کے لیے یہ اولاً وضع کی گئی تھی۔

حواشی میں دو انگریزی مخفقات M.P. اور F.D. بار بار استعمال کیے گئے ہیں جو بالترتیب نیشنل آرکائیوز کی قلمی دستاویزات 'MUTINY PAPERS' اور FOREIGN DEPARTMENT کی جانب اشارہ کرتے ہیں۔ ان میں سے اول الذکر کا تعلق دہلی میں رونما ہونے والے ۱۸۵ء کے واقعات سے ہے اور مورخ الذکر کے ذریعے ۱۸۵ء سے لے کر رنگون میں ظفر کے آخری ایام تک کے حالات پر روشنی پڑتی ہے۔

133701

شمال مغربی صوبہ جات کے ایجنٹ اور کمشنر SAUNDERS کا نام ان ماخذوں میں جن میں سے چند کے اقتباسات اس کتاب میں شائع کیے گئے ہیں، اردو میں 'سائنڈرس' لکھا ہوا ملتا ہے۔ میں نے بھی اپنے متن میں اس انگریزی نام کا اردو املا 'سائنڈرس' ہی برقرار رکھا ہے تاکہ قاری کو الجھن کا شکار نہ ہونا پڑے۔ اس وضاحت کی ضرورت اس لیے پیش آئی کہ بعد میں شائع ہونے والی بعض تحریروں میں SAUNDERS کا اردو املا 'سینڈرس' بھی دیکھنے کو ملتا ہے۔

حواشی کے سلسلے میں یہ طریقہ کار اپنایا گیا ہے کہ ہر باب کے خاتمے پر اس باب سے متعلق حواشی یکجا طور پر دے دیے گئے ہیں۔ بعض مباحث کو 'جو ضمنی نوعیت کے تھے' تفصیل کے ساتھ حواشی میں اٹھایا گیا ہے اس اعتبار سے اس کتاب کے حواشی کا مطالعہ بھی دل چسپ ہو سکتا ہے۔

کتاب کا اشاریہ متن اور حواشی دونوں پر مشتمل ہے اس اشاریے کے چار حصے ہیں یعنی نام مقامات، عمارتیں اور ماخذ۔

میں سب سے پہلے اپنے محترم استاد پروفیسر خواجہ احمد فاروقی کا شکر یہ ادا کرنا اپنا فرض سمجھتا ہوں۔ خواجہ صاحب ہی نے پہلی بار مجھے اس موضوع پر کام کرنے کا حکم دیا تھا۔

اس کتاب کی اشاعت کے لیے میں اپنے کرم فرما جناب رشید حسن خاں کا شکر یہ ادا کرنا چاہتا ہوں جنہوں نے اس کتاب کے مسودے کو نہ صرف یہ کہ حرف بہ حرف پڑھا بلکہ لسانی اور تحقیقی امور سے متعلق بہت سے مفید مشورے بھی دیے۔ میں نے ان مشوروں کی روشنی میں جہاں تک ممکن ہو سکے گا ہے اس کام کو بہتر بنانے کی کوشش کی ہے۔ میں ممنون ہوں اپنے عزیز دوست پروفیسر صدیق الرحمن قدوائی کا جن کے ساتھ روزانہ کی بے تکلف صحبتوں میں اپنے موضوع کے فکری پہلو پر غور کرتا رہا ہوں۔

اگر اس کتاب میں کہیں کوئی خیال انگیز بات ہے تو وہ انھی صحبتوں کا عطیہ ہے۔ اس کتاب کی اشاعت میں میرے محترم مولانا صباح الدین عبدالرحمان گہری دل چسپی کا اظہار کرتے رہے ہیں اور اس سلسلے میں انہوں نے مجھے کچھ مفید مشورے دیے ہیں۔ میں ان کا بھی بے حد شکر گزار ہوں۔ فارسی اقتباسات کے ترجمے کے سلسلے میں احمد سعید صاحب نے میری رہنمائی کی ہے جس کے لیے میں ان کا بے حد ممنون ہوں۔ میں اپنے شاعر دوست مخمور سعیدی کا بھی احسان مند ہوں کہ انہوں نے طباعت کی آخری منزل میں بعض اغلاط کی بروقت نشان دہی کی۔

میرے اندر جیسی بھی صلاحیتیں ہیں، انھیں بروئے کار لانے میں میرے عزیز اردو دوست
 ڈاکٹر خلیق انجم (جو انجمن ترقی اردو (ہند) کے جنرل سکریٹری بھی ہیں) اس وقت سے مصروف
 ہیں جب سے میں نے لکھنا اور انھوں نے مجھ سے لکھوانا شروع کیا تھا۔ میری ہر بُری مہلی تحریر
 کی پشت پر ان کی تحریک کے تازیانوں کے نشان موجود ہیں۔ اس کتاب کو مکمل کروانے
 میں انھیں کتنے پاپڑے بیٹے پڑے ہیں میں خود نہیں جانتا۔ ایسی صورت میں یہ سوچنے سے قاصر
 ہوں کہ اس موقع پر آیا میں ان کا شکر یہ ادا کروں یا وہ میرا شکر یہ ادا کریں، اس لیے کہ میں
 نے ان کی کوششوں کو رانگیاں نہیں جانے دیا اور اس کتاب کو مکمل کر لیا۔

اسلم پرویز
 ۲ اکتوبر ۱۹۸۵ء

- سوانح
- اٹھارہ سو ستاون
- شخصیت

سوانح

اورنگ زیب کے بعد خاندانِ مغلیہ کے جتنے بھی بادشاہ تخت پر بیٹھے ان میں سے کوئی بھی تیمور، بابر، اکبر، اورنگ زیب کی جانشینی کا حق ادا نہیں کر سکا۔ بہادر شاہ ظفر کے سوانحِ حیات شروع کرتے ہوئے بات شاہِ عالم ثانی تک پہنچتی ہے۔ اس لیے کہ اورنگ زیب کے بعد شاہِ عالم اول سے لے کر عالم گیر ثانی تک جتنے بھی بادشاہ گزرے وہ سیاسی اعتبار سے کیسے ہی پریشاں احوال رہے ہوں، لیکن تمہے خود مختار۔ شاہِ عالم ثانی کے زمانے سے مغل حکومت کے زوال کی تاریخ میں ایک اور باب کا اضافہ ہوتا ہے اور وہ یہ کہ بادشاہِ انگریزوں کا پنشن خوار ہو جاتا ہے اور مغلوں کی عظیم روایت ٹوٹنے لگتی ہے۔ شاہِ عالم ثانی کی طرح ان کے لڑکے اکبر شاہ ثانی بھی انگریزوں کے وظیفہ خوار رہے اور اسی طرح بہادر شاہ ظفر نے بھی اپنی زندگی کے دن پورے کیے۔ بادشاہِ دہلی کو لال قلعے سے نکالنے کا خواب انگریزوں نے پہلے پہل شاہِ عالم کے عہد میں دیکھا تھا۔ ان کا یہ خواب بہادر شاہ ظفر کے زمانے میں پورا ہوا۔ ظفر کے حالاتِ زندگی کو پوری طرح سمجھنے کے لیے یہ ضروری ہے کہ ان کی داستانِ حیات کا آغاز شاہِ عالم ثانی کے زمانے سے کیا جائے۔

شاہِ عالم ثانی

بہادر شاہ ظفر کے جدِ امجد شاہِ عالم ثانی، عزیز الدین عالم گیر ثانی کے لڑکے تھے۔ عالم گیر ثانی کا سلسلہ نسب اورنگ زیب تک اس طرح پہنچتا ہے، عالم گیر ثانی ابنِ جہاندار شاہ ابنِ شاہِ عالم اول ابنِ اورنگ زیب۔ شاہِ عالم ثانی کا اصلی نام میرزا عبداللہ اور خاندانی

نام عالی گہر تھا۔ بچپن میں وہ لال میاں اور میرزا بلاتی بھی کہلاتے تھے۔ تخت نشین ہونے کے بعد انھوں نے ابو مظفر جلال الدین محمد شاہ ثانی کا لقب اختیار کیا۔

شاہ عالم کی ولادت ۱۷۷۷ء میں اس وقت ہوئی جب ان کے والد عالم گیر ثانی، فرخ سیر کی قید میں تھے۔ عالم گیر ثانی کو عماد الملک نے ۱۷۵۴ء میں تخت پر بٹھایا تھا اور خود وزارت کا عہدہ سنبھال کر حکومت کی باگ ڈور اپنے ہاتھ میں لے لی تھی۔ شاہ عالم ثانی کی عمر اس وقت اٹھائیس سال تھی۔ عماد الملک کی سازشوں کی وجہ سے شاہ عالم ثانی کا دہلی میں رہنا مشکل ہو گیا۔ وہ عماد الملک کے خلاف منصوبہ بند طریقے سے کچھ کارروائی کرنا چاہتے تھے۔ چنانچہ اس غرض سے انھوں نے دہلی کو خیر باد کہہ دیا۔ ۱۷۵۹ء میں عماد الملک نے مہدی قلی خاں اور بالاباش خاں کے ساتھ خفیہ سازش کر کے عالم گیر ثانی کو دہلی کے کوئلہ فیروز شاہ میں لے جا کر دھوکے سے قتل کرادیا۔ اس کے بعد عماد الملک نے محی الملکتہ پسر محی السنۃ کو، جو کام بخش بن اورنگ زیب کے پوتوں میں سے تھا، شاہجہاں کا لقب دے کر تخت پر بٹھا دیا۔ جب شاہ عالم ثانی کو اپنے باپ کے قتل کی خبر ملی تو وہ موضع کھٹولی رصوبہ بہار میں مقیم تھے۔ انھوں نے اسی جگہ اپنی بادشاہت کا اعلان کیا اور تبھی شاہ عالم ثانی کا لقب اختیار کیا۔ کھٹولی ہی میں شاہ عالم ثانی نے دسمبر ۱۷۵۹ء میں اپنا جشن تاج پوشی منایا۔

۲۲ اکتوبر ۱۷۶۴ء کو شجاع الدولہ نے شاہ عالم ثانی کی سرکردگی میں بکسر کے مقام پر انگریزوں کا مقابلہ کیا لیکن شکست کھائی۔ شاہ عالم ثانی نے مصلحت وقت سے کام لیتے ہوئے انگریزوں سے صلح کرنی۔ اس طرح بکسر کی لڑائی کے خاتمے پر منجلیہ حکومت کے خاتمے کی بہرہی لگ گئی۔ بادشاہ نے انگریزوں کے ساتھ جو صلح کی اس کی نوعیت یہ تھی:

”بادشاہ نے اس وعدے پر کہ چھتیس لاکھ روپیہ سالانہ جس کا قول و قرار میر جعفر سے ہوا تھا، برابر پہنچتا چلائے گا، لارڈ کلائیو کے لیے بنگال، بہار اور اتریشیہ تینوں صوبوں کی دیوانی کا فرمان لکھوایا۔“

انگریزوں نے اس صلح کے بعد الہ آباد کا صوبہ شجاع الدولہ سے لے کر بادشاہ کو وادیا، اور الہ آباد کے قلعے میں شاہ عالم اور حکومت سے بے نیاز عیش و عشرت کی زندگی بسر کرنے لگے۔

اور تقریباً سات سال اسی رامش و رنگ میں گزر گئے۔ اب انہیں خیال آیا کہ دہلی پہنچ کر اپنے آبائی مسکن یعنی لال قلعے میں جا کر تخت سلطنت کو رونق بخشیں۔ اپنے اس ارادے کی تکمیل کے لیے انہیں انگریزوں اور شجاع الدولہ کی منشا کے خلاف مرہٹوں سے ساز باز کرنی پڑی۔ چنانچہ ۱۷۸۱ء میں وہ الہ آباد کو خیر باد کہہ کر مرہٹوں کی مدد سے دہلی کے تخت پر رونق افروز ہو گئے لیکن اس کارکردگی کا جو نتیجہ برآمد ہوا اس کا ذکر شیوہ پرشاد نے اس طرح کیا ہے :

”اب ذرا حال شاہ عالم کا سنو۔ اس کے دل میں پھر دہلی کے درمیان تخت پر بیٹھنے کی ہوس سمائی۔ انگریزوں نے کچھ مدد نہ کی۔ اس نے تکا جی ہلکرا اور مہاجی سندھیا کے پاس پیغام بھیجا۔ ان مرہٹوں نے ۱۷۸۱ء میں اسے دہلی کے تخت پر بٹھا دیا اور الہ آباد اور کوڑے کا علاقہ اس سے زبردستی اپنے نام لکھوایا۔ انگریزوں نے اس بہانے سے کہ اب تو آپ ہمارے دشمنوں سے یعنی مرہٹوں سے مل گئے ہیں، الہ آباد اور کوڑا دونوں کو ضبط کر کے پچاس لاکھ پر شجاع الدولہ کے ہاتھ بیچ ڈالا اور لارڈ کلائیو نے جو تینوں صوبوں کی دیوانی کی بابت چھتیس لاکھ روپیہ سال دینے کا اقرار لکھ دیا تھا وہ بالکل گویا پانی سے دھو ڈالا۔“

شاہ عالم ثانی کے عہد حکومت میں مرہٹوں نے دہلی اور اس کے گرد و نواح میں خوب غارت گری مچائی۔ خود بادشاہ کو بھی ان کی ذات سے کوئی فیض نہ پہنچا۔ جب مرہٹوں اور روہیلہ کے درمیان جنگ پھڑمی تو مرہٹے ضابطہ خاں کے بیوی بچوں کو پکڑ کر لائے۔ انہیں میں ضابطہ خاں کا لڑکا غلام قادر خاں بھی تھا جس کی عمر اس وقت آٹھ یا دس سال تھی۔ یہ لڑکا بہت خوب صورت تھا۔ شاہ عالم نے اسے منظور نظر بنا کر خصی کرادیا۔ غلام قادر کو بادشاہ کے سامنے زناہ طبوس میں آنے کا حکم تھا۔

۱۷۸۱ء میں غلام قادر نے دہلی پر حملہ کیا اور شاہ عالم کو معزول کر کے بیدار بخت کو تخت پر بٹھا دیا۔ اپنی بے عزتی کا انتقام اس نے اس طرح لیا کہ شاہ عالم کی آنکھیں نکال لیں۔ بعد میں مرہٹوں کے ہاتھوں غلام قادر کا انجام بھی بہت برا ہوا، اور شاہ عالم ایک بار پھر مرہٹوں

کی قید میں آ گئے۔ ۱۸۰۳ء تک انہوں نے اسی کس مپرسی کے عالم میں زندگی گزار لی۔ بالآخر ۱۸۱۳ء میں لارڈ لیک کی فوجوں نے جٹ پارکر کے دہلی پر قبضہ کیا اور مرہٹوں کا قلع قمع کر کے دہلی میں انگریزی اقتدار کا ڈنکا بجا دیا اور شاہ عالم ثانی کو برائے نام بادشاہ بنا کر ان کی پیشین مقرر کر دی۔ یہی برائے نام بادشاہت شاہ عالم ثانی کے بعد ان کے بیٹے اکبر شاہ ثانی کے حقے میں آئی اور ان کے بعد یہی بادشاہت وراثت میں بہادر شاہ ظفر کو ملی اور پھر ظفر کے ساتھ ہی خاندانِ مغلیہ کا چراغ گل ہو گیا۔

شاہ عالم کی بادشاہت اگرچہ لال قلعے کی چار دیواری تک محدود ہو کر رہ گئی تھی لیکن انگریزوں نے ان کا رفتہ رفتہ مغل بادشاہ کے وجود کو بھی لال قلعے میں خلافتِ مصلحت سمجھتے تھے۔ ان کا خیال تھا کہ اگر بادشاہ کو اسی طرح قلعے میں رہنے دیا گیا تو لال قلعہ روایت کے مطابق اقتدار کا مرکز بنا رہے گا اور خود بادشاہ بھی شاہی اقتدار کا خواب دیکھتا رہے گا۔ ۱۸۵۶ء میں جو صورت حال سامنے آئی اس پر اگرچہ انگریزوں نے قابو پایا لیکن اس سے یہ بات ثابت ہو گئی کہ ان کا وہ خیال صحیح تھا جو پہلے پہل شاہ عالم کے زمانے میں ان کے ذہن میں آیا تھا۔ انگریزوں نے شاہ عالم کے سامنے یہ تجویز رکھی تھی کہ وہ دہلی کے لال قلعے کو خالی کر کے صوبہ بہار کے ضلع مونگیر میں مقیم ہو جائیں۔ شاہ عالم نے سختی کے ساتھ اس تجویز کو مسترد کر دیا تھا۔ انگریزوں نے مصلحت کو شہی سے کام لیتے ہوئے کچھ عرصے کے لیے اپنے ان ارادوں کو ملتوی کر دیا۔

شاہ عالم آنکھوں سے معذور ہونے کے ساتھ ساتھ شاہی اختیارات سے بھی محروم تھے۔ جہاں بانی اور ملک گیری کے مسائل ختم ہو چکے تھے۔ انگریزی پیشین نے زندگی میں ایک طرح کی جھوٹی فراغت اور سطحی تن آسانی پیدا کر دی تھی چنانچہ اب شعر و سخن کا شغل ہی جو ان کے ہاں پہلے سے موجود تھا، ان کی اصل مصروفیت بن گیا۔ ان کا تخلص آفتاب تھا۔ وہ اردو فارسی کے علاوہ برج بھاشا اور پنجابی میں بھی دست گاہ رکھتے تھے اور اس کے علاوہ عربی، سنسکرت اور ترکی بھی جانتے تھے۔ وہ خطِ نسخ اور خطِ نستعلیق میں بھی مہارت رکھتے تھے۔ نابینا ہونے سے پہلے قرآن مجید کی کتابت ان کے روزانہ کے مشاغل میں شامل تھی۔

وہ تصوف میں بھی دل چسپی رکھتے تھے اور سید محمد درویش سے بیعت تھے! شاعر کی حیثیت سے کم و بیش ہر تذکرہ نگار نے ان کا ذکر کیا ہے۔ شاہ عالم ثانی کا انتقال ۱۹ نومبر ۱۸۶۶ء کو ہوا۔

اکبر شاہ ثانی

شاہ عالم ثانی کے بڑے لڑکے کا نام میرزا جواں نخت تھا اور منجھلے کا اکبر شاہ ثانی۔ جواں نخت ہی اصل میں ولی عہد تھا لیکن چونکہ اس کا انتقال شاہ عالم ثانی کی زندگی ہی میں ہو گیا تھا، اس لیے اکبر شاہ ثانی ولی عہد نامزد ہو گئے اور شاہ عالم ثانی کے انتقال کے بعد وہی تخت پر بیٹھے۔

ذکار اللہ نے اکبر شاہ ثانی کا سال پیدائش ۱۷۵۹ء بتایا ہے۔ لیکن خود ذکار اللہ کے ایک اور بیان کے مطابق اکبر شاہ ثانی کا انتقال ۱۸۳۷ء میں بیاسی برس کی عمر میں ہوا اور اسپیر کے اندازے کے مطابق وہ تراسی برس کی عمر میں فوت ہوئے۔ اس اعتبار سے ان کا سال ولادت ۱۷۵۵ء یا ۱۷۵۴ء ہونا چاہیے۔

اکبر شاہ ثانی کے زمانے میں انگریزوں کی سیاسی ریشہ دوانیاں اور زیادہ تیز ہو گئیں انگریزوں کی کوشش یہی تھی کہ دہلی کی بادشاہت رفتہ رفتہ ختم ہو جائے۔ شاہ عالم ثانی کے زمانے تک انگریز مغل بادشاہ اور اس کے دربار کی نظیر کرتے تھے۔ اس وقت بادشاہ کے دربار میں دہلی کے رزیڈنٹ، سٹین کی حیثیت ایک معمولی امیر سے زیادہ نہیں تھی۔ وہ شاہی خاندان کے ہر فرد کی بے انتہا عزت کرتا تھا لیکن سٹین کا نائب چارلس مٹکاف بادشاہ کے اس احترام سے سخت ناخوش تھا۔ اس کا خیال تھا کہ ہم اس طرح بادشاہ کی تعظیم کر کے اس کی غیرت و حمیت کو نہیں سلا سکتے۔ جو بار اولین مقصد ہے۔ مولوی ذکار اللہ چارلس مٹکاف کے الفاظ میں لکھتے ہیں:

”میں اس پالیسی کے ساتھ موافقت نہیں کرتا جو سٹین صاحب نے شاہی خاندان کے ساتھ اختیار کر رکھی ہے۔ جو شخص برٹش گورنمنٹ کی طرف سے دہلی میں حکمرانی کے لیے مقرر ہو، وہ بادشاہ کی تعظیم اس طرح کرتا

ہے جس سے بادشاہی قوت کے بیدار ہونے کا اندیشہ ہے۔ حالاں کہ ہم اس کو ہمیشہ کے لیے سلا دینا چاہتے ہیں۔ ہمارا مقصود نہیں کہ بادشاہ کو بادشاہی کے دوبارہ اختیارات حاصل ہوں۔ اس لیے ہم کو ایسی حرکتیں نہیں کرنی چاہئیں جن سے اس کے دل میں اپنی بادشاہی حاصل کرنے کی تمنا پیدا ہو۔۔۔۔۔۔ اگر ہم نہیں چاہتے کہ اس کی حکومت کو پھر دوبارہ قائم کریں تو ہم کو چاہیے کہ بادشاہت کا خیال اس کے خواب میں بھی نہ آنے دیں۔ ۱۸

یہ حالات اکبر شاہ ثانی کی تخت نشینی کے ٹھیک ایک سال بعد یعنی ۱۸۰۷ء میں پیدا ہونے شروع ہو گئے تھے۔ ۱۹ ۱۸۰۹ء میں بادشاہ نے اپنے لیے مزید وظیفے کا مطالبہ کیا جسے کورٹ آف ڈائرکٹرز نے بخوشی منظور کر لیا۔ ۲۰ لیکن اتنی بڑی بادشاہت پنشن اور وظائف پر نہیں چل سکتی تھی۔ حقیقت یہ ہے کہ انگریزوں کی طرف سے بادشاہ کو جو وظیفہ ملتا تھا وہ ناکافی تھا۔ لہذا بادشاہ نے پھر کوشش کی کہ وظیفے میں مزید اضافہ کیا جائے۔ بادشاہ نے اس سلسلے میں حکومت اودھ کی بھی مدد حاصل کرنے کی کوشش کی۔ ۲۱ چنانچہ ۱۸۱۲ء میں بادشاہ کی والدہ قدسیہ بیگم اور صاحب زادے مرزا جہانگیر کسی بہانے لکھنؤ پہنچے اور وہاں پہنچ کر نواب وزیر کو اپنی مدد کے لیے آمادہ کرنے کی کوشش کی۔ انگریزوں نے اس کا رد گزاری کے جواب میں بادشاہ کے الاؤنس میں اس وقت تک کے لیے اضافے سے انکار کر دیا، جب تک کہ وہ انگریزوں کی شرائط پر پابندی سے کار بند نہ ہوں۔ ۲۲ بادشاہ کو تمام معاملات سے بے دخل کر دیا گیا یہاں تک کہ بادشاہ کو یہ اختیار بھی نہیں رہا کہ وہ اپنا ولی عہد یا جانشین خود مقرر کر سکیں۔ ۲۳ ۱۸۱۴ء میں اکبر شاہ ثانی نے گورنمنٹ سے مطالبہ کیا کہ ان کا مرتبہ گورنر جنرل سے زیادہ ہونا چاہیے۔ ۲۴ انگریزوں کے کان پر جوں تک نہیں رہی۔ جنرل بیکن نے جب اکبر شاہ ثانی کے والد شاہ عالم ثانی کو دوبارہ تخت پر بٹھایا تو ایک اقرار نامہ لکھ کر دیا تھا۔ اس اقرار نامے میں ایک شرط یہ بھی تھی کہ شہنشاہ کے خرچ کی سالانہ رقم بڑھا دی جائے گی لیکن انگریزوں نے یہ عہد پورا نہیں کیا۔ آخر کار اکبر شاہ ثانی نے ۱۸۳۷ء میں مشہور برہمہ سماجی لیڈر راجا رام موہن رائے کو راجا کا خطاب دے کر اپنا سفیر



مقرر کر کے انگلستان بھیجا۔ راجا رام موہن رائے جب انگلستان پہنچے تو ان کا زبردست استقبال ہوا۔ وہ ایک دانش ور تھے لیکن جس مفقود کے لیے وہ انگلستان گئے تھے اس میں انھیں کامیابی حاصل نہیں ہو سکی۔ انگلستان میں ان کا قیام تین سال رہا اور وہیں ۱۸۳۳ء میں ان کا انتقال ہو گیا۔^{۲۵}

جب راجا رام موہن رائے کے مشن کا علم انگریزوں کو ہوا تو ان کے دل میں اکبر شاہ ثانی کی طرف سے اور بدگمانی پیدا ہو گئی۔ چنانچہ اکبر شاہ ثانی نے اپنی زندگی کے باقی دن لال قلعے میں ایک بے پار و مدوگار انسان کی طرح پورے کیے۔ وہ دہلی کے تخت پر اکتیس برس رونق افروز رہے۔ ان کا انتقال ستمبر ۱۸۳۷ء میں ہوا۔^{۲۶} عرشِ تیموری کا بیان ہے کہ اکبر شاہ ثانی کا انتقال مرضِ اسہال میں ہوا۔

اکبر شاہ ثانی کی علمی استعداد شاہِ عالم ثانی کے مقابلے میں بہت کم تھی۔ وہ ایک کم زور ادا دے کے انسان تھے۔ اکثر معاملات میں کوئی فیصلہ کرنے سے پہلے وہ خواتین سے رجوع کرتے تھے۔ ان خواتین میں ان کی والدہ قدسیہ بیگم، ان کی چھیتی بیوی ممتاز محل اور پھوپھی دولت النساء بیگم خاص طور پر قابلِ ذکر ہیں۔ یہ خواتین بادشاہ کے دربار میں پردے کے پیچھے موجود رہتیں اور کاروبارِ دربار میں ان کا پورا دخل رہتا۔^{۲۸}

جہاں تک ظاہری شکل و صورت کا تعلق ہے اکبر شاہ ثانی ایک خوب صورت انسان تھے ان کے مین نقش تکیے اور رنگ گورا تھا۔ ایک انگریز خاتون نے اکبر شاہ ثانی کو ۱۸۱۲ء میں دیکھا تھا جب کہ ان کی عمر پچاس سال سے تجاوز کر گئی تھی۔ اسپیر نے اکبر شاہ ثانی کے بارے میں اس انگریز عورت کے تاثرات خود اس کی زبانی اس طرح بیان کیے ہیں:

”ان کے خط و خال بہت اچھے ہیں اور ہندوستانی ہونے کے اعتبار سے رنگ بہت گورا ہے۔ ان کی ریش و رازبہ اور بروت کی طرح سفید ان کا لباس اگرچہ سادہ تھا لیکن وہ بیش قیمت جواہرات پہنے ہوئے تھے۔“^{۲۹}

(انگریزی سے ترجمہ)

۱۸۲۶ء میں جبکہ اسپیر کے بقول وہ تہتر برس کے تھے، میجر آرچر نے اکبر شاہ ثانی کو

دیکھا تو ان کی تعریف ان الفاظ میں بیان کی :

”وہ ربادشاہ، ساٹھ برس کے معلوم ہوتے ہیں ران کی عمر اس وقت
تہتر برس تھی، وہ قابل رشک حد تک تندرست و توانا انسان ہیں۔ وہ
بہت خوب صورت ہیں اور ان کا رنگ اس سے کہیں زیادہ گورا ہے جیسا کہ
اونچے طبقے کے لوگوں کا ہوتا ہے۔ ان کی مقدس سفید ریش ان کے مرتبے
میں مزید اضافہ کرتی ہے اور ان کی سیاہ ذہین آنکھیں آدمی کو کافی متاثر کرتی
ہیں۔“
(انگریزی سے ترجمہ)

شاہ عالم ثانی کے مقابلے میں اکبر شاہ ثانی کے علمی اور ادبی مشاغل بھی برے نام تھے۔
وہ شعر بھی کہتے تھے لیکن ان کے مجموعہ کلام یا کسی اور تصنیف کا پتا نہیں چلتا۔ ان کے والد شاہ
عالم ثانی کا تخلص آفتاب تھا اور اس رعایت سے انھوں نے اپنا تخلص شعاع رکھا تھا۔
بہت ممکن ہے کہ ان کا یہ تخلص خود شاہ عالم آفتاب ہی نے تجویز کیا ہو۔ تذکروں میں عموماً
ان کے یہ دو شعر ملتے ہیں :

تجھ زلف کے عہدے سے یہ دل کیونکے پر آوے
تا حشر نہ چھوٹے یہ بلا جس کے سر آوے
واں بار شعاع ڈرہ نمط ہم کو کہاں ہے
دن رات جہاں سجدے کو شمس و قمر آوے

ظفر کی ولادت

بہادر شاہ ظفر کا پورا نام ابو ظفر سراج الدین محمد بہادر شاہ تھا۔ ان کی ولادت
ان کے والد اکبر شاہ ثانی کے زمانہ ولی عہدی میں ان کی ہندو بیوی لال بانی کے بطن سے
ہوئی۔ ظفر کی تاریخ پیدائش ۲۸ شعبان ۱۱۸۹ھ مطابق ۱۴ اکتوبر ۱۷۷۵ء ہے۔ وہ ہفتے
کے روز غروب آفتاب کے وقت پیدا ہوئے تھے۔ ابو ظفر ان کا تاریخی نام تھا۔ جس
کے اعداد ۱۱۸۹ ہوتے ہیں۔ اپنے تاریخی نام ابو ظفر کی رعایت سے ہی انھوں نے اپنا
تخلص ظفر رکھا تھا۔ بہادر شاہ ظفر کے جد امجد شاہ عالم اول راج اورنگ زیب کا لقب

کھی بہادر شاہ تھا اس لیے بہادر شاہ ظفر، بہادر شاہ ثانی کہلاتے تھے۔ عرش تیموری کا بیان ہے کہ بہادر شاہ ظفر کا عرف مرزا ابن تھا۔^{۳۳}

بہادر شاہ ظفر کی تعلیم و تربیت قلعہ معلّٰی میں پورے اہتمام کے ساتھ ہوئی اور انہوں نے مختلف علوم و فنون میں مہارت حاصل کی۔ لال قلعے کی تہذیبی زندگی اور مشاغل میں بھی انہوں نے گہری دل چسپی لی، جس کا ثبوت ان باتوں سے ملتا ہے جن کا تذکرہ آگے چل کر تفصیل سے کیا جائے گا۔ شاہ عالم ثانی کا انتقال ۱۸۰۶ء میں اس وقت ہوا جب ظفر کی عمر اکتیس برس کی ہو چکی تھی اس لیے یہ بات وثوق سے کہی جاسکتی ہے کہ انہوں نے شاہ عالم ثانی کی صحبت کا فیض پوری طرح اٹھایا۔ شاہ عالم ثانی کی تربیت کے نتیجے میں ہی انھیں کئی زبانوں پر قدرت حاصل ہو گئی۔ چنانچہ اردو اور فارسی کے ساتھ ساتھ برج بھاشا اور پنجابی میں بھی ان کا کلام موجود ہے۔

ظفر منکسر المزاج اور خلیق انسان تھے۔ ان کی طبیعت میں علم و ترحم تھا اور نخوت و غرور کو ان کے مزاج سے دور کی نسبت تھی۔ شاہانہ عیش و عشرت کے ساتھ زندگی گزارنے کے باوجود انہوں نے کبھی شراب کو ہاتھ نہیں لگایا۔ ظہیر دہلوی ان کے بارے میں لکھتے ہیں:

”حضرت بادشاہ کیواں بارگاہ باوجود عظمت و شوکت و جلال و جبروت خدا واد جملہ علم و فضل و عجز و انکسار و کسر نفسی و حلم و ترحم و حسن خلق سے آراستہ و پیراستہ تھے۔ عجز و انکسار، مزاج اقدس امتزاج میں اس درجہ تھا کہ خود کو ادنا بندگانِ بارگاہِ احدیت کے برابر متصور فرماتے تھے۔ بڑے نخوت و رعوت پاس ہو کر نہ نکلی تھی ہر بندہ خدا سے خلقِ محمدی سے پیش آتے تھے اور عالم شہزادگی سے مزاج اقدس امتزاج زہد و صلاح و تقویٰ و طہارت و عبادت کی جانب مائل تھا۔ عالم شباب میں بھی مرتکب منیہات و ممنوعاتِ شریعہ نہ ہوئے۔“^{۳۴}

اکبر شاہ ثانی کے گیارہ لڑکے اور چھ لڑکیاں تھیں۔^{۳۵} ظفر ان میں سب سے بڑے تھے۔ ظفر سے چھوٹے مرزا بابر اور ان سے چھوٹے مرزا جہانگیر تھے،^{۳۶} جن کو بادشاہ

ولی عہد بنانا چاہتے تھے۔ مرزا جہانگیر سے چھوٹے مرزا سلیم تھے۔ یہ بھی بادشاہ کے چہینے تھے۔
 مرزا جہانگیر کے انتقال کے بعد اکبر شاہ ثانی کی تمام تر کوششیں یہی تھیں کہ مرزا سلیم کو ولی عہد
 بنا دیا جائے۔ انگریزوں نے اکبر شاہ ثانی کے سب سے بڑے لڑکے ابوظفر ہی کے حق میں تھے۔
 اس لیے اکبر شاہ ثانی کو اپنے مقصد میں کامیابی حاصل نہیں ہوئی اور بالآخر ظفر ہی ولی عہد
 منتخب ہوئے۔ ظفر کے ولی عہد بننے کی داستان دل چسپی سے خالی نہیں۔

ظفر کی ولی عہدی

مغل بادشاہوں کا یہ دستور تھا کہ وہ اپنا ولی عہد اور جانشین اس شہزادے کو مقرر
 کرتے تھے جسے وہ اس کا اہل سمجھتے تھے یا جسے وہ پسند کرتے تھے۔ کسی شہزادے کا محض
 فرزند اکبر ہونا ولی عہدی کی ضمانت نہیں تھا۔ شاہ عالم ثانی کے زمانے سے مغل بادشاہ
 انگریزوں کے پیشن خوار ہو گئے تھے، اس لیے ان کا دائرہ اختیار بھی تنگ ہو گیا تھا۔ چنانچہ
 اکبر شاہ ثانی سے ایسٹ انڈیا کمپنی نے ولی عہدی کے انتخاب کا حق بھی چھین لیا۔ اکبر شاہ ثانی
 کی ایک بیگم جن کا نام بیگم ممتاز محل تھا، بادشاہ کی بہت چہیتی تھیں۔ وہ اکبر شاہ ثانی کے
 منجھلے بیٹے مرزا جہاںگیر کی والدہ تھیں۔ بیگم ممتاز محل یہ چاہتی تھیں کہ ان کے فرزند ہی ولی
 عہد منتخب ہوں۔ انگریزوں کو اس تجویز سے اتفاق نہیں تھا۔ وہ اس کے برخلاف اکبر
 شاہ ثانی کے فرزند اکبر مرزا ابوظفر کو ولی عہدی کا مستحق سمجھتے تھے۔ یہ نہیں کہا جاسکتا کہ
 ذاتی طور پر اکبر شاہ ثانی، مرزا جہاںگیر اور مرزا ابوظفر میں کس کو زیادہ پسند کرتے تھے لیکن
 یہ ضرور ہے کہ ممتاز محل نے انھیں اس بات کے لیے پوری طرح ہموار کر لیا تھا کہ وہ مرزا
 جہاںگیر کی ولی عہدی کے لیے کوشش کریں۔ چنانچہ اکبر شاہ ثانی نے پہلے تو انگریزوں
 سے یہ درخواست کی کہ وہ ان کے اس حق کو تسلیم کریں کہ انھیں اپنا ولی عہد منتخب کرنے
 کا اختیار ہے لیکن جب انگریزوں نے ان کی یہ بات نہ مانی اور وہ مرزا ابوظفر کو ولی عہدی
 کا مستحق قرار دیتے رہے تو اکبر شاہ ثانی نے ظفر پر یہ الزام لگایا کہ وہ نیک کردار انسان
 نہیں ہیں۔ ادھر ظفر نے بھی اپنے حق کے لیے کوششیں شروع کر دیں۔ جب اکبر شاہ ثانی
 کو ظفر کی اس کارگزاری کا علم ہوا تو وہ بے حد رنجیدہ ہوئے اور انھوں نے عجلت سے

کام لیتے ہوئے مرزا جہاں گیر کی جانشینی کی تاریخ مقرر کر کے گورنر جنرل کو اس کی اطلاع دے دی۔ لیکن جب لارڈ منٹو کو یہ اطلاع ملی تو انھوں نے مرزا جہاں گیر کو ولی عہد تسلیم کرنے سے انکار کر دیا۔ اس کے بعد ایک آخری کوشش مرزا جہاں گیر کی داویٰ یعنی اکبر شاہ ثانی کی والدہ کی طرف سے کی گئی۔ ۱۸۱۲ء میں وہ کسی بہانے سے لکھنؤ گئیں اور مرزا جہاں گیر کو بھی اپنے ساتھ لیتی گئیں۔ لکھنؤ میں انھوں نے نواب وزیر سے مدد حاصل کرنے کی کوشش کی۔ لیکن انگریزوں کو اس بات کا علم ہو گیا۔ چنانچہ اس سلسلے میں انگریزوں کی طرف سے بادشاہ کو سخت تنبیہ کی گئی اور ان کا الاؤنس اس وقت تک کے لیے بند کر دیا گیا جب تک کہ وہ انگریزوں کی ہدایات پر عمل نہ کرنے لگیں۔

مرزا جہاں گیر بہت کروفر کے انسان تھے۔ ہو سکتا ہے کہ انگریزوں نے ولی عہدی کے معاملے میں ان کی مخالفت اس لیے کی ہو کہ ان کے تیور بہت خطرناک تھے۔ اسپر نے مرزا جہاں گیر کا ذکر ان الفاظ میں کیا ہے :

”اکبر شاہ ثانی کے لڑکوں میں ان کے سب سے چھٹے بیٹے مرزا جہاں گیر تھے جو سب سے زیادہ خوب صورت تھے جب ان کے والد نے ان کو ولی عہد منتخب کرنے کی ناکام کوشش کی تو وہ اس وقت صرف سترہ سالہ نوجوان تھے۔ ان کے مزاج کا اندازہ اس بات سے لگایا جاسکتا ہے کہ انھوں نے اپنے چاروں طرف زر خرید مصاحبین اور جاں نثاروں کا مجمع لگا رکھا تھا۔ ریڈنٹ نے ان کے والد پر زور دیا کہ وہ مرزا جہاں گیر کو قابو میں رکھیں۔ مرزا جہاں گیر نے ریڈنٹ کے نمائندے کو قلعے سے باہر نکال دیا اور اس کے نمائندے پر گولی چلا دی اور جب تک ستین انگریز فوج کی قیادت کرتا ہوا قلعے میں داخل نہیں ہو گیا، وہ گرفتار نہیں کیے جاسکے۔ بعد میں انھیں فوج کی نگرانی میں سیاسی قیدی کی حیثیت سے الہ آباد بھیج دیا گیا لیکن وہاں پہنچ کر انھوں نے اتنے اچھے چال چلن کا ثبوت دیا کہ انھیں جلد ہی وہی واپس آنے کی اجازت مل گئی۔ اس کے ساتھ

ہی ان کو تیرہ سو سپاہ کے ایک دستے کی قیادت بھی سونپی گئی۔ لیکن ان کی
 بیماری طبیعت نے پھر گل کھلانے شروع کر دیے اور انھیں دوبارہ خود
 ان کے والد کی رضا سے الہ آباد بھیج دیا گیا۔ یہ بھی کہا جاتا ہے کہ انھوں نے
 دو دفعہ ظفر کو زہر دینے کی کوشش کی۔ الہ آباد پہنچ کر وہ غرق مے ہو گئے
 اور عیش و عشرت کی زندگی بسر کرنے لگے۔ انھوں نے ہاتھ بین کی
 چھیری برانڈی سے خود کو ہلاک کرنا شروع کر دیا۔ ۱۸۱۲ء میں لارڈ ویسٹمنگٹر
 سے ایک ملاقات کے دوران انھوں نے وعدہ کیا کہ وہ ایک بوتل شراب
 سے زیادہ نہیں پیا کریں گے۔ ۱۸۲۱ء میں صرف اکیس سال کی عمر میں مرزا
 جہاں گیر کا انتقال ہو گیا جو کوئی خلاف توقع بات نہیں تھی۔ ۴۲

(انگریزی سے ترجمہ)

جب مرزا جہاں گیر خود اکبر شاہ ثانی کی مرضی سے الہ آباد بھیج دیے گئے اور اکبر شاہ
 ثانی کو یہ یقین ہو گیا کہ نہ تو اب مرزا جہاں گیر کی رہائی کا کوئی امکان باقی رہا ہے اور نہ ان کے
 ولی عہد بننے کی کوئی امید، تو انھوں نے اپنے چھوٹے لڑکے مرزا سلیم کو ولی عہد منتخب کرانے
 کی کوشش کی۔ مولوی ذکاء اللہ لکھتے ہیں :

”اُس (اکبر شاہ ثانی) نے اول یہ کوشش کی کہ مرزا جہاں گیر کو اپنا
 ولی عہد بنائے جنھوں نے سٹین ریڈنٹ پر گولی چلائی اور ”لو“ کہا
 وہ تو ولی سے الہ آباد میں جلا وطن ہوئے۔ پھر بادشاہ نے مرزا سلیم کے لیے
 کوشش کی اُس میں بھی ناکامی ہوئی۔“ ۴۳

زمانے کو یہی منظور تھا کہ مغل سلطنت کے آخری تاج دار بہادر شاہ ظفر ہوں اور ایسا
 ہی ہوا۔ انگریزوں کی منشا کے مطابق وہ ولی عہد منتخب ہوئے اور اکبر شاہ ثانی کے انتقال
 کے بعد تخت پر بیٹھے۔ ولی عہد کے معاملے میں اگرچہ ظفر کے ساتھ سراسر زیادتی ہو رہی تھی
 لیکن انھوں نے اپنے حقوق کی لڑائی میں کبھی ادب اور تہذیب کا دامن ہاتھ سے نہیں چھوڑا۔
 ان کے والد نے ان پر بکرداری کا الزام عائد کیا، یہ بھی کہا جاتا ہے کہ ان کے برادر خرد مرزا جہاں گیر

نے ولی عہد بننے کی ہوس میں انھیں دوبار زہر دینے کی کوشش کی، لیکن اس بات کا ثبوت کہیں نہیں ملتا کہ ان زیادتیوں کے جواب میں ان کی طرف سے کوئی نازیبا حرکت ہوئی ہو۔ اسپیر نے ظفر کی بہت تعریف کی ہے وہ لکھتا ہے:

”مرزا ابوظفر، بہادر شاہ کے لقب سے اکبر کے جانشین مقرر ہوئے۔

عام مغل روایات کے برخلاف وہ اپنے والد کا انتخاب نہیں تھے۔ اکبر نے کسی دفعہ جہاں گیر کے مقابلے میں ان کا پتا کاٹنے کی کوشش کی، ان پر غیر فطری حرکت کے مرتکب ہونے کا الزام لگایا، جہاں گیر نے ان کو کم از کم دو دفعہ زہر دینے کی کوشش کی لیکن یہ حال ابوظفر فرزند اکبر تھے اور برٹش حکومت نے ان کے اس حق کو تسلیم کیا۔“ ۴۵

(انگریزی سے ترجمہ)

آگے چل کر اسپیر ظفر کے بارے میں لکھتا ہے:

”اس میں کوئی شک نہیں کہ اکبر کے لڑکوں میں جانشینی کے لیے موزوں ترین وہی تھا۔ وہ آخری مغل شہنشاہوں میں سب سے بڑا ہی نہیں سب سے اچھا بھی تھا۔ غدر کے سائے نے اس کی شہرت کو داغ لگا دیا اور ایک فلسفی شاعر کو تاریخ کے سازشی باغی میں بدل کے رکھ دیا۔“ ۴۶

(انگریزی سے ترجمہ)

ظفر کے انھی اوصاف نے انگریزوں کو ان کا گرویدہ کر دیا تھا۔ انگریز انھیں عزت اور احترام کی نگاہ سے دیکھتے تھے۔ ظفر کے بارے میں اسپیر نے دہلی کے رزیڈنٹ سٹین کی رائے نقل کی ہے:

”۱۸۰۶ء میں جب کہ بادشاہ کی عمر بتیس سال تھی اور ان کے والد، مرزا جہاں گیر کی خاطر ان کے حقوق پامال کرنے کی کوشش میں لگے ہوئے تھے، سٹین نے ان کو ایک قابل عزت شخصیت بتایا ہے۔“ ۴۷

(انگریزی سے ترجمہ)

۲۶ جنوری ۱۸۲۶ء کو مکاف نے ظفر کے بارے میں گورنر جنرل کے ڈپٹی سکریٹری

کے نام ایک خط لکھا۔ اسپیر کا کہنا ہے کہ شکاوت مغلوں کے بارے میں دوستانہ تنقید سے کام نہیں لیتا۔ پھر بھی ظفر کے بارے میں اس نے اپنے اس خط میں جن خیالات کا اظہار کیا ہے اس کا خلاصہ یہ ہے :

”میں نے ہمیشہ ولی عہد کو یہ ہدایت کی ہے کہ وہ اپنے والد کے رویے پر تحمل سے کام لیں۔ میں بر ملا طور پر یہ کہہ سکتا ہوں کہ ظفر کا طرز عمل ہر اعتبار سے قابلِ تعریف ہے۔ وہ بلاشبہ تمام شہزادوں میں سب سے زیادہ لائقِ تعظیم اور سب سے زیادہ قابلِ تعریف ہیں اور اپنے والد کی شفقت کے سب سے زیادہ مستحق ہیں حالانکہ یہ شفقت انہیں ملی نہیں۔ اس کے باوجود میرے علم میں ایسی کوئی بات نہیں آئی جہاں انہوں نے اپنے فرائض منصبی ادا کرنے میں کسی قسم کی کوتاہی کا ثبوت دیا ہو۔“ ۴۸

(انگریزی سے ترجمہ)

ظفر کی تخت نشینی

بہادر شاہ ظفر کے والد اکبر شاہ ثانی کا انتقال ۱۲۵۳ھ مطابق ۱۸۴۹ء کو ہوا، اور اس کے ساتھ بہادر شاہ ظفر تخت نشین ہوئے۔ سرسید احمد خاں نے اکبر شاہ ثانی کی وفات پر یہ تاریخ کہی تھی:

چوں برفت از جہاں شہر اکبر شد سیر آسماں زد و وجہ گر
پاے شادی شکست و احمد گفت سال تاریخ او ”غم اکبر“

۱۲۶۳

(۱۲۵۳ھ)

مولوی ذکاء اللہ نے اکبر شاہ ثانی کی تاریخ وفات ۲۸ ستمبر ۱۸۴۹ء بتائی ہے۔ لکھتے ہیں:

”۲۸ ستمبر کی شام کو اکبر شاہ (ثانی) بیاسی برس کی عمر میں اس جہاں سے رخصت ہوا۔ اس نے اول یہ کوشش کی کہ مرزا جہاں گیر کو اپنا ولی عہد بنائے، جنہوں نے سین صاحب رزیڈنٹ پر گولی چلائی تھی اور ”لولو“

۴۴

کہا تھا۔ وہ تو دہلی سے الہ آباد رخصت ہو گئے۔ پھر بادشاہ نے مرزا سلیم کے لیے کوشش کی اس میں بھی ناکامی ہوئی۔ شہزادہ ابوظفر..... تخت نشین ہوا اور ابوظفر سراج الدین محمد بہادر شاہ غازی خطاب ہوا۔ ۵۰

اکبر شاہ ثانی کے انتقال کے بعد بہادر شاہ ظفر کی تخت نشینی کا ذکر کرتے ہوئے اخبار جام جہاں نما لکھتا ہے:

”چھ گھنٹہ رات باقی تھی کہ طامس مشکاف سوار ہو کر قلعے تشریف لائے۔ مرزا ولی عہد بہادر کو تخت سلطنت پر جلوس کرایا ایک سو بیس اشرفیاں نذر کیں اور پانچ اشرفیاں ولی عہد جدید مرزا دارا بخت کو نذر کیں۔ ۵۱

(۲۵ اکتوبر ۱۸۳۷ء)

(فارسی سے ترجمہ)

جام جہاں نما کی اس خبر کا دل چسپ پہلو یہ ہے کہ ظفر کی تخت نشینی کے ساتھ ہی ظفر کے جانشین کا انتخاب بھی عمل میں آ گیا۔ گویا اکبر شاہ ثانی کے زمانے میں ولی عہد کا جو قضیہ کھڑا ہوا تھا انگریزوں نے اس سے سبق حاصل کرتے ہوئے ظفر کی تخت نشینی کے ساتھ ساتھ ظفر کے ولی عہد کا معاملہ بھی طے کر دیا۔ چنانچہ مرزا دارا بخت ظفر کے جانشین مقرر ہوئے جنہیں طامس مشکاف نے پانچ اشرفیاں نذر کیں۔ آئینہ سکندری میں لکھا ہے کہ ۲۷ جمادی الثانی ۱۲۵۳ھ مطابق ۲۸ ستمبر ۱۸۳۷ء کو اکبر شاہ ثانی کی وفات ہوئی اور ۲۹ ستمبر کو ولی عہد تخت نشین ہوئے۔ ۵۲

بظاہر اس خبر سے یہ معلوم ہوتا ہے کہ ظفر اکبر شاہ ثانی کے انتقال کے اگلے روز تخت نشین ہوئے۔ طامس مشکاف کے مطابق اکبر شاہ ثانی کا انتقال قطب میں ہوا اور ظفر کی تخت نشینی نصف شب کے وقت عمل میں آئی۔ ان دونوں باتوں میں ایک ربط یہ پیدا ہوتا ہے کہ اکبر شاہ ثانی کے انتقال کی خبر کے قطب سے لال قلعے تک پہنچنے میں کچھ وقت ضرور لگا ہوگا اور اس کے بعد مزید وقت تخت نشینی کے ضابطوں کی تکمیل میں لگا ہوگا اس طرح نصف شب یا اس کے کچھ بعد جب تخت نشینی عمل میں آئی تو شاید اگلا دن ہو گیا تھا۔ ۵۲

بادشاہت اگرچہ برائے نام تھی لیکن شاہانہ تزلزل و احتشام میں کوئی فرق نہیں

آیا۔ شاہی رواج کے مطابق ساری رسمیں ادا کی گئیں اور یہ سکہ بھی کہا گیا :

بہ سیم وزر زوہ شد سکہ بفضل الہ
سراج دین بنی بو ظفر بہادر شاہ
مولوی امام بخش صہبائی نے "چراغِ دہلی" جلوس کی تاریخ نکالی اور یہ اشعار نظم کیے :
از نشہ دولت بہادر شاہی
شد پر زبے طرب ایامِ دہلی
بنشت بہ تخت دولت روز افزوں
نزدت بفرود از وہ باغِ دہلی
تاریخ جلوس آں شبہ والا قدر
آمد بلب خسرو "چراغِ دہلی"

۱۲۵۳ھ

تباہ حالی کے باوجود قلعہ معلّا کی ظاہری شان و شوکت اب بھی کچھ کم نہیں تھی۔ ظہیر دہلوی لکھتے ہیں :

"ہر چند سلطنت تو ڈیڑھ سو برس پیشتر خاندانِ عالی شانِ تیموریہ،
دو دمانِ اولوالعزم گورگانیہ کو صفا فراقِ بینی و بینک کہہ کر رخصت ہو
چکی تھی۔ برائے نام بادشاہت رہ گئی تھی کیوں کہ ایک چھوٹی سے چھوٹی
ریاستِ ہندوستان کے برابر بھی بادشاہِ دہلی کو وسعت و مقتدرت
و استطاعت نہ رہی تھی مگر عظمت و جلال و شان و شوکت و تزک و
اختتام و داب و آداب در بار و انتظام و جلوسِ سواری دیکھ کر معلوم
ہوتا تھا کہ ہاں کسی زمانے میں یہ خاندانِ عالی شان، سردارِ فرمانروائی
ہندوستانِ جنت نشان ہوگا۔ جل جلالہ، باوجود انحطاط و کسرِ تمول
و قلتِ معاش، دو امر حیرت انگیز و تعجب انگیز ایسے نظر سے گزرے
ہیں کہ مجھے آج تک و رطہ حیرت میں ڈال رکھا ہے۔ اول تو خدائے
عالم نے اس لاکھ روپے میں ایسی برکت عطا فرمائی تھی کہ وہ خیر و
برکت، وسعت و استطاعت کہ کروڑوں روپے کی ریاستوں میں
نہ دیکھی..... دوم قرآنِ دربارِ سلطانی و سطوتِ جہاں بانی
جو دربارِ شاہی میں دیکھے وہ کسی ریاست میں نہ پائے۔ خرچ و اخراجات

شاہی پر جو نظرِ غائر ڈالی جاتی ہے تو عقل حیران رہ جاتی ہے کہ یا الہی
یہ کیا معاملہ ہے۔ اتنی برکت خزینہ شاہی میں کہاں سے آگئی تھی کہ
ان اخراجات کی مکتفی ہوئی تھی۔ ۵۵

معمولاتِ شاہی

بہادر شاہ ظفر کے زمانے کے لال قلعے کی زندگی میں تمام تر فرصتوں اور عیش سامانیوں
کے باوجود روزمرہ زندگی ایک طرح کے رکھ رکھاؤ اور نظم و ضبط کی پابند تھی بلکہ یہ کہنا
زیادہ صحیح ہوگا کہ امورِ مملکت کے الجھیڑوں سے فراغت پالینے کے بعد معمولات کی
وضع داریوں کو نبھانے کے زیادہ مواقع فراہم ہو گئے تھے۔ معمولات کی یہ پابندی باہر سے
لے کر اورنگ زیب تک کوئی بھی مغل بادشاہ نہیں کر پایا ہوگا۔ اس لیے کہ انھیں اپنی
زندگیوں میں ان جنگوں کا بھی سامنا کرنا پڑا ہے جو جہاں بانی کا ایک لازمی جز ہوتی تھیں۔
درگاہِ قلی خاں کی کتاب مرقعِ دہلی سے لے کر منشی فیض الدین کی بزمِ آخر تک کا دور مغل
تاریخ کا وہ دور ہے جب تہذیب اپنی تمام جلوہ سامانیوں کے ساتھ پروان چڑھتی گئی اور
پھر ایک دن اس نے چپ چاپ اس طرح دم توڑ دیا جیسے کوئی ماہر فن رقاصہ اپنے کمال
فن کا مظاہرہ کرتے ہوئے رقص کے عروج پر پہنچنے کے بعد اچانک بے دم ہو کر گر پڑے
اس اعتبار سے ظفر کے شاہی معمولات کا ذکر دل چسپی سے خالی نہ ہوگا۔

معمولاتِ صبح

بادشاہ اپنے معمولاتِ صبح کے بہت پابند تھے۔ چنانچہ نیشنل آرکائوز میں بھی جتنی
دستاویزیں ان کی کورٹ ڈائری سے متعلق ہیں ان میں بھی ایک ہی طرح کا مضمون درج ہے
اور کم و بیش انھی معمولات کو منشی فیض الدین نے بھی بیان کیا ہے۔ بادشاہ کے معمولاتِ
صبح پر روشنی ڈالتے ہوئے منشی جی لکھتے ہیں :

” چلمی آفتابہ والیوں نے زیر انداز بچھا چلمی آفتابہ لگایا، رومال
خانے والیاں پاؤں پاک، بینی پاک لیے کھڑی ہیں۔ بادشاہ بیدار ہوئے
سب نے مجرا کیا۔ مبارک باد دی۔ طشت چوکی پر گئے۔ پھر وضو کیا نماز

پڑھی، وظیفہ پڑھا، اتنے میں تو شے خانے والیاں کنواریاں کا دست بچہ لے کر حاضر ہوئیں۔ پوشاک بدلی۔ دیکھو تو جسو لن کیسے ادب سے ہاتھ باندھے عرض کر رہی ہے۔

’جہاں پناہ حکیم جی حاضر ہیں، حکم ہوا ’ہوں‘ یعنی بلاؤ۔ اے لو وہ پردہ ہو گیا۔ آگے جسو لن پیچھے پیچھے حکیم جی منہ پر رومال ڈالے چلے آتے ہیں مگر کیا، نبض دیکھی، رخصت ہوئے۔ دو خانے سے تبرید، کنواریاں کے کسے میں کسی ہوئی اوپر مہر لگی ہوئی آئی۔ دو خانے والی نے مہر ٹوڑ تبرید بادشاہ کو پلائی، بھنڈے خانے والیوں نے بھنڈا تازہ کر، کار چوبی زیر انداز بچھا، چاندی کے تاش میں لگا دیا۔ کمٹوری تیار کر کے بھنڈے پر رکھ دی۔

بادشاہ نے بھنڈا نوش کیا۔ محل کی سواری کا حکم دیا۔ ۵۶

احسن الاخبار میں بھی بادشاہ کے معمولات صبح کا ذکر ملتا ہے، ۵ لیکن اول تو یہ ذکر وہاں اتنی تفصیل سے نہیں پھر تہذیب کی جو چاشنی منشی فیض الدین کے بیان میں ہے وہ اخبار کی رپورٹ میں بھلا کیسے ہو سکتی ہے۔

محل کی سواری

صبح کے معمولات سے فرصت پا کر محل کی سواری کا حکم ہوتا تھا۔ محل کی سواری کی تفصیل منشی فیض الدین نے اس طرح بیان کی ہے :

’کہا ریاں ہوا دار لائیں۔ بادشاہ سوار ہوئے اور اس کے بعد بیگنیاں مردانے کپڑے پہنے سر پر بگڑی مکر میں دوپٹے باندھے جریب ہاتھ میں لیے اور جشنیاں، ترکنیاں، قلماقنیاں جریب پکڑے تخت کے ساتھ ساتھ ہیں۔ خواجہ سرا مور پھیل کرتے جاتے ہیں جسو لیناں آگے آگے ہاتھ میں جریب لیے پکارتی جاتی ہیں ’خبر دار ہو، خبر دار ہو، درگاہ میں سواری آئی‘ سلام کیا، فاتحہ پڑھی لو اب سواری پھر کر آئی، بیٹھک میں داخل ہوئی۔ بادشاہ ٹیک پر بیٹھے، ملکہ، دوراں اپنی سوزنی پر اور سب بیویاں حرمین

اپنے اپنے درجے سے دائیں طرف بیٹھیں۔ شاہزادے، شاہزادیاں اور بیگمات
 بائیں طرف بیٹھیں۔ جسولیناں، خوجے باہر کی عرض معروض بادشاہ سے کرے
 ہیں، حکم احکام جاری ہو رہے ہیں، عرضیاں دستخط ہو رہی ہیں، لوڈیٹھ
 پہرون چڑھا۔ خاصے کے داروغہ نے عرض کیا، کرامات خاصے کو کب حکم
 ہے، حکم ہوا، اچھا، جسولن نے خاصے والیوں کو آواز دی، بیویو خاصہ
 لاؤ، نعمت خانہ تیار کرو۔ ۵۸

خاصہ

قلعے میں بادشاہوں کے کھانے کو خاصہ کہا کرتے تھے۔ بادشاہ جب دوپہر کے معمولات
 سے فرصت پاتے تھے، تب خاصے کی تیاری ہوتی تھی، اور ایک بہت بڑا دسترخوان
 بچھایا جاتا تھا جس پر بادشاہ کے علاوہ تمام شہزادے، شہزادیاں اور بیگمات وغیرہ
 سب ہوتے تھے۔ اس دسترخوان پر بادشاہ کی نشست ممتاز ہوا کرتی تھی۔ خاصے کی تیاری
 کا منظر ملاحظہ ہو:

”کہاریاں، کشمیر نیس دوڑیں۔ دیکھو ہنڈ کلیا، چھوٹے خلعے بڑے
 خاصے کے خوان سر پر لیے چلی آتی ہیں۔ خوانوں کا تار لگ رہا ہے۔ اے
 لو، خاصے والیوں نے پہلے ایک سات گز لمبائیں گز چکلا چڑا بچھایا
 اور اوپر سفید دسترخوان بچھایا۔ بیچ میں دو گز لمبی، ڈیڑھ گز چکلی چھ
 گز اونچی چوکی لگائی۔ اس پر پہلے چڑا پھر دسترخوان بچھا۔ خاص خوراک
 کے خوان مہر لگے ہوئے چوکی پر لگا خاصے کی داروغہ سامنے ہو بیٹھی۔ اس
 پر بادشاہ خاصہ کھائیں گے باقی دسترخوان پر بیگماتیں، شہزادے، شاہ
 زادیاں کھانا کھائیں گی۔ لواب کھانا چننا جاتا ہے۔“ ۵۹

دسترخوان پر انواع و اقسام کے کھانے چنے جاتے اور اس طرح خاصہ شروع ہوتا تھا:
 ’مشک، زعفران، کیوڑے کی بوسے تمام مکان مہک رہے چاندی
 کے درقوں سے دسترخوان جگمگا رہا ہے، چلمی، آفتاب، بیسن دان، چنبیلی کی

کھلی صندوق کی ٹکیوں کی ڈبیاں ایک طرف زیر انداز پر لگی۔ رومال، زانو پوش
 دست پاک، بینی پاک۔ ایک طرف رومال خانے والیاں ہاتھوں میں رومال
 لیے کھڑی ہیں۔ جسولن نے عرض کیا حضور خاصہ تیار ہے۔ بادشاہ اپنی ٹیک
 پر چوکی کے سامنے آن کر بیٹھے۔ دائیں طرف ملکہ، دوراں اور بیگمات بائیں
 طرف شاہزادے شاہزادیاں بیٹھیں۔ رومال خانے والیوں نے زانو پوش
 گھٹنوں پر ڈال دیا، دست پاک آگے رکھ دیے۔ خاصے کی داروغہ نے خاص
 خوراک کی مہ توڑ کر خاصہ کھلانا شروع کیا۔ دیکھو بادشاہ آلتی پالتی مائے
 بیٹھے خاصہ کھا رہے ہیں۔ بیگماتیں، شاہزادے شاہزادیاں کیسے ادب
 سے نیچی نگاہ کیے کھانا کھا رہی ہیں جس کو بادشاہ اپنے ہاتھ سے اللش
 مرحمت فرماتے ہیں کیسا مرقہ ہو کر آداب بجا کرتا ہے۔“

خاصے کے بعد تیلو لے کے لیے جانے سے پہلے کا منتظر بھی دیکھتے چلیے :

”..... بادشاہ خاصہ کھا چکے، دیا مانگی۔ پہلے بیسن، پھر کھلی اور صندوق
 کی ٹکیوں سے ہاتھ دھوئے۔ دسترخوان بڑھایا۔ پلنگ خانے والیوں نے
 جھٹ پٹ پلنگ جھاڑ جھوڑا اونچا گتہ، چادر کس کس تکیے لگا، تکیہ پوش
 ڈال دولانی، چادر، چادر، مرزانی پاننتی لگا پلنگ آراستہ کیا۔ بادشاہ
 خواب گاہ میں آئے، پلنگ پر بیٹھے، بھنڈا نوش کیا، گھنٹہ بھر بعد آب
 حیات مانگا۔ آب دار خانے کے داروغہ نے گنگا کا پانی جو صراحیوں میں
 بھرا برف میں لگا ہوا ہے جھٹ ایک توڑ کی صراحی نکال، مہر لگا گسلی
 صافی لپیٹ خوبے کے حوالے کیا۔ اس نے بادشاہ کے سامنے مہر توڑ، چاندی
 کے ظرف میں نکال بادشاہ کو پلایا۔ دیکھو پینے کے وقت سب کھڑے
 ہو گئے۔ جب پی چکے تو سب نے مزید حیات کہا مجرا کیا۔ اے لووہ دوپہر
 بجی، بادشاہ پلنگ پر دراز ہوئے۔ خواب گاہ کے پردے چھٹ گئے۔
 چپٹی والیاں چپٹی پر آ بیٹھیں۔ دیکھو تو اب کیسی چپ چاپ ہو گئی۔ کیا

مجال کوئی ہوں تو کر سکے۔“ ۶۱

قبیلوں سے فارغ ہو کر بادشاہ ظہر کی نماز ادا کرتے، وظیفہ پڑھتے، لوگوں کی
عرض معروض سنتے غرض مغرب تک یہی معمول رہتا۔ ۶۲

معمولاتِ شب

بادشاہ کے معمولات شب نصف شب سے پہلے ختم نہیں ہوتے تھے۔ رقص و سرود
کی محفلیں آراستہ ہوتیں اور بادشاہ ان سے لطف اندوز ہوتے؛

”عشا کا وقت آیا۔ نماز وظیفے سے فارغ ہوئے ناچ گانے کی تیاری ہوئی
تان رس خاں چوکی کے طائفے حاضر ہوئے۔ ناچ ہونے لگا۔ اے لوسازندے
قنات کے پیچھے کھڑے طبلہ سازنگی تال کی جوڑی بجا رہے ہیں۔ ناچنے والی
بادشاہ کے سامنے ناچ رہی ہے۔ وہ ڈیڑھ پہرات کی توپ چلی دھا میں
پھر اسی طرح خاصے کی تیاری ہوئی۔ خاصا کھایا، بھنڈا نوش کیا، وہی گھنٹہ
بھرتیچھے آپ حیات مانگا۔ آدھی رات کی نوبت سبجی شروع ہوئی۔ آرام فرمایا۔“

دربار

شاہی دربار کا احوال منشی فیض الدین نے اس طرح بیان کیا ہے؛
”بادشاہ تخت پر بیٹھے ہیں۔ امیر، وزیر، بخش، ناظر، وکیل
میر منشی، محرر، متصدی وغیرہ ہاتھ باندھے کھڑے ہیں۔ اپنے اپنے
محکموں کے کاغذات پیش کر رہے ہیں۔ میر عدل بہادر دارالانصاف
کے مقدمے پیش کر رہا ہے۔۔۔۔۔ حکم احکام جاری ہو رہے ہیں۔
دارالانشا سے کسی کے نام شفق کسی کو فرمان لکھا جاتا ہے۔ شفقوں میں
شاہزادوں کے القاب نور چشم طول عمر، معزز امیروں کو فدوی خاص
لکھتے ہیں۔ شفقوں کی پیشانی پر سرمے کی قلم سے صاوص ہے۔
امیر غریب بادشاہ کو عرضی میں القاب جہاں پناہ سلامت لکھتے
ہیں۔ بادشاہ عرضیوں میں سرمے کے قلم سے دستخط کرتے ہیں۔“ ۶۳

دیوانِ خاص

دیوانِ خاص کا دربارِ مغلیہ جاہ و جلال اور شوکت و حشمت کا مکمل نمونہ تھا۔ دیوانِ خاص تک ہر کس و ناکس کی رسائی نہیں تھی۔ دیوانِ خاص میں داخل ہونے کے معیار بڑے سخت تھے۔ دیوانِ خاص کے آداب اور قرینوں سے وہی لوگ واقف ہوتے تھے جن کی کسی نسلیں دربارِ شاہی میں حاضر یا دیتے گزری تھیں۔ ظہیرِ طبری دیوانِ خاص کے آداب و قرائن کا ذکر کرتے ہوئے لکھتے ہیں:

” دونوں پہلوؤں میں دو طرفہ دو صفیں دربار داروں کی دست بستہ ایستادہ ہوتی تھیں۔ سب نیچے نگاہیں کیے رہتے تھے، خاموش! مجال کیا ہے کہ کوئی کسی طرف دیکھے یا کھجھے یا مسکرائے یا بات کرے۔ دربار کے دونوں گوشوں پر دو قطار بکڑی بر دار دو بکڑیاں سرخ لیے کھڑے رہتے تھے۔ ذرا سی کسی نے بے اعتدالی کی اور گردن میں بکڑی ڈال کر دربار سے باہر کیا۔ اور روسا نے ہند کا سا دربار نہ تھا۔ دیوانِ خاص کے مقابل لال پردے کا دروازہ تھا وہاں سرخ بھانات کا پردہ کھچا رہتا تھا جو شخص دروازے میں سے داخل دیوانِ خاص ہوتا تھا پہلے لال پردے کے آگے آکر سلام گہ پر ایستادہ ہوتا تھا، آداب تسلیمات بجاتا تھا اور تین سلام مؤدب بہت جھک کر بجاتا اور نقیب لال پردے کے برابر آواز لگاتا۔ ملاحظہ آداب ہے آداب بجالاؤ۔ جہاں پناہ بادشاہ سلامت عالم پناہ بادشاہ سلامت۔ بعد اس کے شخص سلامی پہلو میں ہو کر عقب حمام کی جانب کے زینے دیوانِ خاص کے چبوترے پر چڑھتا اور نعلین خالی کر کے اور دیوانِ خاص میں جا کر دوسری سلام گاہ پر آداب بجاتا اور نقیب دربار بطور اول آواز لگاتا اور سلام کرانا۔ اگر نذر گزرائی ہوتی تو سیدھا تخت کی جانب جا کر نذر پیش کرے گا اور بادشاہ نذر اٹھا کر نذر و نثار کے داروغہ کو دے دیتے۔ نذر و نثار کا داروغہ تخت کے پہلو میں ایستادہ رہتا تھا اور ایک تصدی لکھتا جاتا تھا۔ مگر نذر دے کر پچھلے قدموں بہت کر سلام گاہ تک جاتا اور

بہ قاعدہ اول پھر اسی طرح آداب بجالاتا اور جہاں جا ملتی صنفِ دربار میں
 جا ملتا تھا۔ تخت کے عقب میں خواص لوگ عہدے سے کھڑے رہتے تھے۔
 وہ بالِ ہما سے مگس رانی کرتے تھے۔ اگر کچھ عرض و معروض کرنی ہے تو عرض
 بیگی دونوں صفوں میں دربار کے سرے پر کھڑے رہتے تھے۔ عرضی ان کو دے
 دی جاتی تھی اور وہ عرضی لے جاتے تھے۔ بادشاہ کے سامنے عرضی کھول کر بلا حفظ
 کر دیتے تھے۔ ۶۵

تخت ہما

جب ابو ظفر بادشاہ بنے اور سراج الدین بہادر شاہ کا لقب اختیار کر کے تخت پر بیٹھے تو
 انھوں نے اپنے اجلاس کے واسطے ایک ہشت پہلو گنگا جمنی تخت تیار کرایا اور اس تخت
 کا نام انھوں نے 'تخت ہما' رکھا۔ 'تخت ہما' پر بیٹھ کر بہادر شاہ ظفر صرف ایک ہی بار دربار
 کر سکے۔ اس کے بعد انگریزوں کی طرف سے بادشاہ کو اس تخت پر بیٹھنے کی ممانعت ہو گئی تھی۔
 اس کا سبب یہ بتایا جاتا ہے کہ بادشاہ نے گورنر جنرل لارڈ ایلن برا کو اپنے دربار میں بیٹھنے کے
 لیے کرسی پیش نہیں کی تھی۔ لہذا گورنر جنرل نے اسے اپنی توہین سمجھا اور اسی کے رد عمل میں
 انگریزوں کی طرف سے 'تخت ہما' پر بیٹھنے کی ممانعت ہوئی۔ ۶۶

بادشاہ کی سواری

بادشاہ کی سواری کا ذکر کرتے ہوئے ظہیر دہلوی لکھتے ہیں کہ "بادشاہ کی سواری
 کی گاڑی میں سولہ گھوڑے لگائے جاتے تھے اور نواب زینت محل بیگم صاحبہ کی سواری میں
 آٹھ گھوڑے لگائے جاتے تھے۔" ۶۷

شعبہ جاتِ قلعہ

قلعہ معلا کے مختلف شعبوں کی تفصیل ظہیر دہلوی نے اس طرح بیان کی ہے:

"کارخانہ جات بادشاہی

خاصہ کلاں، خاصہ خرد، آب دارخانہ، دو اخانہ، نوشہ خانہ، جوامر خانہ

رہ، خانہ، سلاح خانہ، اصطلیل، خانسا مانے، فیصل خانہ، بگھی خانہ، توپ خانہ

شتر خانہ، رہے، خانہ، کارخانہ جلوس، ماہی مراتب رحمت و علم، بخششی خانہ
 فوج، کتب خانہ، کبوتر خانہ، داروغہ نذر و نثار، داروغہ فراش خانہ،
 پالکی خانہ، داروغہ کھاران، داروغہ خاص پردازان، جمعہ در صبیان،
 نواب ناظر، افسر خواجہ سرایان.....

تفصیل افواج

سپاہ پلٹن، اگر می پلٹن، پچھیرا پلٹن، خاص برداران، رسالہ سواران۔

معززین دربار معللاً

وزراء، پیرو مرشد، اوتادان، علما، حکما، شاہزادگان، نواب ناظر بخششی
 فوج برداران، کسان کمیدان، کاملین فن، مہتممان کارخانہ جات، عرض بیگیاں
 صیغہ ہائے تقسیم تنخواہ

تنخواہ محلات شہزادگان، صیغہ، سرکار قدیم، صیغہ، علاقہ بخششی گری،

صیغہ، روزینہ واری، تعلقہ نظارت، معززین دربار، ملازمان فوج، ۶۸

آمدنی

بہادر شاہ ظفر کے والد اکبر شاہ ثانی کو انگریزی سرکار سے ایک لاکھ روپے ماہانہ پنشن
 ملتی تھی لیکن ان کے پاس اپنے والد شاہ عالم ثانی کا اندوختہ بھی تھا اس لیے وہ نسبتاً آسائش
 کے ساتھ بسر کرتے رہے۔ آخر عمر میں جب یہ اندوختہ ختم ہو گیا اور محض سرکاری پنشن پر ہی
 گزارا رہ گیا تو بادشاہ نے انگریزوں سے پنشن میں اضافے کا مطالبہ کیا۔ لیکن اس مطالبے
 پر انگریزوں نے توجہ نہیں کی۔ چنانچہ اس سلسلے میں اکبر شاہ ثانی نے راجا رام موہن راے
 کو اپنا سفیر بنا کر انگلستان کے لیے روانہ کیا۔ راجا رام موہن راے کا قیام انگلستان میں تین
 برس رہا اور وہیں بالآخر وہ فوت ہو گئے۔ راجا رام موہن راے کے مشن کا کوئی نتیجہ برآمد
 نہیں ہوا۔ بہادر شاہ ظفر کی تخت نشینی کے وقت لال قلعے میں شاہی ٹھاٹھ باٹ کے اعتبار
 سے عسرت اور تنگدستی کا زمانہ تھا۔ اخراجات کا وہی عالم تھا اور آمدنی کے ذرائع مسدود
 تھے۔ ظہیر دہلوی بادشاہ کی آمدنی کے بارے میں لکھتے ہیں:

» فقط ایک لاکھ روپیہ ماہ وار تو سرکار انگریزی سے آتا تھا اور کسی قدر پرگنات و محلات و تنہہ بازاری کرایہ و کانیں و آمدنی باغات و طیول و نزول و خالصہ وغیرہ کی آمدنی تھی۔ من کل الوجوہ سوال لاکھ روپے ماہ وار تصور کر لینا چاہیے۔ « ۶۹

مولوی ذکاء اللہ نے بھی ظفر کی آمدنی کا لگ بھگ یہی تخمینہ لگایا ہے :
 » اس لاکھ روپیہ ماہ وار کے سوا بہادر شاہ کی آمدنی ڈیڑھ لاکھ روپیہ سال کی علاقہ کوٹ قاسم کی اور شہر میں تیول شاہی کے کرائے کی اور تھی۔ «

جس طرح بہادر شاہ ظفر کے والد نے راجا رام موہن رائے کی خدمات حاصل کی تھیں، اسی طرح ظفر نے بھی اپنی مطلب برآمدی کے لیے ایک انگریز کو منتخب کیا تھا۔ اس انگریز کا نام جارج طامس تھا۔ اس شخص کی تحریر و تقریر کی بڑی شہرت تھی اور اسے ہندوستانی زبان پر عبور کامل تھا۔ جارج طامس بہادر شاہ ظفر کے سفیر بن کر انگلستان گئے اور انھوں نے بھی وہاں وہی فرائض انجام دینے کی کوشش کی، جو راجا رام موہن رائے نے کی تھی، لیکن ایسا لگتا ہے کہ جارج طامس کی کوششوں کا بھی پہلا جیسا ہی انجام ہوا۔

بہادر شاہ ظفر کو برٹش گورنمنٹ کی طرف سے بارہ لاکھ روپے سالانہ وظیفے کے علاوہ کچھ اور مالی امداد بھی ملتی تھی لیکن اس کی صورت یہ تھی کہ عیدین، نوروز یا بادشاہ کی سالگرہ کے دن گورنر جنرل اور کمانڈر انچیف کی طرف سے بادشاہ کو نذر پیش کی جاتی تھی۔ اس طرح کچھ رقم بادشاہ کو ان تقریبات کے اخراجات کے لیے مل جاتی تھی۔ جب بہادر شاہ ظفر تخت نشین ہوئے تو اس وقت بھی کمانڈر انچیف نے ان کو دستور کے مطابق نذر پیش کی تھی، لیکن بعد میں یہ سلسلہ ختم کر دیا گیا اور بادشاہ کی آمدنی کا یہ ذریعہ بند ہو گیا۔ بڑی تنگ و دو کے بعد سات آٹھ سال بعد جا کر یہ نتیجہ برآمد ہوا کہ تہوار اور تقاریب کے خرچ کے لیے تین لاکھ روپے سالانہ یعنی پچیس ہزار روپے ماہانہ کا اضافہ ہوا۔ اس طرح ظفر کی منشن ایک لاکھ کے بجائے سوال لاکھ روپے ماہانہ ہو گئی۔ کورٹ آف ڈائرکٹرز نے یہ فیصلہ ۴ دسمبر

۱۸۴۴ء کو کیا۔ ۲۵ اپریل ۱۸۴۵ء کے احسن الاخبار میں بادشاہ کی پنشن میں اضافے کی خبر اس طرح موجود ہے :

”صاحبانِ کورٹ آف ڈائریکٹرز بہادر نے تین لاکھ روپیہ سالانہ پر ۲۵ ہزار روپے کا اضافہ فرمایا۔“

کورٹ آف ڈائریکٹرز کے اس فیصلے کی اطلاع بادشاہ کو مزید چھ ماہ بعد دی گئی۔ چنانچہ ۴ اکتوبر ۱۸۴۵ء کے احسن الاخبار کی اطلاع ہے :

”بروز شنبہ ۱۸ تاریخ کو نواب گورنر جنرل بہادر کی عرضی پہنچی کہ ۲۵ ہزار روپیہ ماہ وار کا اضافہ منظور کیا گیا۔“

لیکن ایسا معلوم ہوتا ہے کہ اس فیصلے پر کافی دیر بعد عمل ہوا۔ چنانچہ طامس ٹکات اپنی ڈائری میں ۱۰ اپریل ۱۸۴۹ء کو لکھتا ہے :

”اس وقت تک انگریزی خزانے سے قلعے کے اندر تنخواہ کے ایک لاکھ روپے آتے ہیں۔ آئندہ سو لاکھ آیا کریں گے۔“

گویا سو لاکھ روپے ماہانہ بادشاہ کی پنشن اور تقریباً پچیس ہزار روپے ماہانہ پرگنہ کوٹ قاسم اور دیگر مکانات اور دکانوں وغیرہ کا کرایہ، اس طرح بادشاہ کی آمدنی کل ملا کر ڈیڑھ لاکھ روپے ماہانہ ہو گئی۔ لیکن شاہی اخراجات کے مقابلے میں یہ رقم اب بھی انتہائی حقیر تھی۔ آہستہ آہستہ بادشاہ مقروض ہوتے گئے یہاں تک کہ ایک وقت وہ آگیا کہ پرگنہ کوٹ قاسم کی آمدنی قرضوں کی ادائیگی میں جانے لگی اور بادشاہ کی آمدنی محض سو لاکھ روپے ماہانہ ہی رہ گئی۔ ۲۹ جون ۱۸۴۶ء کے احسن الاخبار کی خبر ہے :

”گیارہ ہزار چار سو روپے پرگنہ کوٹ قاسم کی آمدنی کے تحصیل دار صاحب نے بھیجے تھے نواب صاحب کلاں بہادر نے وہ سب روپیہ قرض داروں کی ادائیگی میں خرچ کر دیا۔“

۴ دسمبر ۱۸۴۴ء کو جب کورٹ آف ڈائریکٹرز نے تہواروں اور تقریبوں کے لیے پنشن میں تین لاکھ روپے سالانہ کا اضافہ منظور کیا تھا تو اس کے ساتھ اصل پنشن میں بھی اضافے

کا وعدہ کیا تھا لیکن اس کی دو شرائط تھیں۔ اول یہ کہ بادشاہ مستقبل میں پھر کسی قسم کے اضافے کا مطالبہ نہیں کریں گے اور دوسرے یہ کہ یوں کی زمین کا انتظام برٹش گورنمنٹ کے ہاتھ میں ہوگا۔ بادشاہ نے ابتدا میں ان دونوں تجاویز کو مسترد کر دیا لیکن ان پر قرض کا اتنا بار تھا کہ آخر ۱۸۴۸ء میں انھوں نے بادل ناخواستہ یہ شرائط مان لیں، لیکن تین ماہ بعد معاہدے نے آخری شکل اختیار کی تو معاملات کچھ سے کچھ ہو گئے۔ اس عہد نامے کی تفصیل طامس مسکاف نے اپنی ڈائری میں ۶ مارچ ۱۸۴۹ء اور اپریل ۱۸۴۹ء کی تاریخوں میں درج کی ہیں جو بختم اس طرح ہیں:

”مورخہ ۶ مارچ ۱۸۴۹ء“

کچھ عرصہ ہوا حضور بادشاہ سلامت نے انگریزی سرکار سے دو درخواستیں کی تھیں۔ ایک یہ کہ بادشاہ کی تنخواہ کم ہے خرچ پورا نہیں ہوتا، تنخواہ بڑھا دی جائے اور دوسری یہ کہ بادشاہ کے ذمے جو قرضہ ہے وہ ادا کر دیا جائے۔

آج لفٹنٹ گورنر بہادر آگرہ نے درخواستوں کا حسب ذیل جواب بھیجا ہے جس میں سات شرطیں منظور کر لی جائیں تو حضور کی تنخواہ میں بھی اضافہ کر دیا جائے گا اور قرض بھی ادا کر دیا جائے گا۔

پہلی شرط یہ ہے کہ حضور والا کے اور شاہزادوں کے اور بیگمات کے اور تمام تیموری خاندان کے جس قدر دیہات، جاگیریں اور باغ اور کنویں اور مکانات وغیرہ ہیں سب انگریزی سرکار کے حوالے کر دیے جائیں۔

دوسری شرط یہ ہے کہ جو جاہل و نادانوں نے اشخاص انگریزی سرکار کے حوالے کریں گے تو وہ اگر واپس مانگیں گے تو واپس نہ کی جائے گی۔

تیسری شرط یہ ہے کہ حضور والا نے اپنی ایک لاکھ روپے ماہ وار کی تنخواہ میں سے اپنے شاہزادوں اور بیگمات اور خاندان والوں کی جو

تنخواہیں مقرر کر رکھی ہیں اور جن میں حضور والا اضافہ کرانا چاہتے ہیں، یہ اس شرط سے منظور کیا جاسکتا ہے کہ جب وہ شخص مر جائے گا جس کی کوئی تنخواہ تھی اور جس پر اضافہ ہوا تھا تو وہ تنخواہ اور اضافہ دونوں بحق سرکار انگریزی ضبط ہو جائیں گے۔ مرنے والوں کے وارثوں کو کچھ نہیں دیا جائے گا۔

چوتھی شرط یہ ہے کہ حضور والوں نے لکھا کہ شاہ عالم اور اکبر شاہ اور بہادر شاہ کی اولاد کے علاوہ دوسرے ستر شہزادوں کو قلعے سے باہر کر دیا جائے گا اور اس کے ساتھ ہی ان سب لوگوں کو بھی قلعے سے نکال دیا جائے گا جو مذکورہ ستر آدمیوں کے علاوہ شاہ عالم سے پہلے بادشاہوں کی اولاد ہیں۔ اور بہ کثرت قلعے کے اندر آباد ہیں۔

پانچویں شرط یہ ہے کہ ہر مہینے تیموریہ خاندان کی حیات و مسامت یعنی پیدا ہونے والوں اور مرنے والوں کا ایک نقشہ انگریزی سرکار میں بھیجنا ہو گا تاکہ ہر شخص کی موت کے بعد اس کی تنخواہ ضبط کی جاسکے۔ چھٹی شرط یہ ہے کہ خرچ سے قلعے کے اندر انگریزی تعلیم کا ایک اسکول جاری کرنا ہو گا۔

ساتویں شرط یہ ہے کہ قلعے کی عمارتوں کی مرمت اور تنخواہوں کی تقسیم آئندہ ایجنٹ بہادر کی معرفت ہوا کرے گی۔“ ۸،

بہادر شاہ لاکھ مالی پریشانیوں کا شکار ہوں لیکن یہ شرائط اتنی کڑی تھیں کہ ان کو منظور کرنا ان کے لیے مشکل تھا۔ شرائط کو پڑھنے سے اندازہ ہوتا ہے کہ بادشاہ کو بالکل شکستہ میں کسے کی کوشش کی جا رہی تھی لیکن ان کے پاس کوئی چارہ کار رہ بھی نہیں گیا تھا۔ لہذا مجبوراً بادشاہ کو یہ شرائط ماننی پڑیں جس کا ذکر طامس مسکاف نے ۲۷ مارچ ۱۸۴۹ء کو اس طرح کیا ہے :

”معلوم ہوا ہے کہ بادشاہ سلامت نے روپے کے لالچ میں لفٹنٹ

گورنر اگرہ کی سب شرائط منظور کر لی ہیں اس لیے بموجب حکم لفٹننٹ گورنر بہادر دہلی کے ایجنٹ مجسٹریٹ نے شاہی قرضے اور تنخواہوں کے اضافے کی تحقیقات کا کام کچہری ایجنسی میں شروع کر دیا ہے اور صاحب ایجنٹ بہادر نے ایک اہل کار اور کاغذات متعلقہ صاحب مجسٹریٹ دہلی کے حوالے کر دیے ہیں۔“ ۷۹

انگریزوں کی تحقیقاتی کمیٹی نے جب شاہی قرضوں اور تحقیقات کا کام مکمل کر لیا تو اس کے بعد بادشاہ اور کمپنی کے درمیان ان شرائط کے مطابق جن کا ذکر پہلے کیا جا چکا ہے معاہدہ ہو گیا اور اس معاہدے کو عام رعایا کی اطلاع کے لیے سراج الاخبار میں شائع کرنے کا حکم دیا گیا۔ معاہدے کی آخری شکل یہ تھی؛

”۱۱ حضور بادشاہ سلامت نے اپنی جیب خاص کے لیے پانچ ہزار روپے ماہ وار منظور فرمائے ہیں۔“

”۱۲ جو کچھ بادشاہ سلامت اور ان کے خاص ملازمین کے فتنے قرضہ ہے اس قرضے کا ایجنٹ بہادر کے ذریعے انگریزی سرکار تمام و کمال انتظام کرے گی۔“

”۱۳ سابقہ تجویز ابالیان بورڈ کے مطابق انگریزی سرکار نے شاہی تنخواہیں جن کی مقدار ایک لاکھ روپے ماہ وار ہے منظور کیا ہے کہ پچاس ہزار پانچ سو ستر ماہ وار اس تنخواہ میں اضافہ کیا جائے گا مگر اس اضافے سے پہلے قلعے کی مرمت کی جائے گی۔“

”۱۴ جو شہزادے موجودہ بادشاہ کی اولاد نہیں ہیں، سلاطین سابق کی اولاد ہیں اور جو موجودہ بادشاہ کے قریبی قرابت دار بھی ہیں اور قلعے کے اندر آباد ہونا چاہتے ہیں ان کی تنخواہوں میں بھی سرکار انگریزی اضافہ کرے گی اور ان کو قلعے کے اندر آباد ہونے کی اجازت دے گی اور جو شہزادے قلعے کے باہر رہتے ہیں اور موجودہ بادشاہ

سے دور کی قرابت رکھتے ہیں ان کی تنخواہوں میں بھی اضافہ کیا جائے گا۔
 (۵) موجودہ بادشاہ کی اولاد اور ان کے والد اکبر شاہ کی اولاد اور
 ان کے دادا شاہ عالم کی اولاد قریبی قرابت دار مانے جائیں گے اور ان
 میں تین بادشاہوں سے اوپر کے بادشاہوں کی اولاد کو دور کا قرابت دار
 تصور کیا جائے گا۔

(۶) جو دیہات شاہی ملکیت مانے جاتے ہیں وہ سب انگریزی سرکار
 کے حوالے کر دیے جائیں گے۔

(۷) ایسے سب دیہات کا نقشہ اور بادشاہ کے قرابت داروں کا نقشہ

حکومت انگریزی کو بھیجا جائے گا۔ ۸۰

انگریزی سرکار کو محض دہلی کی چنگی سے لاکھوں روپے کی آمدنی تھی لیکن بادشاہ کو جس
 نے تمام ملک انگریزوں کے حوالے کر دیا تھا، محض سو لاکھ روپے ماہانہ ملتا تھا۔ اس کی وجہ
 سے بادشاہ پیسے کو محتاج رہتے تھے اور معمولی حیثیت کے لوگوں کے آگے قرض کے لیے ہاتھ
 پھیلاتے تھے۔ اگر انگریز بادشاہ کو صرف دہلی کی چنگی کی آمدنی کا حق دار ہی قرار دے دیتے تو
 بادشاہ کی مالی حالت اتنی خراب نہ ہوتی۔ یکم اکتوبر ۱۸۴۷ء کے احسن الاخبار کی ایک خبر کے مطابق
 چنگی کی آمدنی ۱۸۴۵ء میں چھتیس لاکھ نو ہزار پانچ سو اکیس روپے تھی اور اس لحاظ سے
 آمدنی کا ماہانہ اوسط تین لاکھ سے کچھ زیادہ ہوا۔ ۱۸۴۶ء میں یہ آمدنی بڑھ کر چھیالیس لاکھ
 اسی ہزار دو سو ستاون روپے تک پہنچ گئی تھی۔ ۹۱

زر طلبی

بہادر شاہ ظفر کی آمدنی کم اور اخراجات ضرورت سے زیادہ تھے جس کی وجہ سے انھیں
 ہمیشہ مالی مشکلات کا سامنا ہوتا تھا۔ ان مشکلات کے حل کے لیے انھیں ہر وقت روپے کی
 فراہمی کی فکر دامن گیر رہتی تھی جس کے لیے وہ مختلف ذرائع سے روپا حاصل کرنے کی فکر میں
 مبتلا رہتے تھے۔ بادشاہ کی روپے کی اس ضرورت مندانہ طلب کو دیکھتے ہوئے لوگوں نے ان
 کے بارے میں بیرائے قائم کرنی شروع کر دی تھی کہ وہ حریص اور زر پرست تھے۔ مولوی

ذکاء اللہ لکھتے ہیں:

”اس میں کسی قسم کی سازش کرنے کی لیاقت قدرت نے دی ہی

نہیں تھی مگر وہ حریص و زرپرست تھا۔“ ۸۲

روپیہ حاصل کرنے کے سلسلے میں بعض اوقات ایسی باتیں بھی ہو جایا کرتی تھیں، جو ان

کے شایانِ شان نہیں تھیں۔ مثلاً احسن الاخبار کی ایک خبر ہے:

”عرض کیا گیا کہ مرزا محمد شاہ رخ بیگ کے مکانوں میں سے ایک مکان

کی دیوار گر پڑی ہے، باہر سے اندر کا سارا حصہ نظر آتا ہے۔ پرانے کلابتون

سے بھرے ہوئے دو صندوق، سنہری کام کے سیلے، اسٹریونیوں کا دیگچہ، روپوں

کا ایک دیگچہ باہر نکل کر گر پڑا ہے۔ حکم ہوا خزانہ، عامرہ میں داخل کیا جائے۔“

۱۵ اکتوبر ۱۸۴۵ء

ایسے حالات میں جب کہ مرزا شاہ رخ بیگ زندہ ہوں اور ان کے بیوی بچے بھی موجود

ہوں، یہ کسی طرح مناسب نہیں تھا کہ ان کے مال و متاع کو خزانہ عامرہ میں داخل کر لیا جاتا۔

اسی طرح جب ولی عہد مرزا دارا بخت کا انتقال ہوا تو انتقال کے اگلے ہی ماہ بادشاہ نے

ان کا تمام سامان مقفل کرادیا۔ اس رواد کو طامس مشکاف نے ۲۲ فروری ۱۸۴۹ء کو اپنے

روزنامے میں اس طرح لکھا ہے:

”کسی نے حضور سے کہا کہ ولی عہد مرحوم کا جو سامان کرے کے اندر

مقفل تھا۔ ولی عہد مرحوم کے لڑکوں نے دوسری کنجی سے کھول کر سب سامان

نکال لیا۔ حضور والانے یہ خبر سن کر آدمی بھیج کر لڑکوں کے مکان سے سامان

اٹھوا کر منگوا لیا۔ لڑکوں نے عرضی دی سامان ہمارے والد کا تھا۔ حضور نے

کیوں اٹھوا کر منگوا لیا۔“ ۸۳

یہی نہیں بلکہ کچھ دن بعد بادشاہ نے یہ سامان نیلام بھی کرادیا جس پر سرکاری حلقوں میں

بڑی ناراضی کا اظہار کیا گیا اور لفٹیننٹ گورنر آگرہ نے رزیڈنٹ سے یہ دریافت کیا کہ ایسا

کیوں ہوا۔ مشکاف اپنے روزنامے میں لکھتا ہے:

”اگر سے بھی یہ دریافت کیا گیا ہے کہ بادشاہ نے کن اختیارات کے بموجب
ولی عہد مرحوم کا اسباب نیلام کرایا اس کی کیفیت بھی بادشاہ سے دریافت کر کے
لکھی جائے۔“^{۸۵}
۲۴ مارچ ۱۸۴۹ء

اخراجات

بہادر شاہ ظفر کے اختیارات اگرچہ قلعے کی چار دیواری تک ہی محدود تھے لیکن اس کے
باوجود وہ خود کوچ کوچ کا بادشاہ سمجھتے تھے اور شاہانہ ٹھاٹھ باٹ سے ہی زندگی گزارنے کی کوشش
کرتے تھے۔ داد و دہش، جشن اور تقاریب کا سلسلہ مغلیہ روایات کے مطابق جاری رہتا۔ اگر کسی
کے ہاں موت ہو جائے تو اس سلسلے میں بھی وہ مدد کرنے سے دریغ نہیں کرتے تھے۔ مثلاً ایک مرتبہ
گوہر النساء بیگم کی وفات پر انھوں نے ساڑھے پانچ سو روپے تجہیز و تکفین کے لیے دیئے۔ اسی طرح
جب مرزا مغل بیگ، مختار حکومت کا انتقال ہوا تو بادشاہ نے سات ہاتھی، سات رتھ اور دو من
سپاہیوں کے جنازے کے جلوس کے واسطے بھیجے اور کچھ زر نقد مرزا مغل بیگ کی بیوہ کو بھیجا اور
ساتھ ہی کہلا بھیجا کہ جنازہ عزت و احترام کے ساتھ اٹھایا جائے۔ جو کچھ اس میں صرف ہوگا، حضور
سے مرحمت ہوگا۔“

بادشاہ حضرت کالے صاحب کے مرید تھے اس لیے پابندی سے چار ہزار روپے سالانہ
ان کی خدمت میں بھیجا جاتا تھا۔ ایک مرتبہ جب بادشاہ نے روپیہ قسطوں میں بھیجنا چاہا تو حضرت
کالے صاحب نے واپس کر دیا۔^{۸۶} احسن الاخبار ۴ دسمبر ۱۸۴۶ء کی ایک خبر سے پتا چلتا ہے کہ حضرت
کالے صاحب کو یہ رقم یک مشت تلٹی بھٹی اور عموماً بیگم زینت محل کی معرفت پہنچتی تھی۔^{۸۷} مولیٰ ذکار اللہ
نے لکھا ہے کہ بارہ ہزار روپے سال بہادر شاہ، لکھنؤ میں اپنے بھتیجوں کی تنخواہ کے سمیت تھے۔ ہندوؤں
اور مسلمانوں کے تہواروں پر بھی بادشاہ روپیہ خرچ کرتے تھے۔^{۸۸} یہاں مثال کے طور پر مٹکاف کی
ڈائری کا ایک اقتباس پیش کیا جا سکتا ہے :

”سورج گرہن کے سبب بادشاہ ترازو کے ایک پتے میں میٹھے، دوسرے
پتے میں ست رنگا غلہ اور کچھ سونا چاندی وغیرہ رکھ کر وزن کیا گیا اور یہ ساری
چیزیں اور ایک بھینسا اور ایک گھوڑا اور دس روپے خیرات کیے گئے۔“^{۹۲}

قطب صاحب میں پھول والوں کی سیر بڑی دھوم دھام سے منائی جاتی تھی۔ بادشاہ اس پر اچھا خاصا روپیہ صرف کرتے تھے۔ ایک مرتبہ انھوں نے سوچا کہ میلے میں آنے والے تمام لوگوں کی دعوت کی جائے لیکن جب اخراجات کا حساب لگایا گیا تو ان کو اپنی رائے بدلنی پڑی۔^{۹۳} حضرت کالے صاحب کو جو حوٹلی بادشاہ کی طرف سے نذر کی گئی تھی اس کی تیاری میں معقول رقم صرف ہوئی تھی۔^{۹۴} اپنے اخراجات پر قابو پانا بادشاہ کے بس کی بات نہیں تھی اس کا ایک سبب تو یہ تھا کہ وہ مزاجاً فرخ دل تھے اور دوسرا یہ کہ ان کی طبیعت میں رحم کا مادہ بھی تھا۔ چنانچہ روپے کی قلت کے باوجود وہ بعض اخراجات قرض لے کر پورے کرتے تھے۔ پیرزادے یعنی میاں کالے صاحب کے لڑکے کی شادی کے مصارف انھوں نے اسی طرح قرض لے کر برداشت کیے۔ مطکات اپنے روز نامے میں لکھتا ہے :

”پیرزادے میاں کالے صاحب کے لڑکے کی شادی کے مصارف کے لیے چار ہزار روپے سرکاری تمک کے ذریعے ساہوکار سے دلوانے کا حکم ہوا۔ یہ تمک شاہی دیہات کی آمدنی پر لکھا گیا۔“^{۹۵}

۱۶ مارچ ۱۸۴۹ء

بسا اوقات یہ اخراجات اتنے پے درپے آتے تھے کہ بادشاہ کو قرض دینے اور دلوانے والے بھی پریشان ہو جاتے تھے۔ احسن الاخبار میں ایک جگہ پیرزادے کالے صاحب کے لڑکے کی شادی کے ساتھ اور دوسرے اخراجات کا ذکر اس طرح موجود ہے :

”محبوب علی خواجہ سے فرمایا کہ ہمیں فی الحال پیرزادہ میاں کالے صاحب کے صاحب زادے کی شادی کے لیے چار ہزار روپے کی اور مرشد زادہ مرزا سلطان حیدر بہادر کی شادی کے لیے دو ہزار روپے کی اور اپنی منڈ بولی بیٹی کی شادی کے لیے نواب نمنی بیگم صاحبہ کے پاس بھیننے کے لیے ایک ہزار روپے کی ضرورت ہے اور اس روپے کا بہت جلد انتظام ہونا چاہیے۔“^{۹۶}

قرض

شاہی خزانے میں روپے کے نام پر چھوٹی کوڑی بھی نہیں تھی۔ اس لیے بادشاہ کو بات بات

پر قرض لینا پڑتا تھا۔ یہ قرض کبھی سود پر لیا جاتا تھا، کبھی تمسک لکھ کر اور کبھی کوئی جاگیر رہن رکھ کر۔ احسن الاخبار میں ان قرضوں سے متعلق بے شمار اطلاعات درج ہیں جن میں سے چند کا ذکر یہاں کیا جاتا ہے:

» کنور دیسی سنگھ سے ارشاد ہوا کہ جو دیہات متعلقہ سلطانی تمھارے پاس ہیں ان میں نصف حصے کو چھوڑ دو اور اپنے قرضے کے اتنی ہزار کا تمسک اسٹامی کاغذ پر تحریر کر کے بقیہ نصف حصے کو اپنے قبیلے میں لے لو..... دوسرے شقے میں تحریر فرمایا تھا کہ نو لاکھ روپے کی قرض داری ہے اس کی ادائیگی کے لیے صدر دفتر میں رپورٹ کی جائے۔^{۹۷}

۱۲ جون ۱۸۴۵ء

» لالہ زور اور چند سے ارشاد ہوا اطمینان خاطر کے ساتھ اپنے مقررہ کام کو انجام دیے جاؤ۔ انشاء اللہ تمھاری کوڑی کوڑی ادا کر دی جائے گی۔^{۹۸}

۷ اپریل ۱۸۴۶ء

» نواب میر حامد علی نے صاحب کلاں بہادر سے عرض کیا کہ میرے ایک لاکھ اور کئی ہزار روپے حضور والا کے ذمے نکلنے ہیں اگر ان میں سے کچھ روپیہ مجھے اس وقت مرحمت کر دیا جائے تو بڑا کرم ہو گا۔ صاحب کلاں بہادر نے کہا میں نے سرکار والا سے عرض کیا تھا لیکن اس وقت انتظام ممکن نہیں۔^{۹۹}

۲۶ جون ۱۸۴۶ء

تنگ دستی کا یہ عالم تھا کہ روزمرہ کے خرچ کی رقم بھی بادشاہ کے پاس نہ نکلتی اور اس کے لیے کبھی محبوب علی خاں خواجہ سرا سے رجوع کیا جاتا:

» نواب زینت محل بیگم صاحبہ نے فرمایا کہ مجھے گھر کے روزمرہ خرچ کے لیے کچھ روپیہ ملنا چاہیے۔ محبوب علی خاں خواجہ سرا کو ارشاد ہوا کہ ایک ہزار روپے کا بندوبست کر کے بیگم صاحبہ کی خدمت میں بھیج دو۔^{۱۰۰}

احسن الاخبار سے اس طرح کی بھی بہت سی خبریں ملتی ہیں جن سے پتا چلتا ہے کہ قرض خواہوں کے حوصلے اتنے بڑھ گئے تھے کہ وہ بر ملا بادشاہ سے اپنی رقم کا مطالبہ کرتے تھے:

”محبوب علی خاں خواجہ سرانے عرض کیا کہ میرے قرض کے روپے میں سے
 نہ تو اصل رقم ملتی ہے اور نہ سود ہی وصول ہوتا ہے۔ اس کے بارے میں نواب
 معظم الدولہ بہادر کے نام خط لکھا گیا کہ موضع کارولہ تو پہلے محبوب علی خاں
 خواجہ سرانے کو دیا جا چکا ہے موضع پھرالہ اور بارکیپور بھی قرضے کے عوض میں
 محبوب علی خاں کو دے دیے جائیں۔“^{۱۱}

اگرچہ حالات یہاں تک پہنچ گئے تھے لیکن قرض لینے کا سلسلہ پھر بھی برابر جاری تھا:
 ”خزانہ دار شاہی کے نام حکم جاری ہوا کہ چارہ ہزار روپیا قرض مہیا
 کیا جائے۔ یہ روپیا یا بیس روپے ماہ وار قسط کے حساب سے ادا کیا جائے
 گا۔“^{۱۲}

”حضور انور نے نواب حامد علی خاں کی معرفت اسی ہزار روپیا ساہوکاروں
 سے فی صدی ایک روپیا سود پر قرض لیا ہے اور ساہوکاروں کے اطمینان کے
 لیے تمسک تحریر فرما کر نواب حامد علی خاں کے حوالے کر دیا۔“^{۱۳}

بادشاہ کے قرض مانگنے سے لوگ اس قدر پریشان ہو گئے تھے کہ اپنی دولت مندی
 کا اظہار کرتے ہوئے ڈرتے تھے کہ کہیں بادشاہ قرض نہ مانگ لیں۔ احسن الاخبار کی ایک خبر
 سے اس صورت حال پر اس طرح روشنی پڑتی ہے :

”مسٹر طامس صاحب سفیر شاہی نے لندن سے ایک عرضیہ بادشاہ سلاطین
 کی خدمت میں بھیجا کہ معاملات متعلقہ ستمبر ۱۸۴۶ء کی ابتدائی تاریخوں میں ولایت
 میں پیش کیے جائیں گے مگر ان کے لیے کثیر اخراجات کی ضرورت ہے۔ روپیا
 بہت جلد روانہ فرما دیجئے۔ بادشاہ نے خواجہ سرانے کو بلا کر حکم دیا کہ ہمارے
 موضوعوں کو اپنے پاس رکھ کر دس ہزار روپے حاضر کرو تا کہ سفیر لندن کو روانہ
 کر دیے جائیں۔ محبوب خواجہ سرانے خیال کیا ایسا نہ ہو میری دولت مندی کا
 حال بادشاہ پر کھل جائے اس لیے اس نے عرض کیا کہ میرے پاس روپیہ موجود
 نہیں ہے۔“^{۱۴}

غرض بادشاہ کا بال بال قرض میں بندھا ہوا تھا۔ قرض خواہوں کی فہرست طویل سے طویل تر ہوتی جاتی تھی اور حالات رفتہ رفتہ ایسے پیدا ہوتے جا رہے تھے کہ قرض جس پر زندگی کا دار و مدار تھا ملنا بند ہو جائے گا چنانچہ اس مالی بحران کو روکنے کی آخری صورت یہ سمجھ میں آئی کہ نذرانوں کے سلسلے کو فروغ دیا جائے۔

نذرانے اور عہدے

مغل دربار میں بادشاہ کے حضور میں حاضر ہونے کی ایک شرط تھی کہ حسب حیثیت بادشاہ کی خدمت میں کچھ نذرانہ پیش کیا جائے۔ اکثر امرا بڑی بڑی رقمیں نذرانے کے طور پر پیش کر کے بادشاہ کے دربار میں شرف باریابی حاصل کرتے تھے۔ بہادر شاہ ظفر کے زمانے میں نذرانوں کے اس رواج کو کافی فروغ حاصل ہوا۔ دربار میں رسائی کے لیے اب محض خاندانی شرافت اور نجات ہی معیار نہیں رہ گئی تھی بلکہ ہر وہ شخص جو بادشاہ کی خدمت میں کثیر رقم نذرانے کے طور پر پیش کر سکتا، حلقہ امرا میں داخل ہونے کا اہل تھا۔ نذرانے مغل دربار میں رسائی کا ایک آسان ذریعہ ہی نہیں بن گئے تھے بلکہ لوگ نیلام کی بولی کی طرح بڑھ چڑھ کر نذرانے پیش کرتے اور ایک دوسرے پر سبقت لے جانے کی کوشش کرتے۔ اگرچہ قاعدہ یہ تھا کہ نذرانے کی رقم شاہی خزانے میں بطور ضمانت جمع رہتی تھی اور ملازمت کے بعد متعلقہ شخص یا اس کا وارث اس رقم کی واپسی کا مطالبہ بھی کر سکتا تھا لیکن یہاں عالم یہ تھا کہ جس طرح قرض دار روپیہ قرض لیتے ہوئے اکثر یہ نہیں سوچتا کہ اس کی ادائیگی کی کیا صورت ہوگی، ٹھیک اسی طرح بادشاہ بھی نذرانوں کی بڑی بڑی رقمیں قبول کرتے ہوئے یہ نہیں سوچتے تھے کہ ان کی ادائیگی کیوں کر ہوگی۔ ایسا بھی ہوتا تھا کہ کسی شخص نے نذرانے کے طور پر معقول رقم دے کر کوئی منصب حاصل کیا اور جب اس شخص کا انتقال ہو گیا تو نذرانے کی رقم واپس کرنے کے بجائے اس کے لڑکے یا کسی اور وارث کو اسی عہدے پر فائز کر دیا گیا۔

احسن الاخبار کے صفحات میں اس قسم کے بہت سے واقعات مندرج ہیں۔^۵ ایسا بھی ہوتا تھا کہ رکی ہوئی تنخواہ کے لیے بھی نذرانہ دینا پڑتا تھا:

”سوہن لال منقصدی بخش گری بادشاہی عتاب کی وجہ سے قلعے

میں آنے جانے سے محروم تھے۔ اب بادشاہ سلامت کی مہربانیوں کے پانی نے غصے کی آگ کو بجھا دیا اور قلعے میں آمدورفت کی اجازت دے دی۔ لالہ جی نے شہزادہ شاہ رخ بہادر سے اپنی تنخواہ کا تذکرہ کیا۔ جواب دیا گیا کہ اگر چار سو روپیہ نذرانہ دیا جائے تو تنخواہ جاری ہو سکتی ہے۔^{۱۰۶}

سوہن لال متصدی سے چار سو روپے نذرانہ طلب کیا گیا تھا لیکن تین سو روپے پر ہی معاملہ طے ہو گیا۔^{۱۰۷} چھوٹے چھوٹے ملازمین بھی نذریں داخل کر کے ترقی پاتے تھے۔

”مقرب علی دفعدار نے ایک سو پچاس روپیہ، عاشور بیگ دفعدار نے تین سو روپیہ اور چھ سپاہیوں نے پچاس پچاس روپیہ بطور نذرانہ شاہ رخ بہادر کی خدمت میں پیش کیے۔ دفعداروں کو جمعہاری اور سپاہیوں کو دفعداری کے منصب پر ترقی دی گئی۔“^{۱۰۸}

اگر بادشاہ کسی سے ناراض ہو جاتے تو نذرانہ غصہ فرو کرنے کا کام بھی کرتا تھا؛ ”مرزا سلطان علی خاں، بخش سواران ملازم سلطانی، سے کسی مہینے سے بادشاہ سلامت ناخوش تھے اب انھوں نے دو ہزار روپیہ نذرانہ پیش کیا تو بادشاہ نے ان کے قصوروں کو معاف کر کے ایک جوڑا بیش قیمت دوشلے کا مرحمت فرمایا اور پھر بخشی گری کی خدمت پر متعین کر دیا۔“^{۱۰۹}

کبھی کبھی قرض خواہوں کو بھی اپنی ڈوبی ہوئی رقم وصول کرنے کے لیے بادشاہ کو نذر دینی پڑتی تھی تب جا کر کہیں وصول یا پالی کی کوئی صورت نکلتی تھی؛

”سوہن لال بہادر، مختار سابق امور سلطنت نے درخواست دی کہ

میرا سولہ ہزار روپیہ جو حضور کے ذمے واجب الادا ہے اگر مرحمت کر دیا جائے تو عین غریب پروری ہے۔ حکم ہوا کہ دس ہزار روپیہ نقد خزانے میں داخل کرو اس کے بعد پانچ ہزار روپے ماہ وار کی قسط کر دی جائے گی۔“

بعض لوگ کسی عہدے پر محض اس لیے فائز رہتے کہ بادشاہ ان کے مقروض ہوتے تھے

چنانچہ ایسے حالات میں اس عہدے کے لیے کوئی شخص نذرانے کے طور پر کتنی ہی کثیر رقم کیوں نہ

پیش کرے بادشاہ اسے قبول کرنے سے معذور رہتے تھے۔

’ساگ رام پسر لالہ رام جٹمل متوفی کی عرضی نظر فیض انور سے گزری اس میں مذکور تھا کہ اگر مجھے آغا حیدر ناظر کی جگہ نظارت پر مقرر کر دیا جائے تو میں دس ہزار روپیہ نذرانہ پیش کروں گا۔ حکم ہوا کہ جب ہم آغا حیدر حسن ناظر کا تمام روپیہ جو ہمارے ذمے ہے ادا کر دیں گے تو اس کے بعد دیکھا جائے گا۔“

جیسا کہ لکھا جا چکا ہے، نذر کا قاعدہ یہ تھا کہ وہ بطور ضمانت شاہی خزانے میں جمع رہتی تھی اور جب کوئی شخص اپنی ملازمت سے سبک دوش ہوتا تھا تو وہ رقم جو اس نے بطور نذر شاہی خزانے میں داخل کی تھی، اسے واپس مل جاتی تھی لیکن یہاں بادشاہ ظفر کے زمانے میں نذر کے سلسلے کو اس لیے فروغ حاصل ہوا تھا کہ بادشاہ کے پاس روپیے کی کمی تھی چنانچہ وہ کسی نہ کسی عنوان اپنے اخراجات پورے کرتے کے لیے روپیہ حاصل کرنے کی فکر میں رہتے تھے۔ بادشاہ کی مالی حالت اتنی ناگفتہ بہ تھی کہ وہ رہن رکھی ہوئی جاگیریں نہیں چھڑا سکتے تھے، قرض خواہوں کا منہ نہیں بند کر سکتے تھے، ایسی حالت میں بھلا نذریں واپس کرنا ان کے لیے کیسے ممکن تھا چنانچہ آغا حیدر ناظر، جن کے بادشاہ بہت مقروض تھے، جب فوت ہوئے تو بادشاہ اس قابل نہیں تھے کہ ان کے وارث کو نذر کی رقم واپس کر سکتے، لہذا بادشاہ نے بجائے نذر واپس کرنے کے ان کے وارث سے مزید نذر کا مطالبہ اس طرح کیا:

’آغا حیدر ناظر کے داماد حسین مرزا کی عرضی کے جواب میں فرمایا کہ تمہیں عہدہ

نظارت سے اس وقت سرفراز کیا جا سکتا ہے جب کہ سات ہزار روپیہ نذرانہ پیش کرو اور مرحوم آغا حیدر کے نذرانے سے دست برداری لکھ دو۔“

بسا اوقات صاحب حیثیت لوگوں کو اس بات پر مجبور کیا جاتا تھا کہ وہ بھاری نذریں

دے کر بڑے بڑے عہدے سنبھالیں۔ نواب حامد علی خاں کے متعلق ایک جگہ درج ہے:

’نواب حامد علی خاں سے ارشاد فرمایا کہ اگر دس ہزار روپیہ نذرانے کا

پیش کرو تو تمہیں مختاری کے عہدے پر سرفراز کیا جا سکتا ہے۔ انھوں نے

عرض کیا کہ اگر اس عہدے پر کسی دوسرے کو مقرر کیا جائے یا نذرانہ معاف کر دیا جائے تو اچھا ہے ورنہ حکم کی تعمیل میں نذرانہ پیش کرنے اور اس منصب پر سرفراز ہونے کا افتخار حاصل کرنے کی کوشش کروں گا۔^{۱۳}

بعد میں خدا جانے کیا حالات پیش آئے کہ نواب حامد علی خاں نے بجائے دس ہزار روپے کے پندرہ ہزار روپے نذرانہ دے کر بادشاہ کے حکم کی تعمیل کی اور مختاری کا عہدہ قبول کیا:

”نواب حامد علی خاں بہادر نے پندرہ ہزار روپے نذرانہ امور سلطنت کی مختاری کے لیے اور پانچ اترنی بطور شکرانے کے بادشاہ سلامت کی خدمت میں اور ایک اترنی مرزا شاہ رخ بہادر کی خدمت میں اور ایک اترنی نواب ملکہ دوراں کی خدمت میں پیش کر کے بادشاہ کی نظر میں امتیاز و اختصاص کا درجہ حاصل کیا۔“^{۱۴}

ایسا بھی ہوتا کہ کسی شخص نے کوئی خاص رقم بطور نذر پیش کر کے کوئی عہدہ حاصل کیا۔ اس کے بعد کسی دوسرے شخص نے اسی منصب کے لیے اور زیادہ نذرانے کی پیش کش کر دی۔ اول الذکر کو جب اس بات کا پتا چلا تو اس نے دربار کے رنگ کو دیکھتے ہوئے اپنے منصب کے تحفظ کے لیے مزید نذر پیش کر دی۔ مولوی تیغ علی کے ساتھ جو عہدہ کبیدانی پر فائز تھے، ایک مرتبہ ایسا ہی واقعہ پیش آیا:

”گزارش کی کہ حضور والا جب عہدہ کبیدانی کے لیے میرا تقرر ہوا تھا تو میں نے دو ہزار روپے بطور نذرانہ پیش کیے تھے۔ اب میں نے سنا ہے کہ کوئی شخص اس عہدے کے لیے چار ہزار روپے نذر دینے کے لیے تیار ہے۔ ایک ہزار اور نذرانہ عطا کرتا ہوں امید ہے کہ حضور قبول فرما کر مجھے میرے عہدے پر حسب دستور برقرار رکھیں گے۔ بادشاہ سلامت نے ازراہ مکرمت مولوی تیغ علی کی درخواست قبول فرمائی۔“^{۱۵}

بادشاہ کی اس کم زوری سے لوگ اس قدر واقف ہو گئے تھے کہ وہ اس کے ذریعے بڑے بڑے منصوبے پورے کرنے کی جرأت کرنے لگے تھے۔ چنانچہ بادشاہ کے مشیر خاص

حکیم احسن اللہ خاں کے مقابلے میں بھی ایک مرتبہ کچھ لوگوں نے بادشاہ کو نذر کا لالچ دینے کی کوشش کی:

”ایک گمنام عرضی حضور کے سامنے پیش ہوئی جس میں لکھا تھا کہ اگر حکیم احسن اللہ خاں کی جگہ مجھے مقرر کیا جائے تو میں مبلغ چار ہزار روپے نذرانہ پیش کروں گا۔ چوں کہ عرضی میں بھیجنے والے کا نام نہیں تھا اس لیے حضور نے ان ملازموں پر غصہ ظاہر فرمایا جن کے توسط سے یہ عرضی حضور تک پہنچی تھی۔“

یہ عرضی گم نام تھی اس لیے اس بارے میں بادشاہ کا رویہ واضح طور پر سامنے نہیں آیا۔

مالی مشکلات اور بد نظمی

یہاں بادشاہ کی مالی حالت اس قدر ابتر تھی کہ ان کے لیے اپنے نام نہاد کاروبار سلطنت کو چلانا تقریباً ناممکن ہو گیا تھا۔ بادشاہ پیسے پیسے کو محتاج رہتے تھے جس کی وجہ سے کبھی قرض لے کر کبھی جائداد رہن رکھ کر شاہی کاروبار چلانے کی کوشش کی جاتی۔ جب اس سے بھی کام نہ بنا تو نذرانوں کو وسیلہ بنایا گیا لیکن یہ ذرائع بھی شاہی اخراجات کی کفالت کے لیے ناکافی تھے۔ غرض نوبت یہ آگئی تھی کہ دربار کا نظام درہم برہم ہوتا جا رہا تھا۔ چھوٹے بڑے تمام ملازمین تنخواہوں کے لیے پریشان رہتے تھے۔ سلاطین کا جو وظیفہ بادشاہ کی معرفت آتا تھا وہ بھی شاہی اخراجات کی نذر ہونے لگا۔ معمولی کاموں کی اجرت دینا بھی بادشاہ کے بس سے باہر تھا۔ ایک مرتبہ بدرالدین مہرکن سے کچھ مہریں بنوائیں تو بادشاہ کو رزٹرنٹ کے نام شقہ جاری کرنا پڑا۔

”صاحب کلاں بہادر کے نام شقہ جاری فرمایا کہ بدرالدین مہرکن

آپ کے پاس آتے ہیں۔ انھیں پرگنہ کوٹ قاسم کی آمدنی میں سے ایک ہزار روپیہ دے دیا جائے کیوں کہ ان سے مہریں بنوائی گئیں ان کی اجرت باقی ہے۔“

روپیے کی کمی کی وجہ سے ملازموں کی تنخواہ بھی وقت پر نہیں مل پاتی تھی:

”زور آور چند راتے بہادر گیندامل اور دوسرے اہل کاروں

نے شرفِ نیاز حاصل کر کے عرض کیا کہ ابھی تک تنخواہیں تقسیم نہیں ہوئیں،

کیوں کہ خزانے میں تین ہزار ایک سو روپے کی کمی ہے۔“ ۱۱۸

ملازمین کی تنخواہوں میں تاخیر کا سلسلہ بہت پہلے شروع ہو چکا تھا۔ مئی ۱۸۴۱ء کے
دہلی اردو اخبار کی اس خبر سے اس کا پتا چلتا ہے:

”سنا گیا ہے کہ تنخواہ دار قلعہ مبارک کے اکثر بہت نالاں اور
پریشان اور سوگوار رہتے ہیں..... کہتے ہیں کہ کوئی مہینہ ایسا نہیں گزرتا کہ
تنخواہ غریب ملازمین کو سہولت سے تقسیم ہووے۔“ ۱۱۹

ان حالات کی بنا پر ملازمین کی نظر میں بادشاہ اور قلعے کی کچھ بھی وقعت باقی نہیں رہی تھی۔
تنخواہ نہ ملنے کی وجہ سے لوگ پریشان ہو کر ملازمت بھی چھوڑ جاتے تھے۔ مولوی محمد تقی خاں جو ولی عہد
کی سرکار میں مختار کے فرائض انجام دینے پر مامور تھے، ایک ہی مہینے میں اپنی ملازمت سے دست بردار
ہو گئے:

”مولوی محمد تقی خاں جو ایک مہینے سے نذرانہ دے کر بیچ سرکار ولی عہد بہادر
کے مختار ہوئے تھے سو مشہور ہے کہ بدسبب دیکھنے بد انتظامی اس سرکار کی قلت
آمدنی اور کثرت مصارف اور ہجوم قرضہ کے جو زیادہ چالیس ہزار سے ہے از
خود ترک کر بیٹھے۔“ ۱۲۰

یہ خبر تو ولی عہد بہادر کی سرکار سے متعلق تھی، خود بادشاہ کی سرکار کا بھی یہی احوال تھا۔ محبت
مہند میں لکھا ہے:

”وزیر حضور والا کے ہاں کوئی کھڑتا نہیں اور چند مہینے کے بعد بد لاجاتا

ہے۔“ ۱۲۱

تنخواہ نہ ملنے کے سبب لوگ نالاں رہنے لگے تھے جس سے شاہی وقار کو سخت صدمہ پہنچا
تھا۔ قلعے میں آئے دن شور و اویلا مچی رہتی تھی۔ ان ہنگاموں کو دیکھ کر قرض خواہوں کے
حوصلے بھی بڑھنے جا رہے تھے۔ دہلی اردو اخبار لکھتا ہے:

”قرض خواہوں نے زیرِ جھوڑ کہ آن کے واویلا کی، سو حامد علی خاں کو حکم ہوا
کہ درستی ان کے قرضے کی کرو۔“ ۱۲۲

سلاطین نے اپنی تنخواہ نہ ملنے پر الگ پریشان کرنا شروع کر دیا تھا :
 « عرض ہوئی کہ قریب ساٹھ سلاطین کے جمع ہو کر باعث نہ وصول ہونے
 تنخواہ کے داویلا کر رہے ہیں۔ » ۱۲۳

اس ابتری کو دور کرنے کی بہت سی تدابیر میں سے ایک تدبیر یہ نکالی گئی کہ مختلف عنوانات
 کے تحت تنخواہوں میں تخفیف کی جانے لگی۔ چونکہ بادشاہ کی مالی حالت کسی سے چھپی نہیں تھی لہذا
 اس تخفیف کو کبھی لوٹ کھسوٹ ہی کا ایک طریقہ سمجھا گیا۔ دہلی اردو اخبار میں اس سلسلے میں یہ
 خبر دیکھنے کو ملتی ہے:

”سنا جاتا ہے کہ تنخواہ کی بڑی داویلا ہو رہی ہے۔ چھ مہینے میں دو مہینے
 بڑی مشکل سے ملتے ہیں اور اس پر کٹوتی کا دم چھلانا لگا ہوا ہے۔ کہتے ہیں کہ مختار
 برائے نام ہے ایک حکیم کا محکمہ بہت گرم سنا جاتا ہے یا دو ایک بیویوں کی بن
 آئی ہے۔ » ۱۲۴

ان حالات میں قلعے کے ملازمین نے چوری اور غبن پر کمر باندھ لیا۔ قرض خواہ بھی شورہ
 پشت اور نڈر ہو گئے، شاہی وقار بالکل مٹی میں مل کر رہ گیا۔ نچلے طبقے کے غریب عوام کے
 سوا جن سے بادشاہ کچھ نہیں وصول کر سکتے تھے، کسی کی بھی نظر میں بادشاہ کی کوئی وقعت نہیں
 رہی۔ نوبت یہاں تک پہنچ گئی کہ قرض خواہ شہزادوں کو راستے میں روک لینے اور ان سے لوٹے
 کا مطالبہ کرتے:

”اس ہفتے میں عجیب معرکہ درپیش ہوا یعنی مرزا دارا بخت بہادر
 ولی عہد اور مرزا شاہ رخ وغیرہ شہزادے بہ تقریب زیارت قدم شریف
 میلہ بارہ وفات میں گئے۔ راستے میں نیل کے کڑے کے پاس قرض خواہوں
 نے مرزا شاہ رخ کو آگیر اور درپے ہوئے۔ » ۱۲۵

ایسا ہی ایک واقعہ مرزا جواں بخت کے ساتھ پیش آیا جو اسی سلسلے کی ایک کڑی ہے:
 ”محبوب علی خاں خواجہ سرا کو عرفیہ پہنچا کہ قدم شریف کے میلے سے مرزا
 جواں بخت بہادر تشریف لارہے تھے تو چند بد معاشوں نے انگریزی سپاہیوں

کی اعانت سے ان کو گھیر لیا۔ گھوڑا، ایک بٹوہ جس میں تین انٹرفیاں تھیں اور

ایک چاندی کی ہیکل چھین کر لے گئے۔ ۱۲۶

ملازمین شاہی کے اس طرز عمل کی وجہ سے بادشاہ کی مالی مشکلات میں اور اضافہ ہو گیا۔ اس

معاملے پر روشنی ڈالتے ہوئے احسن الاخبار کا نامہ نگار اطلاع دیتا ہے :

”شہر میں یہ خبر گشت لگاری ہے کہ بعض شاہی ملازمین نے غبن اور تغلب

پر کمر باندھ لی ہے یہاں تک کہ سلاطین کی تنخواہ بھی وقت پر ایمان داری سے

ادا نہیں کرتے اور اس میں بددیانتی کرتے ہیں۔ اس کا لازمی نتیجہ یہ ہوا کہ ایک طرف

تو بادشاہ سلامت قرض دار ہو گئے اور دوسری طرف لوگوں کو سخت شکایتیں پیدا

ہو گئیں۔ ۱۲۷

ان بد عنوانیوں میں معمولی ملازمین ہی نہیں، شہزادے اور سلاطین بھی شامل تھے۔ مرزا فخر کے

بارے میں ایک جگہ لکھا ہے :

”حضرت مرشدزادہ آفاق مرزا ولی عہد بہادر نے عرض کیا کہ شہزادہ مرزا

غلام فخر الدین بہادر نے گنج میر خاں کو اپنے خسر، حسین بخش کے حوالے کر دیا ہے

اور وہاں کے سامان کو نکال کر بیچ رہے ہیں، اس سے حضرت کے مال و اسباب

کا سخت نقصان ہوتا ہے۔ ارشاد ہوا کہ ان کو منع کریں گے۔ ۱۲۸

سلاطین کے حوصلے بھی اتنے بڑھ گئے تھے کہ ایک مرتبہ بادشاہ کو ان کے ڈر سے ملازمین

کی تنخواہ قطب صاحب میں تقسیم کرانی پڑی :

”حضور کو اطلاع دی گئی کہ بعض سلاطین کا ارادہ ہے جس وقت

روپیہ خزانہ شاہی میں آئے تو جبراً روپے پر قبضہ کر لیں۔ حضور نے یہ خبر سنی

تو صاحب کلاں بہادر کے نام شفق جاری فرمایا کہ روپیہ قلعے میں نہ پہنچا یا جا

بلکہ ہاتھی سواروں کا ایک دستہ خزانے کے ساتھ معین کر کے حضور قطب

الاقطاب قدس سرہ کے مزار کے متصل جو چوٹی ہے وہاں روانہ کر دیا جائے۔

تمام تنخواہ داروں کو روپیہ وہیں تقسیم کیا جائے گا۔ ۱۲۹

لوٹ کھسوٹ اور غبن کے ساتھ ساتھ بادشاہ کی جعلی مہر میں یکم بنالی گئی تھیں :
 « مرزا مور بہادر نے جو مہر سلطانی کی جعل سازی کے جرم میں قید تھے بادشاہ
 سلامت کی خدمت میں ایک عریضہ بھیجا کہ میں دروگر وہ کی وجہ سے زندگی سے
 باپوس ہوں اگر ازراہ مرحمت خسروانہ مجھے قید سے نجات دی جائے تو شاید میری
 زندگی دوبارہ ہو جائے۔ حضور والانے فرمان صادر فرمایا کہ اچھا تم جاؤ اپنے
 بال بچوں میں بود و باش اختیار کرو مگر تمہاری نگرانی کے لیے تمہارے مکان
 پر دو خواجہ سراؤں کو مقرر کیا جائے گا۔ » ۱۳۰

اس ابتداء کے دور میں لال قلعے میں دن رات جس بدامنی اور اذیت فری کا عالم تھا اس
 کا اندازہ احسن الاخبار کی چند خبروں سے بخوبی لگایا جاسکتا ہے :

” ۲۹ جون ۱۸۴۶ء : خبر مشہور ہے کہ قلعے کے برج کا تانبے کا کلس جس
 پر سونے کا ملمع تھا قلعے سے چوری ہو گیا۔ » ۱۳۱

” ۱۰ جولائی ۱۸۴۶ء : اطلاع دی گئی کہ مرزا عباس شکوہ خور و سال کے
 سونے کے کڑے کسی نے سوتے میں نکال لیے ہیں۔ خواجہ سراؤں اور لونڈیوں کو حکم
 دیا گیا کہ تلاش کر کے کڑے حاضر کرو ورنہ کڑوں کی قیمت تمہاری تنخواہ سے وضع
 کر لی جائے گی۔ » ۱۳۲

” ۲۱ جولائی ۱۸۴۶ء : دو لونڈیوں نے نواب زانی بیگم صاحبہ بنت مرزا غلام
 محرز الدین بہادر شاہ شہزادے کے زیور چرائیے تھے اس جرم کی سزا کے طور
 پر انھیں قلعے سے نکال دیا گیا۔ » ۱۳۳

” ۳ ستمبر ۱۸۴۶ء : بادشاہ سلامت کو یہ خبر پہنچی کہ باورچی خانے سے چینی
 کے برتن چوری ہو گئے ہیں تو آپ نے داروغہ خاصہ کو بلا کر حکم دیا کہ پیرہ داروں سے
 اس چوری کا سبب دریافت کیا جائے اور ان سے تاکید کر دی جائے کہ آئندہ
 اس قسم کا واقعہ سرزد نہ ہوا وراگر ہوا تو تم سب نوکری سے برطرف کر دیے
 جاؤ گے۔ » ۱۳۴

عیش و عشرت

بہادر شاہ ظفر کیسے بھی بادشاہ سہی لیکن بادشاہوں جیسی رنگین طبیعت انہوں نے بھی پائی تھی۔ اگرچہ ان کے پاس نہ روپے کی فراوانی تھی اور نہ وہ شان و شوکت لیکن اپنے پیش رووں کی طرح عیش و عشرت کے دلدادہ بھی تھے۔ انہوں نے شراب نوشی تو نہیں کی لیکن عیش و عشرت کے بعض اور سامان انہیں بھی میسر رہے۔ پینسٹھ برس کی عمر میں انہوں نے زینت محل بیگم سے شادی کی اکتھتر برس کی عمر میں شاہ آبادی بیگم سے نکاح کیا اور بہتر برس کی عمر میں ایک مطربہ زہرہ پیکر پر فریفتہ ہو گئے اور اس سے بھی نکاح کر لیا اور اسے اختر محل کے خطاب سے نوازا۔ بہادر شاہ طوائفوں کا ناچ بڑے شوق سے دیکھتے تھے۔ احسن الاخبار میں ایک جگہ لکھا ہے:

”مرزا غلام محمّد الدین بہادر شاہ زادے نے اپنے بچے کے دودھ پھینکنے

کی خوشی میں زندلیوں کے چار طائفوں کا ناچ کرایا تھا حضور انور اس محفل میں شریک ہو کر بہت محظوظ ہوئے۔“ ۱۳۵

بہادر شاہ ظفر، زینت محل بیگم پر اس قدر فریفتہ تھے کہ اس معاملے میں انہیں اپنے شاہانہ وقار کا بھی کچھ پاس نہ رہنا تھا۔ زینت محل بیگم کے لیے انہوں نے دہلی کے بازار لال کنواں میں ایک حویلی تعمیر کرائی تھی۔ دہلی کا شہنشاہ اکثر کسی کسی دن قلعے سے باہر اس حویلی میں پڑا رہتا تھا۔ خلاصہ اخبار لکھتا ہے:

”افواہ گرم ہے کہ بادشاہ قلعے سے باہر بارہ روز تک دن رات نواب زینت محل بیگم کی حویلی میں پڑے رہے جو اندرون شہر لال کنواں میں واقع ہے۔ بیگم موصوف نے حضور کی دعوت پر اور انہیں اپنے ہاں رکھنے پر ایک ہزار روپیہ یومیہ خرچ کیا ہے۔ سبحان اللہ کیا بات ہے یعنی جس کسی کو بھی بادشاہ کو اپنے گھر طلب کرنا منظور ہو ہزار روپیہ یومیہ خرچ کرے۔ بیگم موصوفہ کی حویلی کے خاکروب نے تھانے میں ریٹ درج کرائی ہے کہ بارہ روز سے شاہ دہلی کا قیام بیگم زینت محل کی حویلی میں ہے۔ کسی ظریف نے کیا خوب کہا ہے کہ وہ مراتب شاہی کی پروا نہ کرتے ہوئے رعایا کی طرح

رہتے ہیں۔ ۱۳۶
۲۰ اپریل ۱۸۴۹ء
(فارسی سے ترجمہ)

جیسا کہ خبر کے انداز سے ظاہر ہے یہ محض خبر ہی نہیں بلکہ اس میں بادشاہ کے طرز زندگی پر ایک کڑی تنقید بھی کی گئی ہے۔ افسوس کی بات یہ ہے کہ بادشاہ کی اس بے عنوانی کی شکایت تھا میں ایک خاکروب نے جا کر کی اور اس پر کسی طریقے سے یہ فقرہ بھی جڑ دیا کہ 'مراتب شاہی نہ داشتند و بطور رعایا شدند۔'

ولی عہد کا انتقال

۱۱ جنوری ۱۸۴۹ء کو بہادر شاہ ظفر کے فرزند اکبر مرزا دارا بخت کا انتقال ہو گیا۔ چونکہ مرزا دارا بخت ولی عہد سلطنت بھی تھے اس لیے ان کی موت نے جہاں بادشاہ کو صدمہ پہنچایا وہیں ان کے لیے ایک بڑا مسئلہ بھی کھڑا کر دیا۔ بادشاہ کی چھٹی بیگم زینت محل اپنے بیٹے جواں بخت کی ولی عہدی کا خواب دیکھنے لگیں جب کہ انگریزوں کی خواہش کچھ اور ہی تھی۔

ظفر کی بیماری

بہادر شاہ ظفر نے طویل عمر پائی تھی۔ باسٹھ سال کی عمر میں وہ تخت نشین ہوئے۔ چونکہ وہ عمر طبعی کو پہنچ چکے تھے اس لیے انگریزوں کو بے چینی کے ساتھ ان کی موت کا انتظار تھا۔ انگریز بہادر شاہ ظفر کی آنکھ بند ہوتے ہی اپنے منصوبوں کو عملی جامہ پہنا دینا چاہتے تھے۔ جب ان کی عمر تک بھگ اٹھتر سال تھی تو وہ کسی موذی مرض کا شکار ہو گئے۔ اسپر نے بادشاہ کی بیماری کا تذکرہ کرتے ہوئے ایک جگہ لکھا ہے:

”بہادر شاہ ظفر کو ایسی کوئی بیماری نہیں ہوئی جس کا شکار عام طور پر مغل شہنشاہ کثرت شراب نوشی کے سبب ہوا کرتے تھے۔ شراب نوشی کے سوا بہادر شاہ ظفر نے مغل شہنشاہوں کے تمام شوق پورے کیے۔ ۱۸۵۳ء میں ان پر آنٹوں کی بیماری کا حملہ ہوا اور اچھی وہ اس سے پوری طرح شفا یاب بھی نہیں ہوئے تھے کہ کثرت عیاشی نے انھیں موت کے منہ پر لاکھڑا کیا۔ آم کا شوق شمالی ہند کے باشندوں کی ایک عام کمزوری ہے۔ بادشاہ بھی اس کمزوری کا شکار

تھے۔ بادشاہ پر جب آنٹوں کی بیماری کا پہلا حملہ ہوا تو اس کا سبب یہ تھا کہ انھوں نے آم اور سرخ مرچ کا ایک مرکب کھایا تھا اس کے بعد جب دہلی کے ریڈیٹنٹ نے انھیں اور آم بھیجے تو انھوں نے وہ آم بھی کھالیے۔ ۱۳۸۸ انگریزی سے ترجمہ، اسپیر کے قول کے مطابق بادشاہ کو یہ جان لیوا مرض ۱۵۳۸ء میں لاحق ہوا۔ اس وقت ولی عہد دارابخت کا انتقال ہوئے چار برس ہو چکے تھے اور انگریزوں اور بادشاہ کے درمیان ولی عہد کا جھگڑا شباب پر تھا۔ انگریز بادشاہ کی مرضی کے خلاف مرزا فخر کو قلعہ خالی کر دینے کی شرط پر ولی عہد تسلیم کر چکے تھے اور اب انگریزوں کو اپنے منصوبوں کی تکمیل کے لیے بادشاہ کی موت کا بے چینی سے انتظار تھا۔ سی۔ ایف۔ اینڈریوس نے اس ضمن میں ایک واقعہ نقل کیا ہے جو ہو سکتا ہے اس بیماری سے متعلق جو جس کا ذکر اسپیر کے حوالے سے اوپر کیا جا چکا ہے۔

اینڈریوس لکھتا ہے :

”ایک مرتبہ کا ذکر ہے کہ شہنشاہ بہادر شاہ ظفر بیمار ہو گئے اور ایسا معلوم ہوتا تھا کہ وہ اس بیماری سے جاں بر نہ ہو سکیں گے۔ برطانوی اینڈریوس نے صرف اس خیال سے کہ کہیں شہنشاہ کا انتقال ہوتے ہی حصول تخت کے لیے شہزادوں میں باہمی تنازعات نہ شروع ہو جائیں قلعے کے دروازوں پر سپاہیوں کی ایک پلیٹن بٹھادی جنھیں یہ احکام دیے گئے تھے کہ وہ ایک قدم آگے نہ بڑھیں اور نہ کسی طرح سے مداخلت ہی کریں۔ قلعے کے ملازموں نے بوڑھے بیمار بادشاہ کو اس واقعے کی اطلاع دی جب انھوں نے یہ خبر سنی تو برطانوی کمشنر کے نام جو شہر کے باہر ہا کرتا تھا یہ پر وقار درخواست لکھ بھیجی :

”جناب عالی کیا آپ کا خیال یہ ہے کہ میری لاش انگریزوں سے جنگ کرے گی۔ کیا مجھے اطمینان و سکون کے ساتھ مرنے کی بھی اجازت نہیں ہے۔“ جب کمشنر موصوف کو یہ پیغام ملا اس نے معذرت کے ساتھ سپاہیوں کی پلیٹن کو فوراً واپس بلا لیا اور بوڑھا شہنشاہ تنہا چھوڑ دیا گیا۔ ۱۳۹۹

بہادر شاہ ظفر کی اس بیماری پر جو اپنی عمر طبعی کو پہنچ چکے تھے انگریزوں کا یہ رد عمل افسوس ناک سہی لیکن غیر متوقع نہیں تھا۔ انگریز 'بہادر شاہ ظفر کے جیتے جی انھیں اپنے راستے سے نہیں ہٹا سکتے تھے۔ ظفر کو جان سے مار دینے یا مروادینے کو بھی وہ خلاف مصلحت سمجھتے تھے۔ ان کے نزدیک جب ظفر اپنی ضعیف العمری کے باعث خود ہی موت کے دہانے پر کھڑے تھے تو ان کے خون کا الزام اپنے سر لینے سے کوئی فائدہ نہیں تھا۔ چنانچہ اس عمر میں ظفر کے کسی جان لیوا مرض میں مبتلا ہو جانے کا مطلب یہ تھا کہ وہ متوقع گھڑی آن پہنچا ہے جس کا انگریزوں کو بے چینی سے انتظار تھا اور یہی ان کے اس رد عمل کا جواز تھا۔

جواں بخت کی شادی

شہزادہ جواں بخت 'بہادر شاہ ظفر کی سب سے چھٹی بیگم، نواب زینت محل بیگم کے بطن سے تھا، نواب زینت محل اور بہادر شاہ ظفر دونوں ہی اسے بہت چاہتے تھے۔ بہادر شاہ ظفر نے ۱۸۴۰ء میں زینت محل سے شادی کی تھی اور غالباً اس شادی کے ایک ہی سال بعد یعنی ۱۸۴۱ء کے آس پاس جواں بخت کی ولادت ہوئی۔ سائڈرس نے گورنمنٹ آف انڈیا کے نام اپنے ایک خط میں جو دسمبر ۱۸۵۵ء میں لکھا گیا تھا جواں بخت کی عمر سترہ سال بتائی ہے! اس اعتبار سے جواں بخت کا سال پیدائش ۱۸۴۱ء ہونا چاہیے۔ جواں بخت کی شادی پر غالب اور ذوق دونوں نے سہرے کہے تھے۔ جس کا ایک مطلب یہ ہوا کہ جواں بخت کی شادی ذوق کی زندگی ہی میں ہوگئی۔ ولی عہد کی کھگڑے سے متعلق نیشنل آرکائیوز میں جو دستاویزیں موجود ہیں ان میں گورنر جنرل کے نام بادشاہ کے ایک خط کا ذکر ہے، جو جولائی ۱۸۵۲ء میں لکھا گیا تھا۔ اس خط میں درخواست کی گئی ہے کہ جواں بخت کی شادی کے لیے جو قرض لیا گیا تھا، سرکار اس کی ادائیگی کا بندوبست کرے۔ اس کا مطلب یہ ہے کہ جواں بخت کی شادی جولائی ۱۸۵۲ء سے پہلے ہو چکی تھی۔ اس طرح یہ ظاہر یہ قیاس کیا جاسکتا ہے کہ جواں بخت کی شادی ۱۸۵۲ء کے اوائل میں ہوئی ہوگی جب کہ اس کی عمر صرف گیارہ سال تھی۔ جواں بخت کی شادی میں اس درجہ عجلت کا سبب یہ ہو سکتا ہے کہ بہادر شاہ ظفر بہت بوڑھے ہو چکے تھے۔ ان کی عمر اس وقت اسی برس کے قریب پہنچ چکی تھی اور کچھ ہی دن پہلے وہ ایک

موذی مرض میں مبتلا ہو کر مرتے مرتے بچے تھے۔ جواں بخت کی اس کم سنی کی شادی کا ایک سبب یہ بھی ہو سکتا ہے کہ زینت محل بیگم نے یہ سوچا ہو کہ ان کے بیٹے کی شادی جس شان و شوکت کے ساتھ بادشاہ کی زندگی میں ہو سکتی ہے ایسی بعد میں ممکن نہیں۔ جواں بخت کی شادی شاہانہ تزک و احتشام کے ساتھ ہوئی اور بادشاہ نے اس میں کافی روپیہ خرچ کیا۔ ظہیر دہلوی اس شادی کا حال بیان کرتے ہوئے لکھتے ہیں:

”تقریب شادی کتخدائی مرزا جواں بخت“

ہر چند کہ تقریبات بسیار ریاست ہائے ہندوستان میں نظر سے گزریں۔ مگر جیسی شادی بازیب و بجل مرزا جواں بخت بہادر مرحوم کی ہوئی ایسی رنگین محفل تقریب دل فریب باجاہ و حشم اس دریا دلی کے ساتھ کہیں نظر سے نہیں گزری بیان تکلفاتِ رسوم ساچن، مہندی و برات و آرائشِ شہر و روشنی نقارخانہ جات وغیرہ فضول جان کر قلم انداز کیا جاتا ہے۔ البتہ دو امر قابلِ نگارش ہیں۔ ایک یہ کہ قرینہ محفل سب سے جداگانہ تھا۔ دیوان کی بارہ دریا میں جدا جدا محفلیں ترتیب دی گئی تھیں۔ ہر در میں ایک طائفہ جدا رقص کرتا تھا۔ شاہزادگان کی محفل جدا تھی، ملازمین معززین کی انجمن جدا، فرقہ و سپاہ کی بزم جدا تھی، شاگرد و پیشہ کے لیے جدا، اس طرح ہر فرقہ کی محفل جدا تھی۔ اہل شہر کے لیے حکم عام تھا کہ آئیں اور تماشے رقص و سرود سے محظوظ ہوں۔

رقاصانِ پری پیکر ہر طرف سرگرم ناز و ادا تھیں دمہ جبینانِ ناہید نواز مزمرہ پرداز۔ دس بارہ روز تک یہ محفلیں گرم رہیں۔ کل ملازمین شاہی اور روسا شہر کے واسطے تورہ جات کا حکم تھا۔ جس کا جی چاہے زر نقد چاس روپیہ تورے کی قیمت لے خواہ تورہ لے۔ جتنے قلم کے نوکر تھے نام بنام سب کو تورے تقسیم کیے جاتے تھے۔ مثلاً میرے والد کا تورہ جدا، میرے نام جدا، میرے جھوٹے بھائی کے نام جدا، وہ بھی نوکر تھا۔ میری والدہ کے نام جدا، کیوں کہ ایک تنخواہ ان کے نام کی بھی تھی۔ میں نے مہتمانِ تورہ بندی سے کہلا

بھیجا کہ آٹھ روز کے بعد ایک تورہ بھجوا دیا کرو۔ اس دریا دلی سے تقسیم تورہ جاتا
 کی ہوئی تھی۔ جس روز تورہ آتا تھا تمام عزیز و اقارب و دوست اجاب کے گھر
 کھانا تقسیم ہوا کرتا تھا۔ ایک تورے میں طعام اس قدر ہوا کرتا تھا کہ ایک محفل
 شکم سیر ہو کر کھالے۔ میرے مکان کا تمام ڈالان بھر جاتا تھا۔ ایک ایک طباق
 میں پانچ پانچ سیر کھانا ہوتا تھا۔ چار چار پانچ پانچ طرح کے پلاؤ، رنگ برنگ
 کے میٹھے چاول، سرخ، سبز، زرد، اودے، پانچ سیر کی باقر خانی، ایک شیریں
 ایک نمکین اور کسی قسم کے نان غرض کہ اقسام خوردنی سے کوئی شے باقی نہ رکھی
 گئی تھی۔ مختصر یہ کہ کسی ریاست میں ایسی پر تکلف کوئی تقریب نظر سے نہیں
 گزری جو اس گئی گزری سلطنت میں دیکھنے میں آئی اس کے علاوہ جن شعرا
 نے قصائد تہنیت اور سہرے وغیرہ لکھے تھے باوجودیکہ ملازم تھے مگر سب کو
 صلے و خلعت و انعام عطا ہوئے۔ شاگرد پیشہ کو جوڑے تقسیم ہوئے۔ ۱۲۳

بیگمات

قلعے کے رواج کے مطابق شاہزادوں کی شادیاں کم عمر ہی میں کر دی جاتی تھیں۔ خود بہادر شاہ
 نے اپنے لڑکے جواں بخت کی شادی کم عمر ہی میں کر دی تھی۔ اسی طرح بہادر شاہ ظفر
 کی شادی کا سلسلہ بھی لڑکپن ہی کی عمر سے شروع ہو گیا تھا یہاں تک کہ اپنے تخت نشین
 ہونے سے پہلے ہی وہ پوتوں پوتیوں والے بن چکے تھے۔ بہادر شاہ ظفر کی بیگمات کی صحیح تعداد
 کا پتا نہیں چلتا۔ مختلف ذرائع سے جو چند نام سامنے آتے ہیں، ان میں شرافت محل بیگم، زینت
 محل بیگم، تاج محل بیگم، شاہ آبادی بیگم، اختر محل بیگم اور سردار محل بیگم کے نام ہیں۔ ان
 میں سے شرافت محل بیگم مرزا مغل کی اور زینت محل بیگم مرزا جواں بخت کی والدہ تھیں۔
 باقی کے بارے میں کچھ پتا نہیں چلتا کہ کون کون سے شاہزادے کن کن بیویوں کے بطن سے
 تھے۔ یہاں اجمالی طور پر ان بیگمات کا تذکرہ کیا جاتا ہے جن کے نام اوپر بیان کیے گئے ہیں۔
 شرافت محل بیگم: یہ مرزا مغل کی والدہ تھیں۔ ان کا ذکر عرش تیموری نے مرزا قوام الدین
 مصنف مظفر نامہ کے حوالے سے کیا ہے۔ جس وقت میجر ٹڈسن مرزا مغل، مرزا خضر سلطان

اور مرزا ابوبکر کو بہا یوں کے مقبرے سے گرفتار کر کے شہر لارہا تھا تو مرزا مغل کا خواص حسین مرزا
 رتھ ہنکارہا تھا۔ شہزادوں کا قتل اس نے اپنی آنکھوں سے دیکھا۔ اس وقت کے تاثرات حسین مرزا
 کے الفاظ میں عرش تیموری نے اس طرح بیان کیے ہیں :

”جب فوج آگے بڑھ گئی تو میں رتھ سے اتر۔ تینوں لاشوں کو ٹولا
 مرزا مغل کے بازو پر ایک پٹکا بندھا ہوا تھا وہ میں کھول لایا۔ کچھ عرصے کے
 بعد مرزا مغل کی والدہ شرافت محل صاحبہ کی خدمت میں پیش کیا مگر انھوں

نے نہ لیا اور دیکھ کر پھیر دیا۔“ ۱۴۴

زینت محل بیگم : دہلی اردو اخبار کی خبر سے پتا چلتا ہے کہ ان کا اصل نام شاید کچھ اور تھا جو معلوم
 نہیں۔ زینت محل کا خطاب انھیں بہادر شاہ کی طرف سے ان کے نکاح میں آنے کے بعد ملا تھا۔
 یہ شاہی ۱۸۴۰ء میں ہوئی تھی۔ بہادر شاہ ظفر کی عمر اس وقت پینسٹھ سال اور زینت محل کی انیس سال تھی ۱۴۵ھ
 دہلی اردو اخبار لکھتا ہے :

”حضور انور نے نواب احمد قلی خاں کی صاحبزادی کو ساتھ خطاب زینت

محل کے متنازع کیا اور پانچ سو روپے تنخواہ بیگم صاحبہ موصوفہ کی اور پانچ سو روپے

تنخواہ ان کے لواحقین کی مقرر کی۔ سات لاکھ روپے کا مہر بندھا۔“ ۱۴۵ھ

زینت محل بیگم، بادشاہ کی سب سے چہیتی بیگم تھیں۔ بادشاہ ان کی بات بہت مانتے تھے۔

تاج محل بیگم : یہ بھی بادشاہ کی محبوب بیوی تھیں۔ ان کا ذکر احسن الاخبار میں اس طرح آیا ہے :

”نواب تاج محل بیگم صاحبہ کو آثارِ حمل ظاہر ہوئے اس لیے میاں کالے صاحب

پر زادہ حفاظت کا تعویذ دینے کی غرض سے قلعہ معلّٰی میں تشریف لے گئے۔“ ۱۴۶ھ

تاج محل بیگم کی حویلی مالی دائرے میں تھی۔ یہ بادشاہ کی جلاوطنی کے زمانے میں ان کے ساتھ الہ آباد

بیک گئی تھیں۔

شاہ آبادی بیگم : ان کا اصل نام بندی بائی تھا۔ دسمبر ۱۸۴۹ء میں بہادر شاہ نے ان سے نکاح

کیا اور شاہ آبادی بیگم کے خطاب سے نوازا۔“ ۱۴۶ھ

آخر محل بیگم : یہ ایک مطربہ تھیں اور ان کا اصل نام مان بائی تھا۔ احسن الاخبار لکھتا ہے :

” حضرت عالی نے حکم نافذ کیا کہ مان بانی منکوحہ جدید کے واسطے خطاب

اختر محل کی ایک مہر تیار کی جائے۔ “ ۱۴۸

مان بانی سے بہادر شاہ ظفر نے ۱۸۴۷ء میں راکھی سلونوں کی تقریب کے موقع پر نکاح کیا تھا جس کی تفصیل احسن الاخبار نے اس طرح بیان کی ہے :

” حضور انور نے راکھی سلونوں کی تقریب میں راجا بھولانا تھ کو چھپاس

روپے اور تخت خاص کے سواروں کو ایک اشرفی مرحمت فرمائی۔ اس عیش و

عشرت کے وقت حضور انور نے ایک مسطرہ زہرہ پیکر ماہ طلعت کو شرف

مناکت بخشا اور امتیاز و اعتبار کا رتبہ عطا فرمایا۔ اختر محل خطاب دیا،

دوسو روپیہ ماہ وار مقرر فرمایا ایک خواجہ سرا و خدمت گار ڈیوڑھی پر مقرر کیے

اور اعلیٰ اعلیٰ قسم کے بہت سے زیور عطا کیے۔ “ ۱۴۹

سرداری محل بیگم : ان کا اصل نام نہیں معلوم اور نہ یہ معلوم ہے کہ ان کا تعلق کس مذہب سے

تھا۔ ناصر نذیر فراق نے ان کے بارے میں جو روایت نقل کی ہے وہ یہ ہے کہ زمانہ بھنڈا خانے کی

داروغہ کے پاس ایک غریب عورت ملازم تھی جو کونلوں کا تھیلا اور تبا کو کا ڈبہ داروغہ کے

ساتھ لیے پھرتی تھی۔ جس مقام پر بادشاہ تشریف رکھتے یہ عورت کسی آڑکی جگہ میں بیٹھ کر

چقماق کی مدد سے کونلے روشن کرتی اور علم تیار کر کے داروغہ کو دے دیتی اور داروغہ علم رکھ کر بادشاہ

کے روبرو بھنڈا سجا میں۔ ایک دن بادشاہ ہوادار میں بیٹھ کر لال قلعے کے باغ کی سیر کو گئے پھر

بارہ دری میں آ بیٹھے۔ شام ہو چکی تھی بادشاہ نے یہیں مغرب کی نماز پڑھی اور بھنڈا اطلب کیا۔

داروغہ نے ادھر ادھر دیکھا تو تھیلے والی غائب تھی۔ تھوڑی دیر میں وہ نمودار ہوئی تو داروغہ

نے پوچھا کلمو نہی کہاں غارت ہو گئی تھی تھیلے والی نے کہا میں آپ کو باغ میں ڈھونڈتی

پھر رہی تھی کہ اچانک گولر کے درخت کے جھنڈ پر میری نظر پڑی تو پیڑ کی پھنگ پر چکی کے

پاٹ کے برابر ایک چیز گول انکارے کی طرح دکھ رہی تھی اسے دیکھ کر میری آنکھوں میں چکا چوند

آگئی اور میں سر پر پیر رکھ کر بھاگی تو یہاں آ کر دم لیا۔ اس کے جواب میں جو کچھ داروغہ نے تھیلے

والی سے کہا اسے فراق نے راوی کے الفاظ میں یوں بیان کیا ہے :

”امرا کیا تھا آج دوالی کی رات ہے۔ گولر کا پھول اسی رات کو کھلا کرتا

ہے جس مرد کو دکھائی دے جاتا ہے وہ راجا ہو جاتا ہے یا بادشاہ اور جو عورت

اسے دیکھ لیتی ہے وہ رانی یا بادشاہ کی جو رو بنتی ہے۔ اب تیرے نصیب جاگے

تو نے گولر کا پھول دیکھا۔ جہاں پناہ کے محل میں داخل ہوگی۔ سرداری محل خطاب

پائے گی۔ موٹی جھوٹی پٹن..... خیر گولر کا پھول اصل رکھتا ہو یا نہ رکھتا ہو

چند ہی روز میں وہ جہاں پناہ کی منظور نظر ٹھہری اور بیگم بن گئی۔ سچ ہے جسے

پیا چاہے وہی سہاگن ہے۔ ۱۵۶

اولاد و اخلاف

عرش تیموری نے بہادر شاہ ظفر کی اولاد یعنی ان کے بیٹوں اور بیٹیوں کی جو تفصیل بیان

کی ہے اس سے پتا چلتا ہے کہ ان کے سولہ لڑکے اور اکتیس لڑکیاں تھیں۔

بیٹے : ظفر کے سولہ بیٹوں کے نام اس طرح بتائے گئے ہیں :

- ۱۔ مرزا دارا نجات بہادر میراں شاہ ولی عہد اول
- ۲۔ مرزا محمد شاہ رخ بہادر وزیر اعظم و مختار عام
- ۳۔ مرزا کیومرث بہادر (ولی عہد دوم بقول مرزا غیاث الدین مصنف باغ شاداب)
- ۴۔ مرزا سلطان فتح الملک بہادر (ولی عہد سوم)
- ۵۔ مرزا قویش بہادر (جو زمانہ غدر میں ولی عہدی کے مستحق تھے)
- ۶۔ مرزا ظہیر الدین عرف مرزا مغل بہادر
- ۷۔ مرزا فرخندہ بخش بہادر
- ۸۔ مرزا خضر سلطان بہادر
- ۹۔ مرزا بختاور شاہ بہادر
- ۱۰۔ مرزا سہراب ہندی
- ۱۱۔ مرزا ابوالنصر
- ۱۲۔ مرزا محمدی بہادر

۱۳۔ مرزا عبداللہ بہادر

۱۴۔ مرزا کوچک سلطان بہادر

۱۵۔ مرزا شاہ عباس بہادر

۱۶۔ مرزا جواں نخت بہادر۔ " ۱۵۱

ان سولہ لڑکوں میں سے، جن کا ذکر عرش تیموری نے کیا ہے، مرزا دارا نخت بہادر ولی عہد اول کا انتقال ۱۸۴۵ء میں ہو چکا تھا۔ مرزا شاہ رخ بہادر جو وزیر اعظم اور مختار عام کے فرائض انجام دے رہے تھے، دارا نخت کے انتقال سے دو سال پہلے ہی ۱۸۴۷ء میں فوت ہو چکے تھے۔ مرزا کیو مرث بہادر بھی جنھیں عرش تیموری نے ولی عہد دوم لکھا ہے۔ اور مرزا فخر و سے بڑا بتایا ہے، ۱۸۵۷ء سے قبل ہی کسی زمانے میں وفات پا چکے تھے۔ مرزا فخر و کا انتقال جولائی ۱۸۵۶ء میں پیٹھ کی بیماری میں ہو گیا تھا۔ ۱۸۵۵ء غرض، ۱۸۵۷ء سے پہلے یہ چار شہزادے فوت ہو چکے تھے گو یا سولہ شہزادوں میں سے صرف بارہ شہزادے ۱۸۵۷ء تک زندہ تھے۔ لیکن فریزر نے ہارن بل کے نام اپنے ایک خط میں جو اس نے ۱۲ جنوری ۱۸۵۷ء کو لکھا ہے، شہزادوں کی تعداد گیارہ بتائی ہے ان کے بارے میں وہ لکھتا ہے کہ سات شہزادے تو قلعے میں رہتے ہیں اور چار قلعے سے باہر رہتے ہیں۔ عرش تیموری نے شہزادوں کے جو سولہ نام لکھے ہیں ان میں صرف دو نام ایسے ہیں جن کا ذکر کہیں اور نہیں ملتا۔ ایک تو مرزا کیو مرث بہادر جنھیں ولی عہد دوم بتایا گیا ہے اور دوسرے مرزا محمدی بہادر، مرزا کیو مرث کے بارے میں عرش تیموری نے مرزا غیاث الدین کا حوالہ دیا ہے لیکن مرزا محمدی کے بارے میں کوئی تفصیل درج نہیں کی۔ اس مقالے میں بھی مرزا محمدی کے علاوہ ہر شہزادے کا ذکر کہیں نہ کہیں منور آ گیا ہے۔ مرزا فخر و کے انتقال کے بعد جب ولی عہد کا جھگڑا دوبارہ شروع ہوا تو بہادر شاہ نے کمن فریزر کے نام ایک خط جواں نخت کی حمایت میں روانہ کیا تھا، جس پر نو شہزادوں کے دستخط تھے۔ مرزا قوش اور مرزا جواں نخت تو اس جھگڑے میں فریقین تھے۔ لہذا ان کو ملا کر شہزادوں کی تعداد گیارہ ہو جاتی ہے جن شہزادوں نے اس خط پر دستخط کیے تھے ان کے نام حسب ذیل ہیں:

مرزا محمد سلطان، مرزا ابوالحسن، مرزا ابولنصر، مرزا ابوطاہر، سلطان

سہراب، مرزا خضر سلطان، بخا اور شاہ، مرزا کوچک سلطان، مرزا شاہ عباس

ایک اہم نام اس فہرست سے یقیناً خارج ہے اور یہ نام مرزا ظہیر الدین عرف مرزا مغل بہادر کا ہے۔ کیوں کہ مرزا قوشی کے بعد یہی سب سے بڑے تھے اس لیے ہو سکتا ہے کہ یہ خود ہی ولی عہد بننا چاہتے ہوں اور اس لیے انھوں نے اس خط پر دستخط نہ کیے ہوں جو جواں بخت کی حمایت میں بھیجا گیا تھا۔ مرزا مغل کو شامل کر لینے کے بعد شہزادوں کی تعداد بارہ ہو جاتی ہے یعنی نو شہزادے تو وہ جنھوں نے جواں بخت کی حمایت میں دستخط کیے، ایک مرزا مغل جو غیر جانب دار رہے اور دو فریقین یعنی مرزا قوشی اور مرزا جواں بخت۔ اس طرح عرش تیموری کا بیان صحیح ثابت ہو جاتا ہے۔ عرش تیموری کے نقل کردہ تین نام ایسے ہیں جن کی تین ایسے ناموں کے ساتھ کوئی مماثلت نہیں، جو اس خط میں ملتے ہیں جو جواں بخت کی حمایت میں لکھا گیا تھا۔ یہ تھے نام اس طرح ہیں:

الف، مرزا فرخندہ شاہ بہادر، مرزا محمدی بہادر، مرزا عبداللہ بہادر^{۱۵۷}

ب، مرزا سلطان، مرزا محمد ابوالحسن، مرزا ابوطاہر^{۱۵۸}

لیکن یہ بات پھر بھی وثوق سے نہیں کہی جاسکتی کہ مرزا مغل کا نام ان تین ناموں میں سے کوئی سا بھی نہیں ہے۔ اوپر کے پہلے تین ناموں میں مرزا فرخندہ شاہ اور مرزا عبداللہ بہادر کا نام جانا یہ چسپانا ہے اور ان ناموں کا ذکر بار بار آچکا ہے۔ بعد کے تین ناموں میں سے صرف ایک نام مرزا محمد ابوالحسن کا مانوس نظر آتا ہے۔ گویا امکان اسی بات کا ہے کہ یہ تین نام ہیں لیکن چون کہ ایک ایک آدمی کے دو دو نام بھی ہوتے تھے اس لیے مختلف ناموں کے استعمال سے یہ الجھن پیدا ہو گئی۔ مثلاً مرزا فتح الملک کا نام مرزا فتح بھی تھا اور غلام نذر الدین بھی تھا۔ گویا مرزا فتح و تین مختلف ناموں سے پکارے جاتے تھے۔ اسی طرح مرزا قوشی کو مرزا قویاش بھی کہا جاتا تھا۔ بقول ذکار اللہ ان کا نام مرزا قوشی تھا جو بعد میں بگڑ کر مرزا قویاش ہو گیا۔^{۱۵۹}

بیٹیاں :- بہادر شاہ کی بیٹیوں کی تفصیل عرش تیموری کے بیان کے مطابق اس طرح ہے :

- | | | |
|----------------|--------------------|-------------------|
| ۱۔ کاشغہ بیگم | ۲۔ ننھی بیگم | ۳۔ آغا بیگم |
| ۴۔ بلاقی بیگم | ۵۔ براقی بیگم | ۶۔ شیبہ بیگم |
| ۷۔ مکھولی بیگم | ۸۔ دیر النساء بیگم | ۹۔ حسن زمانی بیگم |
| ۱۰۔ نواب بیگم | ۱۱۔ حاجی بیگم | ۱۲۔ کلثوم بیگم |

- ۱۳۔ جمیابیکم
 ۱۴۔ سستی بیگم
 ۱۵۔ اورنگ زمانی بیگم
 ۱۶۔ ننھی بیگم (خرد)
 ۱۷۔ پیاری بیگم
 ۱۸۔ حمید زمانی بیگم
 ۱۹۔ ثالث زمانی بیگم
 ۲۰۔ قطبی بیگم
 ۲۱۔ بلاقن بیگم
 ۲۲۔ مریم زمانی بیگم
 ۲۳۔ رابعہ بیگم
 ۲۴۔ حاتم زمانی بیگم
 ۲۵۔ قریشیہ سلطان بیگم
 ۲۶۔ سلطان زمانی بیگم
 ۲۷۔ خیر النساء بیگم
 ۲۸۔ ستارہ بیگم
 ۲۹۔ انسر زمانی بیگم (یہ دو لڑکیاں توام پیدا ہوئیں)
 ۳۰۔ تہنیت آرا بیگم
 ۳۱۔ خاتون زمانی بیگم " ۱۶۰"

ولی عہدی کا جھگڑا

۱۸۳۷ء میں اکبر شاہ ثانی کے انتقال کے بعد جب بہادر شاہ ظفر تخت نشین ہوئے تو اس وقت گورنر جنرل کی ہدایت کے بموجب اس بات کی کوشش کی گئی تھی کہ بادشاہ ایسٹ انڈیا کمپنی کے مقابلے میں اپنے تمام دعویوں سے دست بردار ہو جائیں لیکن بادشاہ نے اس تجویز کو منظور کرنے سے صاف انکار کر دیا تھا۔ بادشاہ کے سامنے دوسری تجویز یہ رکھی گئی تھی کہ وہ لال قلعہ خالی کر کے قطب صاحب چلے جائیں لیکن یہ تجویز بھی انھوں نے سختی کے ساتھ مسترد کر دی تھی۔ انگریزوں نے موقع محل کی نزاکت کو سمجھتے ہوئے دونوں تجویزوں کو خاموشی کے ساتھ واپس لے لیا اور اپنے ارادوں کو وقتی طور پر ملتوی کر دیا۔

بہادر شاہ ظفر کی تخت نشینی کے ساتھ ہی ان کے بڑے لڑکے مرزا دارا بخت کو ولی عہد نامزد کر دیا گیا تھا۔ مرزا دارا بخت کا انتقال ۱۸۴۱ء کو بہادر شاہ ظفر کی زندگی ہی میں ہو گیا۔ مرزا دارا بخت کے انتقال کے تیسرے ہی دن یعنی ۱۳ جنوری ۱۸۴۱ء کو دہلی گزٹ نے مرزا دارا بخت کے انتقال سے متعلق جو خبر شائع کی اس سے معلوم ہوتا ہے کہ انگریزوں کو اب اپنے ارادوں کو عملی جامہ پہنلانے کے لیے راستہ صاف نظر آ رہا تھا۔

طامس مسکاف نے دہلی گزٹ کی خبر کو اپنی ڈائری میں اس طرح نقل کیا ہے:

”جمعات کی صبح ولی عہد سلطنت مرزا دارا بخت کا انتقال ہو گیا اور ان کے بعد شہزادہ فخر الدین ولی عہد سلطنت قرار پائیں گے۔ ہمارے پاس اس

امر کے یقین کرنے کے وجوہ ہیں کہ شاہی گھرانے کا حق جانشینی ان کے بعد ختم ہو جائے گا۔ اس لیے کہ انفرادی طور پر ان سے اس کی ذمہ داری کر لی گئی ہے اور ایسی ذمہ داری اور کسی فرد و خاندان سے نہیں کی گئی۔ ہم صدق دلی سے اعتماد کرتے ہیں کہ صورت حال و حقیقت ایسی ہی ہے اور یہ کہ ہماری حکومت بادشاہ کے انتقال پر خاندان کو منتشر کرنے کا معقول انتظام کرے گی اور گزارے کے لیے معقول پیش کا بندوبست کرے گی۔ ۱۶۴

دلی عہد کے انتقال پر بہادر شاہ ظفر نے تاریخ وفات بھی کہی تھی جسے طامس ٹکاف نے اپنے روزنامے میں نقل کیا ہے۔ یہ تاریخ اس طرح ہے :

آں ولی عہدے کہ دارا بخت بود

کرد چوں رحلت ازیں دنیاے دویں

شد درونِ خلق داغ از سوزِ غم

گشت سالِ رحلتش 'داغ دروں'

۱۲۶۵ھ (۱۸۴۹ء)

مرزا دارا بخت کے بعد ولی عہدی کے حق دار مرزا شاہ رخ بہادر ہوتے تھے جو عہدہ وزارت پر مامور تھے لیکن ان کا انتقال مرزا دارا بخت سے پہلے ہی ہو چکا تھا۔ احسن الاخبار کی خبروں کی رو سے مرزا شاہ رخ کا انتقال ۹ اپریل اور ۲۳ اپریل، ۱۹۴۴ء کے درمیان کسی تاریخ کو ہوا تھا۔ احسن الاخبار کی ۹ اپریل کی خبر ہے :

”مرزا شاہ رخ بہادر کے نام شفقہ جاری فرمایا کہ چون کہ اب سردی

کا موسم ختم ہو گیا ہے اور گرمیاں آرہی ہیں لہذا شکار گاہ سے واپس آ جاؤ۔

اور بہت جلد ہمارے دربار میں پہنچ کر سعادت اندوز ہو۔“ ۱۶۵

آگے چل کر ۲۳ اپریل کے اخبار میں معایہ خبر سامنے آتی ہے :

”ارشاد ہوا کہ حضرت ولی عہد بہادر اور تمام اولاد امجاد اور سلاطین

قلعہ شہزادہ مرزا شاہ رخ بہادر کی فاتح خوانی کے لیے مسجد جہاں نما میں جمع ہوں۔

یکے بعد دیگرے سب لوگ مسجد میں جمع ہو گئے۔ مسجد بھر گئی تو مرزا عبداللہ نے اپنے والد ماجد مرزا محمد شاہ رخ بہادر کی وفات کی کیفیت، علاج کی نامرافقت حکیم محمد اسماعیل خاں کی بے توجہی از اوائل تا آخر بیان کی۔ ۱۶۶

قلعہ معلّٰی میں ولی عہدی کے جھگڑے کا آغاز اور اس سلسلے میں مختلف سازشوں کی ابتداء اصل میں ولی عہد مرزا دارا بخت کی موت کے بعد سے ہوتی ہے۔ دارا بخت کے انتقال کے بعد بہادر شاہ کی چیمپی بیگم نواب زینت محل کی یہ خواہش تھی کہ ان کے نور نظر جواں بخت کو، جس کی عمر اس وقت مشکل سے آٹھ سال تھی، ولی عہد مقرر کیا جائے۔ اس بنا پر خود بہادر شاہ ظفر کی بھی یہی رائے تھی اور وہ اس بات کے لیے کوشاں تھے کہ جواں بخت ہی کو اپنا ولی عہد نامزد کریں۔ چنانچہ ولی عہد دارا بخت کی وفات کو ابھی ایک ہفتہ ہی گزر رہا تھا کہ بیگم زینت محل کی کوششیں زور شور سے شروع ہو گئیں۔ ۱۱ جنوری کو ولی عہد کا انتقال ہوا اور ۱۸ جنوری کو جو حالات قلعے میں رونما ہونے شروع ہوئے ان کی کیفیت یہ تھی:

”بادشاہ سلامت لال قلعے میں رونق افروز ہیں۔ معظم الدولہ ایجنٹ بہادر کو زبانی پیام بھیجا کہ زینت محل بیگم احمد قلی خاں کی بیٹی ہیں اور احمد قلی خاں احمد شاہ دہلی کے خاندان سے ہیں لہذا زینت محل کی اولاد کو بادشاہت کا استحقاق ہے۔ اس لیے بیگم مذکور کے بیٹے مرزا جواں بخت کو ولی عہد بنا دیا جائے۔“ ۱۶۶

انگریز جواں بخت کو ولی عہد نامزد کرنے کی تجویز کے خلاف تھے اور بادشاہ، زینت محل کے دباو سے، جواں بخت کے لیے کوشاں تھے۔ شاہ عالم ثانی کے عہد تک مغل شہنشاہوں کو یہ اختیار حاصل تھا کہ وہ کسی بھی فرزند کو اپنا ولی عہد مقرر کر سکتے تھے لیکن جب مغل شہنشاہ انگریزوں کے پیشن خوار ہو گئے تو یہ حق ان سے چھین لیا گیا۔ اسی بنا پر بہادر شاہ ظفر کے والد اکبر شاہ ثانی اپنی تمام تر کوششوں کے باوجود اپنے چھتے بیٹے مرزا جہانگیر کو ولی عہد نامزد کرانے سے قاصر رہے تھے اور اب پھر اسی بنا پر بہادر شاہ ظفر کو اپنے بیٹے جواں بخت کو ولی عہد نامزد کرانے میں کامیابی حاصل نہیں ہو رہی تھی۔ انگریزوں نے اگرچہ جواں بخت کو



ولی عہد تسلیم نہیں کیا تھا لیکن بہادر شاہ ظفر اور ان کی بیگم زینت محل نے اپنے دل کو سمجھانے کے لیے انھیں ولی عہد تصور کر لیا تھا۔ طامس منکاف اپنے روزنامے میں لکھتا ہے:

”عرض کیا گیا کہ شاہزادہ مرزا جواں بخت قدم شریف کو جا میں گے۔

زینت محل کے کہنے کے بموجب ولی عہدی کے جلوس کا سامان پچاس سوار

اور چار شاہی نشان مقرر فرما دیے۔ ۶ فروری ۱۸۴۹ء “ ۱۶۸

”قطب صاحب کے عرس کی تیاری کے لیے دو سو روپے مرزا جواں بخت

کو عنایت کیے اور ولی عہدی کے جلوس کے مطابق پچاس سوار چار دستے

سپاہیوں کے اور سات ہاتھی مرزا جواں بخت کے ساتھ جانے کے لیے مقرر کر دیے۔

۹ فروری ۱۸۴۹ء “ ۱۶۹

بہادر شاہ ظفر کے سنبھلے بیٹے مرزا فتح الملک بہادر عرف مرزا فخر و مرزا دارا بخت اور مرزا شاہ رخ بہادر کی موت کے بعد سب سے بڑے تھے۔ وہ انگریزوں کے فارمولے کے مطابق بھی ظفر کے جائز اور قانونی وارث تھے لیکن بہادر شاہ اور زینت محل، دونوں ان کے حق میں نہیں تھے اس لیے وہ عہدہ ولی عہدی کے لیے انگریزوں کے ساتھ ہر قسم کی شرائط اور سودے بازی کے لیے تیار تھے۔ خود انگریز بھی مرزا فخر و کے حق میں تھے لیکن مرزا فخر و کو انگریزوں کی جو حمایت حاصل تھی اس کا سبب یہ نہیں تھا کہ انگریز مرزا فخر کو انصاف دلانا چاہتے تھے بلکہ اصلیت یہ تھی کہ وہ مرزا فخر و کو ولی عہد مقرر کر کے اپنے ان منصوبوں کی تکمیل کرنا چاہتے تھے جن کو وہ اس سے پہلے شاہ عالم ثانی ... اکبر شاہ ثانی اور بہادر شاہ ظفر کے دور میں عملی جامہ پہنانے سے قاصر رہے تھے۔

بہادر شاہ ظفر انگریزوں کے اس خیال سے قطعی متفق نہیں تھے کہ مرزا فخر و کو ولی عہد مقرر کیا جائے۔ مرزا دارا بخت کے انتقال کے بعد جب زینت محل نے جواں بخت کی ولی عہدی کا خواب دیکھنا شروع کیا تو بہادر شاہ ظفر بھی ان کے ہم خیال ہو گئے۔ کچھ تو اس لیے کہ وہ خود بھی جواں بخت کو بہت چاہتے تھے اور کچھ اس لیے بھی کہ وہ مرزا فخر و سے نالاں تھے۔ مرزا فخر و انگریزوں کے فیرواہ تھے اور انھی کے اشارے پر چلتے تھے۔ ولی عہد مرزا دارا بخت کی زندگی میں بھی جب

کہ مرزا فخرزاد کے ولی عہد بننے کا کوئی سوال پیدا نہیں ہوتا تھا وہ انگریزوں سے ساز باز رکھتے تھے چنانچہ ایک مرتبہ بادشاہ نے ایک شفقہ جاری کر کے انھیں تنبیہ کی تھی کہ وہ اس قسم کی حرکتوں سے باز رہیں۔ احسن الاخبار لکھتا ہے :

”بادشاہ سلامت نے ایک شفقہ مرزا فخرزاد کے نام اس مضمون کا روانہ کیا کہ تم ہندو راؤ اور حسین علی کے ساتھ راج پورہ چھاؤنی میں انگریزوں کی کوٹھیوں پر آتے جاتے ہو۔ یہ امر حد درجہ نامناسب ہے۔ تم کو چاہیے کہ یہ طریقہ چھوڑ دو مجھیں انگریزوں سے ملنے کی کیا ضرورت ہے۔ اگر آئندہ سننے میں آیا کہ تم انگریزوں سے ملاقات کے لیے جاتے ہو تو تمھاری تنخواہ موقوف کر لی جائے گی۔ اس بات کو اچھی طرح ذہن نشین کرو۔“

۴ ستمبر ۱۸۴۶ء

انگریزوں کے ساتھ ان تعلقات کو استوار کرنے اور افسران بالا سے براہ راست گفتگو کرنے کی غرض سے ہی غالباً مرزا فخرزاد نے انگریزی پڑھنی شروع کر دی تھی :

”ناظر قلعہ کے نام حکم جاری کیا گیا کہ مرزا فخر الدین بہادر شاہزادے نے انگریزی پڑھنے کے لیے ایک انگریز نوکر رکھا ہے۔ لہذا انگریز مذکور کو قلعے میں آنے جانے سے نہ روکا جائے۔“ ۱۷۱

بہادر شاہ ظفر نے جواں بخت کے لیے عہدہ ولی عہد کی وکالت کرتے ہوئے اس بات پر بھی زور دیا تھا کہ جواں بخت دوسرے شہزادوں کے مقابلے میں نجیب و شریف ہے۔ ہو سکتا ہے کہ مرزا فخرزاد کی مخالفت بادشاہ کی جانب سے اس لیے بھی ہوئی ہو کہ وہ اس طرح ’نجیب و شریف‘ نہیں تھے۔ مرزا فخرزاد کے خلاف جنسی بے راہ روی کی ایک شکایت کا ذکر احسن الاخبار میں اس طرح ملتا ہے :

”صاحب کلاں بہادر کی عرضی ملاحظے کے لیے بھیجی گئی۔ اس میں لکھا تھا کہ مرزا فخر الدین بہادر شہزادہ ’شہر سے فریب دے کر ایک فاحشہ عورت کو قلعے میں لے آئے ہیں۔ حکم دیا جائے تاکہ وہ اس عورت کو عدالت فوج داری میں روانہ کر دیں۔“ ۱۷۲

ان تمام باتوں کے باوجود مرزا فخر و کو انگریزوں کی حمایت حاصل تھی اس لیے بادشاہ اور بیگم کی کچھ نہ چل سکتی تھی۔ مرزا فخر و نے انگریزوں کے مفاد اور منشا کے مطابق ان کے ساتھ ایک خفیہ معاہدہ کر لیا تھا اور اس طرح دہلی کے تاج و تخت کا سودا بہادر شاہ ظفر کی زندگی ہی میں ہو گیا تھا۔ شمالی مغربی صوبہ جات کے سیکرٹری نے سیکرٹری گورنمنٹ آف انڈیا کو اس معاہدے کی اطلاع دیتے ہوئے لکھا کہ شہزادہ مرزا فخر و ہر چہ اشراف کو پوری طرح مان گئے ہیں بشرطیکہ انھیں اس کا موقع دیا جائے کہ وہ اپنے والد کے انتقال کے بعد تخت کے وارث قرار دیے جائیں اور انھیں تمام شاہانہ خطا بات اور تزک و احتشام سے نوازا جائے۔^{۱۳}

۲ جون ۱۸۵۲ء کو انگریزوں اور مرزا فخر و کے درمیان ولی عہدی کے سلسلے میں جو چار شرطیں طے ہوئیں وہ یہ تھیں:

۱، مرزا فخر و جب بھی گورنر سے ملیں گے برابری کے رشتے سے ملیں گے۔

۲، شاہی زمینوں کا بندوبست برٹش گورنمنٹ کرے گی۔

۳، سلاطین کو قلعے سے نکال دیا جائے گا اور کسی جرم کا مرتکب ہونے پر ان پر عام عدالت میں مقدمہ چلایا جائے گا۔

۴، لال قلعہ خالی کر کے ولی عہد قطب صاحب چلے جائیں گے۔^{۱۴}

اس سلسلے میں مرزا فخر و کا وہ مراسلہ بھی کافی اہم ہے جو انھوں نے اپنے دستِ خاص سے لکھ کر انگریزوں کو روانہ کیا تھا اور جس کی نقل نیشنل آرکائیوز کے فائل میں موجود ہے۔ یہی وہ مراسلہ ہے جس کی روشنی میں مندرجہ بالا چار نکاتی معاہدہ عمل میں آیا تھا۔ یہ مراسلہ فارسی میں ہے جس کا اردو ترجمہ یہاں پیش کیا جاتا ہے:

”نقل اقرار نامہ از جانب مرزا محمد فتح الملک شاہ عرف مرزا غلام فخر الدین

بہادر۔

حضور والا کے انتقال کے بعد انگریزی سرکار تیموریہ خاندان کی صدارت

معہ شاہی خطاب و دیگر لوازماتِ شاہی مراتب کا لحاظ اور سواری کے موقع پر کمپنی

کی توپوں کا حق مجھے دے گی۔ کمپنی کے ساتھ مندرجہ ذیل شرائط پر عمل ہوگا،

اول یہ کہ جو صاحب بھی گورنری کے منصب پر فائز ہو کر شاہ جہاں آباد تشریف لائیں گے یہ بندہ ان کے ساتھ کسی قسم کا فرق اور تفاوت نہیں برتے گا۔

دوم یہ کہ یہ بندہ شاہ جہاں آباد کا قلعہ جو قلعہ مبارک کہلاتا ہے اس کی سکونت چھوڑ کر جملہ سلاطین کے ساتھ خالی کر کے سرکارِ دولت مدار کے سپرد کر دے گا اور خود اپنی اولاد کے ساتھ جا کر خواجہ صاحب میں رہے گا لیکن وہاں بندے کے رہنے کے لیے سرکار کو ایک مناسب مکان تعمیر کرانا ہوگا۔

سوم یہ کہ تمام دیہات اور جاگیری املاک کا بندوبست انگریزی سرکار کے سپرد ہوگا۔ اس کا انتظام انگریزی سرکار کرے گی لیکن اس کی آمدنی کا حق بندے کو ہوگا۔ فقط تخریر تاریخ سیوم جنوری ۱۸۵۲ء۔ "۱۷۵"

(فارسی سے ترجمہ)

جیسا کہ ظاہر ہے مذکورہ بالا خط مرزا فخر نے ۲ جنوری ۱۸۵۲ء کو لکھا جب کہ معاہدے کی شرائط ۲ جون ۱۸۵۲ء کو طے ہوئیں۔ اس سے ثابت ہوتا ہے کہ چند باتیں ایسی بھی تھیں جن کی پیش کش خود مرزا فخر کی طرف سے ہوئی اور ان میں مزید شرائط کا اضافہ انگریزوں نے کر دیا۔ عرش تیموری نے مرزا قلمقام الدولہ کے حوالے سے مرزا خورشید عالم خلیف مرزا فخر کی روایت نقل کی ہے جس کی رو سے اقرار نامہ پہلی مرتبہ اس وقت عمل میں آیا جب کہ ۱۸۴۴ء میں لارڈ ہارڈنگ دہلی آئے۔ اس اقرار نامے کی شرائط یہ تھیں:

”اول: بعد انتقال حضور بادشاہ بہادر شاہ کے قلعہ خالی کر دینا ہوگا۔
دوم: تمام خاندان کو ساتھ لے کر قطب صاحب میں سکونت اختیار کرنی ہوگی۔
سوم: ایک کروڑ روپیہ معاوضہ لال قلعہ اور ایک کروڑ روپیہ قطب صاحب میں تعمیر مکانات کے لیے دیے جائیں گے۔ وہاں اپنی مرضی کے مطابق مکانات بنانے کا اختیار ہوگا۔

چہارم: بموجب عہد نامہ سلطانی تین لاکھ روپے ماہ ہوار کے حساب سے چھتیس لاکھ روپے سالانہ سرکار انگریزی سے دیے جائیں گے۔

پنجم: انتظام کے لیے پانچ ہزار فوج رکھنے کی اجازت دی جائے گی۔
 ششم: نواب گورنر جنرل بہادر اور نواب لفٹیننٹ بہادر کو دربار میں کرسی دینی اور
 اعظمت کرنی ہوگی۔

ہفتم: ہر موقع پر روسے با اختیار میں اول نمبر دیا جائے گا۔ "۱۶"
 مندرجہ بالا عہد نامے کی دوسری، تیسری اور چوتھی شرطوں کے علاوہ باقی تمام شرائط وہی ہیں
 جن پر آخر میں فیصلہ ہوا۔ مرزا فخر نے اپنی ولی عہدی کے لیے ایک طرف تو انگریزوں سے ساز باز
 کی اور دوسری جانب بادشاہ اور زینت محل بیگم کی خوشامد میں بھی کوئی کسر اٹھانہ رکھی۔ چنانچہ
 جس زمانے میں یہ شرائط طے ہو چکی تھیں اور انگریزوں کی جانب سے ان کی ولی عہدی کا اعلان
 ہونے ہی والا تھا تو انھوں نے احتیاط کے طور پر بادشاہ کو ایک ساتھ تین خط لکھے۔ یہ تینوں خط
 ایک ہی تاریخ یعنی ۳ ستمبر ۱۸۵۷ء کے لکھے ہوئے ہیں۔ ان خطوط کے اصل مسودات مرزا فخر و
 کی مہر کے ساتھ نیشنل آرکائیوز میں موجود ہیں۔ خصوصاً درج ذیل خط میں مرزا فخر نے بادشاہ
 اور اپنی سوتیلی والدہ زینت محل بیگم کی کافی خوشامد کی ہے:

"میں مرزا محمد سلطان فتح الملک شاہ بہادر اپنے پورے ہوش و حواس
 کے ساتھ..... اقرار کرتا ہوں اور یہ لکھ کر دیتا ہوں کہ اگر حضور قدر قدرت
 پر و مشد برحق جناب خلافت مآب اس کم ترین غلام درگاہ آسماں جاہ پر
 توجہ، عنایت اور غلام نوازی کی نظر مبذول فرمائیں..... اور منصب ولی عہد
 پر سرفراز فرمائیں تو اپنی تمام زندگی آپ کی اطاعت، غلامی، دوست خواہی اور
 فرماں برداری میں گزاروں گا اور اس میں بال برابر قصور کا مرتکب نہ ہوں گا۔
 اور حضور کے احکام کے خلاف کوئی عمل نہ کروں گا۔ اور جناب عفت مآب
 حضرت والدہ صاحبہ ملکہ دوران نواب زینت محل بیگم صاحبہ مدظلہا کو اپنی
 والدہ حقیر سے زیادہ سمجھوں گا اور کوئی دقیقہ ان کی تابع داری، فرماں برداری
 اور ارادت کمیشی میں فرو گذاشت نہ کروں گا اور حضرت نعل سبحانی خلیفۃ الرحمان
 و جناب والدہ صاحبہ موصوفہ کی رضامندی کو مثل خدا اور رسول کی رضامندی کے

تصور کروں گا اور والدہ صاحبہ اور برادر عزیز ازجان مرزا محمد جواں بخت بہادر کی خوشنودی و فلاح و بہبود و رونق آبرو کو..... مقدم تر جانوں گا اور ان کی عزت و حرمت کو اپنے فرزندوں کی عزت و حرمت سے زیادہ سمجھوں گا اور جان و دل سے ان کے حفظ و حمایت و فلاح کے لیے کوشاں رہوں گا اور کبھی کبھی کسی برائی یا خلل یا خلش کا سبب نہیں بنوں گا اور اس عطیہ عظمیٰ یعنی مرقوم الصدر عہدے کے حصول کو اپنے حق میں اللہ کا انعام سمجھوں گا اور اس عنایت اور بے پایاں احسان کے لیے درگاہِ الہی میں سجدہ شکر ادا کروں گا۔ اگر خدا نخواستہ مجھ سے کوئی عمل اپنی اس تحریر کے خلاف سرزد ہو تو میں اپنے اس جرم کے لیے درگاہِ الہی و رسالت پناہی و کلام اللہ شریف کے سامنے جواب دہ ہوں گا اور درگاہِ بادشاہِ عالم پناہ کا مجرم ہوں گا۔ اس لیے یہ چند کلمے ایک مکمل دستاویز کے طور پر لکھے ہیں کہ سند رہے اور وقت ضرورت کام آئے۔“

(فارسی سے ترجمہ)

اسی تاریخ کو مرزا فخر و نے بادشاہ کو جو دوسرا خط لکھا اس میں اس بات کی یقین دہانی کرائی گئی تھی کہ بادشاہ پر جتنے بھی قرضے ہیں خصوصاً مرزا جواں بخت کی شادی کا قرضہ اور دوسرے تمسک اور اسٹامپ وغیرہ ان سب کی ادائیگی کر دی جائے گی ساتھ ہی اس بات کا یقین دلایا گیا تھا کہ والدہ صاحبہ زینت محل بیگم اور ان کے لواحقین کی منشا کے خلاف کوئی کام نہیں کیا جائے گا۔“ اپنے تیسرے خط میں مرزا فخر و نے بادشاہ کو اس بات کا یقین دلایا تھا کہ نواب زینت محل اور جواں بخت کی تنخواہیں اسی طرح بحال رہیں گی اور انھیں کسی قسم کی مالی پریشانی کا شکار نہ ہونے دیا جائے گا۔“

بہادر شاہ ظفر کو صاف نظر آ رہا تھا کہ اب دنیا کی کوئی طاقت مرزا فخر و کو ولی عہد بننے سے نہیں روک سکتی۔ چونکہ انھوں نے ولی عہدی کے معاملے میں مرزا فخر و کی مخالفت کی تھی اس لیے انھیں یہ بھی اندیشہ تھا کہ کہیں ایسا نہ ہو کہ ان کی آنکھ بند ہو جانے کے بعد نواب زینت محل بیگم اور جواں بخت کے ساتھ کسی قسم کی زیادتی ہو۔ انھیں ان دونوں کے مستقبل کے بارے میں

تشویش تھی لہذا وہ پہلے ہی گورنر جنرل کو ایک خط بھیج چکے تھے جس کا خلاصہ سرکاری کاغذات میں اس طرح موجود ہے :

”بادشاہ نے گورنر جنرل کو ایک خط لکھا جس میں درخواست کی گئی تھی کہ ان کے انتقال کے بعد ان کی چھٹی بیگم نواب زینت محل اور ان کے بیٹے مرزا جواں کو ۳۳۲۲ روپے اور ۲۰۰۰ روپے ماہانہ علی الترتیب وظیفہ دیا جائے اس کے علاوہ بیگم کو چار گاؤں بھی عطا کیے جائیں۔ اس خط میں یہ بھی تحریر کیا تھا کہ شہزادہ جواں بخت کی شادی کے سلسلے میں جو رقم قرض لی گئی تھی سرکار اس کی ادائیگی کا بندوبست کرے۔ یہ خط یکم جولائی ۱۸۵۲ء کو لکھا گیا تھا گورنر جنرل کی طرف سے اس کا جواب ۳۱ ستمبر ۱۸۵۲ء کو روانہ ہوا جس میں بادشاہ کو مطلع کیا گیا تھا کہ حکومت برطانیہ نے مرزا فخر و ولی عہد تسلیم کر لیا ہے۔ حضور والائے جو مراعات بیگم اور شہزادہ جواں بخت کے لیے حاصل کرنی چاہی ہیں ان کے بارے میں حضور کو خود ہی سمجھ لینا چاہیے کہ یہ مراعات دینی ممکن نہیں۔“ ۱۸۰ (انگریزی سے ترجمہ)

انگریزوں کی منشا اور منصوبے کے مطابق مرزا فخر و ولی عہد نامزد ہو چکے تھے۔ ان سے اس بات کی ضمانت لے لی گئی تھی کہ بہادر شاہ کے انتقال کے بعد وہ لال قلعہ چھوڑ دیں گے۔ اب انگریز اس فکر میں تھے کہ کب بہادر شاہ کا انتقال ہو اور وہ قلعے کو اپنے قبضے میں کریں۔ اسی اثنا میں جب سمن فریزر دہلی کا ایجنٹ مقرر ہوا تو اسے مندرجہ ذیل ہدایات موصول ہوئیں :

”بادشاہ کے انتقال کے بعد تم کو بھی انھی ہدایات پر عمل کرنا ہوگا جو تم سے پہلے افسران کو دی جا چکی ہیں۔ دہلی کے تاج و تخت کی آئندہ وراثت کے سلسلے میں گورنمنٹ آف انڈیا کے جدید احکام یہ ہیں کہ شاہی خطابات تو جوں کے توں رہیں لیکن ولی عہد کو اس بات پر مجبور کیا جائے کہ وہ قلعہ خالی کر دیں۔ ایسی صورت میں قلعہ گورنمنٹ آف انڈیا کی ملکیت

ہو جائے گا۔ ولی عہد اور اس کے خاندان کے علاوہ تمام سلاطین کے لیے وہ قانونی مراعات ختم کر دی جائیں گی جن کا وہ اب تک فائدہ اٹھاتے رہے ہیں۔“ ۱۸۱

بہادر شاہ ظفر بالکل بے بس اور لاچار تھے۔ اپنی ضعیف العمری کی وجہ سے وہ یہ بھی جانتے تھے کہ وہ چراغِ آخر شب ہیں لیکن انھیں سب سے زیادہ فکر اپنی بیگم اور نو عمر شاہزادے جوآن بخت کی تھی۔ وہ دن رات ان کے مستقبل کے لیے پریشان رہتے تھے۔ چنانچہ انھوں نے ۱۶ مئی ۱۸۵۲ء کو پھر ایک خط گورنر جنرل کے نام لکھا جس کا مضمون یہ تھا:

”اب ہماری عمر اسی سال سے متجاوز ہے اور محض گنتی کے دن زندہ رہنے کے لیے باقی ہیں۔ ہم عرصے سے اپنے خاندان کی فلاح و بہبود کے لیے کوشاں ہیں، خصوصاً نواب زینت محل اور شاہزادہ جوآن بخت کے لیے۔ ہم چاہتے ہیں کہ ہمارے بعد انھیں کسی قسم کی پریشانی کا سامنا نہ کرنا پڑے۔ ہمیں یقین ہے کہ کوئی شخص ان کی زندگی کے درپے نہ ہوگا اور ہم امید کرتے ہیں کہ ان کے وظائف اسی طرح جاری رہیں گے۔ تاہم احتیاط کے طور پر ہم جناب والا سے یہ گزارش کرنا چاہتے ہیں کہ ان لوگوں کے ساتھ منصفانہ رویہ قائم رکھا جائے۔“ ۱۸۲

(انگریزی سے ترجمہ)

بادشاہ کے ان پے درپے خطوط اور ان کے اضمحلال کو دیکھتے ہوئے ”صاحبان عالی شان“ نے ۴ جون ۱۸۵۲ء کو ایک مجلس منعقد کی جس میں یہ فیصلہ ہوا کہ بادشاہ کو یقین دلایا جائے کہ ان کی وفات کے بعد زینت محل اور جوآن بخت کسی غیر منصفانہ رویے کا شکار نہیں ہوں گے۔ خود گورنر جنرل نے ۱۰ جون ۱۸۵۳ء کو بادشاہ کے نام ایک مراسلہ بھیجا جس میں بادشاہ کو یقین دلانی کرتے ہوئے لکھا گیا ہے:

”حکومت برطانیہ ہمیشہ سب کے ساتھ انصاف کرتی ہے۔ لہذا حضور والا خاطر جمع رکھیں بیگم زینت محل اور جوآن بخت کے ساتھ کوئی غیر منصفانہ سلوک نہیں کیا جائے گا اور نہ ان کے ساتھ کسی طرح کی دل آزاری کی جائے گی۔“ ۱۸۳

(انگریزی سے ترجمہ)

انگریزوں کے منصوبے کے مطابق تمام حالات درست ہو گئے تھے۔ اور اب انگریز اطمینان کے ساتھ صرف بوڑھے بادشاہ کی موت کا انتظار کر رہے تھے لیکن معاہدہ نے ایک ایسی کروٹ لی جس سے انگریزوں کے تمام منصوبے مٹی میں مل کر رہ گئے۔ اچانک مرزا فخر و کی موت واقع ہو گئی اور مغل حکومت کے خاتمے کا جو پروگرام مرزا فخر و کے واسطے سے بنایا گیا تھا وہ فی الحال ٹل گیا۔ مرزا فخر و کا انتقال ۱۸۵۶ء جولائی ۱۸ء کو شام کے سات بجے ہوا۔

مرزا فخر و کے انتقال کے بعد شہزادہ جواں بخت کو ولی عہد نامزد کرانے کی تحریک میں ایک بار پھر سے جان پڑ گئی۔ بادشاہ نے سمن فریز کے نام ایک خط جواں بخت کی حمایت میں پھر روانہ کیا اور اس کے ساتھ ہی علاحدہ سے ایک درخواست اپنے نو شہزادوں کے دستخطوں کے ساتھ روانہ کی۔ اس درخواست میں دستخط کنندگان نے جواں بخت کی ولی عہدی کی حمایت کی تھی۔ جن نو شہزادوں کے دستخط اس درخواست پر ملتے ہیں ان کے نام یہ ہیں :

”مرزا محمد سلطان“ ، مرزا محمد ابوالحسن ، مرزا محمد ابوالنصر
 مرزا ابوطاہر ، سلطان محمد سہراب ، مرزا خضر سلطان
 بختاور شاہ ، مرزا کوچک سلطان ، مرزا شاہ عباس ۱۸۵۶ء

اس اثنا میں خفیہ طور پر مرزا فخر و کی جگہ مرزا قوشیش کی ولی عہدی کا فیصلہ ہو چکا تھا اس بات کا اندازہ مذکورہ بالا اس درخواست سے بھی ہوتا ہے جس پر جواں بخت کی حمایت میں نو شہزادوں نے دستخط کیے تھے اور ان دستخط کنندگان میں مرزا قوشیش کا نام شامل نہیں ہے۔ ادھر بہادر شاہ ظفر سمجھتے تھے کہ اب شاید راستہ صاف ہو گیا ہے۔ ان کا خیال تھا کہ مرزا فخر و کا انتقال ہو چکا ہے۔ نو شہزادوں نے جواں بخت کے حق میں اپنی رائے دے دی ہے اور پھر تھوڑا بہت وزن ان کی بات کا ہو گا اس لیے اب مسئلہ آسانی سے حل ہو جائے گا لیکن ہوا اس کے برعکس۔ گورنر جنرل کی طرف سے شمالی مغربی صوبہ جات کے سیکرٹری کو جو خط لکھا گیا اس کو دیکھنے سے پتا چلتا ہے کہ اب اس معاملے میں انگریز اور زیادہ سخت قدم اٹھا رہے تھے۔ اس خط میں لکھا تھا :

دستخط سلطنت کی وراثت کا سوال حال اور مستقبل دونوں کے لیے

مرے سے ختم ہو گیا ہے اور اگر بادشاہ کے خط کا جواب دینا واقعی ضروری ہے
 تو ان کو مطلع کر دیا جائے کہ گورنر جنرل، مرزا جواں بخت کی ولی عہدی تسلیم
 نہیں کر سکتے۔ ساتھ ہی مرزا قویش بھی اتنے خوش امید نہ ہوں کہ وہ یہ سمجھنے
 لگیں کہ ان کے ساتھ بھی وہی شرائط عمل میں آئیں گی جو مرزا فخرزادے کے ساتھ طے
 پائی تھیں۔ بادشاہ کے زندہ رہنے تک اب کسی قسم کی خط و کتابت حضور والا
 یا کسی اور شخص سے نہ کی جائے گی۔ نیز یہ کہ اگر بادشاہ کا انتقال ہو جائے یا وہ
 قریب المرگ ہوں تو فوراً مرزا قویش کو مطلع کیا جائے اور کسی قسم کی سازش یا
 خوف و ہراس کو پھیلنے نہ دیا جائے لیکن مرزا قویش پر یہ واضح کر دیا جائے
 کہ گورنمنٹ ان کو محض شاہی خاندان کے سرپرست کی حیثیت سے تسلیم کرتی
 ہے اور ان کے ساتھ وہی سلوک روا رکھا جائے گا جو ان کے بڑے بھائی مرزا فخرزادے
 کے ساتھ طے ہوا تھا۔ البتہ بادشاہ کا خطاب اور دوسری شان و شوکت ختم کر دی
 جائے گی اور بادشاہ کے بعد ان کی حیثیت آل تیمور کے شہزادے ہی کی
 سی رہے گی۔ جہاں تک وظیفے کا تعلق ہے بادشاہ کے انتقال کے بعد ان کو پندرہ
 ہزار روپے ماہانہ وظیفہ ملا کرے گا۔ " ۱۸۶ (انگریزی سے ترجمہ)

اس خط کی عبارت سے پتا چلتا ہے کہ انگریزوں نے بادشاہ کی مرضی کے خلاف اور ان کو اطلاع
 دیے بغیر مرزا قویش کو ولی عہد مقرر کر دیا تھا۔ لیکن مرزا قویش کے ساتھ ان تمام باتوں کے
 علاوہ جن کی ذمہ داری مرزا فخرزادے سے لی گئی تھی ایک نیا شگونہ یہ کھلا کہ وہ بادشاہ کے انتقال
 کے بعد بھی بادشاہ نہیں کہلا سکیں گے بلکہ شہزادے ہی رہیں گے۔ مزید برآں انھیں صرف
 پندرہ ہزار روپے ماہانہ وظیفہ ملا کرے گا جب کہ مرزا فخرزادے کے ساتھ تین لاکھ طے ہوا تھا۔ اس
 طرح گویا اس بات کا تو فیصلہ ہو ہی چکا تھا کہ دہلی کی بادشاہت نظر پر ختم ہے۔ پھر بھی جواں بخت
 کو ولی عہد بنانے کی کوششیں اب بھی جاری تھیں۔ ان کوششوں میں شاید خود بادشاہ کی
 دل چسپی اتنی نہیں تھی جتنی کہ ان کی بیگم زینت محل کی تھی۔ اپنی بیگم کی پذیرائی کے لیے ان کوششوں
 میں ان کا وقار مٹی میں مل کر رہ گیا تھا اس لیے کہ ہر بار ان کی تجویز کو بڑی بے نیازی کے ساتھ مسترد

کر دیا جاتا تھا۔ ایسا معلوم ہوتا ہے کہ زینت محل کے لیے جواں بخت کی ولی عہدی کا معاملہ بادشاہ کے وقار سے بھی زیادہ اہم تھا۔ ۲۰ ستمبر ۱۸۵۷ء کو بادشاہ نے جواں بخت کی حمایت میں پھر ایک شفق سمن فریز ریجنٹ شمال مغربی صوبہ جات کی معرفت لفٹیننٹ کے نام جاری کیا۔ اس شفق کی انگریزی تلخیص نیشنل آرکائوز کے فارن ڈپارٹمنٹ کے ریکارڈ میں موجود ہے۔ اس شفق کے ساتھ بادشاہ نے ایک خط بھی منسلک کیا تھا جس میں اس امر سے بحث کی گئی تھی کہ آخر کن بنیادوں پر جواں بخت ہی ولی عہدی کا حق دار ہے۔ بادشاہ نے اپنے خط میں سات ایسی وجوہ بیان کی ہیں جن کی رو سے جواں بخت ولی عہدی کا حق دار تھا۔ یہ وجوہ اس طرح ہیں:

(۱) وہ جواں بخت، نجیب الطرفین ہے کیوں کہ اس کی والدہ احمد قلی خاں کی صاحب زادی ہیں جن کے اجداد سلطنت (مغلیہ) کے ابتدائی دور میں وزیر رہ چکے ہیں۔ دوسرے شہزادوں میں سے کوئی اس اعتبار سے نجیب نہیں۔

(۲) حقیقت یہ ہے کہ ایسے خاندانی لوگوں میں قدرت ان کے مرتبے کے مطابق صفات بھی ودیعت کرتی ہے اور وہ اپنے فرائض منصبی کو اسی خوب صورتی سے پورا کرنے کی صلاحیت رکھتے ہیں جس سے عوام میں ان کا خاندانی وقار قائم رہتا ہے۔

(۳) خدا کی مہربانی اور مابدولت کی تربیت کے طفیل مزار جواں بخت (غیر معمولی طور پر باصلاحیت ہے۔ ساتھ ہی وہ مختلف زبانوں اور علوم و فنون پر بھی قدرت رکھتا ہے۔ اس کے مقابلے میں دوسرے شہزادوں کی مثال ایسی ہی ہے جیسے سورج کے مقابلے میں چراغ۔ عافلوں کا قول ہے "کوئی بھی کام ان لوگوں کو سونپو جو اس کے اہل ہوں۔"

(۴) شہنشاہوں کے ہاں خصوصاً اور سرداروں میں عموماً یہ قاعدہ رہا ہے کہ وراثت اہل شخص کو سونپی جاتی ہے جو سب سے زیادہ لائق ہوتا ہے۔ لہذا اکثر ایسا ہوا ہے کہ لیاقت کی بنا پر چھوٹا بیٹا بڑے پر سبقت لے گیا ہے۔ سعدی کا قول ہے۔
"بزرگی کا تعلق عقل سے ہے نہ کہ عمر سے۔"

(۵) سب سے زیادہ ٹھوس دلیل یہ ہے کہ جواں بخت کی اہلیت کے مد نظر مابدولت

کے باقی تمام بیٹے اس رجواں بخت کے حق میں وراثت سے دست بردار ہو گئے ہیں۔ جب کہ اس کے بڑے بھائی SENTORS اپنے حقوق سے دست بردار ہو چکے ہوں تو پھر اس کے ولی عہد بننے میں کیا چیز مانع ہو سکتی ہے۔

(۶) علاوہ ازیں رجواں بخت اور مرزا قویش میں زمین آسمان کا فرق ہے۔ اس (مرزا قویش) کے ہم نوا عزت کی نظر سے نہیں دیکھے جاتے اور اس کی حرکات اور تفریحات شریفانہ نہیں ہیں۔ اس کی بے راہ روی کی یہی مثال کافی ہے کہ اس کی تنخواہ تک بند کر دی گئی ہے۔

(۷) حکومت برطانیہ نے چھوٹے فرزند رجواں بخت کے لیے بیلپور کی وراثت تسلیم کر لی ہے اور بھی بہت سی باتیں اس کے حق میں جاتی ہیں۔ اس کے علاوہ بادشاہ کی خوش نودی کا خیال رکھتے ہوئے بھی ہر طرح یہی جائز اور حق بجانب ہے کہ مرزا رجواں بخت کی ولی عہدی کا اعلان کر دیا جائے۔ ۱۸۸۶ء (انگریزی سے ترجمہ)

بادشاہ کا شقہ اور منسلک خط فریزر نے ۲۲ دسمبر ۱۸۵۷ء کو ہارن بل قائم مقام سیکرٹری حکومت شمال مغربی صوبہ جات کو روانہ کر دیا۔ فریزر نے اس کے ساتھ اپنا جو خط منسلک کیا اس میں یہ بھی لکھ دیا کہ جب تک گورنمنٹ کی طرف سے کوئی باقاعدہ جواب نہیں آتا میں اس بات کی بھی ضرورت نہیں سمجھتا کہ اس سلسلے میں بادشاہ کو کوئی تخریبی جواب دوں۔ ہارن بل نے بادشاہ کے شقہ اور فریزر کے خط کے جواب میں جو ہدایات فریزر کو بھیجیں ان میں سب سے زیادہ قابل توجہ بات یہ ہے:

”مجھے ہدایات دی گئی ہیں کہ میں آپ کو اطلاع دوں کہ آئندہ بادشاہ کی خط و کتابت کا جواب دینے کی چنداں ضرورت نہیں۔ حضور والا کو یقیناً اس حقیقت سے آگاہ ہونا چاہیے کہ گورنمنٹ اس سلسلے میں اپنے قطعی فیصلے کا اعلان کر چکی ہے۔ ۱۸۵۷ء

فریزر کی جانب سے بادشاہ کے نام یہ خط ۱۳ جنوری ۱۸۵۷ء کو روانہ کیا گیا اور اس کے ٹھیک چار ماہ بعد بغاوت ہو گئی جس نے ہندوستان کی سیاست کی بساط ہی الٹ کر رکھ دی۔ ۱۱ مئی ۱۸۵۷ء کو جب باغی سپاہ دہلی پہنچی تو دہلی پر سے عارضی طور پر انگریزوں کا تسلط

ختم ہو گیا۔ قلعہ معلّا اور شہر باغیوں کے قبضے میں آ گیا جنہوں نے بہادر شاہ کی بادشاہت کا اعلان کر دیا۔ مرزا مغل انقلابی فوج کے سپہ سالار مقرر ہوئے اور تمام افواج کی قیادت انھیں سونپ دی گئی۔ مرزا مغل کے علاوہ مرزا خضر سلطان اور مرزا عبداللہ نے بھی اس تحریک میں نمایاں حصہ لیا۔ مرزاں جو ان بخت کی عمر اس وقت پندرہ سولہ سال کے درمیان تھی! اس بے کچھ تو اس کی کم عمری نے اور کچھ زینت محل کی مصلحت کو شہ نے اسے تحریک سے علاحدہ ہی رکھا۔

۱۸۵۷ء کی بغاوت میں اگرچہ بہادر شاہ کو ہندوستان کا بادشاہ تسلیم کر لیا گیا تھا لیکن اس کے باوجود سیاسی اور سرکاری امور میں بادشاہ انقلابیوں کے مشورے کے بغیر کوئی کام نہ تو کرتے تھے اور نہ کر سکتے تھے۔ مرزا مغل نے فوج کی قیادت، شہری انتظام اور امور مملکت میں اتنا بڑھ چڑھ کر حصہ لیا کہ ان کی شخصیت کافی نمایاں ہو گئی۔ عام طور پر لوگوں کا خیال یہی تھا کہ انگریزوں پر فتح پالینے کے بعد مرزا مغل ہی وہ واحد شہزادہ ہو گا جو سلطنتِ مغلیہ کی ولی عہدی کا مستحق سمجھا جائے گا۔ چنانچہ ۱۸۵۷ء کی بغاوت کے زمانے کی اکثر تحریروں میں ایسے اشارے موجود ہیں کہ وہ لوگ جنہیں مرزا مغل کے ولی عہد نامزد ہونے میں کوئی شبہ نہیں تھا، خود کو مرزا مغل کے خیر خواہوں اور حامیوں میں شمار کرنے لگے۔ بہت سے لوگ اس فکر میں رہنے لگے کہ کسی طرح مرزا مغل کے حلقہ احباب میں شامل ہو جائیں۔ ایک حط سے اس رجحان پر اس طرح روشنی پڑتی ہے:

”حضرت صاحب عالم و عالمیان سلامت“

بندہ عرض کرتا ہے

جناب عالی محل معلّا سے تعلق رکھنے والے اکثر لوگ ولی عہدی کے عہدے پر مقرر ہونے کے سلسلے میں تفوق کے لیے اس فدوی کے پاس آئے اور دریافت کیا اور تفوق بھی بندگان عالی کے نام پڑا۔ چنانچہ اس فدوی خاص نے تفوق کی خوش خبری بندگان عالی کو دے دی۔ پس اس صورت میں یہ فدوی خسروانی تفضلاً کا مستحق ہے اور امید کرتا ہے کہ ولی عہدی کے عہدے پر تقرری کے وقت فدوی کی پرورش فرمائی جائے گی تاکہ روٹی میر آئے اور آپ کے اقبال کو دعا دوں۔

خدا کرے آفتاب دولت تاباں اور درخشاں رہے۔

فدوی عبدالحکیم ۱۹۲

ایک اور خط میں بھی اسی قسم کی باتیں ہیں۔ یہ خط خلیفہ احمد جان، محمد جان، علی مرزا، ولی مرزا کی طرف سے ہے جو حافظ مرزا جان کے بیٹے تھے۔ انھوں نے مرزا مغل سے درخواست کی تھی کہ چون کہ آپ ولی عہد ہونے والے ہیں لہذا ہمیں اپنی خدمت کا موقع دیں اور ہمارے وظیفے مقرر کر دیں۔ ان لوگوں نے یہ بھی کہا کہ مرزا مغل اپنے دستخط کی مہر کے ساتھ انھیں ایک طمانیت نامہ عطا کریں تاکہ ان کے ولی عہد بن جانے کے بعد یہ لوگ وہ طمانیت نامہ دکھا کر ان کے حلقہ مقرر بنیں۔ ۱۹۳

مرزا مغل پر خود بھی یہ حقیقت آشکارا ہو چلی تھی کہ وہ موجودہ نظام حکومت کے ایک اہم رکن ہیں اور قطعی طور پر ولی عہد بنائے جانے کے مستحق ہیں۔ چنانچہ انھوں نے اور مرزا عبداللہ نے مشترکہ طور پر ایک خط بادشاہ کی خدمت میں بھیجا جس میں مبہم طور پر یہ لکھا تھا کہ انگریزوں پر فتح پالینے کے بعد ان کا معاملہ حسب منشا طے ہونا چاہیے۔ اس خط کا مطلب یہی سمجھنا چاہیے کہ انھوں نے بالواسطہ طور پر ولی عہدی ہی کا مطالبہ کیا تھا۔ یہ خط ۱۵ جولائی ۱۸۵۷ء کو لکھا گیا تھا۔ اس خط کا جواب بادشاہ نے انتہائی ہمدردانہ مگر قدرے مبہم لہجے میں ہی دیا۔ خط کی عبارت سے پتا چلتا ہے کہ بادشاہ مرزا مغل سے خوش ہی نہیں تھے بلکہ بے پناہ اخلاقی دباؤ میں بھی تھے۔ یہ خط بادشاہ نے مرزا مغل کو ۱۵ جولائی ۱۸۵۷ء کو لکھا۔ خط کی عبارت یہ ہے:

”برخور وارانام دار مرزا محمد ظہیر الدین عرف مرزا مغل بہادر کو معلوم ہو کہ ہر قدر

کہ نظر تفضلات خسروانہ برخوردار کے حال کی جانب تہ دل سے مبذول ہے جو کچھ

مناسب ہوگا گوار خاطر ہے۔ انشاء اللہ منصب ظہور جلوہ ناما ہوں گے۔ ہر طرح سے

خاطر جمع رکھیں۔ زیادہ تفصیلات (کذا)

مرقوم ۳ ذی الحجہ سنہ ۱۲۷۱ م ۱۹۵

(فارسی سے ترجمہ)

اس کے علاوہ ایک موقع پر افسران نے بھی بادشاہ سے مشترکہ طور پر یہ درخواست کی تھی کہ

شہر کے امن و امان اور نظم و نسق کو برقرار رکھنے کے لیے یہ ضروری ہے کہ مرزا مغل کی ولی عہدی کا اعلان

کر دیا جائے۔ ۱۹۶ غرض حالات کچھ ایسے تھے کہ اگر یہ تحریک کامیاب ہو جاتی تو مغل حکومت کے اگلے بادشاہ شاید مرزا مغل ہی ہوتے۔ ۱۹۶ مرزا جواں بخت نے اس تحریک کا کوئی ساتھ نہیں دیا اور نہ شاید وہ اس کے اہل ہی تھے۔ بادشاہ کی جانب سے مرزا جواں بخت کی ولی عہدی پر اس وقت تک زور دیا جاتا رہا جب تک کہ یہ اختیار انگریزوں کے ہاتھ میں تھا۔ ۱۸۵۷ء کے انقلاب نے حالات بالکل بدل کر رکھ دیے۔ دیسی فوج کا تسلط اور اقتدار بڑھ گیا تھا۔ بادشاہ ان کے منصوبوں کو رو نہیں کر سکتے تھے اس لیے کہ وہ صرف شاہ شہنشاہ ہو کر رہ گئے تھے۔ مرزا مغل کے ہاتھوں میں فوج کی کمان تھی لہذا اب بادشاہ کے پاس نواب زینت محل بیگم کی اس بے جا خواہش کا کوئی جواز نہیں تھا کہ جواں بخت کو ولی عہد نامزد کیا جائے۔ بادشاہ نے اس کے بعد جواں بخت کی ولی عہدی کے بارے میں نہ تو کوئی کوشش کی اور نہ کسی خواہش کا اظہار کیا۔ ستمبر ۱۸۵۷ء میں انگریزوں نے دہلی کو فتح کر لیا۔ بخت خاں کو فرار ہو جانا پڑا۔ مرزا مغل، مرزا خضر سلطان اور مرزا ابوبکر کو ہڈسن نے گولی مار دی اور بادشاہ اپنی بیگم زینت محل اور جواں بخت کے ساتھ ہمایوں کے مقبرے میں پناہ گزیں ہو گئے۔ ۱۹۸

جب میجر ہڈسن بادشاہ کو گرفتار کرنے کے لیے ہمایوں کے مقبرے پہنچا تو حفظ ماتقدم کے طور پر مقبرے میں خود داخل نہیں ہوا بلکہ مرزا الہی بخش کی معرفت بادشاہ اور بیگم کو یہ پیغام بھجوایا کہ وہ خود کو میجر ہڈسن کے حوالے کر دیں۔ اس کے جواب میں بادشاہ اور بیگم نے جو شرائط ہڈسن کے سامنے رکھیں ان میں قابل ذکر بات وہ ہے جو بیگم زینت محل نے کہلوائی۔ زینت محل نے انگریزوں کے سامنے پیش ہونے کی جو بنیادی شرط رکھی وہ بقول ہڈسن یہ تھی :

”بیگم نے مطالبہ کیا کہ ان کے لڑکے کو ولی عہد تسلیم کیا جائے اور اس کے

یہ بخت سلطنت کی وراثت کی ضمانت دی جائے۔“ (انگریزی سے ترجمہ)

حیرت ہوتی ہے کہ ایسے حالات میں جب کہ بادشاہ کی جان کے لالے پڑے ہوئے تھے سلطنت جاہ و حشمت، عزت و وقار سب خاک میں مل چکے تھے اس وقت بھی زینت محل کو سب سے پہلی بات یہی سوچھی کہ جواں بخت کو ولی عہد بنا دیا جائے۔ یہ صورت حال جتنی افسوس ناک ہے اتنی ہی مضحکہ خیز بھی ہے۔ سائڈرس نے زینت محل کے بارے میں بالکل صحیح لکھا ہے۔

” اصل حقیقت یہ ہے کہ زینت محل اپنے لڑکے جواں بخت کی ولی عہدی کے لیے بہت زیادہ فکر مند تھیں۔ یہی اصل بنیاد ہے اس بات کی کہ وہ غدر کے دوران دربار کی سیاسی سازشوں سے الگ تھلگ رہیں۔ “ ۲۰۰

(انگریزی سے ترجمہ)

اٹھارہ سو ستاون کے ہنگامے ہی میں جواں بخت کے کردار پر پہلی بار روشنی پڑتی ہے۔ اب تک وہ اس ڈرامے کا ایک خاموش کردار تھا۔ اس کی حیثیت بس ایک کھلونے کی سی تھی۔ جس میں بہت کچھ دخل اس کی کم سنی کو تھا۔ والدین کا بے انتہا لڑپیار، صنوسنی کی شادی اور اس کی والدہ بیگم زینت محل کا اس کی شخصیت پر بھرپور تسلط ان تمام چیزوں نے اس کی شخصیت کا کوئی نقش ابھرنے ہی نہیں دیا۔ بادشاہ اور زینت محل کا جو امتیازی سلوک اس کے ساتھ تھا اور ولی عہدی کے معاملے میں ہر شہزادے کے بالمقابل اسے جس طرح ممتاز رکھا گیا اس کی وجہ سے وہ اس پورے معاشرے میں جس کا وہ خود بھی ایک جڑ تھا، اجنبی سا بن کر رہ گیا تھا۔ وہ شاید نہ کسی سے محبت کرنا جانتا تھا نہ نفرت۔ اٹھارہ سو ستاون کے ہنگامے کے دوران زینت محل بیگم یہ سوچتی رہی ہوں گی کہ اگر فتح ہندوستانیوں کی ہو گئی تو ولی عہد منتخب کرنے کا مکمل اختیار بادشاہ کو ہو گا اور وہ اپنے دباؤ سے جواں بخت کو ولی عہد بنوالیں گی لیکن اگر اس جنگ میں انگریز جیت گئے تو یہ کہہ کر انگریزوں پر اپنی خیر خواہی اور وفاداری ثابت کریں گی کہ اس ہنگامے کے دوران وہ بالکل خاموش رہی ہیں۔ لیکن انگریزوں کی عیاری کے سامنے ان کی یہ تدبیر کارگر نہ ہو سکی اور انگریز جیسا کہ سائڈرس نے خیال ظاہر کیا تھا، زینت محل کے کردار کو بخوبی سمجھ گئے تھے۔ ہنگامہ ختم ہو جانے کے بعد جب کہ شاہی خاندان ابھی دہلی میں ہی اسیر تھا، ایک واقعہ اور ایسا سامنے آیا جو ایک بار پھر یہی ثابت کرتا ہے کہ جواں بخت اس ڈرامے کا سب سے اجنبی اور سب سے بے تعلق کردار تھا۔ یہاں تک کہ وہ اپنے ماں باپ سے بھی بے تعلق تھا۔ جب بادشاہ اور ان کے خاندان کو پہلوؤں کے مقبرے سے گرفتار کر کے قید کر دیا گیا تو سائڈرس ان سے ملنے گیا۔ اس ملاقات کا حال وہ اس طرح بیان کرتا ہے:

”جب مجھے دوبارہ بادشاہ سے ملنے کا موقع ملا تو میں نے شاہی

زیورات کا مطالبہ کیا جو تھوڑی سی لپس و پیش کے بعد بیگم نے پردے کے پیچھے سے نکال کر پیش کر دیے۔ جب میں بادشاہ کی جائے قیام سے رخصت ہونے لگا تو مرزا جواں بخت دروازے تک میرے پیچھے آئے اور بہت ہی مدغم آواز میں مجھ سے کہا کہ اگر میں ان کے والد اور والدہ کو نہ بتاؤں تو وہ اپنی والدہ کے مکان میں ایک ایسی خفیہ جگہ کا پتا بتا سکتے ہیں جہاں بہت سے جواہرات، روپیا پیسہ اور دیگر قیمتی اشیاء دفن ہیں..... چنانچہ تلاش کے بعد مجھے اپنی فوج کے اخراجات کے لیے اس سے کہیں زیادہ دولت ہاتھ آگئی جس کا وعدہ (گرفتاری کے وقت جاں بخشی کے وعدے پر بٹھسن سے) بادشاہ اور بیگم نے کیا تھا۔ ۲۰۱

(انگریزی سے ترجمہ)

اس طرح مغل حکومت کے خاتمے کے ساتھ ساتھ وراثت کی یہ جنگ بھی ہمیشہ ہمیشہ کے لیے ختم ہو گئی۔

شیعت اور ایران دوستی

جب مکین نے بہادر شاہ کی مرضی کے خلاف مرزا جواں بخت کے بجائے مرزا فتح الملک عرف مرزا فخر و کو ولی عہد نامزد کر دیا تو بادشاہ انگریزوں کی طرف سے بہت کبیدہ خاطر ہو گئے۔ اس واقعے کے کچھ روز بعد لکھنؤ سے بادشاہ کے جتھے مرزا حیدر اور ان کے بھائی مرزا مراد دہلی آئے اور انھوں نے بادشاہ سے ملاقات کی۔ یہ دونوں مرزا سلیمان شکوہ کے پوتے تھے اور خاندانی طور پر شیعہ تھے۔ بقول حکیم حسن اللہ خاں:

”مرزا حیدر کوئی معمولی آدمی نہیں تھا بلکہ وہ بادشاہ دہلی کا خاص رشتے دار یعنی جتیمبا تھا اور لکھنؤ سے ایک ہزار روپیا ماہ وار وظیفہ پاتا تھا۔ وہ خاندانی شیعہ تھا اس کے دادا سلیمان شکوہ اور اس کے والد خان بخش دونوں شیعہ مذہب کے تھے۔ ۲۰۲“

خیال ہے کہ مرزا حیدر ۱۸۵۳ء یا ۱۸۵۴ء میں دہلی آئے ہوں گے۔ اس لیے کہ وہ مرزا فخر و کے ولی عہد نامزد ہونے کے بعد دہلی آئے تھے اور انگریزوں کی طرف سے مرزا فخر و کی ولی عہدی

کا اعلان جون ۱۸۵۳ء میں کیا گیا تھا۔^{۲۰۳} بہادر شاہ ظفر کے سیکرٹری مکند لال نے عدالت میں ایک سوال کا جواب دیتے ہوئے کہا تھا:

”بادشاہِ دہلی دو سال گزرے جب برٹش گورنمنٹ سے بدظن ہو گئے تھے اور طے کر لیا تھا کہ وہ آئندہ انگریزوں کی بالکل خاطر اور عزت نہ کیا کریں گے۔ مفصل حالات یہ ہیں کہ جب مرزا حیدر شکوہ اور مرزا مراد فرزند ان مرزا جان بخش ابن مرزا سلیمان شکوہ لکھنؤ سے یہاں آئے تو شاہِ حسنِ عسکری نے بادشاہِ دہلی کو بادشاہِ ایران کے پاس خطر روانہ کرنے کی رائے دی۔“^{۲۰۴}

مکند لال کے اس بیان سے، جو اس نے بادشاہ کے مقدمے میں ۱۲ فروری ۱۸۵۳ء کو دیا، یہ ظاہر ہوتا ہے کہ مرزا حیدر اور مرزا مراد دو سال قبل یعنی ۱۸۵۱ء میں دہلی آئے لیکن مکند لال نے دو سال کا عرصہ محض اندازاً بیان کیا ہے ورنہ ۱۸۵۱ء میں تو اودھ کا الحاق بھی ہو چکا تھا اور یہ اس سے پہلے کی بات ہے۔ اس لیے قیاس یہی کہتا ہے کہ مرزا حیدر شکوہ ۱۸۵۳ء کے آس پاس دہلی آئے ہوں گے۔ کہا جاتا ہے کہ ظفر کو اپنی علالت کے دوران ایک بار بشارت ہوئی تھی کہ وہ حضرت عباس کی درگاہ میں علم چڑھا میں۔ مرزا حیدر شکوہ سے منسوب ایک خط میں اس واقعے کا ذکر اس طرح ملتا ہے:

”میں کلکتے میں تھا اور مجھے شاہی شفق پہنچا جس میں خواب کا بیان اور حضرت کی درگاہ میں علم چڑھانے کا ذکر تھا اس کے بعد جب میں حاضر ہوا تو پھر خواب دیکھنے کا حال بیان فرمایا اور اہل بیت کی محبت کا اظہار اور تعمیر امام بارگاہ کا قصد برائے تعزیر داری سید الشہداء مثل اپنے جدِ اعلیٰ امیر تیمور صاحب قرآن بیان کیا۔“^{۲۰۵}

اسی خط کی عبارت سے ملتی جلتی ایک خبر دہلی اُردو اخبار میں اس طرح دیکھنے کو ملتی ہے:

”چہار شنبہ کو حضور والا نے نقشا ایک علم کا بیت تحفہ اپنے ہاتھ سے مع طغرائے اسم مبارک حضرت عباس علیہ السلام کے کھینچ کر کاری گروں کو دیا، اور حکم ہے جلد تیار کرو۔ اور صاحب عالم مرزا نور الدین بہادر سے حضور والا نے فرمایا

کہ تم جا کے لکھنؤ میں آدابِ شائستہ درگاہ میں جناب عباس علیہ السلام کے چڑھا کے
جلد پھر حضور میں حاضر ہو۔ سنا جاتا ہے کہ اس کی بشارت ہوئی تھی۔ ۲۴ ستمبر ۱۸۵۳ء
دہلی آردو اخبار کی ایک اور خبر سے یہ بات بھی ظاہر ہوتی ہے کہ دہلی کے لوگ شیعیت کی جانب
بادشاہ کے اس رجحان سے خوش نہیں تھے۔ اخبار لکھتا ہے:

”بدھ کے دن مرزا عالی بخت کے مکان میں (بادشاہ) شریک مجلس ہوئے
اور دیر تک مرنے سے اور آپ بھی فضیلتِ ائمہ بیان کرتے رہے اور جمہرات کو
علم جو حضور والا نے تیار کروایا ہے اور وہ بہت خوب صورت بن کر آیا ہے حضور والا
نے کمال آداب و قرینے سے اپنے سر مبارک پر رکھا اور صاحبِ عالم مرزا نور الدین
بہادر کو وہ علم سپرد کر کے بہ سبیلِ ڈاک لکھنؤ رخصت کیا۔ ہر چند علم مبارک
کے بنانے پر اکثر آلِ تیمور مغفور مانع بھی رہے مگر حضور نے کسی کی بھی نہ سنی اور
جو ذہن مبارک میں آیا وہی کیا۔ بعض لوگ اس بات سے بہت رنجیدہ ہوئے کہ
حضور والا سے ان کے برخلاف یہ امر جیل ہوا ہے بلکہ حضور والا نے اکثر اپنی زبان
مبارک سے حاضرین دربار معلّٰی سے فرمایا کہ اکثر آلِ تیموری اور اثنیٰ عشریوں نے مجھ
سے عرض کی کہ اس علم مبارک کے بنانے میں اور لکھنؤ بھیجنے میں آپ رافضی
مشہور ہوں گے، میں نے جواب دیا کہ مجھ کو الفتِ نجاتِ پاک میں سب باتیں
منظور ہیں اگر ان کی محبت سے آدمی رافضی ہوتا ہے تو جو جس کا جی چاہے
کہے۔ کہنے والے اپنا سامنہ لے کر رہ گئے۔“ ۲۰۷

۹ اکتوبر ۱۸۵۳ء

دہلی آردو اخبار کی اس عبارت سے یہ بات پتا چلتی ہے کہ بادشاہ کے لکھنؤ علم بھیجنے
پر قلعے اور شہر کے لوگ ناخوش تھے اس لیے کہ بادشاہ کے ایسا کرنے سے وہ رافضی مشہور ہو
سکتے تھے۔ بہر حال — لکھنؤ پہنچ کر مرزا حیدر نے شاہ عباس کی درگاہ میں بادشاہ کی طرف سے
ایک علم چڑھایا اور مجتہد کو ایک رقعہ فیصل سے لکھا ہوا دیا جس پر بادشاہ کی مہر ثبت تھی۔ اس میں
تحریر تھا کہ بادشاہ دہلی نے شیعہ عقائد اختیار کر لیے ہیں۔ جب یہ خبر دہلی پہنچی تو کچھ علماء بادشاہ

کی خدمت میں حاضر ہوئے اور ان سے اس کی وضاحت چاہی۔ بادشاہ نے جواب دیا کہ مرزا حیدر نے اپنے ہاتھ سے مہر لگائی تھی اور انھوں نے اپنے ہی ہاتھ سے یہ رقم لکھے تھے۔ بادشاہ نے اس بات کو قبول کیا کہ انھوں نے ایک فرمان مجتہد کو ضرور بھیجا تھا لیکن اس میں صرف یہ لکھا تھا کہ وہ اہل بیت سے محبت کرتے ہیں اور جو ان سے محبت نہ کرے وہ مسلمان نہیں۔ دراصل بہادر شاہ ظفر ایک وسیع المشرب انسان تھے۔ وہ ہندوؤں کے جذبات کی بھی قدر کرتے تھے اور ان کی بعض رسوم بھی ادا کرتے تھے اسی طرح شیعیت کے بارے میں بھی ان کے دماغ میں کسی طرح کا تعصب نہ ہوگا۔ ہو سکتا ہے انھوں نے شیعیت کی بعض خوبیوں کو سراہا بھی ہو لیکن اس سے یہ نتیجہ نہیں نکالا جاسکتا کہ انھوں نے شیعہ مذہب قبول کر لیا تھا۔ چنانچہ جب لکھنؤ سے مرزا بلند نجات نے بادشاہ کو ایک عری میں یہ لکھا کہ حضور والا نے شیعیت قبول کر کے بڑی نا سمجھی کا ثبوت دیا ہے تو اس کے جواب میں بادشاہ نے فوراً ہی ایک شتقہ جاری کرنے کا حکم دیا کہ یہ خبر مرزا حیدر شکوہ کے دماغ کی اختراع ہے جو سراسر غلط ہے۔ چنانچہ بادشاہ کی جانب سے ایک شتقہ حسب ذیل مضمون کا جاری کیا گیا جس میں بادشاہ نے اپنے شیعہ ہونے سے انکار کیا ہے۔

”سراسر مہر“

حقائق آگاہان معارف دست گاہ ساکان مساک حقیقت تاہجان
 مناہج طریقت حضرت غلام نظام الدین و سید عبداللہ و علاء الدولہ سید محی الدین خاں
 و سید حسن عسکری و میاں نیاز احمد صاحبان کو معلوم ہو کہ حضور کی نسبت جو مذہب
 اہل سنت کو ترک کرنے اور مذہب شیعہ اختیار کرنے کی ہمت کے بارے میں
 کہا گیا ہے اور جو آئین دین و اسلام کے منافی ہے اور گمراہی کی خبر دیتا ہے اس
 اندیشے کا تصور قطعی طور پر باطل ہے جس کا نتیجہ گمراہی اور ضلالت کے سوا اور
 کچھ نہیں ہو سکتا۔ اور یہ بات صداقت سے کوسوں دور ہے۔ یہ فاسد خیال تک ہرگز
 ذہن میں آنا ممکن نہیں کجا کہ اس گمراہی کا راستہ اختیار کیا جائے۔ خداوند کریم
 کی قسم کہ جو سب سے بڑا جاننے والا ہے کہ حضور پر نور کے عقائد میں اصلاً اور
 مطلقاً کوئی فتور یا فساد واقع نہیں ہوا۔ یہ تمام مرزا حیدر شکوہ اور مرزا نور الدین

کی اخترائے دروغ ہے کہ محض حسد کی بنا پر حضور کو بدنام کرنے کے لیے ایسا کیا گیا ہے اور اگر خدا نخواستہ حقیقت میں ایسی کوئی بات ہوتی تو ان امور کی ادانگی میں کیا چیز مانع ہو سکتی تھی کہ کھنؤ ہی میں ایسا ہوتا۔ یہی بات ان جھوٹی خبروں کو باطل ٹھہرانے کے لیے کافی ہے۔ ان جھوٹی خبروں پر جو حضور سے منسوب کی گئی ہیں، اعتماد نہ کیا جائے کہ یہ محض جھوٹ ہے اور وہ لوگ جن سے اس معاملے کے بارے میں پوچھا گیا ہے انہیں اطمینان خاطر ہونا چاہیے کہ اس مکتوب کے ذریعے ان کے جھوٹے دعوے کو باطل قرار دیں۔ نقطہ ۱۱۲

بہادر شاہ ظفر کے مقدمے میں اکثر گواہوں نے یہ بات کہی تھی کہ بادشاہ پیرزادہ حسن عسکری کے بہت معتقد تھے اور حسن عسکری نے بادشاہ کو ذہنی طور پر اپنی گرفت میں لے رکھا تھا اس کے ساتھ ہی یہ بیان بھی دیا گیا کہ پیرزادہ حسن عسکری اور حیدر شکوہ کی صلاح سے شاہ ایران کو خطوط لکھے گئے۔ اور انھی آیام میں بادشاہ نے شیعہ مذہب قبول کیا۔ اگر یہ مان لیا جائے کہ بادشاہ پیرزادہ حسن عسکری کے اثر میں تھے، ان کے بے پناہ معتقد تھے اور ہر بات ان کی صلاح و مشورے سے کرتے تھے تو شاید اس بات میں شبہ کی گنجائش کم ہے کہ انہوں نے شیعہ مذہب بھی قبول کر لیا تھا لیکن معاملہ یہ ہے کہ حسن عسکری بظاہر نام سے تو شیعہ معلوم ہوتے ہیں لیکن دراصل وہ حشمتیہ سلسلے کے ایک صوفی بزرگ تھے۔ اور صوفی شاہ سلیمان کے خاص مریدوں میں تھے۔^{۱۱۱} بادشاہ کا شیعہ ہونا وہی صورتوں میں سمجھ میں آ سکتا ہے، ایک تو یہ کہ حسن عسکری خود شیعہ ہوتے یا پھر اعلامرتبے کا کوئی دوسرا شیعہ عالم بادشاہ کے اسی قدر قریب ہوتا جتنا کہ حسن عسکری تھے۔ بادشاہ کو اس الزام کی تردید کی ضرورت اس لیے محسوس ہوئی کہ انہیں دہلی کی رائے عامہ کا پاس تھا اس لیے کہ دہلی میں اسی طرح سنیوں کا غلبہ تھا جس طرح کھنؤ میں شیعوں کا تھا۔^{۱۱۲}

مکندلال اور احسن اللہ خاں کے بیانات سے ظاہر ہوتا ہے کہ مرزا حیدر شکوہ دہلی اس لیے آئے تھے کہ بادشاہ سے شیعہ مذہب قبول کروا کے کھنؤ اور دہلی کے بادشاہوں میں گہرا ربا پیدا کر دیں اور اس کے بعد ایران کے بادشاہ کو بھی جو شیعہ تھا، اپنی مدد کے لیے ہموار کرنے کی کوشش کریں۔ گویا دہلی، کھنؤ اور ایران یہ ایک ایسا مثلث قائم کرنے کی کوشش کی جا رہی تھی

جو اہل تثلیث کی بڑھتی ہوئی سرگرمیوں کو روک سکے۔ ہو سکتا ہے کہ ایران کے بادشاہ سے مدد لینے کا خیال بہادر شاہ ظفر کے دل میں گزرا ہو لیکن اس طرح کے کوئی ثبوت فراہم نہیں ہیں کہ انھوں نے اس معاملے میں کوئی عملی قدم اٹھایا تھا۔ البتہ بادشاہ کے شیعوں نے قبول کرنے کا چرچا، انگریزوں اور ایرانیوں کی جنگ اور مرزا حیدر شکوہ کے ذریعے دہلی اور لکھنؤ کی حکومتوں کے درمیان ربط پیدا ہونے کے امکانات، ان تمام چیزوں نے مل کر اس شبہ کی فضا پیدا کر دی تھی کہ بادشاہ دہلی شاہ ایران کے ساتھ کچھ خفیہ ساز باز کر رہے ہیں۔^{۱۳} بہادر شاہ ظفر کے مقدمے میں بھی اس پہلو کو بہت زیادہ نمایاں کرنے کی کوشش کی گئی لیکن یہ الزام ان پر کسی طرح ثابت نہیں ہو سکا۔ چنانچہ بادشاہ پر جو جرم ثابت ہوئے ان میں ایران کے ساتھ ساز باز کرنے کا کہیں ذکر نہیں ہے۔

بہادر شاہ ظفر کے مقدمے میں مکند لال اور حکیم احسن اللہ خاں نے شاہ ایران کے ساتھ خط و کتابت کے معاملے پر کافی تفصیلی بیانات دیے ہیں لیکن اگر دونوں کے بیانات کا جائزہ لیا جائے تو ان میں بجائے خود تضاد موجود ہے جو اس بات کا ثبوت ہے کہ اس الزام کا اضافہ مقدمے میں محض اس لیے کیا گیا تھا کہ بادشاہ پر زیادہ سے زیادہ جرم عائد کر کے انھیں خطا وار ثابت کیا جاسکے۔ مکند لال کا بیان ہے :

”شیدی قببر کو زادراہ کے لیے ایک سو روپیے محبوب علی خاں کی منت

ادا کیے گئے اور وہ خط مذکور لے کر ایران روانہ ہو گیا۔ اس کے بعد مرزا حیدر

اور اس کا بھائی لکھنؤ واپس چلے گئے جہاں انھوں نے مرزا نجف، بادشاہ کے

ایک دوسرے رشتے دار کو..... ویسا ہی ایک خط دے کر ایران روانہ کیا۔^{۱۴}

مکند لال کے بیان کے مطابق بادشاہ نے پہلے شیدی قببر کو ایران روانہ کیا۔ اس کے

بعد جب مرزا حیدر شکوہ لکھنؤ پہنچے تو انھوں نے بادشاہ کے ایک رشتے دار مرزا نجف کو بھی

ایک خط شاہ ایران کے نام لکھ کر ایران روانہ کیا۔ اس کے برعکس احسن اللہ خاں کے بیان سے یہ

ظاہر ہوتا ہے کہ پہلے مرزا نجف کو ایران بھیجا گیا تھا اور جب کافی عرصہ گزر گیا تو شیدی قببر کو اس

لیے روانہ کیا گیا کہ وہ مرزا نجف کے پاس جا کر پھلی خط و کتابت کا جواب لائے۔ احسن اللہ خاں کا

بیان ہے :

” چند ماہ بعد شیدی قبر نے حج کی تیاری کی اور مکہ جانے کی اجازت چاہی۔ پیرزاوہ حسن عسکری کی معرفت رخصت مل گئی اور زادراہ کے لیے کچھ خرچ بھی دیا گیا..... خواجہ سراؤں سے خفیہ دریافت کرنے پر معلوم ہوا کہ دراصل وہ ایران گیا ہے اور پیرزاوہ حسن عسکری کی معرفت رات کے وقت، اسے چند کاغذات دیے گئے تھے، جن میں بادشاہِ دہلی کی مہر ثبت تھی۔ اس سے مجھے معلوم ہوتا ہے کہ شیدی قبر، مرزا نجف کے پاس گیا تھا کہ کچھ خط و کتابت کا جواب لائے۔“

حسن عسکری نے اپنے بیان میں ان تمام معاملات سے لاعلمی ظاہر کی۔ یہاں تک کہ انھوں نے سرے سے شیدی قبر کے وجود ہی سے لاعلمی کا اظہار کیا۔ یہ فروری ۱۸۵۷ء کو مقدمے کی آٹھویں روز کی کارروائی میں پیرزاوہ حسن عسکری اور عدالت کے درمیان اس معاملے پر اس طرح سوال و جواب ہوئے:

”سوال: کیا تم ایامِ غدر میں دہلی میں تھے اور اگر تھے تو کیا کام کرتے تھے؟“

جواب: جہاں میں دہلی میں تھا۔ میرا کام پیری مریدی تھا۔ ایک موقع پر بادشاہ بیمار ہوئے اور کئی درویش دعا کرنے کے لیے لائے گئے۔ اس وقت مجھے بھی طلب کیا گیا تھا۔ جب میں نے کچھ دعائیں پڑھ کر دم کیں اور بادشاہ نے شفا پائی تو اکثر مجھے طلب کرنے لگے لیکن بار بار کی طلبی سے عاجز آکر میں نے بادشاہ سے التجا کی کہ آئندہ مجھے نہ طلب کیا جائے۔ اس وقت بادشاہ نے قسم کھا کر وعدہ کیا کہ اب وہ صرف اس وقت بلا یا کریں گے جب بہت سخت بیمار ہوں گے۔

سوال: کیا شیدی قبر شاہی ملازم کو تم جانتے ہو؟

جواب: میں بادشاہ کے اکثر مسلح حبشی ملازمین کو صرف صورت سے پہچانتا ہوں۔ دو تین کے نام بھی جانتا ہوں مگر شیدی قبر ان میں سے نہیں ہے۔

سوال: عدالت انڈیا کے روبرو شہادت دی گئی ہے کہ تم نے ایک حبشی شیدی قبر کو شاہِ دہلی کا خط دے کر شاہِ ایران کے پاس روانہ کیا، تم اس بات کی بابت کیا کہتے ہو؟

جواب : میں اس معاملے میں کچھ نہیں جانتا۔^{۲۱۶}

نصرت نامہ گورنمنٹ کے مؤلف نے جو بہادر شاہ کا ہم عصر ہے 'غدر' کے چشم دید حالات بیان کرتے ہوئے پرزادہ حسن عسکری کے بارے میں جو کچھ لکھا ہے اس سے بھی یہ پتا نہیں چلتا کہ حسن عسکری نے بہادر شاہ ظفر کو شاہ ایران سے ساز باز کرنے پر اکسایا تھا یا شدید قنبر کو ایران بھیجا تھا۔ مؤلف ہذا نے ایک واقعے کا مبہم سا ذکر کیا ہے لیکن اس سے بھی کسی طرح ایسا کوئی نتیجہ نہیں نکالا جاسکتا جس سے مکند لال یا حکیم احسن اللہ خاں کے بیان کی تائید ہوتی ہو۔ اس کے علاوہ نجف خاں کا ایران بھیجا جانا مکند لال اور حکیم احسن اللہ خاں دونوں کے بیان کے مطابق 'غدر' سے قبل ظہور میں آیا جب کہ نصرت نامہ گورنمنٹ کے مطابق نجف خاں 'بادشاہ کے حضور ہنگامہ' غدر میں حاضر ہوا :

" غدر کے ہنگامے میں نجف خاں جرنیل ان کی خدمت میں حاضر ہوئے تو انھوں نے دو کبیل اور ایک تلوار بطور تبرک نجف خاں کو دی اور ایک خط بھی جو کسی امیر کے نام تھا فوج کی فراہمی کے لیے لکھا تھا۔ اس جرم میں پندرہ شوال ۱۲۶۲ھ کو ہفتے کے دن پھانسی دے دی گئی۔"^{۲۱۷}

نصرت نامہ گورنمنٹ 'غدر' کے بعد اس وقت لکھی گئی جب کہ باغیوں کے مقدمے کا فیصلہ ہو چکا تھا۔ اور تمام حقائق صاف ہو کر سامنے آچکے تھے۔ اس لیے کتاب ہذا کے مؤلف غلام حسن خاں نے شدید قنبر اور حسن عسکری کے معاملے کو کوئی اہمیت نہیں دی۔ شاید اسی لیے کہ یہ فرضی باتیں تھیں اور پھر مقدمے میں بادشاہ پر جو جرم عائد کیے گئے تھے ان میں سے شاہ ایران کے ساتھ ساز باز کرنے کا جرم ان پر ثابت نہیں ہوا تھا۔

شہر میں جب بادشاہ کے شیعہ مذہب قبول کرنے کی خبر گرم ہوئی تو اس نے طرح طرح کی افواہوں کو جنم دیا۔ جن میں سب سے زیادہ اس بات نے شہرت پائی کہ چوں کہ بادشاہ نے شیعہ مذہب قبول کر لیا ہے لہذا اب شیعہ ہونے کے ناتے شاہ ایران 'بادشاہ کی مدد کو آئیں گے۔ اور انھیں انگریزوں کے چنگل سے آزاد کریں گے۔ چنانچہ 'غدر' کے زمانے کے اخبارات میں بھی اس قسم کی خبریں شائع ہوتی رہتی تھیں۔ البتہ اتنا ضرور تھا کہ اس قسم کی خبر شائع کرتے ہوئے

اخبار کے اڈیٹر خبر پر شبہ کا اظہار ضرور کر دیا کرتے تھے۔ مارچ ۱۸۵۷ء میں شاہ ایران کی طرف سے جاری کیے گئے ایک اعلان کی کاپیاں گلیوں اور سڑکوں پر چسپاں کر دی گئی تھیں۔ ۱۹ مارچ ۱۸۵۷ء کے صادق الاخبار میں اس اعلان کا خلاصہ اس طرح شائع ہوا تھا:

”جو لوگ مذہبِ حق کا دعویٰ کرتے ہیں ان کا فرض ہے کہ عیسائیوں کی مدد نہ کریں اور حق و راست پر ہونے کی وجہ سے مسلمانوں کی ترقی میں اپنی تمام طاقت صرف کر دیں اور وہ وقت قریب آ رہا ہے جب کہ مابعد دولت (شاہ ایران) تخت پر متمکن ہوں گے اور رعایا کو اتنا ہی خوش حال بنا دیں گے جتنا کہ انگریزوں نے مملوک الحال کر کے ذریعہٴ معاش سے محروم کر دیا ہے پس ہم خود کو ان کی ترقی اور بہبودی کی طرف متوجہ کریں گے۔ ہم کسی کے مذہب میں دخل نہیں دیا کرتے اور نہ وہاں دیں گے۔“

آگے چل کر اس اخبار کا اڈیٹر لکھتا ہے:

”ایک شخص محمد صادق نامی جس کے ذریعے یہ اعلان کیا گیا تھا کہ ۶ تاریخ تک تیس ہزار ایرانی سپاہی مع چند افسران کے ہندوستان میں داخل ہو چکے ہیں اور خاص دہلی میں پانچ سو سپاہی تبدیل لباس میں مختلف صورتوں میں موجود ہیں، وہ اپنی نسبت کہتا ہے کہ ۴ مارچ کو تین دہلی پہنچا جہاں اعلان چسپاں کر دیے گئے تھے۔ اس کا بیان ہے کہ ہر حصہ ملک سے اس کے پاس خبریں آتی رہتی ہیں اور وہ ہر شہر کی باقاعدہ اطلاع شاہ ایران کے پاس روانہ کرتا رہتا ہے۔ آئندہ وہ ایرانی فوج کی نقل و حرکت بذریعہٴ اعلان ہر فرد و بشر پر ظاہر کر دیا کرے گا۔“

لوگ کہتے ہیں کہ اعلان چند بے فکروں کا گھڑا ہوا ہے اور میں بھی ان کا ہم خیال ہوں کہ پوچھنا چاہتا ہوں کہ محمد صادق کے آخر دہلی آنے کا مدعا کیا ہے؟ اگر اس کا مقصد جنگ ہے تو اس طریقے سے اس کا آنا بے سود ہے۔ اگر وہ جاسوس کی حیثیت سے آیا ہے تو اپنے آنے کو مستہر کرنا بالکل بے عقلی

اور مشن کے اخراجات میں بے کار روپیہ ضائع کرنا ہے۔^{۲۱۹}

اس کے بعد ۲۲ مارچ ۱۸۵۷ء کے صادق الاخبار میں اس خبر کا ذکر کرتے ہوئے اڈیٹر لکھتا

ہے :

» سابق میں چند مفسدین نے دہلی میں ہنگامہ برپا کرنے کے لیے یہ سمجھا کہ شہرت ہوگی جامع مسجد کی پشت پر ایک اعلان شاہ ایران کی طرف سے منسوب کر کے پبلک کو مغالطے میں ڈالنے کے لیے چسپاں کر دیا تھا۔ اس اعلان کا لب لباب یہ تھا کہ ہندو مسلمان دونوں عیسائیوں کی مدد نہ کریں اور شاہ ایران عنقریب ایران فتح کرے گا اور لوگوں کو انعام و اکرام دے کر خوش کرے گا۔ جس شخص نے یہ اعلان مشتہر کیا ہے اپنا نام محمد صادق بتانا ہے۔ یہ کہا جاتا ہے کہ اس لغو و لاعینی بات سے حکام دہلی بہت خفا ہیں۔ مجھے یقین ہے جو شخص اس جعل ساز کاذب کو گرفتار کرے گا خاطر خواہ انعام پائے گا لیکن خدا معلوم وہ اب ہاتھ بھی آئے گا یا نہیں۔^{۲۲۰}»

صادق الاخبار کے علاوہ خلاصۃ الاخبار نے بھی اس قسم کی خبریں شائع کی تھیں اور اس اخبار کے مدیر نے بھی ان خبروں کی صداقت پر شبہ ظاہر کرتے ہوئے لکھا تھا کہ محرر اخبار ان تمام باتوں کو خرافات اور محقق پر مبنی سمجھتا ہے۔^{۲۲۱}

مرزا حیدر شکوہ کا دہلی آنا بادشاہ کے شیعہ مذہب قبول کرنے کی خبر کا پھیلنا اور اخبارات میں ان خبروں کا چھپنا کہ شاہ ایران عنقریب ہندوستان پر حملہ آور ہوگا اور بادشاہ دہلی کو انگریزوں کے جینگل سے نجات دلائے گا ان تمام باتوں سے انگریزوں کو بادشاہ کے خلاف ایک اور الزام تراشی کا موقع مل گیا اور انھوں نے اس سلسلے میں اپنے وفاداروں سے بادشاہ کے مقدمے میں ان کے خلاف طرح طرح کے بیانات دلوادائے تاہم یہ الزام پابہ ثبوت کو نہیں پہنچ سکا۔

آیام غدر میں ایک اشتہار شاہزادہ ایران کے خیمے سے نکلا تھا جس میں شاہ ایران کی جانب سے ایک طویل اعلان جاری کیا گیا تھا۔ صادق الاخبار نے یہ اعلان نقل کیا ہے جو اس طرح ہے :

اعلام شاہ ایران

زبانی ایک آئندہ کی مدرک ہو کہ شاہ نصیر الدین والی ایران نے ایک اعلام جاری کیا ہے۔ مضمون اس کا یہ ہے کہ تمام سپاہ فارس سرحدات ملک ایران میں برائے مقاتلہ دشمنان مذہب یعنی انگریزان اور اقوام عرب کو چاہیے کہ فرمان برداری کریں کلام آنحضرت صلی اللہ علیہ وسلم کی کلام پیغمبر میں فرمایا ہے آنحضرت نے کہ قتل کرنا بیخود ہے والے کو کہ جس طرح وہ تیرے رنج دینے کا ارادہ رکھتا ہے۔ اب چاہیے کہ تمام پیر و جوان خور و کلاں، عقل مند اور جاہل، کسان اور سپاہی بغیر از تامل تائید کریں اپنے ہم مذہبوں کی اور ہتھیاروں سے جسم کو آراستہ کر رکھیں اور ایک جھنڈا محمدی گاڑیں اور تمام ہم قوم کو جہاد کی اطلاع دیں۔ خدا کے نام پر کہ وہ برکت دے گا نازیوں کو اور ہم ان سے نہایت خوش ہوں گے۔۔۔۔۔ اضلاع افغانستان وغیرہ کو فتح کرتے ہوئے آگے بڑھیں اور زیر حکم سردار سلطان احمد خاں اور سردار شاہ دولہ خاں اور سردار سلطان علی خاں اور سردار محمد حاکم خاں ہندوستان کو جائیں۔ خدا نے چاہا تو فتح ہند ہوگی اور انگریزوں کا ٹھکانہ لندن سے ورے نہ رکھیں۔ پس اب یہ وقت ہے کہ باشندے اس ملک اور افغان و اہل ہند جو کہ قرآن شریف پر ایمان رکھتے ہیں اور فرمودہ پیغمبر خدا پر چلتے ہیں الم نشرح جہاد کریں اور دین کا ساتھ دیں اور اپنے مسلمانوں کے دست گیر بنیں کہ اس میں مفاد دین و دنیا مستور ہے۔ لازم کہ جمیع اہل اسلام اس میں کوشش کریں اور تمام اقوام افغانستان اور ہند کو روشن ہو کہ شاہ ایران کا یہ ارادہ نہیں کہ ملک افغانستان کو فتح کر کے شامل ممالک محروسہ کرے بلکہ اصل منشا یہ ہے کہ قندھار سردار محمد علی خاں اور کند علی خاں کے کنبے میں سے اور کابل امیر دوست محمد خاں ماتحت حکومت اور ہند زیر حکم خاندان تیموریہ۔ امیر کو چاہیے کہ مصلحت رشتے داران خود تائید اسلام

کر بی اور لاکھ روپیہ ماہ وار کالاج دل سے دور کرے۔ حدیث: کیوں کہ فرمایا
 حضرت پیغمبر نے کہ جو کوئی اہل مذہب کی مدد کرے گا عمرہ اس کا نیک پاوے گا اور
 قبل از اجراء اس اشتہار کے امیر دوست محمد خاں کہا کرتا تھا کہ اگر سپاہ ایران
 انگریزوں پر چڑھائی کرے گی تو میں زور زور سے اس کا شریک ہوں گا اب وہ
 وقت آن پہنچا ہے سو امیر دشمنان اہل اسلام کو ہلاک کرے جہاں تک ہو سکے
 اس سے بہتر کوئی نعمتِ عظمیٰ نہیں۔ کس لیے کہ اگر مر جائے تو رتبہ شہادت کا
 پائے اور اگر زندہ بچے تو غازی کہلائے۔ بہر حال جہاد بہت اچھی چیز ہے۔ اگر
 خدا نخواستہ امیر نے اس کے خلاف کیا تو بے شک وہ کرسٹن کہلائے گا اور عنقریب
 اس پر غضبِ خدا آئے گا اور شاہ ایران نے ایک نام بھی امیر دوست محمد کے
 پاس اس مضمون کا بھیجا ہے۔ امیر تو انگریزوں سے شریک ہو کر بے ایمان ہو گیا۔
 مگر ہم ازراہ مسلمان تجھ کو فہمائش کرتے ہیں کہ اس قوم سے علیحدہ ہو اور ہم سے
 مل کر تدبیر غارت کرنے انگریزوں کی کر اور کل اہل اسلام یہی کہتے ہیں کہ
 امیر نے انگریزوں سے مل کر مسلمانوں کا نام ڈبویا اگر تجھ کو طمع زرہے تو ہم سے
 دو چند لے اور کیا تو نے نہیں سنا کہ اس قوم نے ہندوستان کے شہزادوں اور
 امیروں سے کیا کیا..... ۲۲۳

یہ اعلان اگرچہ کافی طویل ہے اور اس میں تفصیل کے ساتھ بہت سی چیزوں کا ذکر کیا گیا ہے
 لیکن پھر بھی اس اعلان سے یہ بات ثابت نہیں ہوتی کہ بہادر شاہ ظفر اور شاہ ایران کے درمیان کوئی
 خفیہ ساز باز ہو رہی تھی اس اعلان کا ذکر کرتے ہوئے رسالہ اسباب بغاوت ہند میں سرسید نے لکھا
 ہے:

”اشتہار جو مشہور ہے کہ شاہ زادے ایران کے خیمے میں سے نکلا اس کا
 کوئی لفظ ہندوستان کی سازش پر دلالت نہیں کرتا۔ اس کا مضمون صاف اپنے
 ملک کے لوگوں کو ترغیب کا ہے۔ ہندوستان کی خرابی کا ذکر اس بنیاد پر ہے کہ
 ایرانیوں کو زیادہ تر آماجگی لڑائی پر ہمیں مطلب سے نہیں کہ ہندوستان سے سازش ہو چکی تھی۔“ ۲۲۳

سر سید نے تو بلکہ بیان تک کہا ہے کہ اگر بالفرض بادشاہ نے شاہ ایران کے نام کوئی فرمان بھیجا تو بھی وہ سرکشی کی بنیاد نہیں ہو سکتا۔ وہ لکھتے ہیں:

”دلی کے معزول بادشاہ کا ایران کو فرمان لکھنا ہم کچھ تعجب نہیں سمجھتے... مگر حاشاکہ وہ کسی طرح بھی سازش کی بنیاد ہو۔ کیا تعجب نہیں آتا کہ اتنی بڑی سازش اور اتنی مدت سے ہو رہی ہو اور ہمارے حکام بالکل بے خبر رہیں سرکشی کے بعد بھی کیا فوجی اور کیا ملکی کسی باغی نے بھی آپس میں کسی قسم کی سازش کا کبھی تذکرہ نہیں کیا حالانکہ سرکشی کے بعد ان کو کس کا ڈر تھا۔“^{۲۲۵}

غرض کسی بھی طرح یہ بات پایہ ثبوت کو نہیں پہنچتی کہ بہادر شاہ ظفر نے شیعہ مذہب قبول کر لیا تھا یا یہ کہ انھوں نے شاہ ایران کے ساتھ مل کر انگریزوں کے خلاف کوئی سازش کی تھی۔ دکار اللہ کا خیال ہے کہ ان دنوں اخبارات میں جو خبریں شائع ہوتی تھیں وہ زیادہ تر جھوٹی اور بے بنیاد ہوتی تھیں۔

جب ۱۸۵۷ء کے شروع میں برٹش گورنمنٹ اور شاہ ایران کے درمیان لڑائی ہوئی تو اوپر کی سب باتیں ظہور میں آئیں مگر اس میں یہ نیا شگوفہ کھلا کہ بادشاہِ دہلی اور شاہِ ایران کے درمیان برٹش گورنمنٹ کے خلاف سازش ہوئی۔ اس لیے جب بہادر شاہ قید ہوا تو اس کی تحقیقاتِ جرائم میں اس سازش کے باب میں بھی بال کی کھال نکالی گئی۔ جس کا ما حاصل یہ ہوا کہ یہ سازش نہ تو بالکل جھوٹی کہانی تھی اور نہ وہ ایسی مستند شہادت سے ثابت ہوئی کہ ایک تاریخی واقعیت سمجھی جاتی۔“^{۲۲۶}

اگر واقعی بہادر شاہ ظفر اور شاہ ایران کے درمیان پہلے سے کوئی ساز باز ہوتی یا بادشاہ نے اپنا کوئی ایچی ایران بھیجا ہوتا تو آیامِ غدر میں وہ اس کا تذکرہ باغی افسران سے ضرور کرتے اور اس بحرانی دور میں ضرور شاہ ایران سے مدد طلب کرنے کی کوشش کرتے، لیکن پوری تحریک کے دوران شاہ ایران کی مدد کا سوال یا اس نامہ و پیام کا ذکر جو بادشاہ اور شاہ ایران کے درمیان بتایا گیا، کہیں نہیں آیا، یہاں تک کہ انگریزوں نے دہلی فتح کر لی۔ بادشاہ اور دوسرے

سیاسی قیدی چار ماہ حوالات میں بند رہے اس کے بعد تین مہینے تک مقدمہ چلتا رہا، اور مقدمے کے دوران اچانک مکند لال اور حکیم احسن اللہ خاں نے غالباً انگریزوں کے ایما پر ہی یہ انکشاف کیا کہ بہادر شاہ، ایران کے بادشاہ کے ساتھ ساز باز کر رہے تھے۔ معاصرین نے اس سلسلے میں جو بھی کچھ لکھا ہے اس میں بادشاہ کی ایران دوستی کا کہیں کوئی ذکر نہیں۔ سر سید نے چوں کہ اپنی کتاب میں بغاوت ہی کے موضوع سے بحث کی ہے اس لیے انھوں نے اس کا تذکرہ ضرور کیا ہے لیکن انھوں نے بھی اس کی نفی کی ہے۔

۱۸۵۷ء

۱۸۵۷ء کی تحریک انقلاب میں جسے انگریزوں نے 'غدر' کا نام دیا ہے، ملک کے مختلف طبقوں نے اپنے اپنے مخصوص نقطہ نظر سے حصہ لیا تھا۔ اس انقلاب میں فوج کے علاوہ حکمراں طبقہ ملازمیت پیشہ اور طبقہ علما سبھی طرح کے لوگ شامل تھے۔ ان سب کے مقاصد یقیناً جدا جدا تھے لیکن چوں کہ سبھی کو ایک مشترکہ دشمن کا سامنا تھا اس لیے وہ بظاہر آپس میں متحد تھے۔

بنگامے کی ابتدا تو تقریباً ۲۶ فروری ۱۸۵۷ء کو ہو چکی تھی یعنی اس وقت جب برک پور کی ۱۹ نمبر پلیٹن نے چربی والے کارتوس استعمال کرنے سے انکار کر دیا تھا۔ ۲۶ مارچ ۱۸۵۷ء کو منگل پانڈے کے خون میں جوش آیا اور اس نے میجر ہڈسن کو گولی کا نشانہ بنایا اور ساتھ ہی لفٹیننٹ واگھ کو بھی ختم کر دیا۔ اپریل کے مہینے میں میرٹھ، انبارہ اور لکھنؤ وغیرہ میں بہت سے انگریزوں کے مکانات جلا دیے گئے۔ ۶ مئی کو میرٹھ میں پھر نوے سپاہیوں کو آزمائش کے طور پر چربی والے کارتوس دیے گئے۔ سپاس سپاہیوں نے ان کارتوسوں کو استعمال کرنے سے صاف انکار کر دیا اور اس جرم میں ان کا کورٹ مارشل ہو گیا۔ اس پر ۱۱ مئی کو میرٹھ میں ایک ہنگامہ برپا ہو گیا۔ جیل کی دیواریں گرا دی گئیں اور ہندو مسلم سپاہ انگریزوں کا خاتمہ کرنے پر تل گئیں۔ ۱۰ مئی کی رات ہی کو میرٹھ کے سپاہی علم بغاوت بلند کرنے ہوئے دہلی کی طرف روانہ ہوئے اور ۱۱ مئی ۱۸۵۷ء کو پیر کے روز صبح آٹھ بجے یہ لوگ دین دین کے نعرے لگاتے ہوئے دہلی میں داخل ہوئے۔ ۲۶ فروری سے ۱۱ مئی تک تقریباً ڈھائی مہینے ملک کے مختلف مقامات میں فوجی بد نظمی اور انگریزوں کے کشت و خون کی وارداتیں ہوتی رہیں لیکن بہادر شاہ ظفر ان تمام معاملات سے قطعی بے تعلق تھے۔ ۱۱ مئی کی صبح کو جب

بادشاہ حسب معمول بیدار ہوئے تو انھوں نے غیر متوقع طور پر انقلابیوں کو انگریزوں کے خلاف سرگرم عمل پایا۔ بادشاہ ان معاملات سے اتنے بے تعلق تھے کہ شروع میں انھیں یہ بھی اندازہ نہیں ہو سکا کہ اس ہنگامے کی نوعیت کیا ہے۔ ظہیر دہلوی اس وقت کی روداد رقم کرتے ہوئے لکھتے ہیں:

” جھروکے کی جانب سب کی نگاہ ہے کہ بیکامبالانے جھروکے سے ہنگامے

کی آواز آئی۔ میر فتح علی ہاتھ جوڑ کر آگے بڑھا..... دریا کے پل کی جانب ایسا

ہوا۔ اب دریا کی جانب جو نگاہ کی تو دیکھا کہ دریا پار جو میر بھری کا بنگلہ ہے اس میں

آگ لگ رہی ہے..... میر فتح علی نے رسالدار کو حکم دیا کہ سوار بھیج کر خبر منگواؤ

کہ یہ روشنی کیسی ہے..... کوئی پانچ منٹ میں واپس آ کر خبر دی کہ کوئی غنیم

دلی پر چڑھ آیا ہے۔ بنگلہ بھونک دیا، میر بھری کو مار ڈالا۔ پیش گاہ حضور پر نور

سے میر فتح علی اور حمید خاں کو حکم ہوا کہ اپنی جمیعت لے جاؤ اور پل توڑ دو۔ کشتیاں

کھینچ لو کہ فوج اترنے نہ پائے۔ دروازے شہر نیاہ کے بند کرادو..... اور تمام

ملازمان شاہی از کہ تمام کو حکم حضور می دربار پہنچ جائے۔ کو نوال شہر کو حکم پہنچے

کہ دروازہ شہر کو بند رکھے۔ کلکتہ دروازے پر بذات خود حاضر رہے۔“

حقیقت یہ ہے کہ اس وقت تک بادشاہ کو صحیح طور پر یہ اندازہ نہیں تھا کہ اس ہنگامے کی نوعیت کیا ہے اور جب کچھ دیر بعد بادشاہ کے علم میں یہ بات آگئی کہ یہ جم غفیر ان ہندوستانی سپاہ کا ہے جنھوں نے انگریزوں کے خلاف بغاوت کر دی ہے تو یہ بات ان کے لیے اور بھی زیادہ پریشان کن تھی۔ چنانچہ شروع میں انھوں نے کوشش کی کہ باغی سپاہ اپنے ارادے سے باز آجائیں۔ انھوں نے انگریزوں کو بھی اپنی مدد کے لیے قلعے میں بلا بھیجا اور باغی سپاہیوں سے یہاں تک کہا کہ وہ انگریزوں سے ان کی صلح صفائی کرادیں گے۔ گویا اس وقت تک بہادر شاہ ظفر کی حیثیت باغیوں اور انگریزوں کے درمیان ثالث یا ایک غیر جانبدار ادارے کی سی تھی۔ اس وقت بادشاہ باغیوں سے بہت برہم تھے ان کا خیال تھا کہ باغیوں نے دہلی آکر ان کا سکون برباد کر دیا ہے۔ وہ خود کو اس لائق نہیں سمجھتے تھے کہ باغیوں کی قیادت کر سکیں لیکن ایک دو روز کے اندر جب دہلی پر انقلابیوں کا پورا قبضہ ہو گیا تو بادشاہ کو اس بات پر زبردستی مجبور

کیا گیا کہ وہ اس تحریک کی قیادت اپنے ہاتھ میں لیں۔ بادشاہ نے شروع میں اس اعزاز کو بادل
 نا خواستہ قبول کیا لیکن جیسے جیسے تحریک زور پکڑتی گئی وہ اس میں مبتلا ہوتے چلے گئے اور
 پھر وہ آخر وقت تک تحریک کے ساتھ رہے۔ جس طرح اس بات کا دعوا نہیں کیا جاسکتا کہ
 بہادر شاہ ظفر ہی ۱۸۵۷ء کی تحریک انقلاب کے بانی تھے اسی طرح یہ ثابت کرنا بھی مشکل بلکہ
 ناممکن ہے کہ ۱۲ مئی سے ۱۴ ستمبر کے درمیانی عرصے میں انگریزوں کے ساتھ ان کی کوئی خفیہ ساز
 باز تھی یا یہ کہ تحریک کے دوران انھوں نے کسی قسم کی غداری کا ثبوت دیا۔

اس تحریک میں بہت سی کوتاہیاں اور کم زوریاں تھیں۔ اس لیے تحریک نے جلد ہی دم
 توڑ دیا اور اسی کے ساتھ وہ مغل حکومت کے آخری چشم و چراغ اور نام نہاد بادشاہ بہادر شاہ ظفر
 کو بھی لے ڈوبی۔ ۱۴ ستمبر ۱۸۵۷ء کو انگریزوں کی فوجیں شہر میں داخل ہونے میں کامیاب ہو گئیں۔ ۱۴
 ستمبر سے ۱۹ ستمبر تک لگانا رپانچ دن تک شہر میں قتل و غارت کی گرم بازاری رہی۔ ۱۹ ستمبر کو
 ہفتے کے روز بادشاہ نے بھی قلعہ چھوڑ دیا اور بیگمات اور شہزادوں کے ساتھ نظام الدین چلے
 گئے۔ تین روز تک بہادر شاہ ظفر اور ان کا خاندان بہایوں کے مقبرے میں بے سرو سامانی
 کے عالم میں پڑے رہے۔ نخت خاں بادشاہ کو اپنے ساتھ لے جانا چاہتا تھا تا کہ دہلی ہاتھ
 سے نکل جانے کے باوجود یہ جنگ بہادر شاہ ظفر کے جھنڈے تلے جاری رکھی جاسکے۔ دوسری
 طرف انگریز اسی خطرے کو محسوس کرتے ہوئے شہنشاہ کو گرفتار کرنا چاہتے تھے۔ انھیں ڈرتھا
 کہ اگر بادشاہ فرار ہو گئے تو وہ ہندستان گیر تحریک کا مرکز بنے رہیں گے لیکن دہلی پر انگریزوں
 کی فتح کے بعد اب بہادر شاہ پہلے سے بھی زیادہ کم زور اور بزدل ہو گئے تھے۔ دوسری طرف
 انگریزوں کے وفادار اس کوشش میں لگے ہوئے تھے کہ بادشاہ کو گرفتار کر کے وہ انگریزوں
 کے حلقہ مقربین میں داخل ہو جائیں۔ چنانچہ اس طرح مرزا الہی بخش کی کوششوں سے ۲۱ ستمبر کو
 میجر ہڈسن نے بادشاہ اور ان کے خاندان کے دیگر افراد کو جاں بخشی کی ضمانت پر گرفتار کر لیا۔ جب
 ہڈسن بادشاہ کو گرفتار کر کے لایا تو لال قلعے کے دروازے پر اس نے انھیں سائڈرس کے حوالے
 کر دیا۔ بادشاہ کو ناظر حسین مرزا کے مکان میں قید کر دیا گیا۔ دہلی کو خیر باد کہنے تک وہ اسی مکان
 میں رہے۔

ظفر کی بے چارگی

گرفتاری کے بعد دہلی میں ظفر نے بقیہ دن بہت ہی بے چارگی کے عالم میں گزارے بعض معاصرین نے ان کی اس بے چارگی کا نقشہ بڑے رقت آمیز انداز میں بیان کیا ہے مگر مختص نام کے ایک یورپی باشندے نے بادشاہ کو ان کی گرفتاری کے اگلے روز یعنی ۲۲ ستمبر کو دیکھا۔ وہ لکھتے ہیں:

”مکان کے صحن میں ایک معمولی سی کھاٹ پر ایک گدا بچھا ہوا تھا اور اس پر سلطنتِ مغلیہ کا آخری تاج دار ٹانگ پر ٹانگ رکھے بیٹھا تھا۔ اس کی موجودہ ہیئت میں کوئی علامت جاہ و جلال کی نہ تھی۔ ایک سفید دراز ریش جو سینے تک لٹکی ہوئی تھی۔ میانہ قد ستر برس سے زیادہ عمر۔ وہ سفید لباس پہنے ہوئے تھا۔ سفید سی رنگ کی ایک مخروطی شکل کی پگڑی اس کے روبرو دھری تھی۔ دو ملازم اس کی پشت پر کھڑے مورچھلوں سے ہوا کر رہے تھے۔ مورچھل جو شہنشاہیت کی علامت تھے۔ یہ مورچھل ایک ایسے شخص کے لیے جو اپنا تمام شاہانہ ٹھاٹھ باٹ کھو چکا تھا اور اس وقت اپنے دشمن کی قید میں تھا ایک قابلِ رحم دھوکا تھے۔ اس کے منہ سے ایک لفظ بھی نہ نکلتا تھا۔ وہ دن رات خاموش بیٹھا رہتا۔ اس کی نگاہیں فرش پر گڑھی رہتیں ایسا محسوس ہوتا تھا جیسے وہ اپنی موجودہ حالت سے بالکل بے نیاز ہے۔ بادشاہ کی چارپائی سے تین فٹ کے فاصلے پر ایک اور چارپائی پڑی تھی، اس پر وہ افسر بیٹھا تھا جو یہاں تعینات تھا۔ دو یورپین کشتی سنتری بھری ہوئی بندوقیں لیے بادشاہ کے دونوں طرف کھڑے تھے۔ افسر کو یہ اختیار دیا گیا تھا کہ اگر بادشاہ فرار ہونے کی ذرا بھی کوشش کریں تو انھیں فوراً گولی ماردی جائے۔“

(انگریزی سے ترجمہ)

ایک اور شخص ریکس نے بادشاہ کو ان کی گرفتاری کے تین ماہ بعد یعنی ۱۸ دسمبر ۱۸۵۷ء

کو دیکھا۔ ۱۹ دسمبر کو اس نے بادشاہ کی حالت اس طرح سپرد قلم کی:

”کل ہم بہت سے مرد اور عورتیں مسٹر اور مسز سانڈرس کے ساتھ بادشاہ کو دیکھنے گئے۔ وہ نوے برس کا ایک نحیف و لاغر انسان تھا۔ میں نے اسے ایک چھوٹے سے مکان میں جو اس کے کسی معتقد کا تھا ایک چارپائی پر گدروں پر پڑا ہوا پایا۔ میں اس کے قریب بیٹھ گیا۔ وہ اپنے سنہری خوابوں کے بارے میں آپ ہی آپ کچھ بہکی بہکی سی باتیں کر رہا تھا اور ساتھ ہی اپنے شعوبھی پڑھتا جا رہا تھا۔ اس کے بعد میں اس سے بات چیت کیے بنا چلا آیا۔“ (انگریزی سے ترجمہ)

مسز گوپالمن نام کی ایک محترمہ بھی جن کے شوہر گوالیار میں مارے گئے تھے، ان لاچار قیدیوں کو دیکھنے کے لیے آئیں لیکن انھیں ان قیدیوں میں عظمت رفتہ کی کوئی علامت نظر نہیں آئی۔ وہ اپنے تاثرات بیان کرتے ہوئے لکھتی ہیں :

”ہم اونچی اونچی سی سیڑھیاں چڑھنے ایک چھت پر پہنچے جہاں کچھ کارڈ دروازے کے آگے گشت کر رہے تھے۔ ہم ایک گندے سے مکان میں داخل ہوئے۔ اس کے بعد ہمیں شہنشاہوں کے شہنشاہ اور مغلیہ خاندان کے طویل سلسلے کے آخری وارث کا کرہ نظر آیا۔ پر وہ اٹھا کر ہم ایک نہایت ہی تنگ و تاریک اور چھوٹے سے کمرے میں داخل ہوئے جس کی دیواروں پر سفیدی ہوئی ہوئی تھی۔ یہاں میلے کھیلے سفید سوتی کپڑے پہنے ہوئے ایک کم زور، دُبلّا پتلا اور پست قامت بڑھا مروی کے سبب گندی رضائیوں میں لپٹا ایک بچہ سی چارپائی پر پڑا تھا۔ ہمارے داخل ہوتے ہی اس نے وہ حقہ جو وہ پی رہا تھا، ایک طرف رکھ دیا اور پھر وہ شخص جو کبھی کسی کو اپنے دربار میں بیٹھا ہوا دیکھنا اپنی توہین سمجھتا تھا، کھڑے ہو کر ہم کو ذلت آمیز انداز میں سلام کرتا جا رہا تھا کہ اسے ہم سے مل کر بہت خوشی ہوئی۔“ (انگریزی سے ترجمہ)

ظفر کا مقدمہ

بہادر شاہ ظفر ۲۲ ستمبر ۱۸۵۷ء کو ہمایوں کے مقبرے سے گرفتار کیے گئے۔ چار ماہ اور چھ روز تک وہ ناظر حسین مرزا کے تنگ و تاریک مکان میں انتہائی مجبوری اور بے بسی کے عالم

میں قید رہے۔ اس دوران ہر لمحہ ان کے سر پر یہ خوف منڈلاتا رہا ہوگا کہ نہ جانے کب انگریز آئیں اور ان کے متعلقین کو قتل کر ڈالیں۔ انگریزوں کو اب یہ طاقت حاصل ہو گئی تھی کہ دنیا کی کوئی قوت اور دنیا کا کوئی قانون انہیں اس بات پر مجبور نہیں کر سکتا تھا کہ وہ بادشاہ کے ساتھ کوئی منصفانہ یا ہمدردانہ سلوک کریں۔ لیکن ان کے نام نہاد لبرلزم کا تقاضا تھا کہ وہ بادشاہ کو من مانی سزا دینے سے پہلے ان پر مقدمہ چلائیں اور پھر انہیں مجرم ثابت کر کے سزا دیں۔

بہادر شاہ ظفر کے مقدمے کی کارروائی لال قلعے کے دیوان خاص میں عمل میں لائی گئی۔ کارروائی ۲۲ جنوری ۱۸۵۸ء کو بدھ کے روز یورپین فوجی کمیشن کے تحت کرنل ڈیوس کی صدارت میں شروع ہوئی۔ مقدمے کی کارروائی عدالت کی بائیس نشستوں میں مکمل ہوئی اور بالآخر ۹ مارچ ۱۸۵۸ء کو یہ مقدمہ کمپنی کے حق میں اور بادشاہ کے خلاف فیصلہ ہوا۔^{۲۳}

انگریز اس بغاوت میں بادشاہ کو واقعی پوری طرح ملوث سمجھتے تھے یا نہیں، یہ تو نہیں کہا جاسکتا لیکن اس مقدمے میں جس بات پر بار بار زور دیا گیا اور پھر اسے آخر میں ثابت بھی کر دیا گیا وہ یہی ہے کہ بادشاہ نہ صرف یہ کہ اس بغاوت میں پوری طرح ملوث تھے بلکہ بغاوت کے عمل میں آنے سے پہلے بھی باغیوں کے ساتھ ان کا ربط و ضبط تھا۔ چنانچہ مقدمے کے آخر میں جج نے اپنے بیان میں ایک جگہ لکھا ہے:

”ہم بادشاہ کو جو ہتھارے کٹہرے میں ہیں، اُن سے ساز باز کرتا پاتے ہیں

وہ پہلا نصب العین جس کی طرف وہ (باغی) پلٹے، وہ پہلا شخص جس سے انھوں نے

التجاک کی، یہی دہلی کے فرضی بادشاہ ہیں۔ یہ دیکھ کر معمولی عقل والا بھی کہہ سکتا ہے

کہ ان میں ضرور کچھلا ربط و ضبط تھا۔ کیا ہوا اگر بادشاہ کی شرکت بعد میں ہوئی۔^{۲۴}

یہی نہیں معمولی معمولی باتوں میں بھی بادشاہ کی شرکت اور دخل ثابت کرنے کی کوشش کی گئی

ارمسی کی صبح کو جب باغی فوج دہلی پہنچی تو بادشاہ کو اس بات کا علم نہیں تھا کہ میرٹھ کی فوج بغاوت

کر کے دہلی پہنچ گئی ہے اور جب ان کو اصل حقیقت معلوم ہو گئی تو اس کے بعد بھی انہیں آخری فیصلہ

کرنے میں ایک دو دن لگے۔ لیکن انگریزوں کی عدالت نے خود انگریز افسران کی گواہیوں کی مدد سے

یہ ثابت کر دیا کہ ارمسی کو انگریزی میگزین پر جو حملہ ہوا تھا وہ بھی بادشاہ کے ایما پر ہوا تھا۔ چنانچہ

سچ صاحبان بیان کرتے ہیں:

” بادشاہ نے میگزین پر قبضہ کرنے کی غرض سے ایک دستہ روانہ کیا اور حکم دیا کہ تمام انگریزوں کو قلعے میں لایا جائے اور اگر وہ منظور نہ کریں تو کوئی بھی میگزین سے باہر نہ نکلنے پائے۔ کپتان فورسٹ نے کہا کہ انہوں نے کسی دستہ فوج کو نہیں دیکھا البتہ جو شخص یہ پیام لایا تھا وہ کھڑا تھا اور وہ ایک خوش پوش مسلمان تھا۔ یہیں خاتمہ نہیں ہو گیا بلکہ تھوڑی دیر بعد بادشاہ کا ایک دیسی افسر زبردست گارڈ لے کر آیا جو بادشاہ کے ملازم سپاہیوں پر مشتمل تھا۔“^{۲۳۹}

اس مقدمے کی کارروائی میں انگریز افسران کے علاوہ حکیم احسن اللہ خاں، مکند لال، اور جاٹ مل وغیرہ کی شہادتوں نے کافی اہم رول ادا کیا جس سے انگریزوں کے پاس بادشاہ کو سزا دینے کا ہر ممکن جواز پیدا ہو گیا۔ بادشاہ پر چارجم عائد کیے گئے تھے جن میں پہلا جرم یہ تھا:

” محمد بہادر شاہ سابق شاہِ دہلی پر پہلا جرم یہ ہے کہ برٹش گورنمنٹ ہند کے پیشن خوار ہونے کے باوجود انہوں نے ۱۰ مئی تا یکم اکتوبر ۱۸۵۷ء کے درمیان ایسٹ انڈیا کمپنی کے ملازم سپاہیوں محمد بخت خاں، صوبے دار رچمنٹ توپ خانہ اور دیسی کمیشنڈ افسران کو حکومت کے خلاف بلوہ بغاوت کرنے کی ترغیب دی اور بھڑکایا جو دہلی میں ہوئی تھی۔“^{۲۴۰}

اس جرم کی بنیاد و راضل اسی مفروضے پر تھی کہ بادشاہ اور باغیوں کے درمیان ضرور پچھلا ربط و ضبط تھا۔ یہ بات واضح ہو چکی ہے کہ بادشاہ شروع میں اس بغاوت کے حالات سے بے خبر تھے اور اس کے بعد بھی انہوں نے بڑی حد تک بے تعلق رہنے کی کوشش کی۔ باغیوں کو بادشاہ نے اپنے کسی منصوبے کی تکمیل کے لیے دعوت نہیں دی تھی بلکہ خود باغیوں کے منصوبوں کی تکمیل کے لیے بادشاہ کو مجبوراً باغیوں کا ساتھ دینا پڑا۔ اس فرد جرم کے مطابق بادشاہ نے انگریزوں کے خلاف جن لوگوں کو بلوہ اور بغاوت کرنے کی ترغیب دی، ان میں بخت خاں کا بھی نام ہے۔ بخت خاں کے دہلی پہنچنے کی صحیح تاریخ کا پتا نہیں چلتا لیکن خود انگریز عدالت کے سچ کے بیان کے

مطابق بخت خاں یکم جولائی کو دہلی پہنچے جبکہ بغاوت یکم مئی کو شروع ہو چکی تھی۔ اس جرم میں بادشاہ کو زبردستی لوٹ کیا گیا۔ دوسرے جرم کا ذکر کرتے ہوئے جج فرماتے ہیں :

” دوسری قرارداد جرم کی طرف بڑھتا ہوں جو پہلی سے بھی زیادہ مستند اور صحیح ہے۔ وہ یہ کہ مورخہ ۱۰ مئی اور یکم اکتوبر کے درمیان انھوں نے اپنے فرزند مرزا مغل کو، جو گورنمنٹ برطانیہ کی رعایا تھے و دیگر باشندگان شمال مغربی صوبہ جات کو جن کے نام معلوم نہیں اور سپاہیوں کو جو سب کے سب گورنمنٹ برطانیہ کی رعایا تھے، حکومت کے خلاف جنگ کرنے پر آمادہ کیا اور اشتعال دلایا۔“

پہلے اور دوسرے جرم میں بظاہر کوئی فرق نہیں سوائے اس کے کہ پہلے میں بخت خاں کا اور دوسرے میں مرزا مغل کا نام آیا ہے یا پھر بقول جج یہ پہلی (قرارداد جرم) سے بھی زیادہ مستند اور صحیح ہے۔

تیسرے جرم کا ذکر کرتے ہوئے جج نے کہا :

” تیسرا جرم یہ ہے کہ باوجود برٹش ہند کی رعایا ہونے کے اپنی فرماں برداری کا خیال نہ رکھا جو کہ ان کا فرض تھا۔ ۱۱ مئی ۱۸۵۷ء یا اس کے کچھ بعد سلطنت کے خائن ہوئے۔ اپنے آپ کو بادشاہِ دہلی مشہور کیا اور شہرِ دہلی پر خلافِ قانون قبضہ کر لیا۔ نیز مرزا مغل اپنے فرزند و محمد بخت خاں صوبے دار توپ خانہ و دیگر فتنہ پردازوں سے سازش کی اور ۱۰ مئی تا یکم اکتوبر باغی سلطنت ہوئے اور گورنمنٹ سے لڑنے کے لیے دہلی میں فوج جمع کی۔“

یہ جرم بادشاہ پر داخلی اور خارجی دونوں شہادتوں سے ثابت ہوتا ہے۔ البتہ ایک الزام کا ذکر ہر قرارداد جرم میں ہے یعنی یہ کہ خود بہادر شاہ نے گورنمنٹ سے لڑنے کے لیے دہلی میں فوج جمع کی، یہ غلط تھا۔ ایسا ہوا ہی نہیں، کاش ایسا ہوتا اور بہادر شاہ صحیح معنوں میں اس تحریک آزادی کے ہیرو ثابت ہوتے۔

چوتھی اور آخری قرارداد جرم جو بادشاہ پر لگائی گئی تھی :

” ۱۶ مئی ۱۸۵۷ء یا اس سے قبل یا بعد تہرونی میں ۴۹ انگریز جن میں عورتیں

اور بچے بکثرت شامل تھے قتل کرائے یا ان کے قتل میں حصہ لیا۔“

بادشاہ پر خفیہ الزام لگائے گئے تھے ان میں یہ الزام سب سے زیادہ سنگین تھا۔ دراصل مرزا مغل، مرزا خضر سلطان اور مرزا ابوبکر کا بے رحمانہ قتل بھی میجر ٹرسن کے ہاتھوں اسی جذبہ انتقام کے سبب ہوا تھا۔ اس وقت دہلی میں بلا کی بدامنی تھی اور پورے شہر پر ایک بربریت کی فضا طاری تھی جس پر کسی کا قابو نہیں تھا اس اشتعال میں وہ ۱۶۹ انگریز عورتیں اور بچے بھی قتل کر دیے گئے جو لال قلعے میں پناہ گزیں تھے، اگر بہادر شاہ چاہتے بھی تو ان کے قتل کو نہیں روک سکتے تھے اس جرم کے ثبوت میں جن شواہد کو بنیاد بنایا گیا ان میں سب سے پہلے مکند لال اور عدالت کے ماہرین ہونے والے یہ سوال و جواب تھے :

سوال: کس کے حکم سے یہ لیڈیاں اور بچے جو قلعے میں مقید تھے قتل کیے گئے؟

جواب: یہ لوگ تین روز تک جمع ہوتے رہے۔ چوتھے روز پیدل اور سوار سپاہی

مرزا مغل کے ہمراہ بادشاہ کے کمرہ خاص کے دروازے پر آئے اور ان

کے قتل کرنے کی اجازت کے بادشاہ سے طلب گار ہوئے۔ بادشاہ اس

وقت اپنے کمرہ خاص میں تھے۔ مرزا مغل اور بسنت علی اندر چلے گئے اور

سپاہ باہر کھڑی رہی۔ چند منٹ بعد وہ باہر آئے اور بسنت علی

خاں نے بہ آواز بلند کہا بادشاہ نے قیدیوں کے قتل کرنے کی اجازت

دے دی ہے، پس بادشاہ کے مسلح مصاحبین نے جن کے زیر حراست

یہ قیدی تھے انھیں باہر نکالا اور چند باغی سپاہیوں کے ساتھ انھیں

قتل کر ڈالا۔“

آگے چل کر جج نے حکیم احسن اللہ خاں اور عدالت کے ماہرین سوال و جواب کا حوالہ دیا ہے جو

اس طرح تھے :

”سوال: اس کاغذ کے ورق کو دیکھو اور پہچانو تو یہ کس کا خط ہے؟

جواب: جہاں یہ اس شخص کا خط ہے جو ڈاڑھی لکھا کرتا تھا یہ اس کا ایک ورق ہے؛

”کورٹ ڈائری مورخہ ۱۶ مئی ۱۸۵۷ء بادشاہ نے دلچسپ خاص میں دربار منعقد فرمایا۔ ۱۴۹ انگریز قیدی تھے۔ فوج نے مطالبہ کیا کہ وہ اسے دیے جائیں۔ بادشاہ نے یہ کہہ کر حوالے کر دیے کہ فوج جو چاہے کر سکتی ہے۔“

حکیم صاحب نے کورٹ ڈائری کے ورق کی تصدیق تو کر دی لیکن ان انگریزوں کے قتل کے سلسلے میں خود حکیم صاحب کا کیا رول تھا وہ ظہیر دہلوی کی زبانی ملاحظہ ہو :

”جب مہتاب باغ کے دروازے کے آگے پہنچا تو دیکھا پورے ان قیدیوں کو باغ سے باہر لے کر آئے ہیں۔ میں نے کہا ان کو کہاں لے جاتے ہو تو وہ بولے کہ ہم ان کو قلعے کے باہر لے جا کر رکھیں گے..... مجھے اندیشہ ہوا کہ مبادا یہ کوئی اور حرکت کر بیٹھیں، میں جلدی سے قدم بڑھا کر احسن اللہ خاں کے پاس پہنچا..... میں نے جا کر ان سے کہا۔ خاں صاحب آپ کو کچھ اور بھی خبر ہے وہ بولے کیا۔ میں نے کہا وہ بد معاش ان قیدیوں کو لیے جاتے ہیں۔ مبادا وہ ان کو قتل کر ڈالیں آپ اس کا بندوبست کیجئے، تو مجھے جواب دیا کہ ہم کیا کر سکتے ہیں پھر میں نے کہا کہ خاں صاحب وقت تک حلالی کا یہ ہے کہ اگر بادشاہ کو پہچانا چاہتے ہو تو سمجھا سمجھا کر ان قیدیوں کو بچا لو ورنہ یاد رکھو انگریز لوگ دلی کا چہر ترہ بنا دیں گے۔ احسن اللہ خاں نے جواب دیا۔ میاں تم بچے ہو۔ تم کیا جانو کہ انسان زحمت بالفعل پر زحمت بالقوہ کو ترجیح دیتا ہے۔ ابھی جو ہم ان سے کہتے ہیں تو یہ ان سے پہلے ہم کو قتل کر دیں گے اور پیچھے ان پر ہاتھ ڈالیں گے۔“

ظہیر دہلوی کے بیان سے یہ ثابت ہے کہ ان ۱۴۹ انگریزوں کے قتل کی ذمہ داری اس حد تک احسان اللہ خاں پر بھی عائد ہوتی ہے کہ انہوں نے اس معاملے میں چشم پوشی سے کام لیا۔ انہوں نے جس بے چارگی کا اظہار اپنے بارے میں کیا اس بے چارگی کا شکار تو ظفر بھی تھے۔ اس واقعے سے متعلق احسن اللہ خاں کے بارے میں معین الدین کا یہ بیان بھی قابل غور ہے :

”واقعات کے رنگ سے خون زدہ ہو کر احسن اللہ خاں نے نہایت دغا بازی سے ان یورپین عورتوں اور بچوں کو حوالے کر دیا جنہیں انہوں نے اپنی

حفاظت میں لے رکھا تھا۔^{۲۴۷}

بہر حال عدالت کو تو یہ جرم ظفر پر ہی ثابت کرنا تھا۔ چنانچہ وہی اس کے تصور وار ٹھہرے۔
اس مقدمے میں بادشاہ نے اپنا بیان صفائی زبانی دیا تھا جو عدالت میں لکھ لیا گیا تھا
اور جس پر بادشاہ نے اپنے ص ۲۴۸ سے تصدیق کر دی تھی۔ نیشنل آرکائیوز میں اس بیان کی ایک
صاف نقل مطابق اصل، جو بادشاہ کے ص ۲۴۸ سے تصدیق شدہ ہے، موجود ہے یہ بیان یہاں جوں کا
توں نقل کیا جاتا ہے :

”جواب زبانی بہادر شاہ“

حقیقت یہ ہے کہ پہلے روز اول مجھے کچھ خبر نہ تھی۔ قریب پہر دن چڑھے کے
دفعاً سوار باغی آئے اور انھوں نے آن کے زیر جھروکہ شور مچایا اور کہا کہ ہم میرٹھ سے
انگریزوں کو قتل کر کے آئے ہیں اس واسطے کہ وہ ہمیں ایسے کارٹوس دانت سے
کاٹنے کو کہتے ہیں جن میں چربی گائے اور سور کی لگی ہوتی تھی اور ہندو اور مسلمان
کا دین اس سے بگڑتا تھا۔ جب میں نے پرسنا تو دروازہ زیر جھروکہ بند کر وا کر قلعے دار
بہادر کو اطلاع کروائی۔ وہ خود آئے اور چاہا کہ زیر جھروکہ جاویں اور دروازہ کھلوانے
کو کہا میں نے نہ جانے دیا اور دروازہ زیر جھروکہ نہ کھلوا یا تب قلعے دار بہادر نے
کٹھرے کے پاس جا کر ان سے کچھ کہا اور وہ سوار چلے گئے۔ بعد اس کے قلعے دار
بہادر نے مجھ سے کہا کہ میں ابھی بندوبست اس کا کرتا ہوں اور مجھ سے رخصت
ہو کر گئے۔ بعد تھوڑی دیر کے بڑے صاحب نے دو توپیں اور قلعے دار بہادر
نے دو توپیں منگوا بھیجیں اور کہلا بھیجا کہ دو بیبیاں میرے مکان میں ہیں انہیں
پالکیوں میں بلا بھیجیے۔ اور محل میں چھپا کر رکھیے۔ میں نے پالکیاں فوراً روانہ کر دیں
اور توپوں کو کبھی حکم دیا۔ بعد تھوڑی دیر کے سنا کہ ہنوز پالکیاں نہ پہنچیں تھیں کہ
بڑے صاحب اور قلعے دار بہادر اور بیبیاں سب مارے گئے۔ بعد اس کے فوج
باغی دیوان خاص میں گھس آئی اور سوار اور پیادوں سے صحن دیوان خاص اور اندر
دیوان خاص اور تہسبیج خانہ بھر گیا اور میرے گرد دکھڑے ہو گئے اور گھیر لیا اور جا بجا

پہرہ بندی کر دی۔ میں نے کہا تمہارا کیا مطلب ہے۔ تم یہاں سے چلے جاؤ۔ انہوں نے کہا کہ آپ چپکے بیٹھے رہیے ورنہ ہم تو اپنی جانوں سے سیر ہیں جو کچھ ہم سے ہو سکے گا ہم کر گزریں گے۔ اُس وقت میں بخوف جان اپنی خاموش رہا اور محل میں چلا گیا بعد اس کے قریب شام وہ تک حرام کئی بیبیوں کو اور انگریزوں کو میگزین میں سے پکڑ لائے اور چاہا کہ انہیں قتل کریں۔ میں نے بہت فہمائش کی تب اس وقت ان کی جانیں بچیں اور فوج نے انہیں قید کیا بعد اس کے دوبارہ انہیں قتل کرنا چاہا میں نے بہ منت فہمائش کی اور ان کو بچایا۔ آخر مرتبہ سیوم ہر چند فہمائش کی لاکن ان باغیوں نے نہ مانا اور ان غریبوں کو قتل کیا۔ میں نے ان کے قتل کا حکم نہیں دیا تھا اور مرزا متعل اور مرزا خضر سلطان اور مرزا ابوبکر اور بسنت خواجہ سرانے جو اس فوج سے سازش کر لی۔ اگر انہوں نے میرا نام لیا تو مجھے اس کی خبر نہیں اور اگر میرے خاص بردار میرے حکم کے بغیر ان کے قتل میں شریک ہوئے ہوں۔ بسازش فوج باغی یا بادشاہ مرزا متعل تو اس کی بھی مجھے کچھ خبر نہیں ہے اور نہ بعد اس کے کسی نے اس حال سے مجھے اطلاع کی اور بڑے صاحب اور قلعے دار بہادر کے قتل ہونے میں جو گواہوں نے بیان کیا، اشتراک میرے ملازموں کا تو اس کا بھی یہی جواب ہے کہ میں نے انہیں حکم نہیں دیا تھا اگر وہ لوگ بخوشی قتل ایسے امر کے ہوئے ہوں تو مجھے اس کی خبر نہیں ہے اور نہ مجھے کسی نے اس حال کو بیان کیا۔ حاشا و کلام میں نے نہ بڑے صاحب کے قتل اور نہ کسی اور صاحب لوگوں کے قتل کا حکم دیا تھا۔ مکند لال وغیرہ گواہوں نے صرف جھوٹ میرا نام لیا ہے۔ مرزا متعل اور خضر سلطان نے اگر حکم دیا ہو تو تعجب نہیں ہے کہ انہوں نے فوج باغی سے سازش کر لی تھی اور بعد اس کے وہ فوج مرزا متعل اور مرزا خضر سلطان کو اور مرزا ابوبکر کو لائی تھی اور کہا کہ ہم ان کو اپنا افسر بنانا چاہتے ہیں۔ اول میں نے قبول نہ کیا۔ بعد جب اس فوج نے بہت اصرار کیا اور مرزا متعل مجھ سے خفا ہو کر اپنی والدہ کے گھر میں جا بیٹھے تب اس فوج کے خون سے

میں خاموش رہا اور مرزا مغل بہ صلاح ہم دگر افسر فوج مقرر ہو گئے۔ اور حال
 میری مہری شقوں کا اور دستخطی کا یہ ہے کہ جس دن سے وہ فوج آئی اور حکام کو قتل
 کیا اور مجھ کو قید کیا، میں ان کی قید میں تھا وہ جو چاہتے تھے لکھوا کر لاتے تھے اور مجھ
 سے زبردستی مہر کروا لیتے تھے اور شقوں کے مسودے لکھوا لاتے تھے اور میرے منشی
 سے صاف کروا لیتے تھے اور اکثر آپ صاف کروا لاتے تھے اور نقل اس کی دفتر
 میں دے دیتے تھے۔ چنانچہ اکثر ایسے مسودے باختلاف خط مثل میں موجود
 ہیں اور اکثر سادے خالی لفافوں پر مہر کروا لیتے تھے معلوم نہیں کہ ان کے اندر
 کس مضمون کے شقے کس کو بھیجا کرتے تھے اور ایک عرضی مکند لال کی معلوم نہیں
 کہ اس نے کس کو لکھی ہے۔ تفصیل میں شقوں کی ایک تاریخ کی مثل میں موجود ہے اور اس میں
 تفصیل وار لکھا ہے کہ اتنے شقے فلاں شخص نے لکھوائے اور اتنے فلاں شخص نے لکھوائے اور میرا نام کسی شقے
 کی نسبت نہیں لکھا ہے پس اس سے یہ ثابت ہوتا ہے کہ میرے بدون حکم اور بدون اطلاع جو کوئی چاہتا
 تھا وہ شقہ لکھواتا تھا اور مجھے ان کے مضمون کی اطلاع کبھی نہیں کرتے تھے اور
 میں بخوف جان یا میرا منشی کچھ ان سے بول نہ سکتے تھے اور یہی حال دستخطی عرضیوں
 کا بھی ہے کہ جو عرضی وہ فوج کے لوگ یا مرزا مغل یا مرزا خضر سلطان یا ابو بکر
 لاتے تھے اور افسران فوج بھی ہمراہ ان کے ہوتے تھے۔ ہر ایک عرضی کے
 ساتھ ایک علیحدہ پرچے پر جو انھیں منظور ہوتا تھا لکھوا کر لاتے تھے اور پھر جب
 اس پرچے کے دستخط عرضی کی پیشانی پر کروا لیتے تھے اور حال یہاں تک تھا کہ
 مجھے سنا کر کہتے تھے کہ جو کوئی بہارا کہنا نہ مانے گا پشیمان ہوگا۔ اس وقت میں
 بہ خوف ان کے کچھ نہ بول سکتا تھا اور میرے اہل کاروں کو خصوصاً حکیم احسن اللہ خاں
 کو اور محبوب علی خاں کو اور بیگم زینت محل کو کہتے تھے کہ یہ انگریزوں کو چٹھیاں
 بھیجتے ہیں اور ان سے ملے ہوئے ہیں ہم ان کو مار ڈالیں گے۔ چنانچہ حکیم احسن اللہ
 کا ایک دن گھر لوٹا لیا اور اسے قید کیا بلکہ چاہا تھا کہ قتل کر دیں لکن بعد فہمائش اور
 منت کے قتل سے درگزرے اور قید کیا اور بعد پھر اور اہل کاروں کو بھی قید کیا۔

ہوئیں اور سوائے جاے غور ہے کہ کوئی کسی غریب آدمی کی زجر کو بھی نہیں مانگتا اور
 نہیں کہتا کہ اسے ہمیں دے دو ہم قید کریں گے اور شیدی قنبر مجھ سے رخصت راج
 کے واسطے لے کر گیا تھا۔ میں نے اسے ایران کو نہیں بھیجا تھا اور نہ کوئی نامہ والی ایران
 کو اس کے ہاتھ بھیجا تھا یہ خبر کسی نے جھوٹ سے مشہور کی ہوگی اور محمد درویش کی
 عرضی جو ہے وہ میری دستاویز نہیں ہے کہ قابل اعتبار ہو، اگر کسی شخص نے براہ
 دشمنی میری یا میاں حسن عسکری کی اس مضمون کی عرضی لکھ دی ہو تو قابل اعتبار نہیں
 ہے اور اس فوج کا یہ حال تھا کہ کوئی مجھے سلام بھی نہیں کرتا تھا اور نہ میرا کچھ آداب
 کرتے تھے۔ جوتیاں پہنے ہوئے دیوان خاص اور تسبیح خانے کے اندر چلے آتے تھے اور
 جس فوج نے کہ اپنے خداوندوں کو قتل کیا مجھے ان کا کیا اعتبار ہوتا۔ جس طرح انھوں
 نے اپنے خداوندوں کو قتل کیا اسی طرح مجھے بھی قید کیا تھا اور ظلم کرتے تھے۔ اور صرف
 برائے نام مجھے رکھا تھا۔ در صورتیکہ ایسے حکام جلیل القدر کو انھوں نے قتل کیا تو اس
 وقت مجھ سے کہ نہ میرے پاس فوج تھی نہ خزانہ تھا نہ میگزین تھا نہ توپ خانہ تھا میں
 کیوں کر ان کا مقابلہ کرتا اور کیوں کر ان کا بندوبست کر سکتا تھا اور میں نے اس
 فوج کو کسی طرح کی مدد نہیں دی۔ ہر روز اول جب سوار آئے تو دروازہ زیر جھروکہ
 کا میرے قبضے میں تھا بند کر وادیا اور قلعے دار بہادر کو بلایا اور اطلاع کی اور ان باغیوں
 کے پاس نہ جانے دیا اور جب قلعے دار بہادر نے پاکلیاں بیبیوں کے واسطے منگوائیں
 تو فوراً روانہ کیں اور حسب الطلب بڑے صاحب کے توہین واسطے محافظت کے
 روانہ کیں اور اسی شب کو وثیقہ عمدہ برائے نامدار لفٹیننٹ گورنر بہادر آگرہ
 کو متضمن حال اس حادثے کا ہاتھ شتر سوار کے بھیجا۔ جب تک میرا اختیار رہا تب
 تک جو مجھ سے ہو سکا وہ کیا اور میں با اختیار اپنے سوار نہیں ہوا تھا اور اس فوج
 کے بس میں تھا جب جو چاہا انھوں نے زبردستی وہ کیا اور تھوڑے سے تو ملازم جو
 میں نے رکھے تھے بہ خون اس فوج باغی کے واسطے محافظت اپنی جان کے رکھے
 تھے اور جب وہ فوج بھاگنے کو مستعد ہوئی میں قابو پا کر ان سے خفیہ زیر جھروکہ

سے چلا گیا اور سپاہیوں کے مقبرے میں جا بیٹھا۔ جب سرکار نے مجھے باقرار جاں بخشی بلا بھیجا۔ میں امان میں سرکار کی چلا آیا اور فوج باغی نے چاہا کہ مجھے ساتھ لے جاویں لیکن میں ان کے ساتھ نہ گیا اور یہ سب جو میں نے لکھوایا ہے اپنی زبانی اس میں مطلق برہنہ ہے ودریغ نہیں۔ واللہ بالشر راست جو حال تھا وہ میں نے لکھوایا ہے اور جو مجھے یاد تھا میں نے لکھوایا۔ اور میں نے پہلے ہی قسم کھا کر تم سے کہا تھا کہ جو حال ہے وہ میں سچ سچ لکھواؤں گا نہ اس میں کم ہوگا نہ بیش سو لکھوایا۔ (علامت دستخط)

تتمہ جواب

اور مرزا مغل کے نام کے شقے کی جو نقل مثل میں ہے بضمون شکایت فوج باغی اور ارادہ جانے کا میرے خواجہ صاحب اور وہاں سے مکہ معظمہ کو مجھے اس شقے کا ہونا یاد نہیں ہے لیکن وہ نقل شقہ بزبان اردو ہے خلاف سررشتہ دفتر میرے کے ہے میرے منشی خاں سے بزبان فارسی شقے جاری ہوتے تھے۔ معلوم نہیں یہ کیوں لکھا گیا تھا۔ ظاہراً ایسا معلوم ہوتا ہے کہ میں جو اس فوج باغی سے بہت تنگ ہوا تھا اور ارادہ جانے مکہ کا کیا تھا اور ترک دنیا کر کے فقیری اختیار کی تھی تب شاید مرزا مغل نے یہ شقے اپنے دفتر سے لکھو کر میری مہر کروالی ہوگی۔ بہر حال میری نارضا مندی اس فوج سے اور بے اختیاری اس نقل شقے سے بھی ثابت تھی اور وہ مصدق میرے پہلے بیان کا ہے اور سوائے اس کے جو اور نقل شقہ موسومہ بہ راجا گلاب سنگھ مع نقل عرضی بخت خاں مع نقل دستخط میرے مع اور کئی نقلوں کے جو مثل میں ہیں اگرچہ مجھے یاد نہیں ہے لکن میں ایسا جانتا ہوں کہ پہلے جو میں لکھوایا تھا ہوں کہ جس مضمون کا جو اہل فوج چاہتا تھا شقہ بغیر میری اطلاع لکھو کر میری مہر کروالیے تھے یقین ہے کہ یہ بھی اسی قبیل سے ہوں گے اور بخت خاں کی عرضی کی پیشانی پر بھی بطور اور سب عرضیوں کے جو چاہا ہوگا دستخط کروالیا ہوگا۔^{۲۴۵}

ایک لمحے کے لیے بادشاہ کے صم کے نشان اور اس بیان کی صداقت پر سوالیہ نشان لگایا جاسکتا ہے لیکن اگر اس بیان کا بغور مطالعہ کیا جائے تو اس کی عبارت کے اندر سے بہادر شاہ ظفر کی

بزدل اور کم زور شخصیت صاف بھلکتی ہوئی دکھائی دیتی ہے ایک ایسی شخصیت جس نے ایک باغی کی موت مرنے کے بجائے قید و بند کی اس موت کو ترجیح دی جو اسے انتہائی ذلت کے ساتھ اور ایڑیاں رگڑ رگڑ کر نصیب ہوئی۔ اسی برس کی عمر میں زندہ رہنے کی خواہش اور نام نہاد بادشاہت کی ہوس نے بہادر شاہ کو بہادری کی موت نہ مرنے دیا۔

۹ مارچ ۱۸۵۷ء کو عدالت نے اپنا فیصلہ سناتے ہوئے بہادر شاہ ظفر کو ان تمام جرائم کا ترکب قرار دیا جو ان پر عائد کیے گئے تھے۔ ۲۵ دنیا کے کسی بھی ملک میں بغاوت کی سزا موت ہے۔ بہادر شاہ ظفر کو انگریز کی عدالت نے موت کی سزا نہیں دی، بہادر شاہ سے کسی ہمدردی کی بنا پر نہیں بلکہ سیاسی مصلحتوں کی وجہ سے۔ انگریز دیکھ چکے تھے کہ بہادر شاہ ظفر ایک ایسی علامت بن گیا تھا جس کے نام پر پورا ہندوستان کم از کم انگریزوں کے مقابلے میں متحد ہو سکتا تھا۔

بہادر شاہ ظفر کو پچاسی دے دینے کا مطلب انھیں انقلاب کا ہیرو بنا دینا تھا۔ یہ بہادر شاہ ظفر کے لیے ایک بہت بڑا اعزاز ہونا اور انگریزوں کے لیے ایک نیا خطرہ بھی ہو سکتا تھا۔ اس کے مقابلے میں بادشاہ کو جلا وطنی کی سزا دینے میں اس طرح کا خطرہ کم تھا اور پھر اس طرح انگریز ہندوستان کی سرزمین سے منغلیہ خاندان کا نام و نشان تک مٹا دینے میں کامیاب ہو گئے۔ بہادر شاہ ظفر اور ان کے خاندان کو جلا وطن کر کے رنگون بھیج دیا گیا اور اس جلا وطنی میں بھی وہ انگریز کی قید ہی میں رہے۔

سفر رنگون

مقدمے کے فیصلے کے لگ بھگ سات ماہ بعد رنگون کے سفر کی تیاریاں شروع ہوئیں۔ بہادر شاہ ظفر اور دوسرے سیاسی قیدیوں کی سواری کے لیے تین پانکی ٹانگاڑیاں اور چار گھوڑے خریدے گئے۔ لفٹیننٹ اوٹینی کو قیدیوں کا نگران مقرر کیا گیا۔ گھوڑ سواروں کا ایک دستہ اور ایک فوجی بٹالین ان کے ہمراہ کی گئی۔ اس طرح، اکتوبر ۱۸۵۷ء کی شام چار بجے سابق شہنشاہِ دہلی اور منغلیہ سلطنت کے آخری تاج دار ابو ظفر سراج الدین محمد بہادر شاہ ثانی نے دہلی کو ہمیشہ کے لیے خیر باد کہہ دیا۔ سیاسی قیدیوں کا یہ قافلہ دہلی سے الہ آباد کے لیے روانہ ہوا۔ دہلی کے کمشنر نے اس امر کی اطلاع تار کے ذریعے گورنر جنرل کو پہنچا دی۔ اوٹینی کو یہ ہدایات ملیں کہ وہ گورنر جنرل کی اطلاع کے لیے سفر کے دوران اپنی روزانہ کارروائی کی رپورٹ بھیجا کریں۔ اس ہدایت پر عمل کرتے ہوئے اوٹینی نے اس سفر کی ڈائری

لکھنی شروع کی۔ وہ جس جگہ بھی جاتے فوراً اپنی جلے قیام کے بارے میں گورنر جنرل کو اطلاع دیتے۔ اس ڈاڑی کا مضمون ایک ہی طرح کا ہوتا تھا بس مقام اور تاریخ بدلی ہوتی ہوتی تھی۔ مثلاً ۲۹ اکتوبر ۱۸۵۸ء کو وہ اطلاع دیتے ہیں:

”میں گورنر جنرل کی اطلاع کے لیے یہ عرض کرنے کی سعادت حاصل کرتا ہوں کہ قیدیوں کی گاڑی آج صبح میری نگرانی میں یہاں تک پہنچ گئی ہے اور کل صبح چوبے پور کے لیے روانہ ہو جائے گی۔“^{۲۵۳} (انگریزی سے ترجمہ)

سیاسی قیدیوں کا یہ قافلہ جس محافظ انگریزی فوجی دستے کی کڑی نگرانی میں اپنی آخری منزل کی طرف جا رہا تھا اس کا نام نائنٹھ لائسنر تھا۔ مختلف مقامات پر قیام کرتا ہوا ۱۳ نومبر ۱۸۵۸ء کو یہ قافلہ الہ آباد پہنچ گیا۔ دہلی سے شاہی خاندان کے چار افراد یعنی محمد بہادر شاہ ظفر نواب زینت محل بیگم، شہزادہ جواں بخت اور شاہ عباس نواب قاعدہ جلا وطن ہو کر سیاسی قیدیوں کی حیثیت سے روانہ کیے گئے تھے لیکن ان کے ہمراہ شاہی خاندان کے کچھ اور لوگ بھی تھے۔ بحیثیت مجموعی سیاسی قیدیوں کی یہ جماعت تیرہ افراد پر مشتمل تھی جن کے نام اس طرح ہیں:

”۱۔ بہادر شاہ ظفر ۲۔ مرزا جواں بخت ۳۔ مرزا شاہ عباس

۴۔ زینت محل بیگم ۵۔ زمانی بیگم (زوجہ جواں بخت) ۶۔ رقیبہ بیگم

(ہمیشہ زمانی بیگم) ۷۔ ممتاز بیگم (والدہ زمانی بیگم) ۸۔ تاج محل بیگم

(زوجہ بہادر شاہ) ۹۔ رحیمہ ۱۰۔ سلطانہ ۱۱۔ عشرت ۱۲۔

طہارت ۱۳۔ مبارک النساء (والدہ شاہ عباس)“^{۲۵۴}

الہ آباد میں بادشاہ اور ان کے ساتھیوں کا قیام صرف تین روز رہا۔ یہاں حکومت کی جانب سے بادشاہ کے طبی معائنے کے لیے ڈاکٹروں کی ایک کمیٹی مقرر کی گئی۔ گورنمنٹ آف انڈیا کے سیکرٹری ایڈمنسٹرن نے گورنر جنرل کی طرف سے ایس۔ ایم۔ ہیڈوے کو اس سلسلے میں یہ مراسلہ روانہ کیا:

”گورنر جنرل چاہتے ہیں کہ آپ کی کمیٹی محمد بہادر شاہ کا غور و خوض سے طبی معائنے کرے اور اس کی ایک رپورٹ گورنر جنرل موصوف کو بھیجی جائے۔“

ساتھ ہی آپ مندرجہ ذیل امور پر اپنی رائے بھی تحریر فرمائیں۔

کیا آپ کی کمیٹی بادشاہ کی موجودہ صحت، ضعیف العمری اور ان کی
دہلی سے یہاں تک کی مسافت کے بعد طبی نقطہ نگاہ سے ان کا فوراً ہی رنگون
بھیجا جانا یا رنگون کے مخصوص مکان میں ان کا ٹھہرایا جانا یا آب و ہوا کے لحاظ
سے صوبہ پیگو میں ان کے قیام کو غیر مناسب تو نہیں سمجھتی؟ ۲۵۵

(انگریزی سے ترجمہ)

اس خط کے جواب میں ڈاکٹروں کی کمیٹی نے ہیڈوے کی معرفت گورنر جنرل کو یہ جواب

بھیجا یا:

”ان رہنماؤں (بادشاہ) کی عام جسمانی حالت، ان کی صحت، ضعیف العمری

اور طویل مسافت کے بعد بھی اس سے بدرجہا بہتر ہے جو آپ خیال فرماتے ہیں۔

لہذا کمیٹی بادشاہ کا رنگون بھیجا جانا، یا ان کا رنگون کے مخصوص مکان میں ٹھہرایا

جانا یا صوبہ پیگو کی مخصوص آب و ہوا میں ان کا بھیجا جانا طبی نقطہ نگاہ سے

قطعی غیر مناسب نہیں سمجھتی۔“ ۲۵۶ (انگریزی سے ترجمہ)

۱۵ نومبر ۱۸۵۸ء کو گورنر جنرل کی منظوری کے بعد ڈاکٹر جونسن، سابق بادشاہ دہلی کے

ذاتی ڈاکٹر مقرر ہوئے اور اس امر کی اطلاع ہیڈوے کو دے دی گئی۔ سیکرٹری ایڈمنسٹرن نے

سیاسی قیدیوں کی الہ آباد سے روانگی سے قبل گورنر جنرل کی ہدایت کے تحت لیفٹیننٹ او مینی

کو ایک اور خط لکھا جس میں انھوں نے او مینی کو بتایا کہ گورنر جنرل کی یہ ہدایت ہے کہ ان لوگوں

میں سے جو بادشاہ کے ساتھ دہلی سے آئے ہیں، جو لوگ رنگون جانا پسند کریں انھیں جانے دیا

جائے لیکن انھیں اس بات سے آگاہ کر دیا جائے کہ ان پر بھی وہی تمام پابندیاں ہوں گی جو دوسرے

قیدیوں پر عائد ہوں گی۔ یہ بات ایک بار پھر واضح کر دی گئی کہ بہادر شاہ ظفر، زینت محل بیگم

جواں بخت اور شاہ عباس کو بہر حال رنگون ہی جانا ہے۔ اسی روز ایڈمنسٹرن نے ایک خط

۲۵۸ پیگو کے گورنر کو بھی روانہ کیا، جس میں دہلی کے سیاسی قیدیوں کے بارے میں بعض اہم ہدایات

دی گئی تھیں۔ اس خط کا مضمون یہ تھا:

”گورنر جنرل کی ہدایت ہے کہ ان قیدیوں کے ساتھ منہذب طرز عمل روا رکھا جائے۔ ان کے ساتھ کسی قسم کی بے حرمتی نہ ہو۔ ان تمام باتوں کا بھی خیال رکھا جائے جو ان کے تحفظ کے لیے ضروری ہیں۔“

چاروں سیاسی قیدیوں کے ساتھ گیارہ افراد ہیں جن کی فہرست اس خط کے ساتھ بھیجی جا رہی ہے۔ یہ تمام لوگ وہ ہیں جنہوں نے اپنی مرضی سے سیاسی قیدیوں کے ساتھ آنا پسند کیا ہے۔ ان تمام لوگوں کو بھی قیدیوں کے ساتھ اسی عمارت میں رکھا جائے گا اور ان کے اخراجات بھی گورنمنٹ ہی برداشت کرے گی۔ ان کا خرچ ہر اعتبار سے فیاضی کے ساتھ اٹھایا جائے لیکن ان کو نقد رقم کے طور پر کوئی وظیفہ نہیں دیا جائے گا۔ ان کے کل اخراجات کا علاحدہ سے ایک ماہانہ بل بنا کر دفتر امور خارجہ کو بھیجنا ہوگا۔“^{۲۵۹}

(انگریزی سے ترجمہ)

ان تمام باتوں سے پتا چلتا ہے کہ بہادر شاہ ظفر کو سیاسی قیدی بنا کر تو رکھا گیا لیکن ان کے ساتھ کسی قسم کی بدسلوکی نہیں کی گئی۔ ضعیف العمری کی وجہ سے ان کی صحت کا بھی پورا خیال رکھا جاتا تھا چنانچہ طبی معائنے کی رپورٹ کے بغیر انہیں الہ آباد سے رنگون کے لیے نہیں روانہ کیا گیا۔ اسی طرح بادشاہ کے جو متوسلین آخر وقت بادشاہ کا ساتھ دینے کو تیار تھے انہیں بھی اس بات کی اجازت دے دی گئی تھی کہ وہ بادشاہ کے ساتھ رنگون جاسکتے ہیں، جہاں ان کے رہن سہن کا خرچ گورنمنٹ برداشت کرے گی۔ ان حقائق کی روشنی میں بہادر شاہ ظفر کی اس داستانِ غم پر بھی نظر ثانی کی ضرورت ہے جو بعض صاحب طرز ادیبوں نے بڑی رقت کے ساتھ قلم بند کی ہے۔

۱۵ نومبر ۱۸۵۹ء کو چار سیاسی قیدیوں اور ان کے گیارہ ہمراہیوں کا جو قافلہ الہ آباد سے رنگون کے لیے روانہ ہوا وہ ان افراد پر مشتمل تھا:

الف: بہادر شاہ ب: جواں نخت ج: شاہ عباس د: زینت محل
 ۱۔ احمد بیگ (خادم) ۲۔ سلطانہ ۳۔ عشرت ۴۔ مبارک النساء بیگم
 (والدہ شاہ عباس) ۵۔ نواب شاہ زمان بیگم ۶۔ نیازو (باندی) ۷۔ حرمت بانی
 (باندی) ۸۔ لطفن (باندی) ۹۔ عبدالرحیم (خادم) ۱۰۔ حسینی (باندی)۔

۱۱۔ ضدل (باندی)

اومنی نے بادشاہ کی ضعیف العمری کا خیال کرتے ہوئے دو مرد خادموں 'احمد بیگ' (بادشاہ کے لیے) اور عبدالرحیم (بیگم زینت محل کے لیے) کو خاص طور پر رنگون چلنے کے لیے مجبور کیا تھا۔ ان تمام افراد کی فہرست تیار کر کے اس خط کے ہمراہ بھیج دی گئی تھی جو پیگور کے کمشنر کو قیدیوں کی رنگون کے لیے روانگی کے سلسلے میں لکھا گیا تھا۔ وہ تمام لوگ جو الہ آباد تک بادشاہ کے ساتھ آئے لیکن جنہوں نے آگے جانے سے انکار کر دیا تھا ان کو الہ آباد کے قلعے میں محصور کر دیا گیا۔ جو افراد رنگون کے لیے بادشاہ کی روانگی کے بعد الہ آباد کے قلعے میں محصور کیے گئے۔ ان کے نام یہ ہیں:

۱۔ مرزا قیصر ۲۔ مرزا خضر ۳۔ جواں بخش (خواجہ سرا) ۴۔ تلخ محل بیگم (زوجہ ظفر)

۵۔ ممتاز دلہن بیگم ۶۔ رقیہ سلطان بیگم ۷۔ رحیمہ (جواں بخت کی ساسی) (جواں بخت کی سالی)

۸۔ طہارت ۹۔ کیمیا ۱۰۔ وفادار ۱۱۔ راحت ۱۲۔ جمعیت

۱۳۔ مبارک ۲۶۱

۹ نومبر ۱۸۵۸ء کو طلوع آفتاب کے وقت سیاسی قیدیوں کا قافلہ الہ آباد سے مرزا پور پہنچ گیا۔ مرزا پور سے ہنگلی کے راستے اگلے سفر کی تیاری کی گئی۔ ایک فوجی کشتی میں جس کا نام 'سورنا فلیٹ' تھا، قیدیوں کو سوار کر دیا گیا اور اس کشتی کو ایک فوجی اسٹیمر سے جوڑ دیا گیا۔ اس اسٹیمر کا نام تھا 'ٹیمز'۔ یہ اسٹیمر اسی روز یعنی ۱۹ نومبر ۱۸۵۸ء کو دوپہر دو بجے دریائے ہنگلی کے راستے سکلنے کے لیے روانہ ہو گیا اور اگلے روز یعنی ۲۰ نومبر کو سکلنے پہنچ گیا۔ سکلنے سے روانہ ہو کر یہ اسٹیمر ۲۲ نومبر کو بکسر، ۲۳ نومبر کو دینا پور، ۲۵ نومبر کو منگیر، ۲۷ نومبر کو راج محل، ۲۸ نومبر کو رام پور بلیا، ۲۹ نومبر کو دودرکلی، یکم دسمبر کو کھننا اور ۲ دسمبر کی صبح نو بجے ڈامنڈ ہاربر پہنچ گیا۔ ڈامنڈ ہاربر پر قیدیوں کو کشتی سے اتار کر انھیں انگریزی جنگی جہاز میگورٹرا میں سوار کر دیا گیا۔ ۴ دسمبر کو ساڑھے گیارہ بجے دن کو یہ جہاز ڈامنڈ ہاربر سے روانہ ہو کر اسی روز شام کو کیڈگری پہنچ گیا جہاں سے دوسرے روز یعنی ۵ دسمبر ۱۸۵۸ء کو جاکر یہ جہاز رنگون کی بندرگاہ پر لشکر انداز ہوا اور سیاسی قیدیوں کو رنگون میں اتار دیا گیا۔ ۲۶۲

اور ۲۹ اپریل ۱۸۵۹ء کو وہ اپنی نئی قیام گاہ میں منتقل ہو گئے۔^{۲۶۲} سیاسی قیدیوں کے لیے تعمیر ہونے والا یہ مکان مین گارڈ سے بالکل قریب تھا۔ یہ برما کے عام مکڑی کے مکانوں کی طرح تھا جو سطح زمین سے کافی اونچائی پر بنایا گیا تھا۔ یہ مربع شکل کا احاطہ ۱۰۰x۱۰۰ فٹ تھا۔ اس کے چاروں طرف دس فٹ اونچی احاطے کی دیوار کھینچی ہوئی تھی اس میں سولہ فٹ مربع شکل کے چار کمرے تھے۔ ان میں سے ایک کمرے میں بہادر شاہ ظفر کو دوسرے میں نواب زینت محل بیگم کو، تیسرے میں جواں نخت اور اس کی بیوی کو اور چوتھے میں شاہ عباس اور اس کی والدہ مبارک انساں بیگم کو رکھا گیا تھا۔ ہر کمرے سے ملحق ایک غسل خانہ تھا۔ نوکروں کے قیام کا انتظام مکان کے برآمدوں میں تھا۔ ان کے لیے غسل خانے اور پاخانے کا انتظام علاحدہ تھا۔ ایک کمرہ باورچی خانے کے طور پر بھی فراہم کیا گیا تھا۔ میجر فائل لکھتا ہے کہ یہ مکان ایک کشادہ جگہ میں بنا ہوا تھا جس کے نواح میں ایک طرف بودھوں کا مشہور شوڈین پگوڈا تھا۔ اور دوسری طرف دریا اور جہاز رانی کا خوش نما منظر۔ قیدیوں کے افسر انچارج نے ایک ریکوریو انجینئر کے سامنے اس جگہ کو بہتر بنانے کے لیے کچھ اور تجویزیں بھی رکھیں جن پر عمل درآمد ہوا۔

یکم اپریل ۱۸۵۹ء کو کمپٹن نیلسن ڈیوس نے لیٹینٹ اوپینی سے سیاسی قیدیوں کا چارج لے لیا۔ اس کے بعد سے آخر تک قیدی انھی کے چارج میں رہے۔ گورنمنٹ آف انڈیا کو اپنی رپورٹ میں ڈیوس نے ایک جگہ لکھا ہے کہ شاہی قیدیوں کے رنگوں پہنچنے پر رنگوں میں مقیم ہندوستانی مغل تاجروں نے شروع شروع میں معمولی تشویش ظاہر کی تھی لیکن رفتہ رفتہ وہ تشویش ختم ہو گئی۔ سیاسی قیدیوں کی خوراک کا ذکر کرتے ہوئے ڈیوس لکھتا ہے کہ ان کی خوراک کا خرچ ہندوستان کے مقابلے میں یہاں زیادہ ہے۔ سولہ قیدیوں کی خوراک پر لگ بھگ گیارہ روپے یومیہ خرچ ہوتے ہیں۔ اور چون کہ چیزوں کی قیمتیں بڑھ رہی ہیں اس لیے ہو سکتا ہے کہ یہ خرچ اور بڑھ جائے۔ جب سے ڈیوس نے قیدیوں کا چارج لیا تھا تب سے قیدیوں کو ٹوائٹ وغیرہ کے لیے ہر اتوار کو ایک روپیا اور ہر مہینے کی پہلی تاریخ کو دو روپے مزید ملتے تھے۔ قیدیوں کو قلم دوات اور کاغذ رکھنے کی تسخیر کے ساتھ ممانعت تھی۔ ڈیوس روزانہ قیدیوں کی خوراک کے بارے میں معلومات کرتا تھا اور اس کی ہر ممکن کوشش یہی ہوتی تھی کہ قیدیوں کو بہتر کھانا ملے۔ قیدیوں کے لیے جو عملہ ملازم رکھا گیا تھا اسے کم سے کم تنخواہ پر حاصل کرنے کی کوشش کی گئی تھی۔ روزانہ کے

سودا سلف کے لیے ایک چہرہ اسی رکھا گیا تھا۔ یہ شخص ویسے تو برما کا باشندہ تھا لیکن ہندوستانی خوب اچھی جانتا تھا اور اس اعتبار سے قیدیوں اور افسروں کے بیچ میں رابطے کا کام بھی دیتا تھا۔ یہ شخص اگرچہ ہندوستانی ملازم کے مقابلے میں کچھ زیادہ تنخواہ پر ہاتھ آیا تھا لیکن سیاسی مصلحت کی بنا پر ہندوستانی ملازم کے مقابلے میں اس کو ترجیح دی گئی تھی۔ ایسا اس لیے کیا گیا تھا تاکہ اُس کے اور سیاسی قیدیوں کے درمیان کوئی جذباتی تعلق نہ قائم ہو جائے۔ اس کے علاوہ تین ملازم اور تھے ایک سقا، ایک دھوبی اور ایک مہتر۔ یہ تینوں ملازم ہندوستانی تھے لیکن انہیں قیدیوں کے ساتھ رہنے کی اجازت نہیں تھی۔ بادشاہِ دہلی کی صحت تسلی بخش تھی حالانکہ جس وقت دسمبر ۱۸۵۸ء میں وہ زنگون آئے تھے تو ڈاکٹر ولسن سول سرجن کو ان کی صحت کی طرف سے کافی تشویش تھی۔ لیکن جب سے بادشاہ کو ان کے نئے مکان میں منتقل کیا گیا تھا ان کی صحت بہتر نظر آرہی تھی۔ ان کا حافظہ اچھا تھا لیکن دانت گر جانے کی وجہ سے الفاظ کی ادالگی میں دقت ہوتی تھی۔ بیگم زینت محل کی صحت اچھی تھی۔ ڈیوس کی بیوی نے اور پردے کے پیچھے سے خود ڈیوس نے بھی ان سے کئی بار ملاقات کی۔ زینت محل کو شکرگاہ تھی کہ ان کا بیس لاکھ پونڈ کی مالیت کا اسباب گورنمنٹ نے ناجائز طور پر اپنے قبضے میں کر لیا۔ حالانکہ اس مال و اسباب کا بادشاہ بالال قلعے سے کوئی تعلق نہیں تھا اس لیے کہ یہ سامان قلعے سے الگ ان کے ذاتی مکان میں بند تھا۔ اس کے جواب میں ڈیوس نے یہ بات ان کے ذہن نشین کرادی کہ ان کا خزانہ قلعے میں ہو یا قلعے سے باہر، لیکن بادشاہ کی بیگم ہونے کے نانے گورنمنٹ کو ان کا خزانہ ضبط کر لینے کا حق تھا جو اس نے کیا۔ زینت محل بیگم کے بارے میں ڈیوس کی رائے کچھ زیادہ اچھی نہیں تھی۔ ایک جگہ زینت محل کے بارے میں اس نے بہت ہی عجیب انکشاف کیا ہے۔ اس کا کہنا تھا کہ احمد بیگ کے مقابلے میں جو بادشاہ کا خدمت گار ہے، بیگم زینت محل کا خدمت گار انتہائی نیچ اور مکار قسم کا انسان ہے۔ میں نہیں کہہ سکتا کہ اصل میں زینت محل بیگم کے ساتھ اس کے کس طرح کے تعلقات ہیں۔ آیا وہ محض خدمت گار ہی ہے یا اس سے بھی کچھ زیادہ۔

دونوں شہزادوں مرزا جواں بخت اور شاہ عباس کے بارے میں اظہار خیال کرتے ہوئے ڈیوس لکھتا ہے کہ جواں بخت اپنے بھائی کے مقابلے میں کچھ بزرگ کھائی دیتا ہے لیکن یہ بزرگی اس کی انفرادی صلاحیتوں کی وجہ سے نہیں بلکہ اس پوزیشن کی وجہ سے ہے جو خاندان میں اسے حاصل رہی۔

وہ ماں کے رشتے سے بھی بادشاہ زادہ ہے جب کہ شاہ عباس بادشاہ کی ایک حرم کا لڑکا ہے دونوں شہزادے کم علم ہیں۔ صرف جواں بخت کو تھوڑی بہت فارسی لکھنی پڑھنی آتی ہے۔ اگر شہزادوں سے عام موضوعات پر بھی گفتگو کی جائے تو اندازہ لگایا جاسکتا ہے کہ انھیں تعلیم کی کتنی سخت ضرورت ہے۔ انھیں اپنے آبائی وطن کا حدود اور بخت تک معلوم نہیں ہے۔ ان دونوں لڑکوں کو انگریزی زبان سیکھنے کا بہت شوق ہے اور وہ اس حقیقت سے آشنا ہیں کہ محض انگریزی تعلیم کے ذریعے ہی وہ اپنی موجودہ بد نصیبی کو دور کر سکتے ہیں۔ انھوں نے مجھے بتایا کہ جلاوطنی کے وقت انھوں نے یہ خواہش ظاہر کی تھی کہ انھیں کہیں اور بھیجنے کے بجائے انگلستان بھیج دیا جائے۔ ان کے والدین سے بھی میری بات چیت ہوئی اور وہ بھی اس بات کے خواہش مند ہیں۔ لڑکے خاصے ذہین ہیں اور انھوں نے مجھ سے وعدہ کیا ہے کہ اگر گورنمنٹ نے انگریزی پڑھانے کی اسکیم منظور کر لی تو وہ پوری محنت سے کام کریں گے۔ میں نے انھیں یقین دلایا ہے کہ میں ان کی خواہشات کو گورنمنٹ تک پہنچاؤں گا۔^{۲۶۸}

ڈیپوسٹ لے اس سے ایک ماہ قبل بھی ایک طویل خط میں شہزادوں کی تعلیم کے بارے میں گورنمنٹ آف انڈیا کو لکھا تھا جس میں کہا گیا تھا کہ دونوں شہزادے انگریزی سیکھنے کے خواہش مند ہیں لہذا برٹش گورنمنٹ کے لیے یہ نادر موقع ہے کہ انھیں انگریزی سکھائے جس کے ذریعے وہ اپنی تہذیب، اپنی روایات، اپنی زبان اور اپنے لوگوں سے لاشعوری طور پر رشتہ منقطع کر کے ذہنی طور پر انگریزی زبان اور تہذیب کا ایک حصہ بن جائیں گے۔^{۲۶۹}

یکم جولائی ۱۸۶۱ء کو ڈیپوسٹ نے جو خط گورنر جنرل کے نام تحریر کیا اس میں وہ لکھتا ہے کہ پچھلے چھ ماہ سے سیاسی قیدیوں کی صحت اچھی ہے البتہ ابوظفر کم زور ہوتے جا رہے ہیں۔ سول جنرل کی رائے ہے کہ ابوظفر کی زندگی اب غیر یقینی سی ہو چکی ہے۔ بادشاہ کی بیگم زینت محل خوب تنومند ہیں۔ لیکن جواں بخت کی بیوی زمانی بیگم کو کبھی کبھی سنجار کی شکایت ہو جاتی ہے۔ ویسے زمانی بیگم اور ان کی خرد سال بچی اب ٹھیک ہیں اور جلد ہی زمانی بیگم ایک اور بچے کی ماں بننے والی ہیں۔ جواں بخت اور شاہ عباس بھی مزے میں ہیں اور میرے گھر پر پابندی سے آتے رہتے ہیں۔ وہ دونوں بریگیڈیر سار جنٹ فیس نوکن سے انگریزی پڑھتے ہیں اور اس معاملے میں انھوں نے خاصی ترقی کر لی ہے۔ میری بیوی (منسٹر ڈیپوسٹ) کبھی کبھی زمانی بیگم کو اپنے ساتھ ہواخوری کے لیے لے جاتی ہیں۔ زمانی بیگم اور زینت محل



زندگی میں نغمہ کے آخری ایام

دونوں کبھی کبھی ایک آدھ گھنٹہ ہمارے بیٹلے پر بھی گزارتی ہیں۔ قیدیوں کو اس کے سوا اب کسی بات کی شکایت نہیں ہے کہ ان کا مکان بہت گھٹا ہوا ہے۔ آج کل چون کہ برسات کا موسم ہے اس لیے فی الحال ان کے مکان میں کوئی تبدیلی نہیں کی جاسکتی۔ اس غرض سے کہ یہ لوگ زیادہ سے زیادہ تازہ ہوا کھا سکیں میری رائے یہ ہے کہ انھیں گھوڑی سی آزادی اور دی جائے۔ دونوں بیگمات اور ان کی خدمت گاروں کو اس بات کی اجازت ہونی چاہیے کہ وہ روزانہ صبح ایک گھنٹے کے لیے گھوڑا گاڑی میں بیٹھ کر ہوا خوری کے لیے نکل جایا کریں اور دونوں مرد خدمت گاروں کو بھی دن میں ایک ایک گھنٹے کے لیے نمبر وار چھٹی مل جایا کرے۔ شہزادوں نے پھیلے کئی مہینوں سے صبح کی ہوا خوری شروع کر دی ہے۔ اگر گورنمنٹ کی اجازت ہو تو یہ دونوں شہزادے چھاؤنی کے اندر ہی ایک دو گھنٹے کے لیے بغیر سنتری کے گھوم آیا کریں۔ اس طرح کہ یہ اپنی روانگی اور آمد کی اطلاع گارڈ کے افسر کو دے دیا کریں۔ اس خط سے اندازہ ہوتا ہے کہ انگریزوں کا سلوک سیاسی قیدیوں کے ساتھ ایسا ظالمانہ نہیں تھا جیسا کہ ہمارے بعض جادو رقم ادیبوں نے بیان کیا ہے۔ رنگون کے اس مکان کا رقبہ جس میں سیاسی قیدی آباد تھے دس ہزار مربع فٹ تھا۔ ہر شخص کو ایک علاحدہ کمرہ دیا گیا اور ہر کمرے کا رقبہ دو سو چھتین مربع فٹ تھا۔ بادشاہ کی دیکھ بھال کے لیے ایک سول سرجن تعینات تھا۔ شہزادوں کی تعلیم کا مناسب بندوبست تھا اور قیدیوں کو گھر سے باہر نکلنے کے زیادہ سے زیادہ مواقع دیے جاتے تھے۔ یہ صورت حال اس کے بالکل برعکس ہے جو کسی راوی کے حوالے سے اردو کے ایک ادیب نے اس طرح بیان کی ہے :

”میں نے بہادر شاہ کو ایک کھڑی چارپائی پر پڑا ہوا دیکھا۔ ایک بوسیدہ

اور پھٹا ہوا ٹاٹ انھوں نے اوڑھ رکھا تھا۔ اوپر کے ٹاٹ کو ہٹا کر بادشاہ نے

اپنے بازو دکھائے جو بے بچھونے کی چارپائی پر پڑے رہنے کے باعث زخمی

ہو گئے تھے اور زخموں میں کیرے پڑے ہوئے تھے۔“

ڈیوس نے سیاسی قیدیوں کے سلسلے میں جو خط گورنر جنرل کو لکھا تھا اور جس میں یہ سفارش

کی گئی تھی کہ قیدیوں پر سے کچھ پابندیاں اٹھالی جائیں، اس کے جواب میں گورنر جنرل نے ڈیوس کی

تمام تجاویز کو منظور کر لیا۔“ فروری ۱۸۶۲ء میں نواب ممتاز دلہن بیگم نے جو جاں بحق کی ساس بنتیں

اور سیاسی قیدیوں کے قافلے کے ساتھ صرف اللہ آباد آکر رک گئی تھیں، اپنی بیٹی اور داماد سے ملنے کے لیے رنگون آنے کی خواہش ظاہر کی۔ چنانچہ نہ صرف یہ کہ ان کی درخواست ہی منظور کی گئی بلکہ ان کا سفر خرچ بھی حکومت نے برداشت کیا۔ نواب ممتاز دہن کو اس بات کی بھی اجازت مل گئی تھی کہ وہ اپنی خواہش کے مطابق جواں نخت کے چھوٹے بھائی شاہ عباس کی شادی کے لیے ایک لڑکی بھی اپنے ساتھ لاسکتی ہیں۔

ظفر کی وفات

بہادر شاہ ظفر کب کے عمر طبیعی کو پہنچ چکے تھے ضعیف العمری میں انھیں جن مصائب و آلام سے دوچار ہونا پڑا، وہ اچھے خاصے تندرست انسان کے لیے بھی جان لیوا ثابت ہو سکتے تھے۔ تخت و تاج چھین گیا۔ عزت و وقار ختم ہو گیا۔ جلا وطن کر کے ہزاروں میل دور پرولیس میں ڈال دیے گئے۔ لیکن حوادث کے اس طوفان میں ان کی زندگی کی شمع کسی نہ کسی رنگ میں جلتی رہی یہاں تک کہ سحر آہنچی۔ رنگون میں وہ اکثر بیمار رہا کرتے تھے اور ان کے خاص معالج نے بہت پہلے یہ پیشین گوئی کر دی تھی کہ اب ان کی زندگی غیر یقینی ہے۔ اکتوبر ۱۸۶۲ء میں ان کی حالت زیادہ خراب ہو گئی، سیاسی قیدیوں کانگراں نیلسن ڈیوس معاملے کی نزاکت کو سمجھ گیا لہذا اس نے اپنی کارگزاری کا روزنامہ پابندی سے لکھنا شروع کر دیا۔ بہادر شاہ ظفر کی زندگی کے آخری چند روز کس طرح گزرے اور کیسے اس عبرت ناک زندگی سے بالآخر انھوں نے اپنا دامن چھڑایا، اس کا اندازہ ڈیوس کے روزنامے سے بخوبی لگایا جاسکتا ہے :

”رنگون جہاز ۲۳ اکتوبر ۱۸۶۲ء

سیاسی قیدیوں کو دیکھا، سب ٹھیک تھا۔ ابو ظفر کم زور ہوتے جا رہے ہیں۔

رنگون انوار ۲۶ اکتوبر ۱۸۶۲ء

..... ابو ظفر کا خادم احمد بیگ کہتا ہے وہ کم زور ہیں اور انھیں کھانا کھانے

میں بھی تکلیف محسوس ہوتی ہے۔

رنگون پیر ۲۸ اکتوبر ۱۸۶۲ء

سیاسی قیدیوں کو دیکھا۔ ابو ظفر بدستور کم زور ہوتے جا رہے ہیں۔ اور ان

کی حالت غیر ہوتی جا رہی ہے۔

رنگون بدھ ۲۵ اکتوبر ۱۸۶۲ء

سیاسی قیدیوں کو دیکھا ابوظفر کی حالت اچھی نہیں۔

رنگون ہفتہ یکم نومبر ۱۸۶۲ء

سیاسی قیدیوں کو دیکھا ابوظفر کی حالت تشویش ناک ہے۔

رنگون پیر ۳ نومبر ۱۸۶۲ء

..... ابوظفر کے حلق پر فالج کا اثر ہے اس لیے کم مقدار میں بھی کھانا کھانا ان

کے لیے مشکل ہے۔

رنگون بدھ ۵ نومبر ۱۸۶۲ء

سولی مرجن کو امید نہیں کہ ابوظفر اب زیادہ دن جینے گے۔

رنگون جمعرات ۶ نومبر ۱۸۶۲ء

ابوظفر کے حلق پر فالج کا اثر ہے اور بنظام وہ (ڈاکٹر کے) ہاتھوں سے نکلنے

جار ہے ہیں۔ ان کی آخری آرام گاہ کے طور پر جو جگہ مقرر کی گئی ہے میں نے اس کے

قریب اینٹیں اور گارا اکٹھا کرنے کا حکم دے دیا ہے۔

رنگون جمعہ ۷ نومبر ۱۸۶۲ء

ابوظفر محمد بہادر شاہ آج صبح پانچ بجے انتقال کر گئے۔ چونکہ تمام تیاریاں

مکمل تھیں اس لیے آج ہی شام چار بجے مین گارڈ کے عقب میں اینٹوں کی قبر

میں ان کی تدفین کر دی گئی اور قبر کی اوپری سطح مٹی ڈال کر سطح زمین کے ساتھ

ہموار کر دی گئی ہے۔ تھوڑے فاصلے پر بانسوں کا احاطہ کیے ہوئے دیا گیا ہے

تاکہ جب تک بانس گل سڑ کر گریں زمین پر گھاس آگ چکی ہو اور کوئی علامت

ایسی باقی نہ رہے جس سے آخری مغل شہنشاہ کی قبر کی نشان دہی کی جاسکے۔

مرحوم کی تجہیز و تکفین کے لیے ایک ملا کی خدمات حاصل کی گئی تھیں جنہاں

کو ایک صندوق میں رکھ کر اوپر سے سرخ رنگ کی ایک سوتی چادر سے ڈھانپ

دیا گیا تھا۔ مسلمانوں کا ایک ہجوم بازار سے آکر احاطے کے قریب جمع ہو گیا تھا لیکن اس ہجوم کو ایک خاص فاصلے پر رکھا گیا اس طرح کہ ان میں سے کوئی بھی میت کو نہ چھو سکے۔ کوئی ناخوش گوار واقعہ پیش نہیں آیا..... بادشاہ کے دونوں بیٹے جواں بخت اور شاہ عباس اور بادشاہ کا خادم احمد بیگ جنازے کے ساتھ تھے۔ شاہی خاندان کے دیگر افراد (بچوں اور عورتوں) کو جنازے میں شرکت کی اجازت نہیں تھی۔

زنگون پیر، ۱۰ نومبر ۱۸۶۲ء

بوڑھے اور بیمار بادشاہ کے انتقال پر خاندان کا کوئی فرد بھی پریشان خاطر نظر نہیں آتا۔ بظاہر وہ اس واقعے سے کچھ مطمئن نظر آتے ہیں اور دونوں لڑکوں میں بڑا لڑکا (جواں بخت) تو شاید یہ محسوس کرتا ہے کہ اس واقعے سے اس کی پوزیشن پہلے کے مقابلے میں کچھ اونچی ہو گئی ہے۔

(انگریزی سے ترجمہ)

جیسا کہ ڈپوس کی ڈائری سے معلوم ہوا بہادر شاہ ظفر کا انتقال، ۱۰ نومبر ۱۸۶۲ء بروز جمعہ فاتح کے مرض میں صبح پانچ بجے ہوا اور اسی روز شام کو چار بجے ان کی تدفین عمل میں آگئی۔ ڈپوس نے بہادر شاہ ظفر کی وفات کی مفصل رپورٹ تیار کی اور ساتھ ہی بادشاہ کی وفات کے بارے میں سول سرجن کا سرٹیفکیٹ بھی منسلک کیا۔ اس سرٹیفکیٹ میں سول سرجن نے بادشاہ کی موت کی تصدیق اس طرح کی تھی:

زنگون، ۱۰ نومبر ۱۸۶۲ء

تصدیق کیا کہ سابق بادشاہ دہلی محمد بہادر شاہ پر فاتح کا زبردست حملہ ہوا اور اس کے سبب وہ آج صبح پانچ بجے فوت ہو گئے۔

دستخط جے۔ ای۔ ڈکنسن

سول سرجن

سیاسی قیدیوں کا میڈیکل انسپراج

بہادر شاہ ظفر کی وفات پر عبدالغفور نساخ نے حسب ذیل تاریخ کہی :
 ولے ویلا چوں بہادر شاہ مرد عالمے شد باعم و بارنج جفت
 سال ترحیش ملک از آسماں ناگہاں بخشائش اللہ گفت“
 ۱۲۶۹ھ

صہبائی نے ”چراغِ دہلی“ (۱۲۵۳ھ) بہادر شاہ ظفر کے جلوس کی تاریخ نکالی تھی۔ اب ان
 کی وفات پر اسی رعایت سے وفات کی تاریخ ”بجھا ہے چراغِ دہلی“ نکال کر اس طرح نظم کی :
 ”چراغِ دہلی“ جلوس کا سال تھا سوا ب بھی مطابق اس کے
 سروشِ غیبی نے سالِ رحلت کہا ”بجھا ہے چراغِ دہلی“
 ۱۲۶۹ھ

جیسا کہ ڈپوس کے خط سے پتا چلتا ہے کہ بہادر شاہ ظفر کی تدفین اس طرح کی گئی کہ ان
 کی قبر کا نشان بھی نہ ملے اور ایسا ہی ہوا بھی۔ ظفر کی وفات کے کچھ عرصے بعد کچھ مسلمان ہندوستان
 سے رنگون گئے اور انھوں نے بہادر شاہ ظفر کی قبر پر فاتحہ پڑھنی چاہی تو اس جگہ جہاں ظفر کو دفن
 کیا گیا تھا انھیں سوانے ایک چٹیل میدان کے اور کچھ نہ ملا۔ ان لوگوں نے بااثر حلقوں میں جا کر
 اس بات کی کوشش کی کہ بہادر شاہ ظفر کے مزار کی باقاعدہ تعمیر ہو جائے۔ اسی سلسلے میں ”بہادر
 شاہ درگاہ ٹرسٹ“ کا قیام عمل میں آیا۔ اس ٹرسٹ نے عوام کے نام ایک اشتہار جاری کیا جس
 میں اپیل کی گئی تھی کہ وہ بہادر شاہ ظفر کے مزار کی تعمیر کے لیے چندہ دیں۔ ٹرسٹ نے ایک
 معقول رقم جمع کر لی اور اس سرمایے سے ظفر کا مزار تعمیر کرایا گیا۔ مزار کے سرہانے ایک کتبہ بھی
 نصب کیا گیا جس کی عبارت حسب ذیل تھی :

” بسم اللہ الرحمن الرحیم
 خاندانِ مغلیہ کا آخری چراغ
 حضرت ابو ظفر سراج الدین محمد بہادر شاہ ظفر رحمۃ اللہ علیہ
 ۱۸۳۶ء جلوس تا ۱۸۵۸ء

آج بتاریخ، نومبر ۱۸۶۲ء مطابق ۱۴ جمادی الاول ۱۲۶۹ء جمعے کو وہ

روح جو نواسی سال بہادر شاہ کے جسم میں موجود رہی، زندگی کے تمام تماشے دکھا کر
 وداع کی تیاری کر رہا ہے۔ دن ڈھل چکا اور اس کے ساتھ ہی بادشاہ کا پیمانہ عمر
 بھی لبریز ہو گیا۔ رنگون کی خاک اس کو آغوش میں لیتی ہے جو خاندانِ تیموریہ کا آخری
 چراغ تھا۔ جس نے جہاں آباد میں جنم لیا وہ وطن سے ہزاروں کوس دور ایک معمولی
 پلنگ پر پڑا دم توڑ رہا ہے۔ سکراتِ طاری ہے سانس اکھڑ چکا ہے جس کی زندگی
 سچ مچ کا میل تھا جس نے زندگی کا ہر لمحہ جھمگھٹوں میں گزارا آج صرف تین آدمی،
 ایک بیوی اور دو بچے اس کے دم واپسی میں ساتھ ہیں۔ آفتاب بھی غروب نہ ہوا تھا کہ
 اس بادشاہ نے فانی دنیا کو اپنی عسرت کی تصویر دکھا کر دنیا سے کوچ کیا اور شاہ
 جہاں آباد کا یہ گوہر آب دار رنگون کی خاک میں ابدی نیند سو گیا۔ فاعتبروا یا اولی
 الابصار۔

تاریخ وفات

چودہ جمادی الاولیں جمعے کا روز وقت عصر
 حالتِ قید بے کسی تھی یہ گھڑی بہت کٹھن
 وقت نے شاہ ہند سے عرض کیا وطن سے دور
 خلد ہے آپ کا وطن اے ظفرِ حبلِ وطن“ ۲۶۸

۱۲۶۹ھ

چوں کہ یہ کتبہ ظفر کی وفات کے بہت دن بعد مزار پر نصب ہوا تھا اس لیے صحیح معلومات
 کی کمی کی وجہ سے اس کی عبارت میں کئی غلطیاں ہو گئی ہیں۔ بادشاہ کا انتقال، جیسا کہ ڈیوس کی رپورٹ
 سے ظاہر ہے، صبح پانچ بجے ہوا اور شام چار بجے ان کی تدفین عمل میں آئی، لیکن کتبے کی عبارت میں
 لکھا ہے ”آفتاب غروب بھی نہ ہوا تھا کہ اس بادشاہ نے فانی دنیا کو اپنی عسرت کی تصویر دکھا کر
 دنیا سے کوچ کیا۔“ یہی غلطی کتبے کی عبارت میں آگے چل کر قطعہ تاریخ کے اس مصرعے :
 ”چودہ جمادی الاولیں جمعے کا روز وقت عصر“ میں بھی دہرائی گئی۔ اسی بنیاد پر مالک رام نے
 بھی بہادر شاہ ظفر کی وفات کا ذکر کرتے ہوئے یہی لکھا کہ :

” نومبر ۱۸۶۲ء کو مغرب کے وقت بھارتیہ فوج جاں بحق ہوئے۔“

جب کہ حقیقت یہ ہے کہ ظفر کا انتقال نومبر ۱۸۶۲ء بروز جمعہ صبح پانچ بجے ہوا۔ اور ان کی تدفین اسی روز شام عصر اور مغرب کے بیچ غروب آفتاب سے پہلے عمل میں آئی۔

ظفر کا خاندان

بہادر شاہ ظفر کی داستانِ حیات تو یہاں ختم ہو جاتی ہے لیکن چون کہ ان کی موت رنگون میں جلاوطنی میں ہوئی تھی جہاں ان کے ساتھ ان کے خاندان کے کچھ اور افراد بھی تھے اس لیے یہ جانتا بھی ضروری ہے کہ ظفر کے بعد ان کے ورثا کا کیا انجام ہوا۔ رنگون میں ظفر کے ساتھ ان کی بیگم نواب زینت محل اور ان کے دو بیٹے مرزا جواں بخت اور شاہ عباس تو تھے ہی لیکن ظفر کے انتقال کے کچھ عرصے بعد ان کے ایک اور بیٹے مرزا کوچک سلطان کو بھی جو ایامِ غدر سے لاپتہ تھے اور جے پور میں روپوش تھے، گرفتار کر کے رنگون بھیج دیا گیا۔ اس طرح ظفر کے بعد رنگون میں ان کے چار وارث موجود تھے۔

زینت محل بیگم

بہادر شاہ ظفر کی بیوہ زینت محل بیگم کو بادشاہ کے انتقال کے بعد حکومت کی طرف سے رہنے کو ایک مکان دیا گیا اور ایک سو بیس روپے ماہانہ پنشن مقرر کر دی گئی۔ بہادر شاہ ظفر کے انتقال کے بعد وہ لگ بھگ پونے چار سال اور نظر بند رہیں۔ ۱۵ فروری ۱۸۶۶ء کو انھوں نے گورنر جنرل کے نام ایک درخواست دی جس میں اپنی رہائی کے مطالبے کے ساتھ ساتھ رہنے کے لیے ایک مکان اور اخراجات کے لیے پنشن میں اضافے کا مطالبہ کیا۔ ۶ جون ۱۸۶۶ء کو زینت محل کی رہائی کا حکم صادر ہو گیا لیکن رہائی کی شرط یہ تھی کہ وہ رنگون میں ہی رہیں گی۔ اس کے ساتھ ہی سرکار کی طرف سے ان کا دو سو پچاس روپے ماہانہ مقرر ہو گیا۔ تقریباً ڈیڑھ سال بعد یعنی ۲۲ جنوری ۱۸۶۸ء کو زینت محل نے ایک بار پھر ایک عرضی سرکار کو دی جس میں کہا گیا کہ برما جیسے مہنگائی والے ملک میں دو سو پچاس روپے گزارے کے لیے ناکافی ہیں۔ لہذا اس رقم میں مزید اضافہ کیا جائے لیکن اس وقت ان کی یہ درخواست مسترد کر دی گئی۔ اس کے کچھ ہی عرصے بعد ان کے چار سو روپے ماہانہ مقرر ہو گئے لیکن کچھ ہی دن بعد یہ رقم بھی قلیل اور ناکافی ثابت ہوئی۔ چنانچہ ۲۲ دسمبر ۱۸۶۸ء کو پھر ایک عرضی گورنر جنرل کے نام پہنچی کہ پنشن میں

اضافہ کیا جائے۔ اس مرتبہ زینت محل کی عرضی کے ساتھ سیکرٹری جی۔ ڈی۔ برگس کا سفارشی خط بھی تھا اس خط میں لکھا تھا کہ یہ خاتون بوڑھی ہو چکی ہیں اور ان کے زیادہ دن زندہ رہنے کی امید نہیں۔ اس کے علاوہ ان کا چال چلن بھی پچھلے دنوں تسلی بخش رہا ہے۔ یہ نہایت خاموش زندگی گزارتی ہیں لہذا اس بات کی مستحکم ہے کہ ان کے معالے پر ہمدردی سے غور کیا جائے۔ اس عرضی کے جواب میں زینت محل کی پینشن پانچ سو روپے ماہانہ ہو گئی جو انھیں آخر دم تک ملتی رہی۔^{۲۸۳}

زینت محل جب سے رنگون آئی تھیں انھیں ایون کھانے کی لت پڑ گئی تھی۔ وہ چوبیس گھنٹے میں تقریباً دس گرین ایون کھایا کرتی تھیں۔ آخری دنوں میں انھیں مستقل قبض کی شکایت رہنے لگی تھی جس کے سبب بعض اوقات ان پر درد قریح کا شدید حملہ ہوتا تھا۔ ۱۸۸۴ء میں ان پر اس بیماری کا شدید حملہ ہوا۔ اس کے بعد نومبر ۱۸۸۵ء میں پھر وہ تقریباً ایک ماہ اس عارضے میں مبتلا رہیں۔ اس بیماری سے وہ آخر دم تک کبھی بھی پوری طرح شفا یاب نہیں ہو پائیں۔ ۸ جولائی ۱۸۸۶ء کو انھوں نے شدید درد کی شکایت کی۔ پانچ روز تک انھیں لگاتار بخار رہا۔ یہاں تک کہ تکلیف کی شدت کی وجہ سے وہ کئی رات سو بھی نہیں سکیں۔ آٹھویں روز ان کی نبض ڈوبنی شروع ہو گئی اور بخار تیز ہو گیا اور آخر نویں دن یعنی ۱۷ جولائی ۱۸۸۶ء کو صبح اس بیماری نے ان کی جان لے کر ہی پچھا چھوڑا۔ زینت محل کی بہوش شاہ زمانی بیگم اور ان کے پوتے جمشید بخش کی خواہش کے مطابق زینت محل کو بہادر شاہ ظفر کی قبر کے پاس دفن کیا گیا۔ چیف کمشنر نے ان کی تجہیز و تکفین کے لیے وٹا کو ایک ہزار روپیہ دیا۔^{۲۸۴}

جواں بخت

اسیری کے دنوں میں جواں بخت کو دو سو روپے ماہانہ پینشن ملتی تھی جب کہ مکان اور ملازمین سرکار کی طرف سے مفت تھے۔^{۲۸۵} جون ۱۸۶۶ء میں جواں بخت نے، جو ابھی نظر بند ہی تھے، گورنر جنرل کو ایک عرضی بھیجی جس میں انھوں نے زور دے کر یہ بات کہی تھی کہ ان کا بغاوت سے کبھی کوئی تعلق نہیں رہا اور یوں بھی وہ 'غدر' کے زمانے میں کم سن تھے لہذا وہ صرف اس لیے مورد عقاب ہیں کہ ان کے والدین اس جرم میں ماخوذ تھے۔ جواں بخت نے اپنی درخواست میں کہا تھا کہ کیوں کہ ان کے والد کے انتقال کو اب تین سال ہو چکے ہیں لہذا ان پر سے نظر بندی

کی پابندی ہٹالی جائے۔ ساتھ ہی انھوں نے یہ بھی مطالبہ کیا تھا کہ رہائی کے بعد ان کے رہنے کے لیے مکان کا بند و بست کیا جائے اور ان کی پنشن اتنی مقرر کی جائے کہ وہ براہیے ملک میں اپنے بیوی بچوں کے ساتھ باعزت زندگی بسر کر سکیں۔ ۱۶ جون ۱۸۶۶ء کو جواں بخت کی رہائی کا حکم ہو گیا۔ تین سو روپے ماہانہ پنشن مقرر ہوئی اور پانچ سو روپے کی رقم بطور عطیہ مکان کی آراستگی کے لیے دی گئی۔ ۱۱ جنوری ۱۸۶۸ء کو جواں بخت نے گورنر جنرل کے نام پھر ایک درخواست روانہ کی جس میں لکھا تھا کہ اتنی قلیل پنشن میں ان کا گزارا مشکل ہے۔ اس لیے کہ براہیے ملک میں مکان کے کرایے سے لے کر نوکروں کی تنخواہ اور روزمرہ ضروریات زندگی تک ہر شے مہنگی ہے۔ جواں بخت کی اس درخواست پر کوئی غور نہیں ہوا اور گورنر جنرل کی طرف سے صاف انکار ہو گیا۔ اس سے پہلے ایک موقع پر جواں بخت یہ درخواست بھی دے چکے تھے کہ ان کی تنخواہ تین ہزار روپے ماہانہ کر دی جائے اس لیے کہ 'غدر' سے پہلے انھیں یہی تنخواہ ملتی تھی لیکن اس کے جواب میں ان کی وہی تین سو روپے کی پنشن برقرار رہی۔ ۲۸

جواں بخت کے دو بچے تھے 'ایک لڑکا اور ایک لڑکی۔ لڑکی بڑی تھی۔ ۱۸۶۸ء اور ۱۸۶۹ء کے درمیان کسی سال جواں بخت نے اپنی لڑکی کی شادی کر دی تھی۔ اس شادی کی وجہ سے انھیں مالی مشکلات نے گھیر لیا اور ان پر بہت سا قرض ہو گیا۔ دسمبر ۱۸۶۹ء میں جواں بخت نے چیف کمشنر کے نام ایک درخواست دی جس میں اپنی مالی پریشانیوں کا ذکر کرتے ہوئے انھوں نے گورنمنٹ سے مالی امداد چاہی۔ اس کے ساتھ ہی انھوں نے قرض خواہوں کی فہرست اور اپنے ماہانہ اخراجات کا بل بھیجا تا کہ سرکار اس حقیقت کو مدنظر رکھتے ہوئے کہ یہ مطالبہ بے جا نہیں، ان کی درخواست منظور کرے۔ قرض کی کل رقم تین ہزار ایک سو سنتر روپے تھی۔ جس کی تفصیل اس طرح تھی :

۱۰۰۰ روپے	اشرف
۹۰۰	ام خاں
۲۶۰	میسز بھتھارے اینڈ کو
۲۵۰	منٹنی اینڈ فرینڈز
۱۱۰	مسٹر چل

روپے ۲۳۰	رواينڈ کو
" ۲۱۷	منشی خواجہ امجد
<hr/> روپے ۳۱۷۷	

نوکروں کے عملے کے ماہانہ اخراجات کا حساب اس طرح تھا:

روپے ۱۴	ایک بھرا
" ۲۸	دو خدمت گار
" ۲۰	دو مالی (رنگون)
" ۲۲	دو مالی (جنگل)
" ۲۲	دو سائیس
" ۱۶	ایک کوچوان
" ۱۲	ایک گھسیارہ
" ۱۸	ایک باورچی
" ۱۰	ایک باورچن
" ۱۶	ایک درزی
" ۸	ایک سقا
" ۱۰	ایک دھوبی
" ۸	ایک جھاڑو والا
" ۲	ایک حجام
" ۸	ایک نعل بند
" ۳۰	ایک منشی
	چار گھوڑوں کی خوراک بارہ روپے کے
" ۲۸	حساب سے
" ۳	گاڑیوں میں تیل واٹر وغیرہ ڈالنا
<hr/> روپے ۲۹۷	

جوان بخت کا مطالبہ تھا کہ گورنمنٹ انھیں چار ہزار روپے بطور قرض دے دے تاکہ اس رقم سے وہ اپنا قرض بھی ادا کر دیں اور بقیہ رقم سے اپنے لیے رنگون سے دس میل دور ایک باغ میں جوان کی ملکیت ہے ایک بنگلہ بنوالیں۔ قرض کی ادائیگی کی شرط یہ پیش کی گئی کہ سو روپے ماہانہ اس وقت تک ان کی تنخواہ سے کٹا رہے، جب تک کہ قرض کی تمام رقم ادا نہ ہو جائے۔ اس کے علاوہ عید اور بقر عید کے تہواروں کے لیے بھی جوان بخت کے پاس کچھ نہیں تھا اس لیے جوان بخت نے گورنر جنرل کی توجہ اس طرف بھی مبذول کرانی۔ اس درخواست کے جواب میں گورنر جنرل کی طرف سے چیف کمشنر کے نام جو احکام صادر ہوئے وہ بڑے امید افزا تھے۔ گورنر جنرل نے لکھا تھا کہ جوان بخت کو ساڑھے تین ہزار روپے قرض امانت کے لیے دیا جائے اور ایک ہزار روپے بنگلہ بنانے کے لیے اور یہ رقم سو روپے ماہانہ کے حساب سے ہر ماہ جوان بخت کی تنخواہ سے وضع کر لی جاسکے۔ اس کے علاوہ عید اور بقر عید کے تہواروں کے لیے تین تین سو روپے علاوہ منظور ہو گئے۔ یہ واقعہ فروری ۱۸۸۵ء کا ہے۔ جولائی کے مہینے میں جوان بخت نے پھر درخواست دی کہ چونکہ قرض کی رقم زیادہ نہیں ہے اس لیے ان کی تنخواہ میں سے سو روپے ماہانہ کے بجائے پچاس روپے ماہانہ وضع کیے جائیں گورنر جنرل نے یہ درخواست بھی منظور کر لی۔

ستمبر ۱۸۸۴ء میں جوان بخت کی طبیعت کچھ خراب ہوئی۔ تبدیلی آب و ہوا کے لیے انھیں رنگون سے مولین بھیج دیا گیا، جہاں پہنچ کر ان پر فالج کا حملہ ہوا اور اس کے ساتھ ان کی جگر کی تکلیف اور یرقان نے بھی، جس میں وہ پہلے سے مبتلا تھے، تشویش ناک صورت اختیار کر لی۔ ۱۹ ستمبر ۱۸۸۴ء کو رات کے دو بجے جوان بخت کو خون کی دوائیاں ہوئیں اور ان کا انتقال ہو گیا۔ اسی روز رات کو مولین میں ہی جوان بخت کی تجہیز و تکفین ہو گئی۔ ایک تجویز یہ تھی کہ جوان بخت کے جنازے کو رنگون لاکر بہادر شاہ ظفر کے قریب ہی سپرد خاک کیا جائے، لیکن حکومت نے یہ تجویز مسترد کر دی۔

شاہ عباس

بہادر شاہ کے ورثا میں سب سے پہلے شاہ عباس ہی کی رہائی ہوئی تھی۔ ان کی رہائی کا حکم بہادر شاہ کی موت کے لگ بھگ ڈیڑھ سال بعد ۱۸۶۳ء کو جاری ہوا تھا۔ شاہ عباس نے برما کے ایک مسلمان تاجر محمد ظائر کی لڑکی سے شادی کر لی تھی اور انھیں اس بات کی اجازت

مل گئی تھی کہ وہ اپنے خسر کے ساتھ رہ سکتے ہیں جن کے ساتھ وہ جلد ہی کاروبار میں بھی شریک ہونے والے تھے۔ تاہم انھیں یہ حکم تھا کہ وہ ہر ہفتے آفس انچارج کو رنگون میں اپنی موجودگی کی رپورٹ کیا کریں گے۔ ۶ جولائی ۱۸۶۴ء کو شاہ عباس کی پچیس روپے ماہانہ پنشن بھی مقرر ہو گئی تھی۔ ۲۲ جنوری ۱۸۶۵ء کو شاہ عباس نے گورنر جنرل سے درخواست کی کہ پنشن کی رقم ان کے اخراجات کے لیے ناکافی ہے اس میں اضافہ کیا جائے لیکن شاہ عباس کی یہ درخواست نامنظور ہو گئی۔ ۲۹ شاہ عباس کے بارے میں اس سے آگے اور کچھ پتا نہیں چلتا۔

مرزا کوچک سلطان

مرزا کوچک سلطان ۱۸۵۷ء کے ہنگامے کے بعد دہلی سے بھاگ کر جے پور میں روپوش ہو گئے تھے۔ ۱۸۶۲ء میں انھیں بغاوت کے جرم میں مجرم قرار دیا گیا اور انھیں عمر قید کی سزا دی گئی۔ ۲۶ اپریل ۱۸۶۵ء کو انھیں رنگون کے لیے روانہ کر دیا گیا جہاں وہ اسی سال کے وسط میں پہنچے۔ رنگون پہنچنے کے بعد مرزا کوچک کو شروع ہی سے نظر بندی کی پابندیوں سے آزاد رکھا گیا لیکن شاہ عباس کی طرح انھیں بھی یہ حکم تھا کہ وہ ہفتے میں ایک بار ضرور رپورٹ کریں گے۔ شاہ عباس ہی کی طرح ان کی بھی پچیس روپے ماہانہ پنشن مقرر ہو گئی۔ ۱۱ جنوری ۱۸۶۵ء کو مرزا کوچک نے بھی گورنر جنرل کو ایک درخواست بھیجی کہ پنشن کی رقم ان کے اخراجات کے لیے ناکافی ہے لہذا اس میں اضافہ کیا جائے۔ ان کی یہ درخواست نامنظور ہو گئی۔ ۲۹ لیکن اس کے بعد ۱۸۶۳ء میں مرزا کوچک سلطان کی پنشن میں پچاس روپے ماہانہ کا اضافہ ہو گیا اور اب انھیں پچیس کے بجائے پچتر روپے ملنے لگے۔ فروری ۱۸۸۳ء میں مکان بنانے کے لیے مرزا کوچک کو چھ سو روپے قرض ملے یہ روپیا انھیں چوبیس قسطوں میں واپس کرنا تھا لیکن ابھی تین سو روپے ہی ادا ہوئے تھے کہ اچانک ۲۰ فروری ۱۸۸۴ء کو مرزا کوچک کا انتقال ہو گیا۔ مرزا کوچک کی لڑکی اختر زمانی بیگم کو دس روپے ماہانہ پنشن شادی کے وقت تک کے لیے منظور ہو گئی۔ مرزا کوچک کی بیوی کی پچیس روپے ماہانہ پنشن اس شرط پر مقرر ہوئی کہ اگر ان کی وفات ہو گئی یا انھوں نے دوسری شادی کر لی تو یہ امداد بند ہو جائے گی۔ مرزا کوچک سلطان پر قرض کے جو تین سو روپے بقایا تھے وہ گورنمنٹ نے معاف کر دیے اور مکان ان کے ورثا کو دے دیا۔ ۲۹

حواشی سوانح

- ۱- نادرات شاہی، ص ۵
- ۲- نادرات شاہی، ص ۵
- ۳- (الف) مدتِ فرماں روائی و حکم رانی حضرت عرش منزل عالم گیر شانی،
نور اللہ مرقدہ، پنج سال و چند ماہ بود،
(شاہ عالم نامہ، ص ۹۳)
- (ب) سیر المتاخرین، جلد سوم، ص ۹۰۸
- ۴- شاہ عالم نامہ، ص ۹۵
- ۵- شاہ عالم نامہ، ص ۱۰۳
- ۶- نادرات شاہی، ص ۲۶
- ۷- آئینہ تاریخ نما، ص ۲۳
- ۸- آئینہ تاریخ نما، ص ۲۷
- ۹- نادرات شاہی، ص ۲۹
- ۱۰- آئینہ تاریخ نما، ص ۱۳۰
- ۱۱- (الف) نادرات شاہی، ص ۲۹
- (ب) ندر کے صبح و شام، ص ۲۰
- ۱۲- تاریخ عروج انگلشیہ، ص ۳۶۶ تا ۳۶۷
- ۱۳- نادرات شاہی، ص ۹۱
- ۱۴- TWILIGHT OF THE MUGHALS -41
- ۱۵- تاریخ ہندوستان، ص ۳۲۲

- ۱۶۔ تاریخِ عروجِ انگلشیہ، ص ۳۴۹
- ۱۷۔ اسپیر نے ۱۸۲۷ء میں اکبر شاہ ثانی کی عمر تیرہ سال بتائی ہے جس کا مطلب ہے کہ ان کے انتقال ۱۸۳۷ء کے وقت اکبر شاہ ثانی کی عمر تراسی سال تھی۔

(TWILIGHT OF THE MUGHALS P-41)

۱۸۔ تاریخِ عروجِ انگلشیہ، ص ۳۶۷

۱۹۔ غدر کے صبح و شام، ص ۲۳

۲۰۔ غدر کے صبح و شام، ص ۲۶

۲۱۔ غدر کے صبح و شام، ص ۲۶

۲۲۔ TWILIGHT OF THE MUGHALS P-43

۲۳۔ TWILIGHT OF THE MUGHALS P-41

۲۴۔ اکبر شاہ ثانی نے اپنے لڑکے مرزا جہانگیر کے لیے ولی عہدی کی کوشش اسی پہلے پر کی تھی جس پہلے پر آگے چل کر بہادر شاہ ظفر اور ان کی بیگم زینت محل نے اپنے بیٹے جو ان بخت کے لیے کی تھی لیکن انگریزوں کے آگے ان کی ایک نہ چلی۔ اس سلسلے میں تفصیلی بحث آگے چل کر ظفر کی تخت نشینی کے ضمن میں کی گئی ہے۔

۲۵۔ مغل اور اردو، ص ۱۴۰

۲۶۔ (الف) غدر کے صبح و شام، ص ۲۶

(ب) تاریخِ ہندوستان، ص ۳۴۴

۲۷۔ قلعہ معلّا کی جھلکیاں، ص ۴۴

۲۸۔ TWILIGHT OF THE MUGHALS P-41

۲۹۔ TWILIGHT OF THE MUGHALS P-67

۳۰۔ TWILIGHT OF THE MUGHALS P-67

۳۱۔ مجموعہ نغز جلد اول، ص ۳۴۴

۳۲۔ (الف) "ولادت اس مرشدِ برحق اور قبیلہ اہل حق کی اٹھائیسویں شعبان ۱۱۸۹ھ بروز

شعبہ قرب غروب آفتاب ہے۔“ (رسالہ خیرخواہ ہند ماہنامہ، ص ۵۶)
 (ب) طامس مشکات نے ظفر کی ولادت کا عیسوی سال ۱۷۷۳ء لکھا ہے جو اس کے مناسبتے
 پر مبنی معلوم دیتا ہے۔ (ملاحظہ ہو دی گولڈن کام، ص ۳۵)

۳۳۔ قلعہ معلّا کی جھلیکیاں، ص ۳۳

۳۴۔ داستانِ غدر، ص ۲۶

۳۵۔ (الف) غدر کے صبح و شام، ص ۲۶

(ب) عرشِ تیموری نے اکبر شاہ ثانی کی اولاد کی تفصیل اس طرح بیان کی ہے :

پسران : (۱) مرزا ابن یا ابونظر (۲) مرزا ہابر (۳) مرزا جہانگیر (۴) مرزا سلیم
 (۵) مرزا بلند بہادر (۶) مرزا جہاں خسرو (۷) مرزا قباد (۸) مرزا جہاں شاہ
 (۹) مرزا کاؤس شاہ (۱۰) مرزا شجاعت شاہ (۱۱) مرزا نظام شاہ
 دختران : (۱) نواب مسعود زانی بیگم (۲) نواب قمر النساء بیگم (۳) نواب موتی بیگم
 (۴) نواب حسینی بیگم (۵) نواب سلطان بیگم (۶) نواب سکینہ بیگم
 (قلعہ معلّا کی جھلیکیاں، ص ۳۳)

(ج) طامس مشکات، ریڈنٹ دہلی نے بھی دہلی بک، (دی گولڈن کام، ص ۴۰) میں اکبر
 شاہ ثانی کے لڑکے اور لڑکیوں کی تعداد یہی بتائی جاتی ہے۔

۳۶۔ بحوالہ TWILIGHT OF THE MUGHALS

۳۷۔ تاریخِ عروجِ عہدِ انگلشیہ، ص ۳۶۶

۳۸۔ TWILIGHT OF THE MUGHALS p-41

۳۹۔ TWILIGHT OF THE MUGHALS p-41

۴۰۔ TWILIGHT OF THE MUGHALS pp 42-43

۴۱۔ عرشِ تیموری نے مرزا جہانگیر کے بارے میں لکھا ہے :

”شہزادہ جہانگیر نہایت دلیر، قوی، ہیکل نوجوان تھے۔ صبح و شام ہر وقت

نشہ شراب میں مغمور رہتے تھے، مزاج میں طنطنہ اور سپاہیانہ اکھڑ پن تھا

یہاں تک کہ ان کی بد مزاجی اور جرات اور دلاوری سے انگریز کانپتے تھے۔
 صاحبان انگریز شہزادے کے اس کروفر کر دیکھ کر دنگ رہ جاتے اور
 ہمیشہ اس کی نقل و حرکت سے خبردار رہتے۔ اس خبر سے کہ شہزادہ زور پکڑ کر
 کسی دن ملک کا مالک نہ بن جائے..... مرزا جہانگیر نے اس وقت کے صاحبان
 انگریز کے مختلف نام بطور تفتن اور تصویک رکھے تھے، چنانچہ رزیڈنٹ
 کو وہ لولو کہا کرتے تھے۔“

(قلعہ معلّٰی کی جھلکیاں، ص ۴۱ تا ۴۲)

۴۲ - TWILIGHT OF THE MUGHALS PP. 73-75

۴۳ - کتاب کی اہل عبارت میں مرزا سلیم کی جگہ مرزا نیلی چھپا ہوا ہے لیکن اغلاط نامے میں اس کی
 تصحیح کر کے مرزا سلیم کر دیا گیا ہے اس لیے مندرجہ بالا اقتباس میں صحیح نام لکھ دیا گیا ہے۔

۴۴ - تاریخ عروج انگلشیہ، ص ۳۶۹

۴۵ - TWILIGHT OF THE MUGHALS P-71

۴۶ - TWILIGHT OF THE MUGHALS PP-72-73

۴۷ - TWILIGHT OF THE MUGHALS PP-72-73

۴۸ - TWILIGHT OF THE MUGHALS P-73

۴۹ - غدر کے صبح و شام، ص ۲۷

۵۰ - تاریخ عروج انگلشیہ، ص ۳۶۹

۵۱ - (الف) جام جہاں نما ملوک نیشنل آرکائوز

(ب) عرش تیموری کا بیان ہے :

”سرجان طامس صاحب رزیڈنٹ نے بیسٹ خانے کے تخت پر، جو سنگ مرمر

کا تھا، تخت نشین کیا۔“

(قلعہ معلّٰی کی جھلکیاں، ص ۳۲)

۵۲ - آئینہ سکندری مورخہ ۲۰ اکتوبر ۱۸۳۱ء ملوک نیشنل آرکائوز

۵۳۔ دہلی بک (دی گولڈن کام) میں اکبر شاہ ثانی کے قطب میں انتقال کا ذکر، ص ۳۵ اور ص ۴۰ پر کیا گیا ہے لیکن ظفر کی تخت نشینی کی تاریخ مسکات نے ص ۳۵ پر ۲۳ ستمبر اور ص ۴۲ پر ۲۴ ستمبر لکھی ہے۔ تاہم آئینہ سکندری نے چوں کہ واضح طور پر ہجری اور عیسوی دونوں تاریخیں دی ہیں اس لیے اس کو صحیح سمجھنا چاہیے۔

۵۴۔ ناصر نذیر فراق نے ظفر کی تخت نشینی سے متعلق ایک دل چسپ روایت اس طرح نقل کی ہے:

” اکبر شاہ ثانی کا انتقال رات کو دو بجے ہوا۔ خیر دار دم بدم کی خیر ولی عہد کو دے رہے تھے اور ولی عہد، تاج اور لباس اور خواہر اور زیور کا نوان لیے بیٹھے تھے اور اس انتظار میں تھے کہ کب یہ سنوں کہ گھی کا کپا لٹھہ گیا اور تخت شاہی پر بیٹھ جاؤں۔ چنانچہ ایک خیر دار نے خیر دی کہ صہور مبارک ہو مسافر گیا۔ بس فوراً مرزا اتن ولی عہد بہادر نے شاہانہ لباس پہنا اور چاہا کہ تخت پر قدم رکھیں جو نجومی اور جوتشیوں نے کہا وقت اچھا نہیں ہے سورج نکلے جلوس فرمائیے گا، اندھیرے میں تخت پر بیٹھنا نحس ہے۔ ولی عہد نے کہا میرے لیے نحس ہے یا رعایا کے لیے۔ نجومی کہنا چاہتے تھے دونوں کے لیے برابر ہے مگر ولی عہد کے ڈر سے کہ دیا حضور رعیت کے لیے اچھا نہیں ہے۔ ولی عہد نے کہ دیا خیر دیکھا جائے گا۔ آفتاب نہ ہوگا تو کیا روشنی نہ ہوگی اور مشعل و بہتاب اور شمع و چراغ ایسی جگ مگ ہوئی کہ دن نے مات کھائی۔ ولی عہد تخت پر بیٹھے۔ ابو ظفر سراج الدین بہادر شاہ لقب اختیار کیا۔“

(لال قلعے کی ایک جھلک، ص ۲۱ تا ۲۲)

۵۵۔ داستانِ غدر، ص ۱۴ تا ۱۵

۵۶۔ بزمِ آخر، ص ۱۰

۵۷۔ دہلی کا آخری سانس، ص ۱۳

۵۸۔ بزمِ آخر، ص ۱۱

۵۹۔ بزمِ آخر، ص ۱۲

۶۰۔ بزمِ آخر، ص ۱۳ تا ۱۵

۶۱۔ بزمِ آخر، ص ۱۵ تا ۱۶

۶۲۔ بزمِ آخر، ص ۱۶ تا ۱۷

۶۳۔ بزمِ آخر، ص ۱۷ تا ۱۸

۶۴۔ بزمِ آخر، ص ۲۰ تا ۲۱

۶۵۔ (الف) داستانِ غدر، ص ۱۶ تا ۱۷

(ب) طامس مشکاف نے دہلی بک، (دی گولڈن کام) میں ص ۲۵، ۲۶ اور ۲۷ پر

دیوانِ خاص کی جو تصاویر پیش کی ہیں وہ بڑی حد تک ظہیر دہلوی کی بیان کردہ

تفصیل کے مطابق ہیں۔

۶۶۔ قلعہ معلّا کی جھلکیاں، ص ۳۲

۶۷۔ داستانِ غدر، ص ۱۸

۶۸۔ داستانِ غدر، ص ۱۵

۶۹۔ داستانِ غدر، ص ۱۲

۷۰۔ تاریخِ عروجِ انگلشیہ، ص ۳۷

۷۱۔ (الف) تاریخِ عروجِ انگلشیہ، ص ۳۷

(ب) دہلی کا آخری سانس، ص ۹۷

۷۲۔ تاریخِ عروجِ انگلشیہ، ص ۳۷

۷۳۔ MUTINY PAPERS, COLLECTION No. 199

۷۴۔ دہلی کا آخری سانس، ص ۱۱

(اخبار کی عبارت میں ذرا سا الجھاؤ ہے۔ ہو سکتا ہے طباعت کی غلطی ہو۔

عبارت دراصل یوں ہونی چاہیے: 'تین لاکھ روپے سالانہ یعنی پچیس ہزار

روپے کا اضافہ فرمایا؛ جب کہ عبارت یوں ہے: تین لاکھ روپے سالانہ پچیس

ہزار روپے کا اضافہ فرمایا، لیکن جیسا کہ دوسرے ماخذوں سے بھی واضح

ہے بادشاہ کی پنشن میں پچیس ہزار روپے ماہانہ کا اضافہ ہوا تھا۔

- ۴۵۔ دہلی کا آخری سانس، ص ۳۸
- ۴۶۔ طاس مشکاف کی ڈائری، ۱۲۹
- ۴۷۔ دہلی کا آخری سانس، ص ۱۲۹
- ۴۸۔ طاس مشکاف کی ڈائری، ص ۹۲ تا ۹۴
- ۴۹۔ طاس مشکاف کی ڈائری، ۹۲ تا ۹۴
- ۸۰۔ طاس مشکاف کی ڈائری، ص ۱۲۷ تا ۱۲۹
- ۸۱۔ دہلی کا آخری سانس، ص ۱۸۸ تا ۱۸۹
- ۸۲۔ تاریخ عروج انگلشیہ، ص ۳۶۹
- ۸۳۔ دہلی کا آخری سانس، ص ۳۶
- ۸۴۔ طاس مشکاف کی ڈائری، ص ۶۸
- ۸۵۔ طاس مشکاف کی ڈائری، ص ۱۱۳
- ۸۶۔ دہلی اردو اخبار، ۸ نومبر ۱۸۴۲ء، مملوکہ نیشنل آرکائیوز
- ۸۷۔ دہلی اردو اخبار، ۱۴ جون ۱۸۴۳ء، مملوکہ نیشنل آرکائیوز
- ۸۸۔ دہلی کا آخری سانس، ۱۰۵
- ۸۹۔ دہلی کا آخری سانس، ص ۱۲۲
- ۹۰۔ تاریخ عروج انگلشیہ، ص ۳۷۰
- ۹۱۔ تقاریب کے سلسلے میں ملاحظہ ہو اس کتاب کا باب 'سیرت و شخصیت'
- ۹۲۔ طاس مشکاف کی ڈائری، ص ۷۱
- ۹۳۔ طاس مشکاف کی ڈائری، ص ۲۳۵
- ۹۴۔ ۵۱ قلعے کی ایک جھلک، ص ۲۹
- ۹۵۔ طاس مشکاف کی ڈائری، ص ۹۲
- ۹۶۔ دہلی کا آخری سانس، ص ۱۶۷
- ۹۷۔ دہلی کا آخری سانس، ص ۱۴ تا ۱۵
- ۹۸۔ دہلی کا آخری سانس، ص ۵۹

۹۹۔ دہلی کا آخری سانس، ص ۷۸ تا ۷۹

۱۰۰۔ دہلی کا آخری سانس، ص ۱۲۳

۱۰۱۔ دہلی کا آخری سانس، ص ۱۰۰

۱۰۲۔ دہلی کا آخری سانس، ص ۱۲۳

۱۰۳۔ دہلی کا آخری سانس، ص ۱۳۱

۱۰۴۔ دہلی کا آخری سانس، ص ۹۷

۱۰۵۔ ”کلو سنگھ سپاہی کو چھ سو روپے نذرانہ وصول کر کے سپاہی مقرر کیا۔ توڑہ اور
طرہ بخشا اور توپ خانہ احسام کے جمعدار حیدر علی کو ۱۵۰ روپے نذرانہ لے کر کمپنی تلنگانہ
بجری کا عہد فرمایا۔“

(دہلی کا آخری سانس، ص ۲۳)

۱۰۶۔ دہلی کا آخری سانس، ص ۳۴

۱۰۷۔ دہلی کا آخری سانس، ص ۳۳

۱۰۸۔ دہلی کا آخری سانس، ص ۳۵

۱۰۹۔ دہلی کا آخری سانس، ص ۳۳

۱۱۰۔ دہلی کا آخری سانس، ص ۶۰

۱۱۱۔ دہلی کا آخری سانس، ص ۷۸

۱۱۲۔ دہلی کا آخری سانس، ص ۸۷

۱۱۳۔ دہلی کا آخری سانس، ص ۱۱۱

۱۱۴۔ دہلی کا آخری سانس، ص ۱۱۵

۱۱۵۔ دہلی کا آخری سانس، ص ۱۶۶

۱۱۶۔ دہلی کا آخری سانس، ص ۷۸ تا ۷۹

۱۱۷۔ دہلی کا آخری سانس، ص ۱۴۸

۱۱۸۔ دہلی کا آخری سانس، ص ۲۱

۱۱۹۔ دہلی اردو اخبار، مئی ۱۸۴۰ء مملوکہ نیشنل آرکائیوز

(اس اخبار کا نام ۱۸۴۰ء سے ”دہلی اردو اخبار“

۱۲۰۔ اخبار دہلی، یکم مارچ ۱۸۴۰ء مملوکہ آرکائیوز

ہو گیا تھا)

- ۱۲۱۔ محبتِ ہند، مارچ ۱۹۵۷ء، ص ۳۳، ٹیکر و قلم، مملوکہ دہلی یونیورسٹی
- ۱۲۲۔ دہلی اردو اخبار، ۲۳ مئی ۱۹۴۲ء، مملوکہ نیشنل آرکائیوز
- ۱۲۳۔ دہلی اردو اخبار، ۱۳ مئی ۱۹۴۲ء، مملوکہ نیشنل آرکائیوز
- ۱۲۴۔ دہلی اردو اخبار، ۱۵ اگست ۱۹۴۲ء، مملوکہ نیشنل آرکائیوز
- ۱۲۵۔ دہلی اردو اخبار، ۱۰ مئی ۱۹۴۲ء، مملوکہ نیشنل آرکائیوز
- ۱۲۶۔ دہلی کا آخری سانس، ص ۱۴۵
- ۱۲۷۔ دہلی کا آخری سانس، ص ۱۲۶
- ۱۲۸۔ دہلی کا آخری سانس، ص ۱۲۶
- ۱۲۹۔ دہلی کا آخری سانس، ص ۹۵ تا ۹۶
- ۱۳۰۔ دہلی کا آخری سانس، ص ۱۴۷ تا ۱۴۸
- ۱۳۱۔ دہلی کا آخری سانس، ص ۷۵
- ۱۳۲۔ دہلی کا آخری سانس، ص ۸۱ تا ۸۲
- ۱۳۳۔ دہلی کا آخری سانس، ص ۸۷
- ۱۳۴۔ دہلی کا آخری سانس، ص ۱۰۵
- ۱۳۵۔ دہلی کا آخری سانس، ص ۱۸۲
- ۱۳۶۔ خلاصہ اخبار، ۲۰ اپریل ۱۹۴۹ء، مملوکہ نیشنل آرکائیوز
- ۱۳۷۔ دہلی کا آخری سانس، ص ۳

۱۳۸۔ TWILIGHT OF THE MUGHALS PP-74-75

۱۳۹۔ (الف) ذکا اللہ دہلوی، ص ۵۹

(ب) عرض تمبوری نے ایک جگہ بادشاہ کی پیٹ کی بیماری کا ذکر کیا ہے اور اس بیماری کو ایک سلاش کا نتیجہ قرار دیا ہے جو ولی عہدی کے جھگڑے کے سلسلے میں قلعے میں چل رہی تھی، وہ لکھتے ہیں

”آپ کے فرزند شہزادہ کیو مرث بہادر ولی عہد نے.... لاپنج میں آکر شیر کی مونچھ کا ہال پان میں رکھ کر کھلا دیا تھا۔ اس طمع میں کہ اگر بادشاہ کی موت واقع ہو جائے تو خود کو بادشاہت مل جائے گی۔ چنانچہ حضور بادشاہ کو

ایک پرتکلف دعوت دی گئی اور جب کمرہ دلکش راگوں سے گونج رہا تھا اور
سامعین محو تھے۔ اس وقت بادشاہ کو ایک نہایت نفیس بیڑے میں
شیر کا بال دیا گیا۔

بہر حال جب آپ کی حالت غیر ہوئی تو حکمائے وقت کی ترقے آور ادویات
کے استعمال کرنے سے ڈکے کے ڈکے خون کے نکلے اور تنے کہ کئی چلمپیاں بھر
جاتی تھیں۔ آخر کار اس خون میں بال کی کربج بھی نکل آئی جو کھلائی گئی تھی تحقیقات
ہوئی اور کئی دن تک پکڑ دھکڑ رہی۔ آخر کار معلوم ہوا کہ یہ کام شہزاد کیومرث
بہادر کا ہے جب حضور بادشاہ کو اس مرض الموت سے افاقہ ہوا تو آپ نے
عین صحت ریابی کی تقریب میں شہزادہ کیومرث کو طلب فرمایا اور اپنے پاس
ایک پیالہ مسموم شربت کا تیار رکھا۔ منچلا فرزند سہما ہوا سر جھکائے حاضر
ہوا۔ آداب بجالایا اور بحالت منتظر کھڑا رہا کہ حکم پدیری کی تعمیل کرے۔ بادشاہ
نے شربت کا پیالہ ہاتھ میں لے کر بیٹے کی طرف اشارہ کیا اور فرمایا بیٹا جس
طرح تم نے مجھے شیر کا بال کھلایا اب اس کی مکافات بھرو اور لو یہ زہر کا پیالہ
ابھی پیو۔

مرزا کیومرث نے ہاتھ باتدھ کر کچھ عرض کرنا چاہا تھا کہ باپ نے للکار
کر کہا۔ ”او موذی کیا اب ناخلف بھی بننا چاہتا ہے۔“
مرزا کیومرث دست بستہ ادب گاہ پر آئے اور آداب بجالائے اور
”بہت بہتر“ کہہ کر غٹا غٹ زہر کا پیالہ چڑھائے اور تھوڑی دیر باپ کے
قدموں میں گر کر سر دھو گئے۔

(قلعہ معلیٰ کی جھلکیاں، ص ۳۱ تا ۳۲)

۳ عرش تیموری نے غیاث الدین مصنف باغ شاداب کے حوالے سے
لکھا ہے کہ مرزا کیومرث ولی عہد دوم تھے یعنی مرزا فخر سے بڑے
اور مرزا شاہ رخ سے چھوٹے۔

۱۳۰۔ دہلی اردو اخبار، ۲۲ جون ۱۸۴۲ء، ملوکہ نیشنل آرکائیوز

F.D., POLITICAL SECRET NOS. 56-57, N.A.I. - ۱۳۱

۱۶۸

F.D., POLITICAL SECRET NOS. 254-261, N.A.I. - ۱۴۲

۱۴۳- داستانِ غدر، ص ۱۷ تا ۱۸

۱۴۴- قلعہ معلّا کی جھلیاں، ص ۲۱

۱۴۵- (الف) ملاحظہ ہو اس باب کا حاشیہ ۲۸۳

(ب) دہلی اردو اخبار، ۲۲ نومبر ۱۸۴۲ء، مملوکہ نیشنل آرکائیوز

۱۴۶- دہلی کا آخری سانس، ص ۸۷

۱۴۷- دہلی کا آخری سانس، ص ۱۲۲

۱۴۸- دہلی کا آخری سانس، ص ۱۹۳

۱۴۹- دہلی کا آخری سانس، ص ۱۸۶

۱۵۰- لال قلعے کی ایک جھلک، ص ۹ تا ۱۰

۱۵۱- قلعہ معلّا کی جھلیاں، ص ۱۸

۱۵۲- طامس مشکاف کی ڈائری، ص ۱۲

۱۵۳- دہلی کا آخری سانس، ۱۵۲

۱۵۴- قلعہ معلّا کی جھلیاں، ص ۳۱ تا ۳۲

۱۵۵- غدر کے صبح و شام

F.D., POLITICAL A. NO.22U, PROCEEDING VOLUME - ۱۵۶

P.386, N.A.I.

۱۵۷- قلعہ معلّا کی جھلیاں، ص ۱۸

F.D., POLITICAL A, NO.220, PROCEEDING VOLUME - ۱۵۸

P.336, N.A.I.

۱۵۹- تاریخِ عروج و انکشاف، ص ۳۸۰

۱۶۰- قلعہ معلّا کی جھلیاں، ص ۱۸ تا ۱۹

۱۶۱- غدر کے صبح و شام، ص ۲۹

۱۶۲- قلعہ معلّا کی جھلیاں، ص ۶۶

۱۶۳- طامس مشکاف نے مرزا دارا بخت کے انتقال کا ذکر اپنی ڈائری میں اس طرح کیا ہے،

” مرشدزادہ مرزا دارا بخت چند روز سے نزلہ کھانسی اور بخار میں مبتلا تھے۔ بتاریخ ۱۱ جنوری ۱۸۲۹ء کو بقضائے الہی اس دارِ فانی سے کوچ کر گئے۔ ولی عہد کی بیماری کی فکر میں حضور نے کئی روز سے نہ دربار کیا نہ سواری کی تھی۔ آج اندر سے رونے پینے کی آواز آئی تو بہت غم گین ہو گئیں۔“

(طامس مشکاف کی ڈائری، ص ۱۲)

- ۱۶۳۔ طامس مشکاف کی ڈائری، ص ۲۵
 ۱۶۵۔ دہلی کا آخری سانس، ص ۱۵۲
 ۱۶۶۔ دہلی کا آخری سانس، ص ۱۵۳
 ۱۶۷۔ طامس مشکاف کی ڈائری، ص ۳۰
 ۱۶۸۔ طامس مشکاف کی ڈائری، ص ۲۳
 ۱۶۹۔ طامس مشکاف کی ڈائری، ص ۴۹
 ۱۷۰۔ دہلی کا آخری سانس، ص ۹۷
 ۱۷۱۔ دہلی کا آخری سانس، ص ۱۸۳
 ۱۷۲۔ دہلی کا آخری سانس، ص ۱۳۸

F.D., POLITICAL SECRET NO. 56, N.A.I. - ۱۷۳

F.D., POLITICAL SECRET NOS. 254-61, N.A.I. - ۱۷۴

F.D., POLITICAL SECRET NO. 57, N.A.I. - ۱۷۵

۱۷۶۔ قلعہ معلّا کی جھلکیاں، ص ۶۷ تا ۶۹

M.P. COLLECTION NO. 200, FILE NO. 49, N.A.I. - ۱۷۷

M.P., COLLECTION NO. 200, FILE NO. 50, N.A.I. - ۱۷۸

M.P., COLLECTION NO. 200, FILE NO. 51, N.A.I. - ۱۷۹

F.D., POLITICAL NOS. 254-61, N.A.I. - ۱۸۰

F.D., POLITICAL NOS. 55-66, N.A.I. - ۱۸۱

F.D., POLITICAL NO. 160, N.A.I. - ۱۸۲

F.D., POLITICAL NO. 162, N.A.I. - ۱۸۳

(ب) غدر کے صبح و شام، ص ۲۹

(ج) 'دہلی کی جاں کنی' میں حسن نظامی نے مرزا فخر کی تاریخ وفات ۱۰ جولائی ۱۸۵۲ء لکھی ہے۔۔۔ جولائی تو صحیح ہے لیکن سنہ غلط ہے جو سہو کا تب معلوم دیتا ہے۔ (ٹسکاف نے (غدر کے صبح و شام) مرزا فخر کی ہلاکت کا سبب زہر بتایا ہے، جب کہ خواجہ حسن نظامی نے 'دہلی کی جاں کنی' میں ہیضہ لکھا ہے۔ نیشنل آرکائیوز کے جس سرکاری ریکارڈ کا حوالہ یہاں دیا گیا ہے اس میں بھی موت کے اسباب پر روشنی نہیں ڈالی گئی۔

(د) مولوی ذکا اللہ نے بھی مرزا فخر کی ہلاکت کا سبب ہیضہ ہی بتایا ہے اور زہر دیے جانے کو گپ پر محمول کیا ہے۔ وہ لکھتے ہیں :

”۱۰ جولائی ۱۸۵۶ء کو مرزا فخر و کا بیٹے سے انتقال ہو گیا۔ یہ شبہ بھی ہوا کہ ان کو زہر دیا گیا۔ بادشاہ کے روزنامے میں لکھا ہے کہ مرزا کو اشتہا معلوم ہوئی۔ اس نے جانا کہ خالی معدہ ہے۔ صفر کے زور سے اشتہا ہوئی ہے، کچھ روٹی کھالی، نخی پی لی تو استفراغ کی زیادتی ہوئی، جس سے نقاست زیادہ ہوئی۔ کسی دوائے کچھ اثر نہ کیا۔ نزع کی حالت طاری ہوئی۔ مرزا الہی بخش (خسرولی عہد) نے حکیم حسن اللہ خاں کو بلوایا۔ انہوں نے حقہ دلوایا جس سے کچھ فائدہ نہ ہوا۔ چھ بجے شام کو ولی عہد کا انتقال ہوا۔ گھر میں کہرام ہوا۔ بادشاہ کو بیٹے کے مرنے کی خبر ہوئی۔ بہت رنج ہوا۔ زینت محل نے اس کی تسلی، تسکین و تشفی کی۔ ولی عہد کے معالج حکیم محمد تقی خاں تھے۔ ان کی نسبت یہ مشہور ہوا کہ زینت محل سے مل کر دوا میں زہر ملا کر دے دیا لیکن یہ سب بازاری گتیاں ہیں۔ اس زلزلے میں شہر میں ہیضہ پھیلا ہوا تھا۔ ولی عہد ہیضے ہی سے مرا تھا۔“

(تاریخ انگلشیہ، ص ۳۸۰)

(۵) انگریزوں کی جانب سے مرزا فخر کے ولی عہد نامزد کیے جانے میں دہلی کے ریڈنٹ ٹامس

ٹسکاف نے اہم بول ادا کیا تھا۔ مرزا فخر و ستمبر ۱۸۵۲ء میں ولی عہد نامزد ہوئے اور اس کے لگ بھگ دس ماہ بعد یعنی نومبر ۱۸۵۳ء میں بعض نامعلوم حالات کی بنا پر اچانک ٹامس

کی موت واقع ہوگئی۔ انگریز حلقوں میں طاس مشکاف کی پراسرار موت کے سلسلے میں یہ شبہ
 کیا گیا کہ زینت محل بیگم نے انگریزوں سے بدلہ لینے کے لیے طاس مشکاف کو زہر دلوایا (تفصیل
 کے لیے ملاحظہ ہو دی گولڈن کام) یہ بات قابل غور ہے کہ ۱۸۴۶ء سے ۱۸۵۶ء کے نو برس کے
 عرصے کے دوران قلعے میں جو اندرونی سازشیں کام کر رہی تھیں ان کے طفیل بہادر شاہ ظفر
 کو زہر دیا گیا۔ (قلعہ معلّٰی کی جھلیکیاں) اور چار افراد کی موت غیر فطری حالات میں واقع ہوئی۔
 ان مرنے والوں میں ایک انگریز طاس مشکاف رزیڈنٹ دہلی تھا جو مرزا فخر وکی ولی عہدی
 کے لیے ذمے دار تھا اور تین برس اقتدار شہزادے تھے جن کی تفصیل اس طرح ہے: مرزا
 شاہ رخ بیگ، وفات ۱۸۴۹ء، مرزا دارا بخت، وفات ۱۸۴۹ء اور مرزا فخر و وفات ۱۸۵۶ء۔
 طاس مشکاف کی بیٹی لیڈی کلائیو بیلی (دی گولڈن کام) کا خیال تھا کہ اس زمانے میں عینی
 پراسرار اموات واقع ہوئی ہیں ان کے پیچھے زینت محل بیگم کا ہاتھ تھا جو ہر قیمت پر اپنے
 بیٹے جو ال بخت کو ولی عہد نامزد کرانا چاہتی تھیں۔ (اس حاشیے کی بقیہ عبارت حواشی کے آخر میں ملاحظہ ہو)

F.D., POLITICAL NO. 185, N.A.I. - ۱۸۵

F.D., POLITICAL NO. 189, N.A.I. - ۱۸۶

۱۸۷ - غدر کے صبح و شام ص ۲۹

F.D., PROCEEDING VOLUME 217-20 N.A.T. - ۱۸۸

F.D., PROCEEDING VOLUME 217-20 N.A.I. - ۱۸۹

۱۹۰ - تفصیل کے لیے ملاحظہ ہو اس کتاب کا باب اٹھارہ سو ستاون۔

۱۹۱ - سانڈرس نے ایڈیسن سکرٹری گورنمنٹ آف انڈیا، فورٹ ولیم کوالیک خط ۳۱ دسمبر ۱۸۵۸ء کو

لکھا جس میں جو ال بخت کی عمر سترہ سال بتائی ہے۔ اس اعتبار سے مئی ۱۸۵۷ء میں جب انقلاب
 پھا ہوا تو جو ال بخت پندرہ سولہ سال کے بیچ میں تھا۔ سانڈرس لکھتا ہے:

".....MIRZA JUWAN BAKHT, SON OF THE KING BY ZEENAT
 MAHAL. HE IS NOT EIGHTEEN YEARS OF AGE BUT SEVENTEEN
 AND MORE OVER NOT THE YOUNGEST SON OF THE KING....."

(F.D., POLITICAL SECRET NOS. 56-57, N.A.I.)

M.P., COLLECTION NO. 102 FILE NO. 67, N.A.I. - ۱۹۲

M.P., COLLECTION NO. 102 FILE NO. 69, N.A.I. -193

M.P., COLLECTION NO. 101 FILE NO. 8, N.A.I. -192

M.P., COLLECTION NO. 100 FILE NO. 94, N.A.I. -195

M.P., COLLECTION NO. 102 FILE NO. 110, N.A.I. -196

۱۹۷- گوری شنکر جاسوس ۱۰ اگست ۱۸۵۷ء کو انگریزوں کو ایک خط میں لکھتا ہے :
"الغرض مرزا مغل چاہتا ہے کہ میں بادشاہ ہو جاؤں اور بادشاہ کا کام تمام کر دوں۔"

(MUTINY PAPERS)

۱۹۸- تفصیل کے لیے ملاحظہ ہو اس کتاب کا باب 'اٹھارہ سو ستاون'۔

F.D., POLITICAL NOS. 51-78 (KW), N.A.I. -199

F.D., POLITICAL SECRET NOS. 56-57, N.A.I. -200

F.D., POLITICAL SECRET NOS. 56-57, N.A.I. -201

۲۰۲- بہادر شاہ کا مقدمہ، ص ۲۱۹

F.D., POLITICAL NOS. 254-61, N.A.I. -203

۲۰۴- بہادر شاہ کا مقدمہ، ص ۹۵

۲۰۵- مرزا حیدر شکوہ کا یہ خط 'دستور العمل اودھ' نام کے ایک مخطوطے میں شامل ہے جو رضالائبریری رام پور میں محفوظ ہے۔ اس مخطوطے میں بہت سے لوگوں کے خطوط اور دوسری تحریروں کی نقلیں شامل ہیں۔ مالک رام نے اس مخطوطے کے بارے میں شبہ ظاہر کیا ہے کہ یہ جعلی ہے۔ اس مخطوطے کی تمام عبارتیں اردو ترجمے کے ساتھ حافظ احمد علی نے اپریل اور مئی ۱۹۲۲ء میں شائع کر دی تھیں۔ یہاں یہ عبارت معارف ہی سے نقل کی گئی ہے۔

۲۰۶- بحوالہ نوائے ادب بمبئی، اپریل ۱۹۵۵ء، ص ۳۵ تا ۳۶

۲۰۷- بحوالہ نوائے ادب بمبئی، اپریل ۱۹۵۵ء، ص ۳۶

۲۰۸- بہادر شاہ کا مقدمہ، ص ۲۱۷

F.D., POLITICAL, MISCELLANEOUS, N.A.I. -209

۲۱۰- (الف) M.P., COLLECTION NO. 102, FILE NO. 103, N.A.I.

(ب) بادشاہ نے اپنے شیعوں کو مذہب قبول کرنے کے بارے میں سخت تردیدی اعلان ہی نہیں کیا بلکہ

اسی مضمون کی ایک فارسی مثنوی بھی شائع کی۔ دستور العمل اودھ میں، جس کا ذکر حاشیہ ۲۰۵ میں کیا جا چکا ہے، لکھا ہے کہ اگرچہ یہ مثنوی بہادر شاہ ظفر کے نام سے شائع ہوئی تھی لیکن اس کے اصل مصنف غالب ہی تھے۔ اس فارسی مثنوی کا پہلا شعر یہ ہے:

حلہ ہاں لے دقتاں اندیشاں

حق پرستاں و معدلت کیشاں

(ج) خلیق انجم نے 'غالب اور شاہانِ تیموریہ' میں اس معاملے پر تفصیل سے بحث کی ہے اور یہ خیال ظاہر کیا ہے کہ بہادر شاہ نے اس وقت شیعوہ مذہب قبول کر لیا تھا۔

۲۱۱۔ نصرت نامہ گورنمنٹ، ص ۶۳

۲۱۲۔ (الف) بہادر شاہ کا مقدمہ، ص ۲۳۳ تا ۲۳۴

(ب) مولانا امتیاز علی خاں مرثی، بادشاہ کی شیعوہ مذہب سے عقیدت کے بارے میں لکھتے ہیں:

بادشاہ کی اس عقیدت نے انھیں بہت بدنام کیا تا آنکہ راتے عاتقہ سے مجبور

ہو کر مذہبِ تشیع سے اپنی بریت ظاہر کرنے کے لیے مرزا غالب سے ایک

فارسی مثنوی لکھوائی اور اسے چھاپ کر تقسیم کیا۔

(نوائے ادب اپریل ۱۹۵۶ء، ص ۳۹)

۲۱۳۔ انگریزوں نے اس خطے کو محسوس کرتے ہوئے کہ کہیں دہلی اور اودھ کی حکومتوں کے درمیان کسی

قسم کی افہام و تفہیم نہ پیدا ہو جائے خود اس بات کی کوشش کی کہ اس بات کی تردید کی جائے کہ

بادشاہ نے شیعوہ مذہب قبول کر لیا ہے۔ چنانچہ 'دستور العمل اودھ' میں سمسن فریزر کا بھی ایک

خط ہے۔ اس خط میں فریزر لکھتا ہے:

”مرزا سلیمان شکوہ کے پوتوں نے..... بندگان والا کورافضی مذہب قبول

کرنے سے بدنام کیا اور متہم کیا یہ سب غلط و بے اصل واقعات ہیں۔“

(معارف اپریل ۱۹۲۲ء، ص ۲۸۲ تا ۲۸۳)

۲۱۴۔ بہادر شاہ کا مقدمہ، ص ۹۵ تا ۹۶

۲۱۵۔ بہادر شاہ کا مقدمہ، ص ۲۱۸ تا ۲۱۹

۲۱۶۔ بہادر شاہ کا مقدمہ، ص ۵۵

۲۱۷۔ نصرت نامہ گورنمنٹ، ص ۶۳

۲۱۸۔ قدر کے اخبارات، ص ۱۰

۲۱۹۔ قدر کے اخبارات، ص ۱۱ تا ۱۲

۲۲۰۔ قدر کے اخبارات، ص ۱۱

۲۲۱۔ قدر کے اخبارات، ص ۱۳ تا ۱۴

۲۲۲۔ جیسا کہ بعد کی عبارت سے ظاہر ہے اس میں لفظ 'اعلام' نہ کہ 'اعلان' استعمال کیا گیا تھا۔

۲۲۳۔ M.P., COLLECTION NO. 195, FILE NO. 10, V.A.1.

۲۲۴۔ اسباب بغاوت ہند، ص ۲

۲۲۵۔ اسباب بغاوت ہند، ص ۳ تا ۵

۲۲۶۔ تاریخ عروج انگلشیہ، ص ۳۸۳

۲۲۷۔ تفصیل کے لیے ملاحظہ ہو اس کتاب کا باب "اٹھارہ سو ستاون"

۲۲۸۔ یہ میجر بڈسن وہ نہیں ہے جس نے ۲۲ ستمبر ۱۸۵۷ء کو تین نعل شہزادوں مرزا منگل، مرزا خضر سلطان

اور مرزا ابوبکر (مورخ لڈکن ظفر کے پوتے تھے) کو ہالیوں کے مقبرے سے گرفتار کر کے کوٹوالی لاتے

ہوئے راستے میں گولی مار دی تھی۔

۲۲۹۔ داستانِ قدر، ص ۳۳ تا ۳۴

۲۳۰۔ نصرت نامہ، گورنمنٹ، ص ۳۳

۲۳۱۔ گرفتار نے بادشاہ کی یہ عمر اپنے اندازے سے بتائی ہے وہ اس وقت ایک اسی برس کے تھے۔

۲۳۲۔ بحوالہ EIGHTEEN FIFTY SEVEN, P.111-12

۲۳۳۔ گرفتاری کے اگلے دن جب گرفتار نے ایک اسی برس کے بادشاہ کو دیکھا تھا تو ان کی عمر کا اندازہ

اُس نے ستر سے زیادہ کیا تھا۔ لیکن گرفتاری کے تین ماہ بعد جب اسی ایک اسی برس کے بادشاہ

کو ریخس نے دیکھا تو اس نے ان کی عمر کا اندازہ نوے برس کیا جس کا مطلب یہ ہے کہ ان کی

بے چارگی دن بہ دن بڑھتی جا رہی تھی۔ جس سے ان کے چہرے پر ضرورت سے زیادہ ضعیف العمری

چھا گئی تھی۔

EIGHTEEN FIFTY SEVEN

P.112. - ۲۳۴

EIGHTEEN FIFTY SEVEN P.112 (الف) - ۲۳۵

(ب) بہادر شاہ ظفر کے سلسلے میں بعض انشا پردازوں نے رنگون کے جوہریت آمیز حالات بیان

کیے وہ شاید گرفتار نہیں ہوئے اور مسز گوپالمن ہی کے تاثرات کی مسخ شدہ شکل ہیں۔ یہ تاثرات اس وقت کے ہیں جب ظفر رنگون میں نہیں بلکہ دہلی میں ناظر حسین مرزا کے مکان میں قید تھے اور ان پر مقدمہ چلنے والا تھا۔

۲۳۶۔ تفصیل کے لیے ملاحظہ ہو بہادر شاہ کا مقدمہ

۲۳۷۔ بہادر شاہ کا مقدمہ، ص ۱۶۳

۲۳۸۔ فورسٹ نے تو یہاں تک کہا کہ :

” بادشاہ نے میگزین پر چڑھنے کے لیے باغیوں کو سیڑھیاں فراہم کیں جو اسی مقصد کے لیے قلعے میں تیار کی گئی تھیں۔“ (انگریزی سے ترجمہ)

(HISTORY OF INDIAN MUTINY, VOL. II, P. 76)

۲۳۹۔ بہادر شاہ کا مقدمہ، ص ۱۶۸

۲۴۰۔ بہادر شاہ کا مقدمہ، ص ۱۷۲ تا ۱۷۳

۲۴۱۔ بہادر شاہ کا مقدمہ، ص ۱۷۵ تا ۱۷۶

۲۴۲۔ بہادر شاہ کا مقدمہ، ص ۱۷۸

۲۴۳۔ بہادر شاہ کا مقدمہ، ص ۱۸۲

۲۴۴۔ بہادر شاہ کا مقدمہ، ص ۱۸۸

۲۴۵۔ بہادر شاہ کا مقدمہ، ص ۱۸۸

۲۴۶۔ داستانِ غدر، ص ۸۴

۲۴۷۔ غدر کے صبح و شام، ص ۷۴

۲۴۸۔ ۴ کو بہادر شاہ اپنے مختصر دستخط کے طور پر اکثر دستاویزوں پر ثبت کرتے تھے۔

M.P., COLLECTION NO. 56, FILE NO. 7, N.A.I.

(FAIR COPY OF THE KING'S DEFENCE ATTESTED

WITH HIS AUTOGRAPH SIGNATURES)

۲۵۰۔ بہادر شاہ کا مقدمہ، ص ۲۱۶

F.D., POLITICAL NOS. 52-157, 10TH DEC. 1858, N.A.I. ۲۵۱

F.D., POLITICAL NO. 1407, 30TH DEC. 1858, N.A.I. ۲۵۲

F.D., POLITICAL NO. 1413, 30TH DEC., 1858, N.A.I. ۲۵۳

۱۷۶

- F.D., POLITICAL NOS. 52-125, 10TH DEC. 1858, N.A.I. - ۲۵۴
 F.D., POLITICAL NOS. 52-125, 10TH, DEC. 1858, N.A.I. - ۲۵۵
 F.D., POLITICAL NOS. 52-125, 10TH, DEC. 1858, N.A.I. - ۲۵۶
 F.D., POLITICAL NOS. 52-125, 10TH, DEC. 1858, N.A.I. - ۲۵۷

۲۵۸۔ بیگو، برما کے صوبے کا نام ہے۔

- F.D., POLITICAL NOS. 52-125, 10TH, DEC. 1858, N.A.I. - ۲۵۹
 F.D., POLITICAL NOS. 52-125, 10TH, DEC. 1858, N.A.I. - ۲۶۰
 F.D., POLITICAL NOS. 52-125, 10TH, DEC. 1858, N.A.I. - ۲۶۱
 F.D., POLITICAL NOS. 52-125, 10TH, DEC. 1858, N.A.I. - ۲۶۲
 F.D., POLITICAL PROGRESS NOS. 74-76, 5TH MARCH 1859, N.A.I. - ۲۶۳
 F.D., POLITICAL, C NO. 325, N.A.I. - ۲۶۴
 F.D., POLITICAL, PROGRESS NO. 125, N.A.I. - ۲۶۵
 F.D., POLITICAL, C. NO. 325, N.A.I. - ۲۶۶
 F.D., POLITICAL NO. 125, N.A.I. - ۲۶۷
 F.D., POLITICAL NO. 125, N.A.I. - ۲۶۸
 F.D., POLITICAL NO. 124, N.A.I. - ۲۶۹
 F.D., POLITICAL A NOS. 24-35, AUG. 1861, N.A.I. - ۲۷۰

۲۷۱۔ ۱۸۵۷ء کے مجاہد شعرا، ص ۱۹۳

- F.D., POLITICAL A NOS. 24-35, AUG. 1861, N.A.I. - ۲۷۲
 F.D., POLITICAL A NOS. 82-85, FEB 1862, N.A.I. - ۲۷۳
 F.D., POLITICAL A NOS. 163-64, N.A.I. - ۲۷۴
 F.D., POLITICAL A NOS. 163-64, N.A.I. - ۲۷۵

۲۷۶۔ ذکرِ غالب، ص ۲۱۱

۲۷۷۔ بہادر شاہ ظفر، ص ۱۶۲

۲۷۸۔ بحوالہ ذکرِ غالب، ص ۲۱۲ تا ۲۱۳

۲۷۹۔ ذکرِ غالب، ص ۲۱۱

- F.D., POLITICAL NOS. 15-17, APRIL 1868, N.A.I. - ۲۸۰

F.D., POLITICAL NO. 104, N.A.I.	-۲۸۱
F.D., POLITICAL NOS. 15-17 , APRIL 1868, N.A.I.	-۲۸۲
F.D., FINANCE B NOS. 69-72, FEB. 1862	-۲۸۳

اس قائل میں ایک جگہ لکھا ہے کہ زینت محل کی عمر اس وقت تقریباً آٹھ سال ہے جس کا مطلب یہ ہے کہ ۱۸۸۶ء میں جب ان کا انتقال ہوا تو زینت محل کی عمر پینسٹھ سال تھی۔ گویا ان کی پیدائش ۱۸۲۶ء کے آس پاس ہوئی اور وہ انیس برس کی عمر میں اس وقت بہادر شاہ کے نکاح میں آئیں جب ان کی عمر پینسٹھ سال تھی۔

F.D., INTERNATIONAL B NOS. 140-42, AUG. 1886, N.A.I.	۲۸۳
F.D., POLITICAL B. NOS. 15-17, APRIL 1868, N.A.I.	۲۸۵
F.D., POLITICAL NO. 163, JUNE 1866 , N.A.I.	۲۸۶
F.D., POLITICAL B NOS. 15-17, APRIL 1868, N.A.I.	۲۸۷
F.D., B. NOS. 40-41, FEB..1880, N.A.I.	۲۸۸
F.D., INTERNATIONAL B. NOS. 8-13, NOV. 1884, N.A.I.	۲۸۹
F.D., POLITICAL B NOS 15-17, APRIL, 1868, N.A.I.	۲۹۰
F.D., POLITICAL B NOS. 15-17, APRIL, 1868, N.A.I.	۲۹۱
F.D., POLITICAL B NOS. 39-40, APRIL, 1884, N.A.I.	۲۹۲

حاشیہ ۱۸۳ کی بقیہ عبارت :

۱) عرش تیموری نے (قلعہ معلّٰ کی جھلکیاں) مرزا مقام الدین کے حوالے سے مرزا نور شید عالم خلف مرزا فخر و کی ایک روایت نقل کی ہے جس کی رو سے مرزا فخر و اور انگریزوں کے درمیان تخت نشینی سے متعلق معاہدہ سب سے پہلی بار ۱۸۴۲ء میں اس وقت عمل میں آیا جب لارڈ ہارڈنگ دہلی آئے۔ اگر یہ خبر صحیح ہے تو اس کا مطلب یہ ہے کہ یہ فیضیہ معاہدہ مرزا شاہ رخ بیگ (متوفی ۱۸۴۷ء) اور مرزا ابراہیم (متوفی ۱۸۴۹ء) کے انتقال سے قبل عمل میں آیا، گویا مرزا فخر و نے اپنی ولی عہدی کے منصوبے ان دونوں شہزادوں کی زندگی ہی میں جن میں سے ایک پہلے ہی ولی عہد تھا، بنانے شروع کر دیے تھے! ایسی صورت میں ان دونوں شہزادوں کی اچانک موت کے بلے میں سوچنا ہوگا کہ کہیں یہ مرزا فخر و کی کسی سازش کا نتیجہ تو نہیں تھا اور پھر جب قلعے میں ایک بار سازش کا یہ سلسلہ شروع ہو گیا تو مرزا فخر و بھی اس سے بچ سکتے۔

انٹھارہ سو ستاون

۱۹۴۶ء تک بہادر شاہ ظفر اور انقلاب کے بارے میں جو کچھ بھی لکھا گیا، وہ زیادہ تر برٹش حکومت کے نقطہ نظر سے تھا۔ اس سلسلے میں بعض روزنامے بھی شائع ہوئے، جن میں جیون لال کا روزنامہ اور معین الدین حسن کی کتاب خدنگِ غدر اہم ہیں۔ مشکاوت نے ان کا انگریزی میں ترجمہ کرایا تھا۔ ہمارے بعض مورخین نے ان تحریروں کے سہارے اچھی خاصی غلط فہمی پھیلائی ہے، جن میں آر سی محمد اس لیے قابل ذکر ہیں کہ ان کی تحقیق کے مطابق "بہادر شاہ غدار تھے اور آخر تک برٹش حکومت کے وفادار رہے"۔ یہ بات وہی شخص کہہ سکتا ہے جس کے پیش نظر صرف انگریزوں کی لکھی ہوئی کچھ تاریخیں اور جیون لال کا روزنامہ ہوگا۔ جیون لال کے روزنامے سے پتا چلتا ہے کہ وہ جاسوس تھا اور انگریزوں کو قلعے سے متعلق خبریں پہنچاتا تھا۔

بہادر شاہ ظفر اگرچہ انگریزوں کے پینشن خوار تھے لیکن دہلی کے عوام کے لیے وہ اب تک ہندوستان کے شہنشاہ تھے اور لوگوں کے دلوں میں ان کی عزت و عظمت اسی طرح برقرار تھی۔ عوام ہی نہیں، عالم فاضل لوگ بھی بادشاہ سے یکساں طور پر عقیدت رکھتے تھے۔ اینڈریوس نے ایک جگہ لکھا ہے:

"جب انگریزی افواج شہر میں بغیر کسی مقابلے کے قابض ہو گئیں اور بادشاہ کو قلعے کے رقبے کے اندر پورے شاہانہ اختیارات

کے ساتھ آزاد چھوڑ دیا گیا تو اس وقت دہلی کے باشندوں کو عام ہمدردی ان کے ساتھ ہو گئی۔ تاہم قدرت کے اس تمام انقلاب میں جو خواہ مرہٹوں کے ماتحت ہوا ہو یا خواہ انگریزوں کے ماتحت، دہلی کے لوگ ہندو اور مسلمان یکساں طور پر..... عقیدت مندانہ وفاداری کے ساتھ مغل شہنشاہوں کے ساتھ چمٹے رہے اس بارے میں جو بھی شہادت مجھے ملی، وہ قطعی تھی۔ انھیں (ذکار اللہ کو) بہادر شاہ کے ساتھ جو محبت تھی اس میں کوئی تبدیلی واقع نہیں ہوئی، خواہ وہ ان کے نظم و نسق کی کم زوری اور خرابی پر کتنا ہی ماتم کناں کیوں نہ رہتے ہوں۔“ ۲

۱۸۳۷ء میں جب بہادر شاہ تخت نشین ہوئے تو وہ بھی اپنے والد کی طرح شہنشاہ اور غازی کے خطابات سے سرفراز ہوئے، لیکن شہنشاہیت برائے نام تھی اور عوام بھی اُس برائے نام شہنشاہیت کے برسوں سے عادی ہو چکے تھے۔ آخری مغل شہنشاہ بھی دربار تو بڑے تزک و احتشام سے کرتے تھے لیکن علی طور پر ان میں اتنی صلاحیت اور قوت باقی نہیں رہ گئی تھی کہ وہ کسی بڑی تحریک کی قیادت کر سکتے۔ وہ ہمت اور شجاعت جو باہر سے لے کر اورنگ زیب تک مغل شہنشاہوں کا طرہ امتیاز رہی تھی، ان آخری مغل شہنشاہوں کے حصے میں نہیں آئی تھی جن کا سلسلہ محمد شاہ سے شروع ہو کر بہادر شاہ پر ختم ہوتا ہے۔ اس اعتبار سے بہادر شاہ ظفر کی شخصیت انگریزوں کے لیے کسی خطرے کا سبب نہیں بن سکتی تھی۔

۱۸۵۷ء کی صبح کو اچانک یہ معلوم ہوا کہ میرٹھ کی ہندوستانی فوجوں نے بغاوت کر دی ہے اور یہ باغی فوجیں جٹا کی کشتیوں کے پُل کو پار کر کے دہلی پہنچ گئی ہیں۔ اہل دہلی اُس وقت تک میرٹھ کی بغاوت سے بے خبر تھے، چنانچہ ۱۸ مئی کی صبح کو بھی سب لوگ اپنے اپنے معمولات میں مصروف تھے۔ پہاڑ گنج تھانے کے انچارج معین الدین حسن ایک فوجی مقدمے کی پیروی کے سلسلے میں مسٹر، پنچسن کی عدالت میں مصروف کار

تھے۔ منشی جیون لال صبح ہی کپتان ڈگلس سے قلعے میں ملاقات کر کے گھر واپس آچکا تھا اور اب پھری جانے کے لیے پالکی کا منتظر تھا۔ سمسن کمشنر دہلی ابھی محو خواب تھا، اچانک یہ خبر آگ کی طرح پھیل گئی کہ میرٹھ کی فوج بغاوت کر کے دہلی پہنچ گئی ہے، باغی فوج نے جنگی کی چوکی کو آگ لگا کر اس کے داروغہ کو جان سے مار ڈالا تھا، پچسن عدالت سے رخصت ہو کر فوراً کمشنر کے بنگلے کی طرف لپکا۔ کمشنر کی طرح خود بہادر شاہ ظفر کے لیے بھی یہ خبر اتنی ہی غیر متوقع اور حیرت ناک تھی۔ قلعے کی پشت پر جھروکے کے نیچے جمن کی ریتی میں باغی فوجیں اکٹھا ہو گئیں۔ یہ شور و غوغا سن کر بادشاہ پریشان ہو گئے۔ ان کے کم زور دل میں اتنی طاقت نہیں تھی کہ اس جہم غصیر کا سامنا کر سکتے، چنانچہ انہوں نے فوراً انگریز قلعے دار کپتان ڈگلس کو بلا بھیجا۔ اس اثنا میں حکیم حسن اللہ خاں نے تسبیح خانے میں آ کر باغی سواروں سے پوچھ گچھ کی، جس کا حال ٹھہیر دہلوی نے اس طرح بیان کیا ہے:

حکیم حسن اللہ نے بہ موجب حکم تسبیح خانے میں آ کر سوارانِ باغیہ سے استفسار حال کرنا شروع کیا۔ چند افسران گھوڑوں پر سے اتر پڑی پر آ کر کھڑے ہو گئے اور زیر جھروکے سے ہاتھ جوڑ کر عرض کیا:

تقریر زبانی سوارانِ باغیہ

حضور بادشاہ سلامت! آپ دین دنیا کے بادشاہ ہیں، آپ کو حق تعالیٰ نے بائیس صوبوں کا مالک کیا ہے، تمام ہندوستان آپ کا محکوم اور فرمانبردار ہے، ہندوستان کی رعیت آپ کی رعیت میں شمار ہوتی ہے، آج تک ہندوستان میں منادی پھرتی ہے تو یہی بیان کیا جاتا ہے: خلقت خدا کی، ملک بادشاہ کا، حکم کمپنی کا، انگریز لوگ آپ کی طرف سے مالک و مختار ہیں، ہم لوگ آپ کے پاس فریادی آئے ہیں، اسبند وار انصاف ہیں، ہم ملازم انگریزی ہیں..... سرکار کی نیت میں فتور ہوا اور ہمارے دین و مذہب کے درپے تخریب ہوئے اور چاہا کہ تمام

ہندوستان کو عیسائی کر لیں..... ہم لوگوں کو خیال دین و آئین
 دامن گیر ہوا، نزع بڑھ گئی مقدمہ طول کھینچ گیا..... ۵
 باغی سپاہ کی یہ تقریر بادشاہ کے لیے ناقابل یقین تھی۔ انھیں اپنی مجبوریوں اور
 کم زوریوں کا بخوبی احساس تھا، وہ انگریزوں کے خلاف ایسا قدم خواب و خیال میں بھی
 نہیں اٹھا سکتے تھے، اس لیے اس صورت حال سے انھوں نے فوری طور پر جو نتیجہ اخذ کیا
 وہ یہ تھا کہ فوج نے یہ جو کچھ کیا ہے، محض نادانی کی بنا پر کیا ہے۔ چنانچہ انھوں نے فوج کو
 مخاطب کرتے ہوئے کہا:

”سنو بھائی! مجھے بادشاہ کون کہتا ہے، میں تو فقیر ہوں، ایک تکب
 بنائے ہوئے اپنی اولاد کو لیے بیٹھا ہوں۔ یہ بادشاہت تو بادشاہوں کے
 ہمراہ گئی۔ میرے باپ دادا بادشاہ تھے جن کے قبضے میں ہندستان تھا
 سلطنت تو برسوں پہلے میرے گھر سے جا چکی تھی۔ میرے جد و آبا کے نوکر
 چاکر اپنے خداوندانِ نعمت کی اطاعت سے جدا گانہ رئیس بن بیٹھے۔
 میرے باپ دادا کے قبضے سے ملک نکل گیا، قوتِ لایوت کو محتاج ہو
 گئے..... میں تو ایک گوشہ نشین آدمی ہوں، مجھے ستانے کیوں آئے
 ہو! میرے پاس خزانہ نہیں کہ میں تم کو تنخواہ دوں گا۔ میرے پاس فوج
 نہیں کہ میں تمہاری امداد کروں گا۔ میرے پاس ملک نہیں کہ تحصیل کر کے
 تمہیں نوکر رکھوں گا۔ میں کچھ نہیں کر سکتا ہوں، مجھ سے کسی طرح توقع
 استطاعت کی نہ رکھو“ ۶

اس حقیقت سے انکار نہیں کہ ارسئی ۱۸۵۷ء تک بہادر شاہ ظفر کو اس انقلاب کے
 بارے میں کچھ بھی پتا نہیں تھا۔ انھیں اس حادثے کی اطلاع ارسئی کی صبح کو آٹھ بجے
 ملی۔ اس کی تفصیل سراج الاخبار میں شائع ہوئی تھی جس کا خلاصہ یہ ہے:

صبح آٹھ بجے بادشاہ کو بتایا گیا کہ انگریزی فوج کے سوار اور پیدل
 ملازموں نے ضلع میرٹھ کے حکام کی حکم عدولی کی۔ افسران کو قتل کر دیا اور

دہلی پہنچ کر لال قلعے کے پاس جوق در جوق زیرِ جھروکہ جمع ہو گئے۔ بادشاہ نے فوراً سیف الدولہ کو حکم دیا کہ قلعے دار کپتان ڈگلس کو مطلع کرو۔ قلعے دار وہاں آیا اور اس نے زیرِ جھروکہ، ہجوم کو مخاطب کر کے کہا کہ بادشاہ کو تکلیف مت دو، یہاں سے کہیں اور چلے جاؤ۔ باغی سپاہی راج گھاٹ کی طرف چلے گئے۔ قلعے دار زیرِ جھروکہ جانا چاہتا تھا مگر بادشاہ نے منع کر دیا اور اس کی حفاظت کے لیے احکام صادر کیے۔ مٹھوڑی دیر میں خبر آئی کہ قلعے دار اور دوسرے تمام مرد عورتوں کو قتل کر دیا گیا۔ ان کے مکانات لوٹ لیے گئے اور پھر پورے شہر میں قتل و غارت کا بازار گرم ہو گیا۔ جہاں کہیں بھی انگریز نظر آتا ہے، اسے قتل کر دیا جاتا ہے۔ یہی نہیں بلکہ ہندوستانیوں کو بھی ٹوٹا جا رہا ہے۔ دوپہر تک لوگوں کے گروہ کے گروہ فریاد کرتے ہوئے آئے کہ بادشاہ اپنے فرزندوں کو شہر کے انتظام پر مقرر کریں بادشاہ نے مرزا ظہیر الدین بخت بہادر عرف مرزا منگل اور مرزا عبداللہ کو تعینات کیا کہ فوج لے کر شہر جائیں اور امن و امان قائم کریں۔“

سراج الاخبار کی اس خبر سے یہی ظاہر ہوتا ہے کہ بادشاہ انقلاب سے بے خبر تھے۔ ادھر سہمن اور سانچسن جو ڈگلس کے ہمراہ قلعے پہنچے تھے، واپسی پر ہندوستانیوں کے ہاتھوں قتل کر دیے گئے۔ لوگوں میں بے پناہ جوش و خروش تھا۔ شہر پر قبضہ ہو چکا تھا، چھاؤنی خالی ہو چکی تھی، لیکن ابھی تک میگزین انگریزوں کے ہاتھ سے نہیں نکلا تھا۔ نو انگریز افسروں کا ایک حفاظتی دستہ میگزین پر تعینات تھا۔ جب باغی فوجوں نے میگزین کو چاروں طرف سے گھیر لیا اور سیڑھیوں کی مدد سے چڑھ کر میگزین پر قبضہ کرنے کی کوشش کی تو لاچار انگریزوں کو خود اپنے ہی ہاتھوں سے میگزین کو اڑا دینا پڑا۔ ایک ہیبت ناک دھماکا ہوا اور میگزین بھک سے اڑ گیا۔ اس کے ساتھ ہی آس پاس کے مکانات بھی بلبے کا ڈھیر ہو گئے۔ سیکڑوں ہندوستانیوں کے جسم چھڑوں کی طرح اڑ گئے۔ نو انگریز افسران جو میگزین میں موجود تھے، ان میں سے چھ زخمی حالت میں باقی بچے، جن میں سے پانچ کو

بعد میں وکٹوریہ کر اس ملا۔

حکیم احسن اللہ خاں نے بادشاہ کی خدمت میں حاضر ہو کر ایک بار پھر ان کو تمام حالات سے آگاہ کیا۔ اب یہ بالکل واضح ہو چکا تھا کہ بغاوت کے اس سیلابِ عظیم کو روکنا مقامی انگریز افسران کے بس کی بات نہیں۔ اکثر انگریز افسران تو مارے ہی جا چکے تھے اور جو بچ رہے تھے، ان کی حالت خستہ تھی۔ بادشاہ بہت سراسیمہ تھے۔ انہوں نے حکیم احسن اللہ خاں کے مشورے سے فوراً ایک چھٹی آگرے کے لفٹننٹ گورنر کے نام روانہ کی، جس میں تمام حالات تفصیل کے ساتھ درج کیے گئے تھے۔ مولوی ذکار اللہ نے لکھا ہے کہ بادشاہ نے لفٹننٹ گورنر کے نام سانڈنی سوار کے ہاتھ جو چھٹی روانہ کی تھی، اس میں یہ فارسی شعر بھی تھا:

بہ بلم رسیدہ جانم، تو بسیا کہ زندہ مانم

پس از آں کہ من نہ مانم، بچہ کار خواہی آمد

گویا اس وقت تک بادشاہ انگریزوں ہی کو دوست اور ہمدرد سمجھتے تھے اور انقلاب سے انہیں کوئی سروکار نہ تھا۔ اس وقت تلے کی جو حالت تھی، اس کا ذکر جیون لال نے اس طرح کیا ہے:

”حکیم احسن اللہ خاں نے پھر ان فوجوں کی فہرست طلب کی جنہوں نے بغاوت کر دی تھی۔ شاہی محل کے افسر منتظم کو بھی طلب کیا گیا۔ اس کے بعد چند معتول افسروں کی خبر محل میں پہنچی اور مٹا سواروں کی ایک نئی پلٹن بھی دیوانِ خاص کے صحن میں خیمہ زن ہوئی۔ بہت سے آدمی زبردستی بادشاہ کے حضور میں پہنچ گئے جو اس وقت دیوانِ خاص میں جلوہ فرماتے تھے..... محل کا صحن ابتری، گھبراہٹ اور باہمی تنازعہ کا بدترین نمونہ پیش کر رہا تھا۔ فوج میں ڈسپلن پیدا کرنے کی غرض سے حکیم احسن اللہ خاں نے شہزادگان کو مختلف رجمنٹوں کی کمان لینے کا حکم صادر کیا۔“ ۱۰

ظفر کی زندگی میں اس پیرا نہ سالی میں یہ پہلا موقع تھا جب انھیں ایسے ہنگامی حالات کا سامنا کرنا پڑا تھا، چناں چہ جیسا کہ کہا جا چکا ہے، جب باغی سپاہ نے اُن کے آگے سر تسلیم خم کیا اور اُن سے تحریک کی قیادت کی درخواست کی تو وہ حیران و پریشان رہ گئے۔ اُدھر شہر میں بدامنی پھیلی ہوئی تھی اور غلط قسم کے عناصر موقعے کا فائدہ اٹھا کر لوٹ مار پر تلے ہوئے تھے، جس سے شہر کا امن برباد تھا اور باشندگان شہر عاجز و پریشان تھے۔ بادشاہ کو دہلی اور اہل دہلی سے جو بے پناہ محبت تھی، اُس کی وجہ سے وہ دہلی کی بربادی دیکھنے کے لیے تیار نہیں ہو سکتے تھے، لہذا اُن کے سامنے سب سے بڑا سوال یہ تھا کہ شہر میں امن و امان کس طرح قائم ہو۔ چناں چہ اگلے دن یعنی ۱۲ مئی کو اُنھوں نے شہر کے عائدین کی ایک کونسل طلب کی جس میں ان امور پر غور کیا گیا کہ فوج کے لیے غلے اور قیام کا کیا بندوبست ہو اور اس کے لیے روپیا کہاں سے آئے اور یہ بھی کہ شہر میں نظم و نسق کس طرح برقرار رکھا جائے۔

شہر میں امن و امان برقرار رکھنے کی غرض سے ضعیف العمر بادشاہ خود ہاتھی پر سوار ہو کر شہر کے معائنے کے لیے نکلے۔ بادشاہ نے دکان داروں کو تسلی دے کر اُن کی دکانیں کھلوائیں، لوگوں کو سمجھایا اور بعض کے گھر جا کر انھیں صبر کی تلقین کی۔ مرزا مغل اس آناً میں تمام افواج کے کمانڈر انچیف مقرر ہو چکے تھے۔ دوسرے شہزادوں کو بھی بڑے بڑے عہدے دیے جا چکے تھے۔ فوج کے تجربہ کار افسران بادشاہ اور کمانڈر انچیف کے ساتھ مکمل طور پر تعاون کرنے کو تیار تھے۔ شہری اور فوجی بدامنی کو روکنے کے لیے ایک "کورٹ بنائی گئی" جس کے دس ممبر تھے۔ اُن میں چھ فوجی نظم و نسق کے نمائندے تھے اور چار شہری امور کے۔ کثرتِ رائے کو فیصلہ کن مانا گیا تھا۔ کمانڈر انچیف مرزا مغل فوج کے سربراہ تھے اور اُن کو یہ اختیار حاصل تھا کہ وہ کورٹ کے کسی بھی فیصلے کو نظر ثانی کے لیے واپس بھیج سکتے تھے اور اگر نظر ثانی کے بعد بھی کورٹ اپنے سابق فیصلے پر قائم رہے، تو پھر آخری فیصلے کا اختیار بادشاہ کو تھا کہ وہ جو قدم مناسب سمجھیں اٹھائیں۔ بادشاہ اور کمانڈر انچیف کو کورٹ کے

اجلاس میں شرکت کرنے کا اختیار بھی حاصل تھا۔ ان حالات میں کورٹ کی تشکیل کے بعد بہادر شاہ ظفر انگریزوں کی حمایت کا خیال چھوڑنے پر مجبور ہو گئے اور پھر پوری طرح انقلابیوں کے ساتھ ہو گئے۔ جہاں تک انقلابیوں کا تعلق ہے، وہ تو انہیں پہلے ہی اپنا بادشاہ تسلیم کر چکے تھے۔ ۱۶ مئی کو بادشاہ نے دربار کیا اور حسبِ ذیل عہدے تقسیم کیے۔

" مرزا جواں بخت بہادر : عہدہ وزارتِ کل سلطنت
مرزا مغل بہادر : عہدہ سپہ سالاری کل افواج جنگی و

انتظامِ جمیع تمام پلاٹن و سوارات

مرزا عبداللہ بہادر : افسری پلاٹن

مرزا سہراب بہادر : افسری پلاٹن

مرزا اختر سلطان بہادر : افسری پلاٹن الیکزینڈر

مرزا محمد کوچک سلطان بہادر

و مرزا ابوبکر بہادر : افسرانِ جمیع ترک سواران " ۱۳

اس سلسلے میں ایک اور خبر ۲۳ مئی کے سرانج الاخبار میں ملتی ہے، لیکن یہ خبر بھی ۱۵ یا ۱۶ مئی کے آس پاس ہی کسی دن سے متعلق معلوم ہوتی ہے اس لیے کہ اس میں ان ترک سواروں کی آمد کا ذکر ہے جن کی افسری ۱۶ مئی کی اطلاع کے مطابق مرزا کوچک سلطان بہادر اور مرزا ابوبکر بہادر کو سونپی جا چکی تھی، تاہم یہ خبر بھی قابلِ غور ہے اس لیے درج کی جاتی ہے:

" جس دن ترک سواران اور مردم پلاٹن جنگی خدمت میں حاضر

ہوئے تھے، تو بادشاہ نے کہا تھا کہ ہمارے پاس مال و خزانہ نہیں

ہے جس سے تمہاری مدد کریں۔ ایک جان ہے اُس سے دریغ نہیں۔

ترک سوار وغیرہ اس پر راضی ہو گئے۔ انہوں نے عرض کیا ہم آپ کی

فرماں برداری کے لیے حاضر ہیں، ارشاد ہوا کہ میگزین اور خزانے کا

بندوبست کرنا چاہیے تاکہ ہمارے ہتھارے کام آسکے " ۱۴

اگرچہ کمانڈر انچیف کا عہدہ مرزا مغل کول گیا اور بعد میں بخت خاں کو بھی گورنر جنرل کے خطاب سے نوازا گیا لیکن معلوم ایسا ہوتا ہے کہ بادشاہ آخر وقت تک ہزات خود فوجی انتظام میں دل چسپی لیتے رہے تھے۔ نیشنل آرکائوز میں ایسی دستاویزیں موجود ہیں جن سے اندازہ ہوتا ہے کہ امن و امان قائم رکھنے کے لیے بادشاہ روزانہ خود احکام جاری کیا کرتے تھے۔ ۱۵

اس میں شک نہیں کہ ۱۸۵۷ء کی اس بغاوت کے پیچھے ایک زبردست جوش اور جذبہ کار فرما تھا، اس لیے کہ اس بغاوت کا براہ راست تعلق ہندوستان کی تہذیبی سماجی اقتصادی اور مذہبی زندگی سے تھا۔ ہندوستان پر انگریزوں کے بڑھتے ہوئے اقتدار سے یہ زندگی بری طرح متاثر تھی۔ ہر شعبہ زندگی میں ایک بے چینی کی سی کیفیت تھی جسے ذہنی اور جذباتی دونوں سطحوں پر محسوس کیا جاسکتا تھا۔ بد قسمتی سے بغاوت کی تحریک کوئی منظم شکل نہیں اختیار کر سکی۔ اس کی ایک بڑی وجہ یہ تھی کہ سماج کے مختلف طبقوں میں بٹریں راج کو اکھاڑ پھینکنے کے مقاصد جدا جدا تھے۔ ۱۸۵۷ء کی بغاوت میں حصہ لینے والوں میں موٹے طور پر تین طرح کے عناصر شامل تھے۔ ایک تو وہ سپاہی جن کے ہاں ایک ایسا والہانہ مذہبی جذبہ تھا جس نے ملک کے ایک سرے سے دوسرے تک سیاسی رنگ اختیار کر لیا تھا۔ دوسرے وہ سپاہی جو وقتی طور پر تو ایک جذبے کے ساتھ اس تحریک میں شامل ہو گئے تھے لیکن اس کے ساتھ ساتھ وہ اس روایتی لوٹ مار میں بھی حصہ لیتے رہے جو ہندوستان بلکہ پورے ایشیا میں فوجی مہموں کا ایک حصہ رہی ہے۔ تیسرے اس تحریک میں شامل ہونے والے وہ لوگ تھے جن کے ہاں کوئی جذبہ نہیں تھا مگر وہ مجاہدین بن کر باغیوں کے ساتھ صرف اس لیے شریک ہو گئے کہ یا تو لوٹ مار میں ہاتھ رنگ سکیں یا انگریزوں کی جاسوسی کریں اور انعام پائیں۔ یہ تمام مثبت اور منفی کردار پوری تحریک میں اس طرح گھل مل گئے تھے کہ ان کی شناخت مشکل تھی۔ انگریزوں کی طاقت سے مگر لینا یوں بھی آسان نہیں تھا اور جب خود تحریک میں ہی غدار اور موقع پرست لوگ شامل ہوں تو اس کا انجام

معلوم۔ ان حالات میں جب بادشاہ نے تحریک کی قیادت سنبھالی تو ہر طرح کی فتنے داریوں اور پریشانیوں نے انھیں بری طرح آن گھیرا۔ ایک طرف تو انگریزوں کو شکست دینا تھا اور دوسری طرف مقامی فتنہ و فساد پر بھی قابو پانا تھا۔ خزانے میں روپے کا نام نشان نہ تھا۔ سپاہی تنخواہوں کے لیے واویلا مچا رہے تھے۔ ان حالات میں بادشاہ نے یہ حکم جاری کیا:

"تمام ہہاجنوں اور مال دار اشخاص کو گرفتار کر لیا جائے

بالخصوص ان کو جو انگریزوں کے ہوا خواہ ہیں اور ان سے باغیوں کی تنخواہ

کے لیے روپیا اینٹھا جائے۔" ۱۶

حکیم احسن اللہ خاں نے عرض کیا کہ سپاہی شہر میں لوٹ مار کر رہے ہیں اور درخواست کی کہ انھیں شہر بدر کیا جائے۔ چنانچہ اس سلسلے میں فوراً ہی افسران پلاٹن کے نام یہ حکم صادر کیا گیا:

"چوں کہ جنگی پلٹن کے شہر میں وارد ہونے کی وجہ سے شہر کی بربادی کا

خطرہ ہے اس لیے انھیں حکم دیا جاتا ہے کہ پلٹن کے افسران اپنے سالار کے

ساتھ اپنے خیمے شہر کے باہر نصب کریں اور یہی احکام بر خور دار کامگار

مرزا ظہیر الدین کے لیے بھی ہے جو کل فوج کے سپہ سالار ہیں۔ بر خور دار کامگار

بھی یہ حکم ان تک پہنچادیں اور تمام فرزندان بھی جو اپنی اپنی پلٹن کے سالار

ہیں اپنے خیمے شہر کے باہر نصب کریں تاکہ بادشاہ سلامت کے حکم کی

تعمیل ہو کیوں کہ اسی میں ان کی خوشنودی ہے۔ ۲۹ رمضان ۲۱ معلًا، ۱۷

(فارسی سے ترجمہ)

منشی اجودھیا پرشاد کے سپرد نکال کا کام ہوا اور ان کی نگرانی میں تیزی سے سگے بننے

شروع ہو گئے۔ عبداللطیف نے ۲۵ مئی ۱۸۵۷ء کو اپنے روزنامے میں لکھا ہے:

"اس کام میں نہایت اہتمام کیا گیا اور تیزی سے سگے بنا شروع

ہوا۔ سگے کا چہرہ اس طرح روشن ہوا:

سگے زد درجہاں بفضلِ الہ شاہ ہندوستان بہادر شاہ" ۱۸

۱۸۵۷ء کی جنگ میں انقلابیوں کی ناکامی کے جہاں اور بہت سے اسباب تھے، وہاں ایک سبب یہ بھی تھا کہ دہلی میں انگریزوں نے جاسوسوں کا جال پھیلا رکھا تھا۔ یہ جاسوس ہر جگہ موجود تھے، قلعے میں، فوج میں، شہر میں، حلقہٴ امرا میں یہاں تک کہ بادشاہ کے مقربین خاص یعنی حکیم حسن اللہ خاں اور نواب محبوب علی خاں کو بھی اس اعتبار سے شبہے کی نظروں سے دیکھا جاتا تھا۔ جیون لال لکھتا ہے :

آج یہ بات معلوم ہوئی کہ کسی نے اسلام گڑھ کی توپوں کو کنکروں اور پتھروں سے بھر دیا ہے۔ شبہ حکیم حسن اللہ خاں پر کیا گیا اور اس لازم میں کہ وہ انگریزوں سے ملی بھگت رکھتے ہیں، بادشاہ کے حضور میں پیش کیا گیا۔ باغیوں نے حکیم صاحب اور محبوب علی خاں کو قتل کر دینے کی دھمکی دی اور تلواریں بھی میان سے نکال لیں۔ ہر دو ملازموں نے حلف اٹھایا کہ ہم بے گناہ ہیں۔ بادشاہ نے ملازمین کی حمایت کی اور سپاہیوں کا غصہ فرو کر دیا۔ ۱۹

حکیم حسن اللہ خاں کے کردار پر اس بارے میں بجا طور پر شبہے کی گنجائش ہے کہ وہ انگریزوں کے خیر خواہ ہی نہیں، ان کے معتبر جاسوس بھی تھے۔ ان کے رویے پر گریٹ ہیڈ کے ایک خط سے بھی روشنی پڑتی ہے جو اس نے ۱۵ اگست ۱۸۵۷ء کو دہلی کے محاذِ جنگ سے جان برنس کے نام بھیجا تھا۔ اس خط میں باغیوں کے اُس رویے کا جواز بھی موجود ہے، جو انھوں نے حکیم صاحب کے ساتھ اختیار کیا تھا۔ خط کا اقتباس یہ ہے :

مولوی رجب علی (صاحب) نے مجھ سے خواہش کی ہے کہ میں آپ کو یہ اطلاع دوں کہ انھوں نے حکیم حسن اللہ (صاحب) کے نام ایک مراسلہ بھیجا تھا جو مجھے پڑھ کر سنایا گیا تھا اور میرا یہ خیال تھا کہ اس سے کچھ ضرر نہ پہنچے گا بلکہ ممکن ہے اس کی وجہ سے حکیم صاحب بادشاہ اور باغیوں کے منصوبوں کے اندرونی راز بتانے کے قابل ہو

جاتیں۔ مولوی صاحب کہتے ہیں کہ اس کے باعث حکیم صاحب کی سخت
 بے عزتی ہوئی اس لیے کہ وہ مراسلہ سپاہیوں کے ہاتھ پڑ گیا جنہوں نے
 ان کے مکان کی تلاشی لے ڈالی۔ ۲۰
 جیون لال نے بھی ایک جگہ ایسی ہی بات لکھی ہے:

"باغیوں نے حکیم حسن اللہ خاں پر انگریزوں سے سازش کرنے کا
 الزام لگایا اور ان پر پہرا بٹھا دیا گیا۔ ان سے کہہ دیا گیا کہ آپ بادشاہ سے
 گارد کی موجودگی کے بغیر بات چیت نہیں کر سکیں گے۔ نواب محبوب علی
 خاں کے مکان پر بھی پہرا بٹھا دیا گیا۔ ۲۱

انقلابیوں نے بادشاہ سے شکایت کی کہ کوئی شخص شہر میں ایسا ہے جو انگریزوں سے
 خط و کتابت کرتا ہے، لہذا اس شخص کا کھوج لگایا جائے۔ اگلے روز محل کے اناج خانے میں
 گولہ بارود کی کچھ مقدار پائی گئی جس کی نسبت یہ گمان ہوا کہ یہ انگریزوں کو بھیجی جانے
 والی ہے۔ چنانچہ باغی فوج کے افسروں نے حکیم حسن اللہ خاں اور محبوب علی خاں پر حملہ
 کر دیا۔ خیال یہ تھا کہ بادشاہ کی بیگم، زینت محل بھی اس کارگزاری میں شریک ہیں۔ ۲۲

بادشاہ حکیم صاحب پر جتنا زیادہ بھروسہ کرتے تھے، فوج کے افسران ان پر اسی
 قدر شبہہ کرتے تھے۔ حقیقتاً حکیم صاحب کو اس انقلاب سے قطعی دل چسپی نہیں تھی لیکن وہ
 کھل کر اس کی مخالفت بھی نہیں کر سکتے تھے۔ ان کو بادشاہ کی ضرورت سے زیادہ حمایت
 حاصل تھی اور اسی لیے وہ اپنے آپ کو محفوظ سمجھتے تھے۔ انقلاب کی تحریک میں شامل
 ہو جانے کے بعد بہادر شاہ ظفر نے اس میں حالات کے دباؤ کے مطابق حصہ لیا۔ شاید
 انہیں یہ بھی محسوس ہونے لگا ہو کہ ان کی کھوئی ہوئی سلطنت، دولت، جاہ و چشم سب
 واپس مل جائے گا۔ اس کا امکان ہے کہ وہ بیچ بیچ ہندستان کے با اختیار شہنشاہ بننے کا
 خواب دیکھنے لگے ہوں، خاص طور پر اس وقت سے جب سے باغی فوجوں نے ان کو پورے
 ہندستان کا شہنشاہ کہا تھا اور تمام اختیارات ان کو سونپ دیے تھے۔ وہ مقدور کھیر
 پوری احتیاط اور حکمت علی کے ساتھ تمام امور میں دل چسپی لیتے اور ایسے احکام صادر

کرتے رہتے جن سے لوگوں میں اتحاد اور اپنی فتنے داریوں کا احساس پیدا ہو اور شہر میں نظم و نسق قائم رہے۔ انھوں نے تمام افواج کے نام ایک شفقہ جاری کیا جس میں فوجیوں کو اس بات کی تلقین کی گئی تھی کہ وہ اپنے فرائض اور فتنے داریوں کو پورا کریں۔ یہ شفقہ نیشنل آرکائوز کے ریکارڈ میں محفوظ ہے، اور سات دفعات پر مشتمل ہے۔ شفقے کے مضمون کا خلاصہ یہ ہے:

۱۔ جو فوجیں انگریزوں پر فتح پانے کی غرض سے بادشاہ کے ساتھ شریک ہوئی ہیں، ان پر یہ واجب اور لازم ہے کہ وہ بادشاہ کے احکام بجالائیں اور پوری جاں نشانی کے ساتھ دشمن کا صفایا کرنے کی کوشش کریں۔ اس سے انھیں بادشاہ کی خوشنودی حاصل ہوگی، جو ان کے لیے وسیلہ ترقی ثابت ہوگی۔

۲۔ ہر پیادے اور سوار پر لازم ہے کہ اپنے افسر کی فرماں برداری کرے، اسی طرح چھوٹا افسر بڑے افسر کی فرماں برداری کرے اور بڑا افسر فوج کے نظم و نسق کو اپنے لیے لازم سمجھے۔

۳۔ سب سپاہیوں اور سرداروں پر واجب ہے کہ وہ دشمنانِ دین اور مدعیانِ ملک کو مارنے، گرفتار کرنے یا سزا دینے میں کسی قسم کی پہلو تہی سے کام نہ لیں۔ اس لیے کہ اس کام میں پوری خلقِ خدا کی بہبود ہے۔

۴۔ جو سپاہی اور افسرانِ احکام پر عمل کرے گا، اپنے عہدے کے مطابق انعام اور اضافہ پائے گا اور جو شخص اپنی جان نثار کرے گا اس کے اہل و عیال کی اچھی طرح پرورش کی جائے گی اور اس کے بیٹے پوتے یا کسی قریبی عزیز کو اس کی جگہ ملازم رکھ لیا جائے گا۔

۵۔ جو دشمنانِ دین سے ساز باز کرے گا یا کسی طرح ان کی مدد کرے گا یا انھیں رسد پہنچائے گا، وہ خدا اور رسول کا گنہگار ہوگا اور اپنے کیے کی سزا پائے گا۔

۶۔ جس پہاڑی میں کفار پناہ گزین ہیں، وہ باوجود کثرتِ فوج کے سر نہیں ہوتی ہے جس کی وجہ سے ملک کے انتظام میں خلل پڑا ہوا ہے اس لیے بہادروں کو چاہیے کہ جان و دل سے اس معرکے میں مصروف ہو جائیں اور پوری کوشش کریں کہ دشمنانِ دین ہلاک اور تباہ ہو جائیں اور اس فتح کی خبر سب طرف پھیلے۔

۷۔ جو سوار اور تلنگے جس جس پلٹن میں ہیں، وہ اپنے اپنے افسر کے ماتحت رہیں، ادھر ادھر منتشر نہ ہوں۔ بعد میں امورِ سلطنت کے انتظام کے مطابق ہر کسی کو بھرتی کیا جائے گا۔

چھوٹے افسروں اور سپاہیوں کو چاہیے کہ بادشاہ کے ان احکام کو بجاں و دل قبول کریں اور ان کے مطابق عمل کریں۔ جو افسر یا سپاہی اپنی پلٹن سے الگ ہو جائے، اس کی رپورٹ متعلقہ افسر حسب ضابطہ سرکارِ شاہی میں کرے تاکہ وہ سزا پا کر نکالا جائے۔ ۲۳

ان حالات میں بادشاہ ذرا ذرا سی بات پر مشتعل ہو جایا کرتے تھے۔ انہیں سب سے بڑا خطرہ یہ تھا کہ انقلابی اگر ہار گئے تو انگریز انہیں زندہ نہیں چھوڑیں گے، اس لیے یہ قدرتی بات ہے کہ وہ اس انقلاب کی کامیابی کے متمنی رہتے ہوں۔ وہ معمولی سی بد نظمی پر بھی جھلا اٹھتے تھے اور بہت زیادہ غصے اور مایوسی کا اظہار کرتے تھے۔ چنانچہ ایک مرتبہ وہ بخت خاں پر بھی بہت ناراض ہوئے، اور انھوں نے انتہائی کبیدہ خاطر ہو کر بخت خاں سے کہا:

”شہسوار اور ہوتے ہیں اور گدھے دوڑانے والے دوسرے ہوتے ہیں۔ حقیقت یہ ہے کہ لومڑی لڑائی کیا لڑے گی۔ بخت بند خاں رونے لگے اور بولے: بادشاہ کو صاحبِ خدا کہتے ہیں بارگاہِ الہی میں ان کی عافیت مستجاب ہوتی ہیں اور جو دعائیں وہ کرتے ہیں مقبول ہوتی ہیں اور وہ جو کچھ کہتے ہیں ہو کر رہتا ہے۔ ہماری تمنا ہے کہ بادشاہ کی دعا لشکر کے لیے

پہر ہو۔ یہ سن کر بادشاہ نے یہ آیت پڑھی: نصر من اللہ وفتح قریب
و بشر المؤمنین " ۲۴

حقیقت یہ ہے کہ اس تحریک میں فوجی تنظیم نام کو نہیں تھی۔ ایک بے پناہ جوش تھا جس کی بدولت انقلاب تو برپا ہو گیا تھا لیکن اس انقلاب کی کامیابی اور استحکام کے لیے کوئی باقاعدہ اور سنجیدہ کوشش نہیں کی گئی تھی۔ ان حالات میں سب سے زیادہ مصیبت بادشاہ کو خود اپنی نظر آرہی تھی۔ ایسے ہنگامی حالات میں بھی شہزادے بدعنوانیوں سے باز نہیں آ رہے تھے۔ فوج کے لیے شہزادے ہاجنوں اور ساہوکاروں سے روپیا جمع کرتے تھے لیکن اسے خزانے میں جمع نہیں کرتے تھے۔ ۲۵ مجبور ہو کر بادشاہ نے کل اختیارات بخت خاں کو سونپ دیے اور انھیں لارڈ گورنر کا خطاب عطا کیا۔ اگرچہ مرزا مغل کمانڈر انچیف تھے لیکن بات زیادہ بخت خاں ہی کی چلتی تھی اس بنیاد پر اکثر مرزا مغل اور بخت خاں کے درمیان اختلاف رائے رہتا جو تحریک کی کمزوری کا ایک اور سبب تھا۔ جیون لال لکھتا ہے:

" محمد بخت خاں نے بادشاہ سے کہہ دیا کہ اگر کسی شہزادے نے

شہر کو لوٹنے کی کوشش کی تو میں اس کی ناک اور کان کٹوا دوں گا۔ بادشاہ

نے جواب دیا تمہیں پورے اختیارات حاصل ہیں جو بہتر سمجھو کرو۔"

مرزا مغل کے نام بھی ایک شفق اسی قسم کا جاری کیا گیا کہ جن لوگوں نے شہر میں

"قتل و غارت اور لوٹ مار مچا رکھی ہے انھیں گرفتار کیا جائے اور شہر کا امن و امان

بحال رکھا جائے۔"

جولائی کے پہلے میں تحریک اپنے پورے شباب پر تھی۔ شہری امور میں امان

بھر سمجھ بوجھ اور دانش مندی سے کام لینے کی کوشش کی جا رہی تھی۔ چنانچہ ہندو مسلم

اتحاد کو قائم رکھنے کے لیے ۹ جولائی کو یہ منادی کرائی گئی کہ جو شخص گائے ذبح کرے

گا، اسے توپ سے اڑا دیا جائے گا لیکن اگر کوئی بکری ذبح کرنے پر اعتراض کرے

گا تو اسے بھی سزا دی جائے گی۔ ۲۸ کچھ دن بعد جب بقر عید کا تہوار قریب آ گیا تو ایک

بار پھر گائے کے ذبیحے کی بابت منادی کرادی گئی اور اس سلسلے میں بادشاہ نے ایک شفق کو تو ال شہر شاہ مبارک خاں کے نام جاری کیا جو اس طرح تھا:

” حضور والا کا خاص شفق حضور معلّا شجاعت نشان کے دستخطوں کے ساتھ۔ مبارک شاہ خاں کو تو ال شہر کو معلوم ہو کہ کل تمام شہر میں شفق خاص کے مطابق یہ منادی کرادی جائے کہ گائے کا ذبیحہ یا قربانی قطعی ممنوع قرار دے دی گئی ہے۔ شہر کے تمام دروازوں پر یہ بندوبست کر دیا جائے کہ کسی بھی جانب سے گائے یا بھینس فروخت کرنے والے آج سے لے کر عید کے تین روز بعد تک گائے یا بھینس شہر میں نہ لائیں۔ جن مسلمانوں نے گائیں پال رکھی ہیں، وہ اپنی گائیں کو تو ال میں بندھوادیں۔ اگر کوئی شخص خفیہ طور پر یا اعلانیہ گائے کی قربانی کرے گا، تو اسے موت کی سزا دی جائے گی۔ ۲۹۔ (فارسی سے ترجمہ)

شہر کو تو ال نے اس شفق کی روشنی میں جملہ تھانیداران شہر کے نام احکام جاری کیے اور تھانیداروں کو تاکید کی کہ اس حکم کو نہ صرف اپنے اپنے علاقوں میں شہر کریں بلکہ اس کی وصولیابی کی رسید بھی کو تو ال شہر کے پاس بھیجیں۔ ۳۰ اس حکم کے اجرا کے بعد عملی دشواریوں کے پیش نظر کو تو ال نے کمانڈر انچیف کو لکھا کہ کو تو ال میں اتنی گنجائش نہیں کہ یہاں گائیں رکھی جاسکیں۔ جواباً کمانڈر انچیف نے ایک حکم جاری کیا جس میں ہدایت کی گئی کہ وہ تمام لوگ جن کے پاس پالتو گائیں ہیں، ان سے یہ عہد نامہ بھروایا جائے کہ وہ گائیں ذبح نہیں کریں گے۔ ۳۱ اس قانون پر سختی سے عمل در آمد کیا گیا۔ چنانچہ ایک شخص کی گرفتاری عمل میں آئی جس نے انگریزوں کی سازش کے تحت محض تنازعے کی غرض سے گائے ذبح کر ڈالی تھی۔ شہر کو تو ال نے مرزا مغل کے نام اپنے ایک خط میں اس معاملے پر اس طرح روشنی ڈالی ہے:

” حقیقت یہ ہے کہ مسمی عبدالرحمان ولد محمد پناہ، شیخ پیشہ ساکن چاہ سرخ، غلام محمد و مہتمن ولد عظیم اللہ، ساکن قدم شریف کو....

.... حوالدار کمپنی اول نے کہ تعینات موری دروازے کے ہے بعثت
گٹھ کشتی اس عبارت سے کہ انگریزوں سے سازش کر کے پانصد روپیہ
لینا کر کے ہمارے گارڈ کے سامنے برادتنازعہ ہو جانے ہندو مسلمان
میں کری۔ اس علت میں گرفتار کو توالی ہوئے۔“ ۳۲

ایک طرف تو یہ احتیاط و انتظام تھا اور دوسری طرف جاسوس بیخ کنی پر لگے ہوئے تھے
انگریزوں کو پل پل کی خبر مل رہی تھی اور اسی اعتبار سے وہ اپنے منصوبے بناتے تھے
قلعہ معلّا کی سیاست، اندرونی نفاق، فوجی بد نظمی غرض انگریز انقلابیوں کی ہر کم زوری
سے باخبر تھے اور اس لیے بدل نہیں تھے۔ گوری شکر جاسوس لکھتا ہے:

” آج کہ روزِ شنبہ ہے راتم فوج میں گیا تھا اور نیک رنائیک ()
سدھاری سنگھ کے کیمپ میں زیادہ دیر تک ٹھہرا ہاگر سپاہ کو کمال
بدول پایا۔ ایک ایک سپاہی افسر کا مقابلہ کرتا تھا اور حکم مطلق خیال
میں نہیں لاتا تھا اور فوج مفلس ہو گئی اور روپے کی بہت قلت ہے۔
سپاہی پکار پکار کہتے ہیں کہ اگر ہم کو تنخواہ نہیں ملے گی تو ہم نہیں
رہنے کے۔ چنانچہ آج ہی سونفر سے زیادہ تلنگا چلا گیا۔ ہر روز قافلے
کی روانگی جاری ہے مگر مرزا مغل زیادہ تر فوج کی تسلی کرتا رہتا ہے
اور ہر روز تنخواہ تقسیم کا حکم جاری ہوتا ہے۔ اس بات سے اس قدر
فوج مستحکم ہے ورنہ اب تک بہت سی چلی جاتی۔“ ۳۳

بخت خاں اور مرزا مغل کے اختلافات کے سلسلے میں بھی گوری شکر لکھتا ہے:

” مرزا مغل بیگ اور بخت (بہادر میں) نزاع و عداوت ہو گئی چنانچہ
مرزا مغل، بخت خاں کی شکایت بر ملا کرتے تھے اور باعثِ عداوت
یہ ہے کہ سپہ سالار فوج بخت خاں کو مقرر کیا تھا۔ مرزا مغل بیگ کو
ناگوار ہوا۔ اگر بخت خاں کا کیمپو تمام مارا جائے تو مغل بیگ کا کیمپو اس کی
معاونت نہ کرے۔“ ۳۴

ایک متوقع حملے کی خبر گوری شنکر کے ذریعے انگریزوں تک اس طرح پہنچتی ہے :
 "آج تمام افسران کو بادشاہ نے پھر گلے ملا دیا اور سب کا اتفاق
 ہو گیا اور سدھارا سنگھ جنیل جو بے دل تھے اس سے آشتی ہو گئی۔
 شام کے وقت تمام کمپنیوں کی پریٹ ہے یقین ہے امروز فردا دھاوا
 ہو گا اور تین ہزار سوار ہوں گے " ۳۵

ایک بار کسی طرح بارود خانے میں آگ لگ گئی۔ لوگوں نے شبہ ظاہر کیا کہ حرکت حکیم حسن اللہ
 خاں کی ہو سکتی ہے چنانچہ حسن اللہ خاں کا سامان لوٹ لیا گیا۔ گھر کو آگ لگا دی گئی۔
 بادشاہ کی نظر کرم ان پر بے پناہ تھی اس لیے انہوں نے بادشاہ کے دامن میں پناہ
 لی اور اس طرح جان بچی۔ عبداللطیف لکھتا ہے :

" ناگاہ بارود خانے میں ایک پتھر آگرا اور اس سے آگ لگ
 گئی اور اس (حادثے نے) پانسو بیس بارود بنانے والوں کو ایسا جلا
 ڈالا کہ ان کی روح دنیا سے پرواز کر گئی۔ بدکردار لشکریوں نے یہ حرکت
 عمدہ الحکما حکیم حسن اللہ خاں کی طرف منسوب کی انھیں ملامت کی اور
 ان کے گھر اور اسباب کو لوٹ لیا بادشاہ کی حمایت سے ان کی جان
 بچی۔ بادشاہ نے فرمایا عمدہ الحکما ہمارے دشمن کا دشمن ہے " ۳۶

اس واقعے کا ذکر بالکل اسی طرح جیون لال اور گوری شنکر نے بھی کیا ہے۔ گوری شنکر
 کے بیان سے یہ پتا چلتا ہے کہ اس موقع پر نہ صرف یہ کہ زینت محل کے بارے میں
 بھی شبہ ظاہر کیا گیا تھا بلکہ بادشاہ کی جان بھی خطرے میں پڑ گئی تھی :

" دیر و ز بعد تاخت و تاراج کرنے مکان حکیم حسن اللہ کے سپاہ
 سنگد سواروں نے مکان حکیم مذکور کو آتش دی کہ تمام مکان سوخت
 ہوا اور اب تک اس کا مکان جل رہا ہے اور اسباب بھی لوٹ کر
 چلے جاتے ہیں اور حکیم کو قلعے میں لے جا کر رات سے قید کر رکھا ہے
 حکیم، بادشاہ کے پاس تھا (سپاہ نے) بادشاہ سے کہا کہ حکیم کو ہم کو

دوے دو ورنہ تمہارا خون اور تمہارے شہزادوں کا اور محل میں جا کر
 قتل کریں گے..... اور زینت محل کی طرف بھی اشتباہ غالب ہے
 زینت محل کا مکان کہ اس قرب و جوار میں تھا بادشاہ کے حکم
 کے بموجب اس کی نگہداشت ہوئی ورنہ اس کی لوٹ کا بھی ارادہ تھا
 اور باروت خانے میں جو آگ لگی تھی دیر ورنہ..... ایک اتفاق
 سے ہی یہ امر ہوا ہے ورنہ کارسازی حکیم مذکور کو دخل نہیں ہے۔“ ۳۷

نیشنل آرکائیوز میں محفوظ MUTINY PAPERS سے، جن کی بنیاد پر اس باب میں زیادہ تر بحث
 کی جا رہی ہے، یہ حقیقت بہت واضح ہو کر سامنے آتی ہے کہ حکیم حسن اللہ خاں، زینت محل
 اور الہی بخش انگریزوں سے ساز باز رکھتے تھے۔ چنانچہ تراب علی جاسوس ایک جگہ لکھتا ہے:
 ”اب التماس کرتین، کہ منجملہ سلاطین عظام، مرزا الہی بخش صاحب
 قدیم خیر طلب سرکار ہیں اور منشاے زینت محل صاحبہ یہی ہے کہ کسی طرح
 انتظام سرکار کا ہو جائے چنانچہ صرف اس ضرورت کو مرزا الہی بخش سے
 صفائی کی ہے اور مشورہ اپنا ہے کہ کوئی صورت نکالنا چاہیے۔ اگر ان
 مدارجات سے کہ جن کا انصرام ان سے ممکن ہو تخریر فرمادیں تو کوئی صورت
 ملاقات اور محرمیت راز بیگم صاحبہ اور مرزا الہی بخش سے کری جائے اور
 جو حکیم صاحب سے ممکن ہو ان کو بھی دریغ نہیں۔“ ۳۸

بہادر شاہ ظفر کی طبیعت میں مروت اور رواداری حد سے زیادہ تھی، اس لیے وہ معاملہ
 فہمی سے کام نہیں لے پاتے تھے اور اکثر جذبات کے تابع رہتے تھے۔ حکیم حسن اللہ خاں
 سے انھیں بے پناہ عقیدت بھی تھی اور محبت بھی اس لیے وہ کسی بھی قیمت پر ان کی وفاداری
 پر شک کرنے کو تیار نہیں تھے اور نہ ایسی کوئی بات وہ سننا چاہتے تھے۔ اسی لیے انھوں
 نے خود اپنی جان کو خطرے میں ڈال کر حکیم حسن اللہ خاں کی جان بچائی تھی۔ چنانچہ حکیم
 حسن اللہ خاں کی جانب باغی سپاہ کا جو رویہ تھا، جب وہ اس سے بہت دل برداشتہ
 ہو گئے، تو انھوں نے افسران فوج کے نام یہ حکم نامہ جاری کیا:

” حکم نامہ بنام افسرانِ فوج ”

حکم حضورِ والا کا یہ ہے کہ ایک تو امر یہ ہے کہ جس طور سے سپاہ کی خوشی ہوئی اس طور پر خوشی میں نے کی اور اپنی جان کا دریغ نہ کیا اس واسطے کہ یہ جو فوج سے میں نے اقرار کیا کہ تم میرے بیٹا اور بیٹی کی جائے ہو..... خواہ بچہ ہوتا ہے اور ضد کرتا ہے تو اس کی ضد اٹھائی جاتی ہے اس واسطے میں نے تمہاری ضد اٹھائی اور جس طرح تمہاری خوشی تھی وہ کیا مگر افسوس ہے تم نے میری جان کا دریغ نہ کیا اور اس ضعیفی کی طرف خیال نہ کیا۔ تو چاہیے اب یہ ہے کہ میری ضعیفی کی طرف خیال کرنا چاہیے کہ میرا حال کیا ہوا جاتا ہے ایک ایک لمحے میں کس واسطے (کہ) میرا مزاج حکیم حسن اللہ کے ہاتھ میں ہے اور تھا۔ وہ ہر وقت میرے مزاج کی خبر لیتا رہتا تھا تو اب میرے مزاج کی خبر لینے والا بجز خدا کے اور کوئی نہیں ہے۔ لمحہ لمحہ میرے مزاج کا عجیب حال ہوا جاتا ہے اب سب صاحبوں کو سردارانِ سپاہیوں کو چاہیے کہ جس طرح میں نے تمہاری خوشی کی ہے اسی طرح پر تم میری خوشی کرو، حکیم حسن کے اوپر سے گارد ہٹا لینی چاہیے، رہانی دینی چاہیے اور نبض میری دیکھ جایا کرے اور تم لوگوں کو جو دشمن بہکاتے ہیں، ناحق، تو اسے خیال نہ کرنا چاہیے اور جو شخص یہ کہے کہ یہ ایسا ہے تو اس سے کہو کہ میری چھٹی پکڑ کر لاؤ ہمارے پاس، جس میں ہم کو یہ معلوم ہو کہ یہ دشمن ہمارا ہے، اس کے بموجب سزا ہم آپ دیں گے۔ اور یہ مال اسباب جو ٹٹا ہے سو بادشاہی ٹٹا۔ چاہیے کہ تحقیق کر کے سب اسباب حضور میں داخل ہو اور جن کی شرارت سے ٹٹا ہے ان کو مطابق گناہ کے کورٹ کی تجویز سے سزا ملے اگر یہ منظور نہیں ہے تو ہم کو خواجہ صاحب میں پہنچا دو، ساتھ حفاظت کے۔ میں وہاں پہنچ کر مجادری کروں گا

اور بیٹھا رہوں گا۔ اور یہ بھی نہیں ہوگا تو میں یہاں سے اٹھ کھڑا ہوں گا جس سے روکا جائے وہ مجھے روک لے کس واسطے کہ ان کے ہاتھ سے قتل نہ ہوا تمہارے ہاتھ ہوا۔ اور رعیت میں جو ظلم ہو رہا ہے رعیت پر نہیں ہے میرے اوپر ہے چاہیے سب کو اس کا بندوبست کریں اور نہیں تو مجھ کو جواب دیں میں ہیرا کھا کے سو رہوں گا اور ایک صندوقچہ فیضی حضور والا کا برد و غارت (کذا) اسباب حکیم احسن اللہ حال جاتا رہا جو کوئی تاریخ ۱۶ ذی الحجہ سے کاغذ لکھا ہوا اس میں میرا ہوگا جائز نہ ہوگا۔ ۳۹

بغاوت کے آخری دنوں میں انگریزوں کی فتح سے قبل ہی تحریک تقریباً دم توڑ چکی تھی۔ خزانے میں روپیہ ختم ہو چکا تھا اور سپاہی تحریک کے مقاصد کو چھوڑ کر اپنی تنخواہوں کی فکر میں لگ گئے تھے۔ ستمبر کے مہینے میں ابتدا ہی سے زوال کے آثار صاف نظر آنے شروع ہو گئے تھے، چنانچہ گوری شنکر ۲ ستمبر کو لکھتا ہے:

”دیروز تقسیم تنخواہ پر تلے میں بڑا دنگا فساد ہوا یہاں تک کہ دو کپنی نے خاص محل بھی گھیر لیا۔ بادشاہ فوراً بہ استماع خبر محل سے برآمد ہوئے۔ صوبے داروں نے تنخواہوں کے واسطے عرض کیا بادشاہ نے فرمایا کہ نہ ہم نے تم کو بلایا اور نہ ہم کو تمہاری ایسی غرض ہے اور نہ میرے پاس روپیہ ہے کہ تم کو دوں غرض بدیر قیل و قال ہوتی رہی ۳۰۔“

تاہم اب بہادر شاہ ظفر کسی بھی قیمت پر اس صورت حال کے لیے تیار نہیں تھے کہ انگریز آکر دہلی پر قبضہ کر لیں اور انھیں اور ان کے خاندان کو پھانسی دے دیں۔ اس لیے وہ ہر قیمت پر جنگ جاری رکھنے کے حق میں تھے اور فوج کی تنخواہ کی ادائیگی کے لیے اپنا ساز و سامان بھی الگ کرنے کو تیار ہو گئے تھے۔ بقول جیون لال:

”افسروں نے بار بار تنخواہوں کی ادائیگی کا انتظام کرنے کے لیے زور دیا اور دھکی دی کہ اگر کچھ انتظام نہ ہوا تو ہم شہر کو لوٹ لیں گے“

بادشاہ نے جواب دیا کہ لوٹنے کی ضرورت نہیں میں اپنے گھوڑے ہاتھیوں اور شاہی زیورات کو فروخت کر دوں گا اور فوج کی تنخواہ ادا کر دوں گا۔ اگر میں ایسا نہ کروں تو تم سب کے سب شہر چھوڑ کے چلے جاؤ اس لیے کہ میں نے تم کو بلایا نہیں تھا تم اپنی خوشی سے آئے تھے۔ ۴۱

اگلے روز یہ خبر پہنچی کہ میرٹھ میں انگریزی راج دوبارہ قائم ہو گیا ہے اور علی گڑھ پر انگریزوں نے قبضہ کر لیا ہے۔ ۴۲ جول جول وقت گزرتا جا رہا تھا، حالات نازک صورت اختیار کرتے جا رہے تھے۔ ۴ ستمبر کی رپورٹ ہے کہ "نصیر آباد کی فوج نے رات کو بادشاہ کو تنخواہ کے متعلق سخت رنج پہنچایا جس پر بادشاہ نے اپنے تمام چاندی کے ظروف ان کے حوالے کر دیے اور کہا کہ انھیں بیچ کر جو کچھ ہاتھ آئے، اُسے آپس میں تقسیم کر لو۔" اس کے ساتھ ہی قلعے کی سیاست نے ایک اور کروٹ لی۔ اب تک انگریزوں کو شکست دینے کے لیے بہادر شاہ ظفر اپنا مال و دولت ہی ٹٹا رہے تھے لیکن اب انہوں نے اس جنگ کو جیتنے کے لیے اقتدار کی بازی بھی رکا دی۔ چنانچہ جب باغی فوجوں سے کچھ کام بنتا نظر نہیں آیا تو جواڑوں سے رجوع کیا گیا اور انھیں اس بات کی دعوت دی گئی کہ اگر وہ اس جنگ میں بادشاہ کا ساتھ دیں گے تو بادشاہ اپنے شاہی اختیارات بھی انھیں سونپ دیں گے۔ اس سلسلے میں جیون لال رقم طراز ہے:

"جے پورا، بیکانیر اور اُور کے راجگان کے نام بادشاہ کی دستخطی چٹھیاں بھیجی گئی ہیں جن میں لکھا گیا تھا کہ مجھے فوج کی ضرورت ہے اور میں انگریزوں کو تباہ و برباد کر دینا چاہتا ہوں لیکن چونکہ اس وقت میرے پاس سلطنت کا انتظام کرنے کے لیے قابل اعتماد آدمی موجود نہیں ہیں اس لیے میں ریاستوں کی ایک مجلس بنا دینا چاہتا ہوں اگر وہ ریاستیں جن کے نام خط بھیجے جا رہے ہیں اس غرض کے لیے مجلس بنا لیں گی تو میں تہایت خوشی سے اپنے شاہی اختیارات ان کے ہاتھ

بادشاہی کیمپ میں ایک ہڑ بونگسچی ہوئی تھی اور ادھر انگریز اپنے منصوبے تیار کر رہے تھے۔ گوری شنکر کا آخری خط جو نیشنل آرکائیوز میں ملتا ہے، اس سے پتا چلتا ہے کہ اس تے شہر دہلی کی ساری صورت حال انگریزوں پر واضح کر دی تھی اور انہی معلومات کی بنیاد پر انگریزوں نے شہر پر ایک بھرپور اور کام یاب حملہ کیا۔ گوری شنکر نے یہ خط بڑی تفصیل کے ساتھ لکھا ہے جس کا مضمون حسب ذیل ہے :

’ واضح ہوا ہے کہ آپ میرے سے تین سوال کا جواب طلب کرتے ہیں۔ اول یہ کہ اندرون شہر کس کس مقام پر سامان جنگ کیا ہے اندرون قلعہ کس جگہ جمعیت واسطے لڑائی کے ہے یا نہیں اور اضراب توپ کہاں لگائی گئی ہیں۔ دوم یہ کہ فوج سوار و سپاہ کہاں کہاں جمعیت رکھتی ہے سوم یہ کہ کابلی دروازے سے تا اندرون شہر چار مل ہیں ان میں سے کوئی شکستہ ہوا یا نہیں۔ سو اب جواب ہر ایک کا مفصل لکھا جاتا ہے۔ اول سوال کا جواب یہ ہے کہ سامان جنگ جلتیرہ دروازہ ہائے شہر پر ہے اس میں سے خصوصیت سے کشمیری دروازہ و کابلی دروازہ و اجیری دروازہ۔ چنانچہ کشمیری دروازہ و (کنڈا) دروازہ و بروج متعلقہ اس کے و کابلی دروازہ صد تا (کنڈا) سرکاری سے توپ ان کی مسدود ہو گئی بلکہ برج سیاہ منہدم ہو گیا اور شہر پناہ اس طرف سے تا گر جانشکست ہو گئی اور کابلی دروازے کا بالکل تیغہ ہے اور لال دروازہ بند اور کھڑکی فراش خانہ بالکل مسدود۔ باقی رہا اجیری دروازہ اس پر زیادہ سامان جنگ ہے۔ اتواپ مقدار دروازہ ضرب مدرسہ غازی الدین لگائی ہوئی ہیں اور ماوری دروازہ ہائے مذکورہ اور کسی جگہ سامان جنگ نہیں ہے۔ ہاں یہ ضرور ہے کہ ہر روز خیر حملہ لشکر سرکار کی جو گرم پانی گئی دو توپ جستی بر سڑک

لاہوری دروازہ و بر مکان کو تو ال اور ایک توپ بر کوٹھی لالہ
 ہر زائن بر نہر سعادت خاں واقع ہے اور سڑک سے داہنی طرف لگا
 دی ہے بگر اب وہ اتواپ اٹھا کر لے گئے اور لاہوری دروازہ اور
 کشمیری دروازہ (ہا) کے مابین جو راہ آمد و رفت ہے ان پر دو.....
 صلابت کوچہ بنی ہوئی ہیں ان کے اوپر دمامہ واسطے لگانے اتواپ کے
 بنایا ہے..... علی ہذا القیاس دیوار شکستہ شہر پناہ کا ہے اور یہی حال
 ہے اور اندرون قلعہ جمیعت پلٹن دو کی ہے۔ منجملہ اس کے ایک سلیم گڑھ
 اور ایک قلعے میں اور ساری پلٹن دو سوار رجمنٹ ہم اردلی شہزادہ قلعے
 میں جمیعت رکھتے ہیں اور تین ضرب توپ جستی آہنی دیوان عام میں اور
 ایک ضرب دروازہ دہلی اور ایک لاہوری قلعے کی رکنا دروازہ رکھی ہے
 دوسرے سوال کا جواب یہ ہے کہ جمیعت سوار و پیادوں کی ایسا مقام
 یا کوئی کوچہ و بازار شہر میں باقی نہیں ہے جہاں فوج نہیں ہے باقی رہا
 رکنا قلعہ و کثرت سواروں کا حال لکھا جاتا ہے کشمیری دروازے پر
 کوٹھی کرنل جمیس اسکر صاحب موجودہ ایک پلٹن جلیسر اور ایک پلٹن بریلی
 اور کابلی اور (پرو) دروازے کے درمیان میں (حسن) پلٹن کی کمپنی
 میں..... اور ننگم بودھ کی طرف ایک پلٹن اور لاہوری دروازے
 میں (کنا) واجیرنی دروازہ مدرسہ نواب غازی الدین خاں ایک پلٹن
 رکنا بازار تین حوض قاضی اور بازار سیتارام و محلہ اٹلی ترکمان دروازہ
 تین پلٹن سوتین اور..... فزوش ہیں اور دہلی دروازے کے درمیان
 بازار..... اور دریا گنج میں پانچ پلٹن..... چاندنی چوک میں
 سواران ہندوستان اور رسالہ سوم متعین ہیں۔ تیسرے سوال کا جواب
 یہ ہے کہ جس قدر پل یا نہر متعلق کابلی دروازہ کشمیری دروازہ شہر واقع
 ہیں تا ایندم صحیح سلامت ہیں۔

اسی خط کے آخر میں گوری سشکر لکھتا ہے :

• اور واضح ہو دے کہ راقم کی کارکردگی منظور ہوئی ہو دے ساٹھ
قطع کھیت عنایت ہوں اگر ایک صرف فدوی کے واسطے عنایت کریں
گے تو فدوی نہیں لے گا۔ ۲۵

اہل شہر رعیت میں شمار ہوتے تھے۔ انھیں اپنے بادشاہ سے عقیدت اور محبت تھی اور وہ
بادشاہ کو خدا کا سایہ تصور کرتے تھے۔ سیاسی اعتبار سے ان کے بادشاہ کی حیثیت کیا
رہ گئی تھی، اس بات کی عام لوگوں کو نہ تو کچھ خبر تھی اور نہ اس سے انھیں کوئی سروکار تھا۔
انقلابی فوجوں میں نظم و نسق کی کمی اور روپے کی قلت کی وجہ سے کچھ لوگ ساٹھ چھوڑ کر چلے
گئے تھے اور کچھ لوگ اتنے دنوں میں جنگ میں مرے بھی تھے۔ اب آخری حل یہی رہ گیا تھا کہ
شہر کی حفاظت کے لیے ہر فرد بشر کمر بستہ ہو جائے۔ جس طرح ملک کی تمام طاقتوں کو ایک
مرکز پر لانے کے لیے دہلی اور لال قلعے کا رخ کیا گیا تھا اسی طرح اب پوری دہلی کو ایک
مرکز پر لانے کے لیے اور اس بات کے لیے کہ فوجی اور شہری ایک دوسرے کے کندھے
سے کندھا ملا کر جدوجہد میں حصہ لیں بادشاہ خود اٹھے۔ چنانچہ ۱۲ ستمبر کے روز حسب
ذیل منادی شہر میں کرائی گئی :

• بوقتِ شب شہر میں منادی ہوئی کہ بادشاہ سلامت سوار ہوں گے

مناسب ہے کہ ہندو و مسلمان ہمراہ خضر واسطے جہاد کے ساتھ ہو دیں چنانچہ

مٹاؤں بارہ ہزار آدمی شہر کا مسلح قلعے میں گیا۔ ۲۶

جیون لال نے بھی اس واقعے کا ذکر اس انداز سے کیا ہے :

” منادی کرا دی گئی کہ بادشاہ بہ نفسِ نفیس آج رات کو انگریزوں پر

چلے کی کمان کریں گے اور انھیں تباہ کر دیں گے اور تمام شہر کو دعوت

دی گئی کہ وہ بھی انگریزی لشکر پر چلے میں شریک ہوں اور انگریزوں سے

لڑیں۔ اعلان میں ہندو اور مسلمان دونوں سے درخواست کی گئی تھی کہ

وہ اس کام کے لیے حلف اٹھادیں۔ ۲۷

بالآخر ۱۲ ستمبر ۱۸۵۷ء کو انگریزوں کی فوجیں کچھ ایسے مقامات سے جہاں فاصلہ
 شکستہ ہو گئی تھی، شہر میں داخل ہونے میں کامیاب ہو گئیں۔ ۱۲ ستمبر سے ۱۹ ستمبر تک پانچ دن
 لگاتار شہر میں جنگ ہوتی رہی۔ ۱۲ ستمبر کو انگریزی فوجیں کو توالی اور جامع مسجد تک پہنچ گئیں
 باغیوں نے جامع مسجد میں پناہ لی اور وہیں سے مدافعت کرتے رہے۔ انگریزوں کی پیش
 قدمی کو عارضی طور پر روک دیا گیا اور وہ کشمیری دروازے کی طرف واپس چلے گئے۔ ۲۸
 غلام حسین کے قول کے مطابق بادشاہ خود سوار ہو کر لال ڈگی پر تشریف لائے اور
 تمام افواج و رعایا جمع ہوئی لیکن انگریزوں کی گویاں لال ڈگی تک پہنچتی تھیں اس لیے افران
 نے عرض کیا کہ حضور کا یہاں ٹھہرنا مناسب نہیں ہے ایسا نہ ہو کہ حضور کو کچھ صدمہ
 پہنچے۔ بادشاہ ان لوگوں کے کہنے سے قلعے میں چلے آئے۔ ۲۹

اس دوران ۱۷ اور ۱۸ ستمبر کو شہر میں گھمسان کی لڑائی ہوئی، ہر طرف گولیوں کی
 بارش ہو رہی تھی۔ باغی سپاہیوں میں اب لڑنے کا دم باقی نہیں رہا تھا، چنانچہ ۱۹ ستمبر
 کو جو ہفتے کا دن تھا، بادشاہ نے قلعہ چھوڑ دیا اور بیگمات اور شہزادوں کے ساتھ
 سلطان جی چلے گئے۔ غلام حسین خاں اس وقت کا حال بیان کرتے ہوئے لکھتے ہیں:

"قلعہ اور شہر کے لوگ ننگے پانوں ننگے سر شہر سے نکلے اور جس کا

جدھر منہ اٹھا چل دیا۔ کوئی قدم شریف کی طرف بھانکا، کوئی پہاڑ

گنچ چل دیا، کوئی جے سنگھ پورہ۔ اکثر درگاہ سلطان جی صاحب اور

روشن چراغ دہلی درگاہ حضرت خواجہ قطب الدین..... وغیرہ: ۵۰

غالب نے دستنبو میں اس الم ناک حادثے کی تصویر کشی بڑے عبرت ناک انداز میں
 کی ہے:

"دو تین دن تک کشمیری دروازے تک تمام راستے میدان جنگ

بنے رہے۔ دہلی دروازہ، ترکمان دروازہ، اجیزی دروازہ، یہ تینوں

دروازے اس فوج کے قبضے میں رہ گئے.... مجھ مردہ دل کا خاک کدہ

وسط شہر میں کشمیری دروازے اور دہلی دروازے کے درمیان ہے

اور میرے مکان سے ان دونوں کا فاصلہ برابر ہے۔ اگرچہ گلی کا دروازہ بند کر لیا گیا لیکن ابھی اتنا حوصلہ باقی تھا کہ باہر چلے جاتے تھے اور کھانے پینے کا سامان لے آتے تھے۔

انگریزوں کی فتح اور مظالم میں نے ابھی کہا کہ غضب ناک شیروں (انگریزوں) نے شہر میں داخل ہوتے ہی بے سرو سامان لوگوں کو قتل کرنا اور مکانوں کو جلا کر جائز سمجھا۔ ہاں جس مقام کو لڑ کر فتح کرتے ہیں لوگوں پر ایسی ہی سختیاں کی جاتی ہیں۔

اس غصے اور دشمنی کو دیکھ کر لوگوں کے منہ فق ہو گئے بے شمار عورتوں کے گروہ جن میں معمولی لوگ بھی تھے اور صاحب حیثیت بھی ان تینوں دروازوں سے باہر نکل گئے۔ شہر کے باہر جھوٹی جھوٹی بستیاں اور مقبرے تھے ان میں پناہ گزین ہو گئے۔ ۵۱

کہا جاتا ہے کہ بہادر شاہ ظفر کے قلعہ چھوڑنے سے قبل بخت خاں نے بادشاہ کو یہ مشورہ دیا تھا کہ وہ ان کے ساتھ لکھنؤ بھاگ چلیں :

”جنرل بخت خاں تھوڑی سی فوج لے کر بادشاہ کی خدمت میں حاضر ہوئے اور ان سے بہ منت درخواست کی کہ حضور میرے ساتھ لکھنؤ بھاگ چلیں۔ انھوں نے منتشر افواج کو جمع کرنے اور شہر کے باہر انگریزی افواج کا مقابلہ کرنے کی غرض سے اپنی خدمات پیش کیں مگر بوڑھے بادشاہ نے انکار کر دیا۔“ ۵۲

لیکن بخت خاں کے معروضات کے مقابلے میں مرزا الہی بخش کا یہ استدلال بہادر شاہ کے لیے زیادہ قابل قبول ثابت ہوا :


”گرمی کا موسم ہے، برسات آگئی ہے۔ حضور کی ضعیفی اور ناتوانی کا زمانہ ہے، گھر سے باہر نکل کر مسافت میں امن ہو تب بھی گھر کا آرام میر

آنا محال ہوتا ہے۔ اور لڑائی بھڑائی کی حالت میں تو لازمی طور سے بڑی تکلیفوں اور مصیبتوں کا سامنا کرنا پڑتا ہے۔ آپ چھوٹے چھوٹے شہزادوں، شہزادیوں اور پردہ نشین بیگمات کو لیے کہاں پھریں گے لہذا میری گزارش تو یہی ہے کہ آپ باغیوں کے ساتھ تشریف نہ لے جائیں۔ میں انگریزوں سے مل کر تمام معاملات کی صفائی کرادوں گا اور آپ پر اور آپ کی اولاد پر ایک حرف نہ آنے دوں گا سلطنت کا نظام جو کچھ ہو، آپ کی پلاؤ کی رکابی کہیں نہیں جلنے گی۔

مرزا الہی بخش کی تقریر سن کر بادشاہ چپ ہو گئے کچھ جواب نہ دیا البتہ ایک خواجہ سر نے عرض کیا کہ حضور صاحب عالم بہادر تو انگریزوں سے ملے ہوئے ہیں، آپ بخت خاں بہادر کی گزارش پر توجہ فرمائیے ان لوگوں کے کہنے میں نہ آئیے۔ مرزا اور تکلیف اٹھانا تو ہر زندگی کے ساتھ لگا ہوا ہے۔ تو بادشاہ نے فرمایا میں دونوں باتوں پر غور کر کے کل جواب دوں گا۔ ۵۳

۲۱ ستمبر کو میجر ٹھسن نے ہمایوں کے مقبرے سے بادشاہ کو اس شرط پر حراست میں لے لیا کہ اگر بادشاہ بہ خوشی اپنے آپ کو اس کے حوالے کر دیں گے تو ان کی جان بخشی کر دی جائے گی۔ میجر ٹھسن کی جانب سے بادشاہ کی جان بخشی کی پیش کش خود انگریز افسران کے درمیان ایک متنازعہ معاملہ بن گیا۔ چنانچہ ۳۰ اکتوبر کو سائڈرس (کشنر و ایجنٹ شمال مغربی صوبہ جات) نے میجر ٹھسن سے اس اقدام کی وضاحت چاہی کہ انہوں نے کس کی ہدایت کے تحت بادشاہ کی جان بخشی کا وعدہ کیا۔ سائڈرس لکھتا ہے:

”میری آپ سے یہ گزارش ہے کہ اس معاملے کی وضاحت کریں کہ جب آپ نے بادشاہ کی جان بخشی کی ضمانت دی تو آپ کس کی ہدایت کے تحت کام کر رہے تھے اور ساتھ میں یہ بھی تفصیل



سے بیان کیجیے کہ وہ کیا حالات تھے جنہوں نے بادشاہ کو اس بات کی طرف راغب کیا کہ وہ خود کو حکومتِ برطانیہ کے قیدی کی حیثیت سے آپ کے حوالے کر دیں؟ ۵۴ (انگریزی سے ترجمہ)

سانڈرس کے اس خط کا جواب ہڈسن نے انتہائی تفصیل سے دیا۔ ہڈسن کے اسی خط سے جو اس نے سانڈرس کے خط کے جواب میں لکھا تھا بہادر شاہ ظفر کی گرفتاری کے صحیح حالات پر روشنی پڑتی ہے۔ ہڈسن کا خط اگرچہ طویل ہے لیکن اس کی جزئیات اس اعتبار سے اہم ہیں کہ یہ بہادر شاہ ظفر کی گرفتاری کے تاریخی المیے سے متعلق بھرپور معلومات بہم پہنچاتی ہیں۔ ہڈسن کا پورا خط اس طرح ہے:

”از طرف لفٹنٹ ڈبلیو آسین آرز ہڈسن

بہ ملاحظہ جی، بی، سانڈرس صاحب
 کسٹرو ایجنٹ شمال مغربی صوبہ جات دہلی
 کیپٹ ہٹی۔ ۲۸ نومبر ۱۸۵۷ء

جناب عالی

۱۔ آپ کے خط نمبر ۲ مورخہ ۳۰ اکتوبر کا جواب حاضر ہے۔ میں آپ کو اس امر کی اطلاع دینے کی سعادت حاصل کرتا ہوں کہ بادشاہ دہلی نے اس (مخصوص) شرط پر خود کو میرے حوالے کیا کہ ایک تو ان کی جان بخشی کر دی جائے اور دوسرے یہ کہ ان کی شان میں کوئی گستاخانہ سلوک نہ کیا جائے۔ میرے نام سے یہ وعدہ مرزا الہی بخش کے ذریعے ایک روز قبل بیگم زینت محل اور ان کے والد سے بھی کیا جا چکا تھا اور دوبارہ گرفتاری والے دن مولوی رجب علی نے بھی یہی وعدہ میری طرف سے بادشاہ سے کیا۔ بعد ازاں بادشاہ کے اصرار پر مجھے بھی بہ زبان خود ان الفاظ کو دہرانا پڑا۔

۲۔ میں نے یہ اقدام میجر جنرل ولسن کی ہدایت کے مطابق کیا تھا

جو اس وقت فوج کی کمان کر رہے تھے۔

۳۔ جن حالات کے تحت بادشاہ نے خود کو میرے سپرد کیا وہ درج ذیل ہیں :

جب مجھے اندازہ ہوا کہ بادشاہ واقعی باغیوں کے ساتھ فرار ہونے کی غرض سے قلعہ خالی کر چکے ہیں اور فوری طور پر ہماری کوئی فوج ان کا پیچھا کرنے کے لیے نہیں بھیجی جاسکتی، تو میں نے میجر جنرل سے اس بات کی اجازت چاہی کہ بادشاہ کو یا تو کسی نہ کسی طرح فرار ہونے سے روکوں یا انھیں اس بات پر راغب کروں کہ وہ خود کو میرے حوالے کر دیں۔

۴۔ اس غرض سے میں نے مرزا الٰہی بخش کو طلب کیا اور ان کی معرفت زمینت محل اور ان کے والد سے سلسلہ گفت و شنید جاری کیا۔ ان لوگوں کے مطالبات شروع میں بہت غیر ضروری قسم کے تھے۔ بیگم (زمینت محل) کہتی تھیں کہ ان کے لڑکے جواں بخت کو ولی عہد تسلیم کیا جائے اور اس (جواں بخت) کے لیے تخت شاہی کی وراثت کی ضمانت دی جائے۔ بادشاہ کا مطالبہ یہ تھا کہ ان کی پنشن بغیر کسی تخفیف کے جاری کی جائے اور پچھلے پانچ ماہ کی ہنگامہ مئی سے تاحال فوراً ادا کی جائے۔ میں نے انتہائی مشکل کے ساتھ بادشاہ کو ان کے صحیح حالات کا اندازہ کرایا جن میں وہ اس وقت گھرے ہوئے تھے اور جن کی رو سے یہ قطعی ناممکن تھا کہ بادشاہ یا ان کے خاندان کا کوئی فرد اس تخت کو دوبارہ حاصل کر سکے جس کو وہ کھو چکے تھے۔

۵۔ بہت قیل و قال کے بعد جب ان پر یہ حقیقت روشن ہو گئی کہ بادشاہ اور شہزادوں کی نہ صرف آزادی بلکہ زندگی بھی خطرے میں ہے تو میں نے ان (زمینت محل) کے لڑکے (جواں بخت) اور

ان کے والد (احمد علی خاں) کی جان کی حفاظت کی ذمہ داری لیتے ہوئے بیگم رزینت محل کو اپنے مقصد کے لیے ہموار کر لیا اور ان سے یہ شرط لے لی کہ وہ بادشاہ کو اپنے ذاتی اثر سے اس بات پر مجبور کریں گی کہ وہ خود کو میرے حوالے کر دیں۔ مرزا الہی بخش نے اس کے بعد بادشاہ کی سواری کا تعاقب کیا اور قطب کے راستے میں ان کو جالیا اور اس بات پر آمادہ کر لیا کہ وہ درگاہ نظام الدین نزد مقبرہ ہمایوں کو لوٹ چلیں (بادشاہ) وہاں آکر رزینت محل سے ملے اور تمام لوگ مقبرہ ہمایوں میں آگئے جس روز دہلی دشمنوں سے خالی ہوئی اس دن شام کو مرزا الہی بخش یہ مشورہ لے کر میرے پاس آئے۔ اگلے روز صبح میں نے ان کو دوبارہ بھیجا مولوی رجب علی اور گھوڑ سواروں کا ایک مختصر سادستہ بھی ان کے ساتھ تھا۔ کچھ توقف کے بعد میں نے اپنے پچاس سپاہی اور بھیجے۔

۴۔ مقبرے کے قریب مولوی رجب علی کی پارٹی پر حملہ ہوا اور چار گھوڑ سوار زخمی ہو گئے لیکن یہ ظاہر تھا کہ یہ حملہ بادشاہ کی پارٹی کا نہیں بلکہ کچھ جذباتی قسم کے لوگوں کا تھا، اس لیے میں نے یہ ضروری نہیں سمجھا کہ بادشاہ کی گرفتاری میں کسی قسم کے پس و پیش سے کام لیا جائے۔ لہذا میں نے رسالدار مان سنگھ کو اٹھارہ جوانوں کے ساتھ مولوی رجب علی کے پاس بھیجا اور یہ حکم دیا کہ اگر بادشاہ کو اغوا کرنے کی کوشش کی جائے تو مجھے فوراً اطلاع دو۔ اور جو شخص بھی مقبرے سے باہر جانے کی کوشش کرے اسے (گولی) سے اڑا دو۔ میں (خود بھی) موقع پر موجود رہا لیکن عارتوں کی آڑ میں ہو گیا تاکہ نظر نہ آسکوں مولوی رجب علی کو ہدایت دے دی گئی تھی کہ وہ بادشاہ کو بتادیں کہ اگر وہ خاموشی سے باہر آکر خود کو حوالے کر دیں تو میں (بہسن) ان کی حفاظت کا ضامن ہوں لیکن اب اگر انہوں نے مقبرے سے

فرار ہونے کا ارادہ کیا تو یہ سمجھ لیں) کہ (مقبرے کے دروازے کی کمان میرے ہاتھ میں ہے میں بغیر کسی رحم کے ان کو اور ان کے لواحقین کو گولی مار دوں گا۔

۷۔ دو تین گھنٹے کے طویل انتظار کے بعد رسالدار نے آکر اطلاع دی کہ بادشاہ آ رہے ہیں مرزا الہی بخش اور مولوی رجب علی بذاتِ خود بادشاہ کی پالکی کے ہمراہ چل رہے تھے۔ بادشاہ کی پالکی کے بالکل پیچھے بیگم (زینت محل) کی پالکی تھی پھر بادشاہ کے ملازمین اور ان کے پیچھے قلعے اور شہر سے بھاگے ہوئے پناہ گزینوں کا ایک جم غفیر تھا۔ پالکیاں رک گئیں اور بادشاہ نے یہ پیغام میرے نام بھیجا کہ وہ (بادشاہ) خود میری زبان سے اپنی جان بخشی کے الفاظ سننے کے خواہش مند ہیں۔ میں اپنے گھوڑے پر بیٹھ کر ادھر کی طرف بڑھا لیکن حفظ ماتقدم کے طور پر میں نے اپنے سپاہیوں کو بادشاہ کی پارٹی اور اس مجمعے کے درمیان کھڑا کر دیا جو پیچھے پیچھے چلا آ رہا تھا۔ بظاہر ان سب کے ارادے خطرناک معلوم دے رہے تھے میں نے ایک لمحے کے لیے توقف کیا اور پھر فوراً بادشاہ اور بیگم کے قریب پہنچ گیا۔ جو عہد میں نے ان سے کیا تھا اس کی بابت دونوں (بادشاہ اور بیگم) احتجاج اور خوف کا مظاہرہ کر رہے تھے کیوں کہ میں نے ان سے یہ شرط لے لی تھی کہ وہ فرار ہونے کی کوشش نہیں کریں گے جس کا کہ اس وقت پورا امکان تھا۔ پھر میں نے خاصی بلند آواز میں ایسے کہ سب سن سکیں اپنے سپاہیوں کو مخاطب کرتے ہوئے کہا جو شخص اپنی جگہ سے ہلنے کی کوشش کرے گولی مار دینا۔ جیسے ہی وہ مجمعے سے کچھ اور دور آگئے میں نے مرزا الہی بخش اور مولوی رجب علی سے بادشاہ کی پالکیوں کے ساتھ ساتھ چلنے کو کہا اور اپنے سپاہیوں کو ہدایت کی کہ وہ بادشاہ کی پالکی کے پیچھے پیچھے

جلسے اس کے ایک گھنٹے بعد مجھے اس وقت اطمینان کا سانس لینے
 کا موقع ملا جب میں نے بادشاہ اور بیگم کو میجر جنرل کے احکام کے مطابق
 قلعے کے دروازے پر آپ کے حوالے کر دیا۔ " ہڈسن ۵۵
 (انگریزی سے ترجمہ)

اس سلسلے میں میجر ہڈسن کا یہ خط ہی سب سے مستند دستاویز ہو سکتی ہے۔ ہڈسن کے
 بیان کے مطابق جب اس نے جواں بخت اور بیگم زینت محل کے والد احمد قلی خاں کی
 زندگی کی ضمانت دے دی تو زینت محل اس پر تیار ہو گئیں کہ وہ بادشاہ کو اپنے ذاتی اثر
 سے اس پر آمادہ کر لیں گی کہ بادشاہ خود کو ہڈسن کے حوالے کر دیں۔ ہڈسن کے خط سے
 اس بات کا بھی بہ خوبی اندازہ ہو جاتا ہے کہ اس گرفتاری میں دو تین روز لگے اور اس
 گرفتاری کو عمل میں لانے کے لیے ہڈسن کو پہلے زینت محل کو شیشے میں اتارنا پڑا۔ گویا
 ہڈسن اور زینت محل کے درمیان گفت و شنید کا آغاز اس روز سے ہو گیا تھا
 جس روز بادشاہ نے قلعے کو خیر باد کہا تھا۔ نیشنل آرکائیوز میں محفوظ خارجی محکمے
 کے سیاسی راز "نام کی اس فائل میں جس کے حوالے سے یہاں ہڈسن کا خط نقل کیا
 گیا ہے ایک خط ہڈسن کی طرف سے فارسی زبان میں زینت محل کے نام بھی ہے۔ یہ
 خط ہڈسن نے بیگم زینت محل کو ۱۸ ستمبر کو لکھا تھا جس میں زینت محل کو یہ اطمینان
 دلایا گیا ہے کہ ہڈسن کو بیگم زینت محل، جواں بخت اور احمد قلی خاں کی جان بخشی
 اور ان کے مال و متاع کی حفاظت کا پورا خیال ہے۔ واضح ہو کہ یہ وہ تاریخ ہے
 جب شہر دہلی میں انگریزوں اور باغیوں کے درمیان گھمان کی جنگ جاری ہے
 اور شکست کے آثار ظاہر ہو چکے ہیں لیکن بہادر شاہ ظفر جنہوں نے ۱۹ ستمبر کو قلعے کو خیر باد
 کہا، ابھی شہر اور لال قلعے میں موجود ہیں۔ گویا زینت محل بیگم نے جو لال قلعے میں نہیں بلکہ
 غالباً حویلی زینت محل واقع لال کنواں میں مقیم تھیں، انگریزوں کے ساتھ معاملات طے
 کرنے کا سلسلہ شروع کر دیا تھا۔ خط کی عبارت حسب ذیل ہے :

• جناب بیگم صاحبہ کرمہ و معطر زینت محل بیگم صاحبہ! جو لوگ

فساد میں شریک رہے ہیں، انھیں سزا دینا منظور ہے۔ بظاہر بیگم صاحبہ، اور مرزا جواں بخت اور بیگم صاحبہ کے والد کی جان بخشی ہے، آپ لوگ اطمینان کے ساتھ اپنے مکان میں رہیں بعض دریافت طلب امور کے لیے اپنے معتمد کو روانہ کریں تاکہ بیگم صاحبہ کے مکان کی حفاظت کے لیے گارڈ تعینات کی جاسکے۔ ۵۶ (فارسی سے ترجمہ)

غالباً یہی وہ خط ہے جس کا تذکرہ ہڈسن نے سائڈرس کے نام اپنے مندرجہ بالا خط کی دفعہ ۵ میں کیا ہے۔ یہ ضرور ہے کہ بعد میں زینت محل بھی بہادر شاہ ظفر کے ساتھ مورد عتاب ہوئیں لیکن اس کا نام سیاست ہے اور یہ اعلا پیمانے کی وہ سیاست تھی جسے نہ معصوم بہادر شاہ ظفر ہی سمجھ سکتے تھے اور نہ ان کی خوش فہم اور نادان بیگم زینت محل انگریز افسران یہ بات بہ خوبی جانتے تھے کہ مرزا الہی بخش وغیرہ کی طرح بیگم زینت محل بھی برٹش حکومت کی خیر خواہ تھیں لیکن گرفتاریاں عمل میں آجانے کے بعد انگریزوں کی بساط سیاست پر شاید اب اس مہرے کی چندان ضرورت نہیں تھی۔ انگریز معاملے کی اس نزاکت سے بہ خوبی آگاہ نظر آتے تھے کہ معزول بادشاہ بہادر شاہ ظفر کی بیگم ہونے کی حیثیت سے بیگم زینت محل کو کبھی بھی عوام کی ہم دریاں حاصل ہو سکتی ہیں، اس لیے انھیں آزاد چھوڑ دینا کوئی سیاسی دانش مندی نہ ہوگی۔

اگلے روز ہڈسن دوبارہ ہمایوں کے مقبرے گیا اور بغیر کسی شرط کے مرزا مغل، مرزا خضر سلطان اور مرزا ابوبکر سے مطالبہ کیا کہ وہ سب خود کو اس کے حوالے کر دیں۔ انھوں نے بھی جان بخشی کا وعدہ لینا چاہا لیکن ان کی یہ کوشش بے سود ثابت ہوئی۔ مرزا مغل، مرزا خضر سلطان اور مرزا ابوبکر کو ایک بیل گاڑی میں سوار کر دیا گیا۔ ہڈسن کا کہنا ہے کہ اس موقع پر ایک مسلح گروہ نے انھیں گھیر لیا تھا لیکن اس پر قابو پانے میں کوئی مشکل پیش نہیں آئی۔ ہڈسن جب شہزادوں کو گرفتار کر کے دہلی کی طرف بڑھا تو مجمع بھی اس کے پیچھے پیچھے چلنے لگا۔ جب یہ لوگ دہلی دروازے کے قریب پہنچے تو ہڈسن نے تینوں شہزادوں کو حکم دیا کہ وہ

اپنے کپڑے اتار لیں۔ اس کے بعد ہڈسن نے خود اپنے ہاتھوں سے ان تینوں کو گولی مار دی۔ ہڈسن اس بہیمانہ رویے کا جواز یہ پیش کرتا ہے کہ وہ اس مجھے سے خوف زدہ ہو گیا تھا جو اس کے پیچھے پیچھے چلا آ رہا تھا اور جس کے متعلق اسے یہ خوف تھا کہ کہیں شہزادوں کو رہا کر کے نہ لے جائے لہذا اسے اپنے اور اپنے سپاہیوں کے تحفظ کے لیے یہ وحشت ناک قدم اٹھانا پڑا۔ لیکن یہ بات اپنے آپ میں بہت مضحکہ خیز معلوم ہوتی ہے کہ ہڈسن کو ہمایوں کے مقبرے سے لے کر دہلی دروازے تک تو کوئی خطرہ محسوس نہ ہوا اور جب وہ بالکل شہر کے پاس پہنچ گیا تو اسے اچانک خطرہ لاحق ہو گیا اس سے بھی عجیب بات یہ ہے کہ جب اس سے ایک روز قبل وہ بادشاہ اور بیگم زینت محل کو قید کر کے لایا تو اسے اس قسم کا کوئی خطرہ محسوس نہیں ہوا۔ ۵۷

ذکار اللہ کا خیال ہے کہ ہڈسن پہلے ہی سے شہزادوں کے قتل کا ارادہ کر کے گیا تھا۔ وہ لکھتے ہیں:

” بادشاہ کی گرفتاری کے دوسرے دن منشی رجب علی اور مرزا الہی بخش نے خبر دی کہ مرزا مغل، مرزا خضر سلطان اور مرزا ابوبکر بادشاہ کے دو بیٹے اور ایک پوتے بھی مقبرہ ہمایوں میں موجود ہیں جنہوں نے قلعے میں انگریز عورتوں اور بچوں کے قتل میں حصہ لیا تھا۔ ہجر ہڈسن کا خون اس خبر سے جوش میں آ گیا اور وہ جنرل وسن سے اجازت لے کر شہزادوں کے قتل کے لیے روانہ ہوا۔“ ۵۸

غلام حسن خاں نے لکھا ہے کہ ہڈسن نے تینوں شہزادوں کو کو توالی کے سامنے کھڑا کر کے گولی سے اڑا دیا، ۵۹ لیکن ذکار اللہ کا بیان یہ ہے کہ جب وہ مرگئے تو ان کی لاشوں کو لے کر کو توالی پر آیا اور لاشوں کو ایک رات دن سربازار ٹسکائے رکھا۔ اس کے بعد بیس شہزادوں کو اور بھانسی پر چڑھایا گیا جس کا ذکر سین نے کامن ویلتھ لائبریری کے ایک مخطوطے کی عبارت نقل کرتے ہوئے اس طرح کیا ہے:

” میں نے ایک روز دیکھا کہ بیس آدمی قطار میں بیٹھے ہیں مجھے بتایا

گیا کہ یہ سب شہزادے ہیں ان پر بو انڈ کی عدالت میں ٹکاف نے
 مقدمہ چلایا تھا۔ بو انڈ نے شہزادوں کو مشتبہ قرار دیتے ہوئے
 اظہار خیال کیا کہ کیوں کہ وہ شاہی خاندان سے تعلق رکھتے ہیں اس
 لیے سازشیوں اور باغیوں سے ان کا تعلق قطعی ممکن ہے۔ سب
 سزایاب ہوئے سب کو پھانسی دے دی گئی اور ان کی لاشوں کو
 چھکڑے میں لٹوا کر بھیج دیا گیا۔ ۶۱

گرنقاری کے بعد بادشاہ کے ساتھ ایسا سلوک ہوتا تھا، جیسا کسی بہت ہی
 برے اخلاقی مجرم کے ساتھ ہوتا ہے۔ اگرچہ ان کو آہنی سلاخوں میں تو نہیں رکھا
 گیا لیکن پھر بھی ان کی حالت انتہائی قابلِ رحم اور عبرت ناک تھی۔ جب ہڈسن ہائیوں
 کے مقبرے سے بہادر شاہ ظفر کو گرنقار کر کے لایا تو لال قلعے کے دروازے پر
 انھیں سانڈرس کے حوالے تو کر دیا لیکن انھیں زندگی میں دوبارہ لال قلعے میں
 قدم رکھنا نصیب نہ ہوا۔

حواشی اٹھارہ سو ستاون

1- THE SEPOY MUTINY AND REVOLT OF 1857, PP.126-27

- ۲۔ ذکار اللہ دہلوی، ص ۵۶
- ۳۔ غدر کے صبح و شام، ص ۵۴
- ۴۔ غدر کے صبح و شام، ص ۹۱
- ۵۔ (الف) داستانِ غدر، ص ۲۶ تا ۲۷۔
- ۶۔ (الف) غالب نے دہلی میں اس سال (۱۲۶۲ھ مطابق ۱۸۵۷ء) کا مادہ تاریخ 'رستخیز بے جا، نکالا ہے۔ (اردو سے معاً، غالب نمبر، حصہ دوم، ص ۱۸۳)
- (ب) داستانِ غدر، ص ۴۹ تا ۵۰
- (ج) مزید تفصیل کے لیے 'غدر کے صبح و شام، ص ۱۰۰
- ۷۔ سراج الاخبار، نمبر ۱، جلد سیزدہم، مملوک نیشنل آرکائیوز

۸۔ (الف) EIGHTEEN FIFTY SEVEN, PP.76-77

- (ب) مزید تفصیل کے لیے ملاحظہ ہو:
- داستانِ غدر، ص ۷۶ تا ۷۷
- ۱۸۵۷ء کا تاریخی روزنامہ، ص ۱۲۱
- غدر کے صبح و شام، ص ۶۶
- ۹۔ (الف) تاریخِ عروجِ انگلشیہ، ص ۶۶
- (ب) مزید تفصیل کے لیے ملاحظہ ہو:

M. P., COLLECTION NO.57, FILE NOS.539/41, N.A.1

- ۱۰۔ غدر کے صبح و شام، ص ۱۰۰
- ۱۱۔ (الف) غدر کے صبح و شام، ص ۱۰۲
- (ب) ۱۸۵۷ء کا تاریخی روزنامہ، ص ۱۲۳

۱۲۔ غدر کے صبح و شام، ص ۱۰۲

۱۳۔ سراج الاخبار، نمبر ۹، جلد سیزدہم، ۱۶ مئی ۱۸۵۶ء مملوکہ نیشنل آرکائیوز۔

۱۴۔ سراج الاخبار، نمبر ۱، ۲۳ مئی ۱۸۵۶ء مملوکہ نیشنل آرکائیوز

۱۵۔ M.P., COLLECTION NO.30, N.A.1.

۱۶۔ غدر کے صبح و شام، ص ۱۸

۱۷۔ M.P., COLLECTION NO.85, FILE NO.2, N.A.1.

۱۸۔ (الف) ۱۸۵۶ء کا تاریخی روزنامہ، ص ۱۲۹

اب عبد اللطیف نے سچے سچے کا جو شعر اپنے روزنامے میں دیا ہے اس کے مصنف کا نام نہیں بتایا۔ لیکن ایام غدر کے اس طرح کے کئی سچے ہمارے سامنے آتے ہیں۔ جن میں سے دو سچوں کے متعلق انگریزوں کو یہ شبہ تھا کہ یہ غالب کے کہے ہوئے ہیں اور اسی بنیاد پر غالب انگریزوں کے ہاتھوں بہت دن معتوب رہے۔ غالب کے خطوط میں ان سچوں کا ذکر کئی جگہ ملتا ہے۔ گوری شکر نے، جو غدر کے زملے میں انگریزوں کی جاسوسی کر رہا تھا، یہ خبر دی کہ ۱۸ جولائی ۱۸۵۶ء کو غالب نے ایک پرچے پر یہ سچ لکھا:

بزرزد سکر کشورستانی سراج الدین بہادر شاہ ثانی

لیکن مالک رام کی تحقیق کے مطابق یہ سچ ذوق کے شاگرد حافظ ویران کا کہا ہوا ہے جو حافظ ویران کے نام سے صادق الاخبار (دہلی) ۱۳ ذیقعد ۱۲۶۳ھ مطابق ۱۸ جولائی ۱۸۵۶ء کے شمارے میں چھپا ہوا موجود ہے جس کا مطلب ہے کہ گوری شکر کو اس سچے کی خبر آتی ہوئی دس بارہ دن بعد ملی اور اس نے یہ خبر غالب کے سر ٹھوپ دی۔ خلیق انجم نے بھی غالب اور شاہانِ تیموریہ میں سچے سے متعلق تفصیلی بحث کی ہے اور یہ قیاس ظاہر کیا ہے کہ یہ سچ جو عبد اللطیف نے اپنے روزنامے میں کسی شاعر کا ذکر کیے بغیر نقل کیا ہے۔ شاید غالب کا کہا ہوا ہے۔ اسی طرح معین الدین حسن نے بھی ایک سچے کا ذکر کیا ہے جو گوری شکر کے بیان کردہ سچے کی قدرے زہیم شبہ شکل معلوم دیتی ہے۔ سچے کے پہلے مصرعے کے آخر میں 'کُشورستانی، کو نصرت طرازی' اور دوسرے مصرعے کے آخر میں 'دثانی، کو دغازی' سے بدل کر شعر یوں کر دیا گیا ہے:

بزرزد سکر نصرت طرازی سراج الدین بہادر شاہ غازی

جب لکھنؤ میں باغی فوج نے جمع ہو کر واجد علی شاہ کے گیارہ سالہ فرزند برجلیس قدر کو اور

کے تخت پر بٹھایا تو نکمال جا رہی ہوئی اور سچے پر بہادر شاہ کی ضرب پڑی۔ بعد میں بر جلیس قدر کی جانب سے بہادر شاہ ظفر کو جو نذر بھیجی گئی اس میں تاج جواہر نگار، ایک سو اشرفی اور پانچ ہزار روپیہ زر نقد اور ضرب سکہ شامل تھی۔ سیکے میں جو ترمیم نظر آتی ہے اس سے ایک خیال یہ بھی گزرتا ہے کہ حافظ ویران کا جو سکہ ۱۸۵۷ء کے صادق الاخبار میں چھپا تھا اس سکہ میں ہنگامی حالات کے مطابق ترمیم کر کے شاید نصرت طرازی، اور، غازی، کے الفاظ شامل کر دیے گئے ہوں۔ تفصیل کے لیے ملاحظہ ہو:

(الف) سکہ کا الزام اور اس کی حقیقت، اور غالب سے منسوب دوسرا سکہ، مشمولہ
فساد غالب (مالک رام)

(ب) غالب کا سکہ شعر، مشمولہ ذوق و جستجو (خواجہ احمد فاروقی)
(ج) سکہ کا الزام، مشمولہ غالب اور شاہان تیموریہ (خلیق انجی)
(د) خدنگِ غدر (معین الدین حسن)

۱۹۔ غدر کے صبح و شام، ص ۱۱۹ تا ۱۲۰

۲۰۔ محاصرہ دہلی کے خطوط، ص ۴۲

۲۱۔ غدر کے صبح و شام، ص ۱۲۴

۲۲۔ غدر کے صبح و شام، ص ۱۲۴

M.P., COLLECTION NO. 94, FILE NO. 1, N.A. 1. -۲۳

۲۴۔ ۱۸۵۷ء کا تاریخی روزنامہ، ص ۱۳۲

۲۵۔ (الف) عدالتِ ادوں نے یہ وضع اختیار کر لی کہ بہا جن عورت دار شہر کو بہ مدد سپاہیانِ پلٹن تو جس کے افسر بنے ہوئے ہیں، طلب کر کے قید کر دیا۔ بطور ڈنڈ جس قدر روپیا ہاتھ آئے لیا۔ وہ روزانہ نمکت گھر چلا گیا۔ یہاں تیار کی لباسِ عیش و عشرت میں وہ روپیا صرف ہوا۔

(خدنگِ غدر، معین الدین حسن، ص ۶۱ تا ۶۲)

(ب) انگریزوں کا خیال تھا کہ لال قلعہ جرائم پیشہ لوگوں کی ایک مستقل قیام گاہ ہے۔ چنانچہ ریڈیفٹ ٹامس ٹمکاف کی بیٹی، ریڈی کلا کو بیل اپنی ڈائری میں ایک جگہ لکھتی ہے:

” غدر کے زمرے تک لال قلعے کی چہار دیواری میں بادشاہ کا مکمل اختیار تھا کوئی بھی جرائم پیشہ یا بد معاش وہاں جا کر پناہ لے سکتا تھا اور پھر وہ کبھی پکڑا نہیں جاسکتا تھا۔

چنانچہ لال قلعہ چوروں، قاتلوں اور ہر طرح کے مجرموں کی آماجگاہ تھا جو برطانوی حکومت کے لیے مستقل پریشانی اور دوسرے کا باعث تھا چنانچہ اس طرح کے انتظامات مکمل کر لیے گئے تھے کہ بادشاہ کی موت کے بعد اس صورت حال کو بدل کر رکھ دیا جائے لیکن یہ کام ہمارے لیے غدر سے کر دیا جب ہمارے سپاہی قلعے میں داخل ہوئے تو ہر شخص بھاگ کھڑا ہوا۔ ہزاروں مارے گئے۔“ (THE GOLDEN CALM, P.208)

۲۶۔ غدر کے صبح و شام، ص ۱۵۲

M.P., COLLECTION NO.43, FILE NO.24, N.A.1. ۲۶

۲۸۔ غدر کے صبح و شام، ص ۱۶۳

M.P., COLLECTION NO.142, FILE NO.144, N.A.1. ۲۹

M.P., COLLECTION NO.142, FILE NO.144, N.A.1. ۳۰

M.P., COLLECTION NO.120 FILE NO. 103,144 N.A.1. ۳۱

M.P. COLLECTION NO. 103, FILE NO.134, N.A.1. ۳۲

M.P. COLLECTION NO. 15, FILE NO. 5, N.A.1. ۳۳

M.P. COLLECTION NO. 21, FILE NO. 9, N.A.1. ۳۴

M.P. COLLECTION NO. 21, FILE NO. 19, N.A.1. ۳۵

۳۶۔ ۱۸۵۷ء کا تاریخی روزنامہ، ص ۱۶۲

M.P. COLLECTION NO. 21, FILE NO. 78, N.A.1. ۳۷

M.P. COLLECTION NO. 23-24, N.A.1. ۳۸

M.P. COLLECTION NO.135, FILE NO.170, N.A.1. (الف) ۳۹

(ب) نیشنل آرکائیوز میں اس خط کی دو کاپیاں ہیں اور دونوں کرم خوردہ ہیں مگر اس طرح کہ دونوں کو ملا کر خط کا پورا متن سامنے آجاتا ہے۔ پہلے خط پر ۱۸ ذی الحجہ اور دوسرے پر ۲۰ ذی الحجہ تاریخ لکھی ہوئی ہے۔

M.P. COLLECTION NO.135, FILE NO.170, N.A.1. ۴۰

۴۱۔ غدر کے صبح و شام، ص ۲۳۹

۴۲۔ غدر کے صبح و شام، ص ۲۴۰

۴۳۔ غدر کے صبح و شام، ص ۲۴۲

۴۴۔ عذر کے صبح و شام، ص ۲۲۲

M. P. COLLECTION NO. 22, PAGE 1-3 N.A.i. ۲۵

M. P. COLLECTION NO. 15 FILE NO. 20, N.A.i. ۴۶

۴۵۔ عذر کے صبح و شام، ص ۲۲۲

۴۸۔ تاریخ عرب و انگلشیہ ص ۵۷۷

۴۹۔ (الف) نصرت نامہ گورنمنٹ، ص ۴۲

(ب) گوری شکر اور جیون لال کا اشارہ بھی غالباً اس واقعے کی طرف تھا۔

(ج) معین الدین حسن نے اس واقعے کو ذرا دوسرے ڈھنگ سے بیان کیلئے جس میں بادشاہ کی اہانت کا پہلو بھی ہے۔ وہ لکھتا ہے:

سب انسران فوج بادشاہ کے پاس جمع ہو گئے آئے۔ عرض کی کہ شہر والے و
مجاہدین مفت بیٹھے روٹیاں کھاتے ہیں لڑنے کو نہیں جاتے، میں آپ حکم دیجیے
خود تشریف لے چلیے۔ بادشاہ نے منادی کرائی کہ آج ہم خود پہاڑی پر حملہ کریں گے
جس کو ہمارا ساتھ دینا ہو مغرب کے وقت سے قلعے کے میدان میں حاضر ہو۔
تمام مجاہدین اور شہر کے آدمی شام کے وقت زیر قلعہ میدان میں جمع ہو گئے۔
بادشاہ تخت ہوادار پر سوار ہو کر وہی دروازہ قلعہ سے برآمد ہوئے سب تخت
کے ہمراہ ہو لیے۔ رتھنوں سے بھی بہت سپاہی آگئے تھے سواری بادشاہ کی لال
ڈنگی پر سے زیر دیوار قلعہ چلی جب لاہور کی دروازہ قلعہ کے رو برو پہنچے بادشاہ
تخت ہوادار کو چھوڑ کر دوسرے ہوادار میں سوار ہو کر بہانہ استنجا ر اندر قلعے
کے تشریف لے گئے۔ محلوں میں داخل ہوئے تھوڑی دیر بعد یہ جمع بھی متفرق
ہو گئے اپنے اپنے مقاموں پر چلے گئے کچھ اور نہیں ہوا۔

(خدنگ عذر ص ۷۹)

۵۰۔ نصرت نامہ گورنمنٹ، ص ۴۲

۵۱۔ اردو سے معلا، غالب نمبر، حصہ دوم، ص ۱۹۲

۵۲۔ (الف) عذر کے صبح و شام، ص ۸۶

(ب) خدنگ عذر، ص ۸۱

(ب) معین الدین حسن نے بھی رپلاؤ کی رہائی کا ذکر خاص طور پر کیا ہے۔

(خزنگ غدر، ص ۸۱ تا ۸۲)

(ج) لیڈی کلائیو ہیلی کی ڈائری سے پتا چلتا ہے کہ اس کے والد اور دہلی کے ریڈینٹ ٹامس مسکاف نے قطب میں اپنے لیے ’دل کشا‘ نام کی ایک کوٹھی تعمیر کرائی تھی جہاں وہ کبھی کبھی اپنے معمولات سے تھک کر آرام کرنے جاتے تھے، اس کوٹھی میں مسکاف نے ایک عمدہ لائبریری بھی قائم کی تھی۔ یہ کوٹھی بڑی آراستہ و پیراستہ تھی۔ اپنی خوبصورتی کے لیے اتنی مشہور تھی کہ جب ۱۸۵۷ء میں بغاوت شروع ہوئی تو بادشاہ دہلی نے ایک گارڈ بھیج کر اس کوٹھی پر قبضہ کر لیا اور سخت احکام جاری کر دیے کہ اس کوٹھی کو کوئی نقصان نہ پہنچایا جائے اور اس کی مکمل حفاظت کی جائے۔ بادشاہ کا خیال تھا کہ (قلعے سے فرار ہونے کی صورت میں) وہ اس کوٹھی میں آکر رہیں گے (THE GOLDEN CALM P.148)

F.D., POLITICAL SECRET, NOS. 56-57 N.A.1. -۵۴

F.D., POLITICAL SECRET, NOS. 56-57, N.A.1, -۵۵

F.D., POLITICAL SECRET NOS. 56-57 N.A.1. -۵۶

EIGHTEEN FIFTY SEVEN PP.100-111 -۵۷

۵۸۔ تاریخ عروج انگلشیہ، ص ۷۱

۵۹۔ نصرت نامہ گورنمنٹ، ص ۴۳ تا ۴۴

۶۰۔ تاریخ عروج انگلشیہ، ص ۷۱

EIGHTEEN FIFTY SEVEN P.111. -۶۱

شخصیت

خط و خال

مرزا فرحت اللہ بیگ نے دلی کی آخری شمع، میں بہادر شاہ ظفر کا جو حلیہ بیان کیا ہے وہ ان کی اس تصویر سے بہت کچھ ملتا جلتا ہے جو عام طور پر دستیاب ہے اور جو ۱۸۵۷ء سے پہلے کی ہے۔ بہادر شاہ ظفر کے خط و خال یا وضع قطع کے بارے میں ہمارے سامنے کوئی اور ماخذ نہیں۔ خود فرحت اللہ بیگ نے بھی اپنے ماخذ کی نشان دہی نہیں کی۔ انھوں نے ظفر کا حلیہ اس طرح بیان کیا ہے :

”درمیانہ قد، بہت نحیف جسم، کسی قدر لمبا چہرہ، بڑی بڑی روشن آنکھیں آنکھوں کے نیچے کی ہڈیاں ابھری ہوئی۔ لمبی گردن، چوکازرا اونچا، پتلی ستواں ناک، بڑا دہانہ، گہری سانولی زنگت، سر منڈا ہوا، چھدری ڈاڑھی، کٹوں پر بہت کم، ٹھوڑی پر زیادہ، لمبی کتری ہوئی، ستر برس سے اونچی عمر، بال سفید بھک، ہو گئے تھے لیکن پھر بھی ڈاڑھی میں اتنا دُکھا سیاہ بال تھا۔ چہرے پر جھڑیاں تھیں لیکن باوجود اس پیرا نہ سالی او نقاہت کے آواز میں وہی کرار اپن تھا۔ سبز کخواب کا ایک بر کا پاجامہ اور ڈھاکے کی ملل کا کرتا زیب بدن تھا۔“

اخلاق و عادات

مروت، شرافت اور دریا دلی ظفر کی نمایاں خصوصیات تھیں یہ ان کی خاندانی

صفات بھی تھیں۔ اپنی طبیعت سے وہ بہت رحم دل تھے اور سادگی اُن کے مزاج کا جز تھی۔ رعایا اُن کو عزت اور احترام کی نگاہ سے دیکھتی تھی۔ سی۔ ایف۔ ایڈریوس نے اُن کے بارے میں ایک جگہ لکھا ہے:

”بہادر شاہ کا نہایت احترام کیا جاتا تھا۔ ایک شخص نے جس نے انہیں اپنی آنکھوں سے دربار کرتے دیکھا تھا، مجھ سے بیان کیا کہ ان سے ہندو مسلمان دونوں ہی ان کے اخلاقِ حسنہ کی وجہ سے بے حد محبت کرتے تھے۔ شہنشاہ کی حیثیت سے ان کی کمزوریاں اور خامیاں بھی عوام کے لیے مزید گرویدگی کا سبب بن گئی تھیں۔ وہ بہت پر امن تھے اور جنگجوئی بھی ان میں نام کو نہیں تھی۔ ان کی رعایا ان کی سادگی پر سنستی تھی۔ وہ اچھی طرح سے جانتی تھی کہ وہ کس قدر بے بس ہیں لیکن پھر بھی وہ ان سے محبت کرتی تھی۔“ ۲

ظہیر دہلوی کا بچپن قلعہ معلّا ہی میں گزرا تھا اور وہ وہیں چھوٹے سے بڑے ہوئے تھے۔ بہادر شاہ ظفر سے انہیں بہت قربت حاصل تھی۔ بادشاہ کی تعریف کرتے ہوئے وہ لکھتے ہیں:

”حضرت بادشاہ کیواں بارگاہ باوجود عظمت و شوکت و جلال و جبروتِ خداداد، علم و فضل و انکسار و کسر نفسی و حلم و رحم و حسن خلق سے آراستہ و پیراستہ تھے۔ عجز و انکساز مزاجِ اقدس امتزاج میں اس درجہ تھا کہ خود کو ادنا بندگانِ بارگاہِ احدیت کے برابر تصور فرماتے تھے۔ کبھی کوئی کلمہ نمکنت و سطوتِ شاہانہ زبان پر نہ لاتے تھے۔ بولے نخوت و رعونت پاس ہو کر نہ نکلی تھی۔ ہر بندہ خدا سے خلقِ محمدی سے پیش آتے تھے۔“ ۳

مولوی ذکار اللہ نے بہادر شاہ کی غریب پروری کا ذکر ان الفاظ میں کیا ہے:

”غریب پروری کی صفت اس کی قابل یاد رکھنے کے ہے۔ سنگڑے لوئے اندھے، بہرے، اپاہج جتنے اس کے ملازم تھے، سب کی تنخواہ گھر

بیٹھے پہنچتی تھی۔ فقط اُن کی مہر قلعے میں جاتی تھی، وہی تنخواہ لے آتی
 تھی۔ ساری عمر میں شاید کسی نوکر کو موقوف کیا ہو۔ ہمیشہ نوکروں سے
 محبت کی باتیں کرنا، کبھی سخت کلامی نہ کرنا، ۴
 اسپیر نے بھی بہادر شاہ ظفر کی شرافت اور ان کے اخلاق کی تعریف کی ہے،
 وہ لکھتا ہے:

” تمام ماخذوں سے یہی ثابت ہوتا ہے کہ بادشاہ ایک مہذب اور نیک
 کردار انسان تھے۔ ۱۸۵۷ء میں جب ان کی عمر تیس سال تھی تو ان کے
 والد نے مرزا جہانگیر کی محبت میں ان کے ساتھ حق تلفی کرنی چاہی لیکن
 اس کے باوجود ان کا ردِ عمل اتنا شریفانہ تھا کہ اسٹین نے ہمیشہ ان کو
 قابلِ عزت الفاظ میں یاد کیا“ (انگریزی سے ترجمہ) ۵

بہادر شاہ ظفر کے بارے میں جس سادگی اور معصومیت کا ذکر کیا جا چکا ہے، وہ
 دراصل اُن کے نیک سیرت ہونے کی دلیل ہے۔ وہ جس طرح خود ریا کاری اور فریب
 سے دور تھے، ویسا ہی دوسروں کو سمجھتے تھے۔ وہ ہر انسان پر بہت جلد اعتبار کر لیا
 کرتے تھے۔ ۱۸۵۷ء میں اُنھوں نے انگریزوں کا ساتھ چھوڑ کر انقلابیوں کی سرپرستی
 قبول کی لیکن اس کے باوجود حکیم حسن اللہ خاں کو وہ آخر تک اپنا ہمدرد اور ہم راز ہی
 سمجھتے رہے، چنانچہ بغاوت کے دوران اُنھوں نے کسی بار اپنی جان کو خطرے میں ڈال
 کر حکیم حسن اللہ خاں کی حفاظت کی۔ اس بات کو ان کی وضعِ راری پر بھی محمول کیا جا
 سکتا ہے لیکن اس میں بڑا دخل ان کے مزاج کی اُس صفت کو تھا جسے سادگی اور خوے
 ترجمہ سے تعبیر کیا جا سکتا ہے۔ مرزا الہی بخش جو انگریزوں کے خاص خبر تھے اور بادشاہ کو
 گرفتار کرانے کے ذمہ دار تھے، اُنھیں جی ظفر نے آخر وقت تک شبہ کی نگاہ سے نہیں
 دیکھا۔ بلکہ بعض باتوں سے ایسا معلوم ہوتا ہے کہ اُن کے دل میں مرزا الہی بخش کی
 طرف سے کوئی غبار تھا ہی نہیں۔ ۶

ظفر ایک دریا دل انسان تھے۔ وہ دہلی والوں پر اپنی جان چھڑکتے تھے

اور بات بات پر روپیہ لٹانے کو تیار رہتے تھے۔ احسن الاخبار کی ایک خبر ہے:

• کنور سالگ رام کے لڑکے کنور پال سنگھ کی شادی میں بادشاہ سلامت نے خلعت فرخ سیری جامہ کمر بند سہرہ مقیش روانہ فرمایا اور کنور کا لقب دیا اور حکم دیا کہ شاہی خرچ سے کنور پال سنگھ کی شادی کا جلوس تزیین و احتشام کے ساتھ نکالا جائے۔ بادشاہ کے اخلاق کا یہ حال ہے کہ رعایا کے ساتھ ہر موقع پر انعام و اکرام کا سلوک فرماتے ہیں۔“ (۱۲ مارچ ۱۸۴۷ء)

مختلف ثانوی اور بنیادی ماخذوں کے مطالعے سے پتا چلتا ہے کہ بہادر شاہ ظفر رعایا پر ور تھے۔ ایک مرتبہ شہر کے تمام گھوسلیوں کو انگریزوں کی طرف سے حکم ہوا کہ وہ اپنی گائیں بھینسیں لے کر شہر سے باہر جا کر آباد ہوں۔ گھوسی اپنے بال بچوں کو لے کر جہاں کی رتی میں آپڑے۔ بادشاہ کو جب خبر ہوئی تو انھوں نے بھی اپنا ڈیرا خیمہ رتی میں لگوا دیا۔ بالآخر رزڈینٹ کو اپنا حکم واپس لینا پڑا۔ بادشاہ نے رزڈینٹ سے کہہ دیا کہ ”میری موجودگی میں تم رعیت کو گھر سے بے گھر نہ کرو اور بعد میں میرے تم کو اختیار ہے کہ دلی کی اینٹ سے اینٹ بجا دینا۔“

ظفر کی بہت سی خوبیوں میں ایک نمایاں خوبی ان کی انسان دوستی ہے۔ وسیع المشرب انسان تھے اور ہندوؤں اور مسلمانوں کے جذبات کا یکساں خیال رکھتے تھے۔ وہ مسلمانوں اور ہندوؤں کے خاص خاص تہواروں کو یکساں دل چسپی اور شان و شوکت کے ساتھ مناتے تھے۔ بادشاہ کا یہ رویہ دہلی کی سماجی زندگی پر پوری طرح اثر انداز نظر آتا ہے۔ اینڈریوس نے ظفر کے زمانے کے ہندو مسلم تعلقات کا ذکر بڑی وضاحت سے کیا ہے:

”ان دنوں میں یہ بات عام تھی کہ دونوں فرقوں کے لوگ ایک دوسرے کے مذہبی تہواروں میں شرکت کرتے تھے ہندو مسلمانوں کے تہواروں میں شامل ہوتے تھے اور مسلمان ہندوؤں کے تہواروں میں شرکت

کرتے تھے.....

مسلمان بعض ہندو جوگیوں کا بڑا احترام کرتے تھے۔ مغلیہ زمانے کی بعض تصاویر میں بادشاہ اور اس کے دربار کے بعض امرا ایسے مقدس آدمیوں کی زیارت کرتے دکھائے گئے ہیں۔ ہندو بھی اپنے طور پر ایک مشہور و معروف مسلمان بزرگ..... حضرت نظام الدین اولیاء کے مزار پر..... برکات حاصل کرنے کی غرض سے حاضری دیا کرتے تھے۔“ ۱۰

اس سلسلے میں اینڈریوس آگے چل کر بادشاہ کے بارے میں لکھتا ہے :
” بوڑھے شہنشاہ بہادر شاہ ان امور میں اپنی زندگی کے آخری لمحے تک تکلفاتِ رسمی کے نہایت پابند رہے۔ وہ اپنے شاہی ہاتھیوں پر سوار ہو کر جن پر زربفت کی جھولیں پڑی رہتی تھیں، جلوس کی شکل میں گزرتے اور بعد میں قلعے کے مٹھن برج میں بیٹھ جاتے اور ہندوؤں کے بڑے تہواروں اور مسلمانوں کی بڑی تقریبوں کے موقعے پر نیچے کے مجمعے کا تماشا دیکھا کرتے تھے۔ مجمع اُنھیں دیکھ کر آداب بجا لاتا اور اس طرح خیر سگالی کے جذبات بہت کچھ ترقی پاتے۔“ ۱۱

ظفر ہندوؤں کے جذبات کا بہت احترام کرتے تھے، چنانچہ بناوت کے زمانے میں ہندو مسلم اتحاد کو تقویت دینے کی غرض سے اُنھوں نے گائے کا ذبیحہ بند کر دیا تھا اور اس کی خلاف ورزی کرنے والے کے لیے سزائے موت کا حکم جاری کیا تھا۔ یہ اقدام اُن کی دوراندیشی کے ساتھ ان کی کشادہ دلی کا بھی آئینہ دار ہے۔ ۱۲

بہادر شاہ ظفر جن انسانی کمزوریوں کا شکار تھے، اُن میں اُن کی سب سے بڑی کمزوری روپے پیسے کی طمع تھی۔ اس کا ایک بڑا سبب یہ تھا کہ ان کی آمدنی قلیل تھی اور اخراجات ضرورت سے زیادہ یہی وجہ تھی کہ ان کا بال بال قرضے سے بندھا ہوا تھا۔ وہ جس طرح بھی ممکن ہو سکتا تھا، اپنے لیے روپیہ فراہم کرانے کی کوشش کرتے تھے۔ اس

صورتِ حال نے ان کے دربار میں نذر گزارنے کے سلسلے کو فروغ دیا۔ چنانچہ قلعہ معلّا میں ملازمتیں اور منصب صرف بڑی بڑی نذروں کے عوض بٹنے لگے۔ شہر کے متمول لوگ قلعہ معلّا میں منصب حاصل کرنے کے لیے بڑھ چڑھ کر نذریں دینے کا وعدہ کرتے اور جو سب سے زیادہ نذر دیتا تھا، اُس کو منصب مل جاتا تھا۔ بعض اوقات ایسا بھی ہوتا کہ کسی خاص منصب پر کوئی شخص سرفراز ہے، اُس کی جگہ کسی دوسرے شخص نے مزید نذر دینے کی کوشش کی۔ اس طرح پہلے شخص کو جو کہ منصب دار ہوتا تھا، اپنے منصب او عہدے کو برقرار رکھنے کے لیے مزید نذر دینی پڑتی تھی۔ احسن الاخبار کی خبر ہے:

”مولوی تیغ علی کیدانی نے..... گزارش کی کہ حضور والا! اس

سے پہلے جب عہدہ کیدانی کے لیے میرا تقرر ہوا تھا، تو میں نے دو ہزار

روپے بطور نذرانہ پیش کیے تھے۔ اب میں نے سنا ہے کہ کوئی شخص اس

عہدے کے لیے چار ہزار روپے نذرانہ دینے کو تیار ہے۔ ایک ہزار

روپے اور نذرانہ عطا کرتا ہوں (کذا) امید ہے کہ حضور قبول فرما کر مجھے

میرے عہدے پر حسب دستور برقرار رکھیں گے۔ بادشاہ نے ازراہ مکرمت

مولوی تیغ علی کی درخواست قبول فرمائی۔“ (۲ جون ۱۸۴۶ء) ۱۳

اس سلسلے میں احسن الاخبار کی ایک اور خبر بھی ملاحظہ ہو :

”عرض کیا گیا کہ مرزا شاہ رخ کے مکانوں میں سے ایک مکان کی

دیوار گر پڑی ہے: باہر سے اندر کا سارا حصہ نظر آتا ہے۔ پرانے کلابوں سے

بھرے ہوئے دو صندوق سنہرے کام کے سیلے، اشرفیوں کا دیگیچہ، روپوں

کا دیگیچہ باہر نکل کر گر پڑا ہے۔ حکم ہوا کہ خزانہ عامرہ میں داخل کیا جائے۔“ ۱۴

اس وقت مرزا شاہ رخ جیات تھے اور ان کے بیوی بچے بھی موجود تھے ایسی

حالت میں ان کے مال کو خزانہ عامرہ میں داخل کرنا شاید کچھ مناسب اقدام نہیں تھا۔

علم و ہنر

ایک زوال پذیر مغل خاندان کے آخری چشم و چراغ بہادر شاہ ظفر مختلف

علوم و فنون سے بہرہ ور تھے۔ مختلف ذرائع سے یہ معلوم ہوتا ہے کہ وہ اردو ہندی عربی اور فارسی پر دسترس رکھتے تھے، اس کے علاوہ پنجابی میں بھی شعر کہتے تھے۔ انہوں نے قرآن کی تعلیم حافظ محمد خلیل سے حاصل کی تھی جو حافظ محمد داؤد خاں مستقیم جنگ کے والد تھے۔ غالباً اسی وجہ سے حافظ داؤد خاں کو بادشاہ کا تقریب حاصل تھا، اس لیے حافظ داؤد خاں بہادر شاہ ظفر کی تخت نشینی کے پہلے ہی سال داروغگی نذر و نثار اور عسلاؤ خانسامانی پر مشرف ہوئے۔ ۱۵ زبان دانی اور قرآن کی تعلیم کے علاوہ ظفر فنون لطیفہ سے بھی تعلق خاطر رکھتے تھے۔ وہ بہت اچھے خطاط تھے۔ سپہ گری کا فن ہو یا بٹیر بازی کا شوق ہو ان سب میں انہیں مہارت حاصل تھی۔ وہ زندگی کی ایسی تمام دل چسپیوں میں نہ صرف یہ کہ خود حصہ لیتے تھے، ان کی سرپرستی بھی کرتے تھے۔ اینڈریوس نے ایک جگہ لکھا ہے:

”بہادر شاہ ان فنون لطیفہ میں، جن کے لیے دہلی اس زمانے میں مشہور تھی، اچھے خاصے ماہر تھے۔ ان میں سے چار: موسیقی، خوش نویسی، ہاتھی دانت کی نقاشی اور شاعری بھی تھے۔ دربار ان سب فنون کا سرپرست تھا۔“ ۱۶

مولوی ذکار اللہ نے بہادر شاہ ظفر کے اوصاف کا ذکر کرتے ہوئے لکھا ہے:

”تعلیم اچھی ہوئی تھی۔ خوش نویس تھا۔ ظفر خوب لکھتا تھا، شعر خوب کہتا تھا۔ اس کی غزلوں کا شور سارے شہر میں دور دور رہتا تھا۔ چار مجلد دیوان اس کے یادگار ہیں..... بادشاہ علم تصوف میں ماہر تھا۔ ساری گلستاں کی شرح علم تصوف میں لکھی ہے۔ وہ خاندان چشتیہ میں مرید تھا اور خود بھی پیر و مرشد تھا اور اوروں کو مرید کرتا تھا۔ خاص مریدوں کو دور دور پہ پہنایا بھی دیتا تھا۔“ ۱۷

اسپیر نے بادشاہ کی ذہانت، طباعی اور علمی انداز فکر کو مد نظر رکھتے ہوئے ایک جگہ لکھا ہے:

بادشاہ کو اپنا دربار ایک حکم زراں کے بجائے فلسفی شہزادے
 کی طرح سجانا چاہیے تھا۔ اگر وہ کسی شہنشاہ کے تحت جرمنی کی کسی چھوٹی
 سی ریاست کا حاکم ہوتا یا کوئی پارلیمانی بادشاہ ہوتا تو اسے اپنی علمیت
 کے اظہار کا زیادہ موقع ملتا۔ اس کے زمانے میں دہلی، ہندوستان کا
 ویر تھی اور غالب یہاں کا گونسٹے ۱۸۱۴ء (انگریزی سے ترجمہ)

خطاطی ۱۹

بہادر شاہ ظفر فن خطاطی میں راقم الدولہ ظہیر دہلوی کے دادا میر امام علی کے شاگرد
 تھے۔ بادشاہ کو فن خوش نویسی میں ایسی مہارت حاصل تھی کہ دہلی کے بہت سے خوش
 نویس ان کے شاگرد تھے۔ ۲۰

ناصر نذیر فراق نے بادشاہ کی خوش نویسی کا ذکر کرتے ہوئے انھیں کسی میر کلو کا شاگرد
 بتایا ہے^{۲۱} لیکن ساتھ ہی اس میں اشتباہ بھی ظاہر کیا ہے۔ ظہیر دہلوی اسی زمانے کے آدمی
 ہیں، اس لیے اس سلسلے میں ان کا بیان مستند سمجھنا چاہیے۔ راشد الخیری نے فن خوش نویسی
 میں ظفر کو میر پنج کش کا ہم عصر بتایا ہے اور لکھا ہے کہ میر صاحب بادشاہ کی خوش
 نویسی کے مداح تھے^{۲۲} لال قلعے میں دیگر کارخانہ جات کی طرح خوش نویسی بھی ایک باقاعدہ
 شعبے کا درجہ رکھتی تھی۔ بادشاہوں کو چھاپے کے مقابلے میں قلمی کتابیں زیادہ پسند آتی تھیں
 اس لیے کہ قلمی کتابیں فن خوش نویسی کا ایک نادر نمونہ ہوا کرتی تھیں۔ کہا جاتا ہے کہ بہادر
 شاہ ظفر کے جد امجد یعنی اکبر کے دربار میں بھی ایک مرتبہ چھاپے کی کتاب کا ایک نمونہ پیش
 کیا گیا تھا اور ساتھ ہی پریس کی خوبیوں پر روشنی ڈالی گئی تھی لیکن اکبر نے اس کے
 مقابلے میں قلمی کتابوں کو ترجیح دی اور اور چھاپے خانے کی تجویز کو مسترد کر دیا۔ یہی
 وجہ ہے کہ ہندوستان میں پریس کا رواج بہت بعد کو شروع ہوا۔ بہادر شاہ ظفر کے زمانے
 میں چھاپے خانوں کو خاص مقبولیت حاصل ہو چکی تھی تاہم لال قلعے میں خوش نویسی
 کا ایک دفتر کھلا ہوا تھا۔^{۲۳}

فنون سپہ گری

۲۳۳

بہادر شاہ ظفر کو سپہ گری کے مختلف فنون میں بھی کمال حاصل تھا جن میں بندوق بازی، تیراندازی، شمشیر زنی اور شہسواری خاص طور پر قابل ذکر ہیں۔ ظفر کی بندوق بازی کے بارے میں کہا گیا ہے کہ اُن کا بندوق کا نشانہ کبھی خطا نہیں ہوتا تھا اور نشانے بازی کا کمال یہ تھا کہ قائم اور متحرک دونوں چیزوں پر اسی مشاتی کے ساتھ نشانہ لگاتے تھے۔
ظہیر دہلوی لکھتے ہیں:

”بندوق ایسی لگاتے تھے کہ باید و شاید، بال ہاندھا نشانہ اُڑاتے کبھی نشانہ خطا ہی نہ کرتا۔ بارہا ایسا دیکھنے میں آیا ہے کہ جانور اُڑتا ہوا جاتا ہے، ہوا دار پر بندوق دھری ہے، اٹھائی اور جھونک دی چھتیانے کی حاجت نہیں۔ لوٹ پوٹ ہوا اور ہوا دار میں آ رہا۔ دریا میں مچھلی یا مگر مچھلنے سے نکالا اور گولی منخرین پر پڑی اور چیت ہو گیا۔“ ۲۴

عش تیموری نے بھی بہادر شاہ ظفر کی بندوق بازی کا ذکر تفصیل کے ساتھ کیا ہے۔ ۲۵ ظہیر دہلوی نے فن تیراندازی میں بہادر شاہ ظفر کو آپا سنگھ کا شاگرد بتایا ہے۔ ظہیر دہلوی اپنے والد کے حوالے سے بادشاہ کی تیراندازی کا ذکر کرتے ہوئے لکھتے ہیں:

”بادشاہ زمانہ ولی عہدی میں جوان تھے..... ایک دن سواری مبارک سلیم گڑھ سے قلعے کو آتی تھی، راستے میں مرزا فتح الملک بہادر ولی عہدِ ثانی کا باغ تھا، وہاں سے کچھ شور و غل کی آواز آتی تھی۔ فرمایا غل کیسا ہے۔ عرض ہوئی مرشد زادے تیر لگا رہے ہیں۔ حکم ہوا سواری اُدھر لے چلو..... فرمایا تیر کمان ادھر لاؤ۔ کمان کی کشتی پیش کی گئی، ان میں سے ایک کمان اٹھالی اور زمین تیر کھینچ لیے اور ایسا دے پر باقاعدہ کھڑے ہو کر ایک تیر لگایا۔ تیر تو دے میں بیوست ہوا، ایک بالشت باہر رہا۔ سب نے تحسین آفرین کی۔ دوسرا تیر لگایا، وہ اس سے زیادہ تو دے میں داخل ہوا۔ تیسرا، وہ بالکل سب مغروق تھا، فقط لبِ سو فار باہر رہے اور تمام تیر غرق تھا۔ نعرہ تحسین و آفرین بلند ہو

گیا۔ یہ میری چشم دید بات ہے۔“ ۲۶

عرش تیموری نے بادشاہ کی تیر اندازی کی تعریف کرتے ہوئے انھیں تیر انداز خاں کا
شاگرد بتایا ہے۔^{۲۷} احسن الاخبار میں جب کہ ظفر کی عمر ستر برس سے زیادہ تھی، ظفر کی تیسر
اندازی کے بارے میں ایک واقعہ اس طرح درج ہے:

” مرزا شاہ رخ بہادر نے عرض کیا کہ یہاں ایک مقام پر ایک ایسا موڑ
سانپ سنا گیا ہے جس سے لوگوں کو سخت تکلیف اور نقصان جان کا
اندیشہ ہے حضور نے یہ بات سنتے ہی فرمایا چلو مجھے بتاؤ وہ سانپ کہاں
ہے۔ شہزادے نے سانپ کے بل کے پاس لے جا کر اشارہ کیا کہ یہاں ہے
حضور نے سانپ کو دیکھ کر ایک تیر مارا کہ اس کو دم لینے کی مہلت نہ ملی
اور فوراً مر گیا۔“ (۱۰ جولائی ۱۸۴۶ء) ۲۸

بہادر شاہ ظفر شمشیر زنی اور شہسواری میں بھی اپنا جواب نہیں رکھتے تھے۔ ظہیر دہلوی
نے ان دونوں فنون میں بادشاہ کی مہارت کا ذکر کرتے ہوئے لکھا ہے:

” پھکتی کے فن میں بادشاہ، میر حامد علی صاحب کے شاگرد تھے...
... میں نے اپنے والد کی زبانی سنا ہے کہ بادشاہ تن تنہا آٹھ آدمیوں کے
مقابل یک دم کسرت کرتے تھے اور آٹھ آٹھ آدمی برابر ان پر چوٹ
آتے تھے اور بادشاہ سنب کے وار روکتے تھے اور اپنی چوٹ چھوڑتے
جاتے تھے، اس قدر مشق بہم پہنچائی تھی...“

مشہور روزگار ہے کہ ہندوستان میں ڈھائی سوار تھے۔ ایک
بہادر شاہ دوسرے آپ کے بھائی مرزا جہاں گیر... اور نصف سوار
کوئی مرٹھ کا مشہور تھا۔ اب سن مبارک اسی برس سے تجاوز کر گیا تھا لیکن
اب بھی جس دن گھوڑے پر سوار ہو جاتے اپنی شہسواری دکھا دیتے تھے یہ
معلوم ہوتا تھا کہ گھوڑے پر ایک ستون قائم کر دیا ہے۔“ ۲۹

گھڑ سوار کی علاوہ بہادر شاہ ظفر ہاتھی کی سوار بھی کرتے تھے۔ کہا جاتا ہے کہ لال تلے

میں بادشاہ کی سواری کے لیے جو ہاتھی تھا اس کا نام مولا بخش تھا اور جس گھوڑے پر بادشاہ سواری کرتے تھے اس کا نام ہمدَم تھا۔ بادشاہ کو گھوڑوں کی نسل اور ان کی خصوصیات کو پہچاننے میں بھی بہت ملکہ حاصل تھا۔

تفریحات

مرغ بازی اور بٹیر بازی بہادر شاہ ظفر کے دودلچپ مشغلے تھے۔ بادشاہ کے علاوہ اکثر امرا اور رؤسا بھی اس شغل میں برابر کی دلچسپی لیتے تھے۔ اینڈریوس نے قلعہ معلّا کی تفریحات کا ذکر کرتے ہوئے مرغ بازی کا تذکرہ بھی کیا ہے :

”قلعے کے اندر امرا کی محبوب ترین تفریح مرغ بازی تھی۔ ایک ایک بازی پر بڑی بڑی رقوم کی ہار جیت ہو جاتی تھی۔ ایسی انحطاط پذیر تفریح مائل بہ تنزل دور کی نمائندہ تھی“ ۳۰

احسن الاخبار میں بادشاہ کے اس شوق کا ذکر جا بجا ملتا ہے۔ ۳۰ ستمبر ۱۸۳۶ء کی ایک خبر ہے :

”بادشاہ سلامت بٹیر بازی کے تماشے میں تشریف لے گئے خوب سیر و تفریح فرمائی جو اراکین سلطنت آپ کے ساتھ تھے وہ بھی بہت محظوظ ہوئے“ ۳۱

احسن الاخبار کی ۱۵ اکتوبر ۱۸۳۶ء کی روداد میں لکھا ہے :

”آج حضرت جہاں پناہ خلد اللہ ملکہ نے بٹیروں کی لڑائی کا تماشا دیکھا اور بہت خوش ہوئے“ ۳۲

بٹیر بازی کے علاوہ بادشاہ کو کبوتر بازی کا بھی شوق تھا اور وہ کبوتر بازی کا تماشا بھی بڑے شوق سے دیکھتے تھے۔ احسن الاخبار کی خبر ہے :

”شام کے وقت کبوتر بازی کا تماشا ملاحظہ فرمانے کے لیے تشریف

لے گئے اور بلند نظری کی داد دی“ (۱۹ مارچ ۱۸۳۶ء) ۳۳

ظفر اس فن میں خود بھی اس قدر مہارت رکھتے تھے کہ بٹیر بازی کے بہت سے شوقین بادشاہ کی شاگردی قبول کرنے آتے تھے اس فن میں انہوں نے بہت سوں کو شاگرد بنایا

تھا۔ اسن الاخبار میں لکھا ہے :

” محمد اصغر علی خاں، مرزا شاہ رخ کے توسط سے حضور انور کی

خدمت میں شرف اندوز مجرا ہوئے اور درخواست کی کہ ہمیں بٹیر

بازی کا فن سکھا دیا جائے۔ شاگردی کی شیرینی پیش کی اور حضور انور نے

انھیں اس فن کی بعض خاص خاص باتوں سے آگہ فرمایا پھر دونوں کو

خلعت و دو شالے سے معزز و ممتاز فرمایا اور بٹیروں کا ایک پنجرہ بھی

عطا کیا۔“ (۲۸ اگست ۱۸۴۶ء) ۳۲

بادشاہ کو بٹیروں کا شور با بھی بہت مرغوب تھا۔ ۳۵ مرغ بازی ہی کی قبیل کا ایک کھیل

انڈے لڑانے کا بھی تھا۔ یہ کھیل نوروز کے دن کھیلا جاتا تھا۔ ۳۶

پیری مریدی

بہادر شاہ ظفر کو مشائخ چشت سے بے پناہ عقیدت تھی۔ وہ قطب صاحب کے

مزار پر اکثر حاضری دیتے تھے۔ مہرولی کا علاقہ جہاں قطب صاحب کی درگاہ ہے، اب

ہوا کے اعتبار سے انھیں بہت پسند تھا۔ وہ کبھی کبھی وہاں جا کر کچھ دن قیام بھی کرتے تھے

حضرت خواجہ معین الدین چشتی کی درگاہ کے لیے قطب صاحب کی درگاہ سے چٹریوں کا

جو جلوس جاتا تھا، ظفر اس میں بھی خاص دل چسپی لیتے تھے اور زر نقد سے امداد کرتے

تھے۔ مولوی ذکار اللہ نے بہادر شاہ ظفر کے بارے میں لکھا ہے :

” وہ خاندان چشتیہ میں مرید تھا اور خود بھی پیر و مرشد تھا اور

اوروں کو مرید کرتا تھا۔ خاص مریدوں کو دو دو روپے مہینا بھی دیتا تھا۔“ ۳۷

بہادر شاہ ظفر، حضرت غلام نصیر الدین عرف کالے صاحب بیریہ مولانا نضر الدین کے مرید

تھے۔ ظہیر دہلوی کا بیان ہے کہ ظفر کو حضرت کالے صاحب سے بے پناہ عقیدت تھی۔ ۳۸ وہ

ان سے انتہائی عقیدت کے ساتھ پیش آتے تھے۔ بہادر شاہ کی طرف سے کالے صاحب

کے لیے چار ہزار روپے سالانہ مقرر تھے۔ اس کے علاوہ وقتاً فوقتاً بہادر شاہ ان کے

ساتھ سلوک کرتے رہتے تھے۔ اسن الاخبار کی ایک خبر ہے کہ :



بادشاہ ظفر اپنے مریدوں کے ساتھ

” موضع شمع پور بادل کی آمدنی میں سے پانچ سو روپے حضرت شاہ نصیر الدین عرف کالے صاحب کو مرحمت فرمائے اور ارشاد کیا کہ اس آمدنی میں سے ہمیشہ پانچ سو روپے انشاء اللہ قبل از وقت حاضر ہوتا رہے گا۔“
(۳۰ ستمبر ۱۸۲۶ء) ۳۹

ناصر نذیر فراق نے قلعہ معلّا کی ایک خادمہ کی زبانی حضرت کالے صاحب سے بادشاہ کی عقیدت کا ذکر بڑی تفصیل کے ساتھ کیا ہے۔ ۴۰

کالے صاحب کے علاوہ بادشاہ کو پیرزادہ حسن عسکری سے بھی بے پناہ عقیدت تھی، جس کا ذکر تفصیل کے ساتھ اس مقالے کے پہلے باب میں ۱۵۷ء کے سلسلے میں کیا جا چکا ہے۔ بہادر شاہ صوفی منش تھے، جس طرح وہ خود بزرگان دین سے عقیدت رکھتے تھے اسی طرح ان کی رعیت بھی انھیں اپنا پیر و مرشد سمجھتی تھی۔ چنانچہ بہت سے لوگ بادشاہ کے مرید بننے آتے تھے۔ بادشاہ بھی ان کے سر پر دستِ شفقت رکھتے اور ان کو مرید کر لیا کرتے تھے۔ احسن الاخبار کی ایک خبر ہے:

”رحیم الدین اور عبداللہ دو شخص دربار شاہی میں حاضر ہوئے حضور انور سے قدم بوسی کا شرف حاصل کیا۔ ہر ایک نے ایک ایک روپے نذر اور دو دو ٹوکریاں مٹھائی کی پیش کیں اور مرید ہونے کی التجا ظاہر کی حضور نے مرید کر لیا اور اس کے سلوک و عرفان اور عشق و محبت کی باتیں بیان فرمائیں پھر ہر ایک کو ایک ایک رومال اور ایک ایک تسبیح دے کر رخصت کیا۔“
(۲۸ اگست ۱۸۲۶ء) ۴۱

احسن الاخبار کی ایک اور خبر:

”حضور بادشاہ سلامت استراحت فرما رہے تھے کہ چوہدار نے آکر عرض کیا کہ ایک مسافر اماکن مقدسہ کا مرید ہونے حاضر ہوا ہے۔ حکم ہوا کہ اندر بلاو۔“
(۱۸ ستمبر ۱۸۲۶ء) ۴۲

عام لوگوں نے اس پیری مریدی کے سلسلے کو بادشاہ تک پہنچنے کا ایک وسیلہ بنا لیا تھا۔ ۴۳

بہادر شاہ ظفر پیری مریدی کے علاوہ تعویذ گنڈوں اور ٹونے ٹونکوں کے بھی
 قائل تھے۔ اکثر فقیر فقرا اور مجاور قسم کے لوگ بادشاہ کو آکر طرح طرح کی کہانیاں سناتے
 اور اپنا مطلب نکالتے تھے احسن الاخبار کی ایک خبر ہے :

" حضور بادشاہ سلامت حضور قطب صاحب قدس سرہ کے مزار
 پر انوار پر حاضر تھے کہ حضرت سلطان المشائخ محبوب الہی رحمۃ اللہ علیہ کی
 درگاہ شریف کے خدام حاضر خدمت ہوئے اور عرض کیا کہ ہمیں درگاہ
 شریف میں رات کو بشارت ہوئی ہے کہ عنقریب حضور انور کو کوئی بڑی
 مسرت حاصل ہونے والی ہے حضور نے ان کو سو روپے بطور نذر مرحمت
 فرمائے" (۲۹ مئی ۱۸۲۶ء) ۴۴

احسن الاخبار کی ایک اور خبر اس طرح ہے :

" ایک پیر زادے نے بوا سیر کے لیے ایک مجرب تعویذ جہاں پناہ
 کی خدمت میں پیش کیا۔ جہاں پناہ نے اسے پچاس روپے انعام کے
 مرحمت فرمائے" (۲۶ جون ۱۸۲۶ء) ۴۵

جیون لال نے آیام غدڑ کا ایک واقعہ اپنے روزنامے میں اس طرح درج کیا ہے:
 " ایک مولوی بادشاہ کے پاس آیا اور کہا کہ اگر آپ مجھے بکرے
 کی اوجھڑی پر قرآن شریف کی چند آیات پڑھنے کی اجازت دیں تو اس
 کا نتیجہ یہ نکلے گا کہ انگریزی تو نہیں بے کار ہو جائیں گی" ۴۶

اپنی انہی تمام باتوں کی وجہ سے بہادر شاہ ظفر علماء کی نظر میں بدعتی سمجھے جاتے
 تھے یہاں تک کہ یہ بھی کہا گیا کہ بہت سے مولوی ان مسجدوں میں نماز پڑھنے نہیں جاتے
 تھے جو بادشاہ کی تحویل میں تھیں۔ چنانچہ سرسید احمد خاں نے ایک جگہ لکھا ہے :

" دلی میں ایک بہت بڑا گروہ مولویوں کا اور ان کے تابعین
 کا ایسا تھا کہ وہ مذہب کی رو سے معزول بادشاہ دہلی کو بہت بُرا اور
 بدعتی سمجھتے تھے۔ ان کا یہ عقیدہ تھا کہ دلی کی جن مسجدوں میں بادشاہ کا قبضہ

و دخل اور اہتمام ہے، ان مسجدوں میں نماز درست نہیں۔ چنانچہ وہ لوگ جامع مسجد میں بھی نماز نہیں پڑھتے تھے اور عذر سے بہت قبل کے چھپے ہوئے فتوے اس معاملے میں موجود ہیں! ۴۷

افسوس یہ ہے کہ ایسے فتوے آج ہمارے سامنے نہیں، اس لیے صحیح صورت حال کے متعلق تفصیل یا قطعیت کے ساتھ ہمارے لیے کچھ کہنا مشکل ہے، تاہم اگر ایسا ہوا ہو تو یہ کوئی تعجب کی بات نہیں ہوگی، اس بنا پر کہ خانوادہ ولی اللہی کے اثرات دہلی میں ہمہ گیر تھے اور دوسرے خانوادے بھی موجود تھے اور طبقہ علما میں ایسی بحثیں ہوتی رہتی تھیں۔

وسیع المشربی

بہادر شاہ ظفر وسیع المشرب انسان تھے۔ ان کے دل میں لوگوں کے لیے دوستی اور ہمدردی کا جذبہ تھا اور یہ دوستی اور ہمدردی بلا تفریق مذہب و ملت تھی۔ وہ ہندوؤں اور مسلمانوں کو ایک نظر سے دیکھتے تھے۔ محض اس لیے نہیں کہ وہ ایک ہندو عورت کے بطن سے پیدا ہوئے تھے، بلکہ اس لیے کہ وہ ایک وسیع القلب اور وسیع المشرب انسان تھے۔ ان کے دربار میں ہندو بھی بڑے بڑے عہدوں پر فائز تھے۔ کنور سالگ رام ان کے دربار میں بخشی گری کے عہدے پر فائز تھے، ۱۲ اٹھارہ سو ستاون کے پُر آشوب دور میں نکسال کا کام منشی اجودھیا پر شاد کے سپرد کیا گیا، ۱۹ احسن الاخبار میں جگہ جگہ یہ ذکر بھی ملتا ہے کہ بادشاہ ہندو امرا کے عزیز و اقارب کی اموات پر تعزیت کے علاوہ کچھ مالی امداد بھی کرتے تھے۔ اینڈریوس نے ظفر کی اس وسیع المشربی کا ذکر کرتے ہوئے لکھا ہے:

”شہر دہلی میں دو فرقے ہندو اور مسلمان منغل شہنشاہوں کی دانش مندانہ رہ نمائی میں جنھوں نے ہندوؤں پر اعتماد کرنا سیکھ لیا تھا اور اس کے جواب میں ہندو بھی ان پر اعتماد کرتے تھے، نہایت پرہیزگار طریقے سے پہلو بہ پہلو رہتے تھے۔ دہلی کے قدیم باشندوں میں سے جو لوگ ہندو تھے جب میں ان کے پاس اطلاع حاصل کرنے کی

غرض سے گیا انھوں نے خود بغیر کسی پس و پیش کے مجھ سے یہ بات بیان کی کہ آخری مغل بادشاہوں کا برتاؤ ان کے فرقے کے ساتھ بہت اچھا تھا اور اس سلسلے میں انھیں کبھی کوئی شکایت پیدا نہیں ہوئی..... (مغل شہنشاہ) اپنے اندرونی تعصب پر غالب آگئے تھے اور اس بنا پر اس قابل ہو گئے تھے کہ اپنی ہندو رعایا کے ساتھ مہربانی کا سلوک کریں اور غیر جانبدارانہ انصاف کریں نیز انھوں نے شاہی دربار کے مسلمان امرار پر بھی اچھی طرح ذہن نشین کر دیا تھا کہ وہ ہندوؤں کے احساسات اور جذبات کا انھی کی طرح خیال رکھیں۔ ۵۰

بہادر شاہ ظفر کے اس مسلک کا عوام کے ذہنوں پر خاطر خواہ اثر ہوا۔ چنانچہ ان کے زمانے میں دہلی میں ہندو مسلم نفاق جیسی کوئی چیز بظاہر نظر نہیں آتی۔ ظفر نے شہر کے ہندوؤں اور مسلمانوں کو عوامی سطح پر یکجا کرنے کی کوشش کی اور انھیں اپنی اس کوشش میں خاطر خواہ کامیابی حاصل ہوئی۔ ان کوششوں میں ان کا وہ اقدام بھی شامل ہے جس کی رو سے انھوں نے شہر میں گائے کا ذبیحہ بند کر دیا تھا۔ اینڈریوس اس ہندو مسلم اتحاد پر اس طرح روشنی ڈالتا ہے:

ہندوؤں کے تہواروں کے موقعے پر ہندو گھرانے کے بچے مساجد کے مکتبوں کے اساتذہ کے لیے کھانے پینے کی چیزیں لایا کرتے تھے۔ وہ اپنے استادوں کو اپنے گھر میں دعوت دے کر بلاتے تھے تاکہ وہ بھی ان مستروں میں شریک ہوں..... اسی طرح مسلمان بھی ہندوؤں کے مذہبی تہواروں کا ذکر بڑے احترام سے کرتے تھے اور اس بات کا خاص کاٹھ رکھتے تھے کہ وہ ہندو رسوم کے خلاف کوئی ایسی بات نہ کہیں جس سے ان کی دل آزاری ہو۔ معاشرتی تقریبات کے مواقع پر مثلاً شادی بیاہ میں وہ لازمی طور پر اپنے ہندو دوستوں کو تحفے بھیجتے تھے اور ان سے درخواست کرتے تھے کہ بنا دیوں میں شرکت کر کے انھیں عزت

بخشیں“ ۵۱ میلے اور تہوار

بہادر شاہ ظفر کی مالی پریشانیوں کا ایک بڑا سبب وہ تمام میلے اور تہوار بھی تھے جنہیں وہ بڑی دھوم دھام سے مناتے تھے۔ قلعہ معلّا میں ان میلوں اور تہواروں کی وجہ سے دن عید اور رات شبِ برات تھی۔ ہندوؤں کے تہواروں یا مسلمانوں کے، لال قلعے کی رونق ان تہواروں پر ایک ہی جیسی ہوتی تھی۔ ان تہواروں کا ذکر یہاں مناسب معلوم ہوتا ہے جو لال قلعے میں خصوصیت کے ساتھ منائے جاتے تھے۔

عید الفطر

اگر عید کا چاند اسیس کا ہوتا تو اس عید کو جوان عید کہا جاتا تھا۔ چاند دکھائی دینے کی پچیس توپیں داغی جاتی تھیں، اس کے بعد شادیاں بچتے، اس طرح عید کا اعلان ہوتا تھا۔ راتوں رات توپیں ڈیرے، خیمے، فرش فروش وغیرہ عید گاہ پہنچ جاتے۔ صبح بادشاہ غسل کرتے پوشاک بدل کر دودھ سویاں نوش کرتے، ہوادار کی مدد سے ہاتھی پر سوار ہوتے پھر اکیس توپوں کی سلامی کے بعد جلوس عید گاہ روانہ ہوتا۔ عید گاہ کے احاطے میں بادشاہ اور ولی عہد تو نالکی میں بیٹھ جاتے باقی لوگ پیدل ہی چلتے۔ ناز سے فارغ ہو کر بادشاہ قلعے میں واپس آتے دیوانِ خاص میں دربار ہوتا۔ نذریں لیتے، پھولوں کے طرے اور ہار تقسیم کرتے اس کے بعد خاصہ کھاتے اور آرام فرماتے۔ ۵۲

عید الاضحیٰ

اس عید کے معمولات بھی عید الفطر ہی کی طرح ہوتے تھے، البتہ ان میں ایک قربانی کی رسم زیادہ ہوتی۔ یہ قربانی عید گاہ کے میدان ہی میں ہوتی تھی۔ منشی فیض الدین اس کا حال اس طرح بیان کرتے ہیں:

” ایک اونٹ، بانات کی جھول پڑی ہوئی، سینے پر چونے کا نشان کیا ہوا رستوں میں جکڑا ہوا فراش پکڑے کھڑے تھے۔ دیکھو اب اونٹ کی قربانی ہوتی ہے۔ بادشاہ اونٹ کے پاس آئے فراش نے ایک بڑی

سی چادر بادشاہ اور اونٹ کے بیچ میں تان لی۔ قورخانے کے داروغہ نے بادشاہ کے ہاتھ میں برہمی دی قاضی نے اونٹ کی قربانی کی دعا پڑھوائی بادشاہ نے دعا پڑھ کر چونے کے نشان پر اونٹ کے تاک کے برہمی ماری قاضی نے اسے ذبح کیا۔ بادشاہ سوار ہو کر خیمے کی سہ دری کے پاس آئے اے لویہاں ایک دنیا سنہدی میں رنگا کھڑا ہے۔ بادشاہ نے اس کی قربانی کی خیمے میں آئے مسند پر بیٹھے بائیں طرف ولی عہد دائیں طرف شہزادے بیٹھ گئے امیر امرا سامنے ہاتھ باندھ کر کھڑے ہو گئے۔ خاصے والوں نے جھٹ پٹ دسترخوان بچھا اونٹ اور دنبے کی کلیجی کے کباب اور شیرمالیں اس پر لگا دیں۔ بادشاہ نے پہلے ایک ٹکڑا شیرمال اور ایک کباب آپ منہ میں ڈالا پھر ولی عہد شہزادوں اور معزز امیروں کو جو حاضر تھے کباب اور شیرمالیں اپنے ہاتھ سے دیں سب نے مجرا کر کے لیں۔ دربار رخصت ہوا خیمے میں زنا نہ ہو گیا، بیگمات آئیں بادشاہ نے خاصہ کھایا۔ تھوڑی دیر ٹھہر کے سوار ہوئے۔ دیوان خاص اور محل میں آئے، وہی عید کی طرح دربار کیا، نذریں لیں۔ قربانی کے بکرے حیثیت کے موافق سب کے ہاں بھیجے گئے۔ " ۵۳

دسرا

دسہرے کے دن بہادر شاہ ظفر صبح دربار کرتے۔ پہلے ایک نیل کنٹھ بادشاہ کے سامنے اڑایا جاتا، اس کے بعد باز خانے کا داروغہ باز اور شکرالے کرا آتا۔ بادشاہ باز اور شکرے کو لے کر ہاتھ پر بٹھاتے۔ باز، شکرے کا جانی دشمن ہوتا ہے اس لیے باز اور شکرے کو ایک ساتھ اپنے ہاتھوں پر بٹھانے سے غالباً بادشاہ کا مقصد یہ ہوتا تھا کہ ان کے دہار میں شیر اور بکری ایک گھاٹ پانی پیتے ہیں تیسرے پہر کے قریب ہندو امرانذریں پیش کرتے اور بادشاہ جھرو کے میں آ بیٹھتے۔ نو دن تک رام لیلہ کے جلوس نکلتے۔ دسویں دن بھرت طلب ہوتا اور اس طرح دسہرے کا ہتوار خیر سنگالی کے جذبات کے ساتھ ختم ہو جاتا۔ ۵۴

دوالی

دوالی پر جا بجا نوبت نقار بے بختے، کھیل، بتاشوں، کھانڈ اور مٹی کے کھلونوں کی دکانیں لگتیں۔ حلوائیوں کی دکانیں رنگ رنگ کی مٹھائیوں سے سج جائیں۔ پہلے دیے سے تیسرے دیے تک ایسی روشنی ہوتی کہ رات کو دن کا سماں ہو جاتا۔ دوالی کے تین دن تک محل میں سب کی آمد و رفت بند ہو جاتی تھی۔ ثابت تر کاریاں مثلاً بیگن، موتی، کدو، گاجر وغیرہ کے محل میں آنے کی ممانعت ہوتی تھی تاکہ کوئی جادو ٹونازہ کر سکے۔ تیسرے دیے کو بادشاہ سونے چاندی میں تلے اور بادشاہ کے وزن کے برابر کا یہ سونا چاندی محتاج کو بانٹا جاتا۔ بھینسا، کالا کبیل، کڑوا تیل، سونا چاندی، زر نقد وغیرہ بادشاہ پر سے صدقے کیے جاتے۔ قلعے کی روشنی کا حکم ہوتا۔ ہندو امرامٹھائی کے کھلونے اور مٹھائی بادشاہ کی خدمت میں پیش کرتے اور بادشاہ اس روز عام تعطیل کا حکم صادر کر دیتے۔ ۵۵

ہولی

لال قلعے میں ہولی کا تہوار جس طرح منایا جاتا تھا، اُس کا ذکر ایک دلی والے نے اس طرح کیا ہے:

’رہی ہولی تو یہ بھانت بھانت کے سانگ سے دل لگی کی چیز بن جاتی۔ بازاروں، گلیوں، گھروں میں رنگ کھیلے جا رہے ہیں۔ دف بھانجھ، نفیری بج رہی ہے۔ جا بجا طلنے ناتج رہے ہیں شہر کے سارے رنگ ایک ایک کر کے قلعے پہنچے حضور عالم پناہ ہندو مسلمان ایک طرف بادشاہ زادیاں اور امیر زادیاں دوسری طرف جھروکوں میں بیٹھی ہیں۔ رنگ سانگ آرہے ہیں انعام لے کر جا رہے ہیں۔“ ۵۶

نوروز

نوروز اصل میں ایرانی تہوار ہے۔ نوروز کے دن شہر میں بادشاہ سے لے کر فقیر تک سب نوروز مناتے تھے۔ لال قلعے میں دیوان عام، دیوان خاص چھوٹا بڑا رنگ محل

خاص محل ہو، محل موتی محل، باغ حیات بخش، ہتھاب باغ، ساون بھادول غرض ہر عمارت کو خوب سجایا جاتا تھا۔ بخومی پنڈت جو رنگ سال کا بتاتے، وہی نوروزی رنگ کہلاتا۔ بادشاہ، بیگمات، شہزادے، شہزادیاں سب اسی رنگ کی پوشاکیں پہنتے۔ بادشاہ حضرت علی کے دسترخوان پر نیاز دیتے۔ پہلے ذرا سا خود چکھتے اس کے بعد ولی عہد شہزادوں اور محرز امیروں کو اپنے ہاتھ سے تبرک دیتے۔ نوروزی کے دن سلاطین دیوان خاص میں بادشاہ سلامت کے سامنے سبز وار مرغی کے انڈے لڑاتے۔ طرح طرح کے کھیل ہوتے۔ بادشاہ سلامت نوروزی لباس زیب تن کر کے قطب صاحب بھی جاتے۔ محل سر میں چاندی کی کرسی پر بیٹھ کر دربار کرتے اور اراکین سلطنت سے نذرانے قبول کرتے۔ ۵۷

جشن

بادشاہ کی تاج پوشی کی سال گرہ کو جشن کہا جاتا تھا۔ جشن کا تہوار لال قلعے میں چالیس دن تک بڑی دھوم دھام سے منایا جاتا تھا۔ وزیر دہلوی نے جشن کی تفصیل اس طرح بیان کی ہے:

" جشن بادشاہ سلامت کی تخت نشینی کی سال گرہ ہوتی۔

پورا ایک چلہ رنگ رلیوں میں گزرتا دس روز پہلے تورے بندی شروع ہو

جاتی۔ امیر امرا میں جیسی جس کی عورت، اتنے خوان کا تور اسراف ہوتا۔

چار دن باقی رہے مہان داری ہونے لگتی۔ شہزادیوں، امیرزادیوں سے

علا ت بھر جاتے۔ نت نئے شگون ہوتے، طرح طرح کی تیاریاں کی

جاتیں۔ شادیاں بچ رہے ہیں، خلعت و انعام دیے جا رہے ہیں، نذرو

نذرو، مہان داری، ناچ رنگ کی بہار ایک چھوڑ چالیس دن تک" ۵۸

جشن کی نمایاں خصوصیات میں تورے بندی، مہان داری، رت جگا، صحنک، جشن کا دربار

اور محل کا دربار جیسی دل چسپیاں شامل تھیں۔ ۵۹

محرم

محرم کا چاند نظر آتے ہی قلعے میں ماتم کے باجے بجنے لگتے تھے اور شہر میں جگہ جگہ

سبیلیں لگائی جاتی تھیں۔ بادشاہ خود امام حسین کے فقیر بننے سبز کپڑے پہنتے اور درگاہ میں جا کر سلام کرتے۔ دس روز تک فقیروں کو کھانا اور شربت بٹاتا تھا۔ ساتویں تاریخ کو رنگ برنگ کی قندیلیں روشن کی جاتیں اور منہدی کی تیاری ہوتی۔ رات کو منہدی امام باڑے پہنچا دی جاتی۔ محرم کی آٹھویں تاریخ کو بادشاہ حضرت عباس کے سقے بنتے۔ لال کھاروے کی ایک لنگی باندھ کر شربت کی ایک مشک کندھے پر رکھتے اور معصوموں کو اپنے ہاتھ سے شربت پلاتے۔ اس کے بعد ملیدے پر نیاز دی جاتی۔ عشرے کے دن یعنی محرم کی دس تاریخ کو موتی مسجد میں بادشاہ عاشورے کی نماز پڑھتے۔ اس کے بعد دیوان خاص میں دسترخوان کی تیاری ہوتی۔ دسترخوان پر شیرمالیں چنی جاتیں۔ شیرمالوں پر کباب، پنیر، پودینہ، اورک اور مولیاں کتر کر رکھی جاتیں۔ بادشاہ کھڑے ہو کر ان پر نیاز دیتے۔ نیاز کے بعد ذرا سا شیرمال کا ٹکڑا کباب کے ساتھ آپ چکھتے اس کے بعد ایک شیرمال اور کباب دلی عہد کو اور اس کے بعد شہزادوں اور امیر زادوں کو اپنے ہاتھ سے تقسیم کرتے۔ اکثر سلاطین قلعہ تعزیر داری بھی کرتے تھے۔ تعزیوں کے آگے ڈھول تاشے بجاتے، مرثیے پڑھے جاتے۔ مرثیہ خوانوں کو انعام و اکرام دیا جاتا۔ اس طرح عزاداری کے دن تکمیل کو پہنچتے۔ ۶۰

آخری بدھ

صفر کے مہینے میں جسے دہلی میں تیرہ تیزی بھی کہا جاتا ہے، آخری بدھ کا تہوار منایا جاتا تھا۔ اس مہینے کی تیرہویں تاریخ کو جنوں کی نون مرتج لگی ہوئی سلونی گھنگنیاں اور گہیوں کی سیٹھی گھنگنیاں نیاز دے کر تقسیم کی جاتی تھیں۔ اس مہینے کے آخری بدھ کو بادشاہ صبح کو دربار کرتے، جو اہر خانے کا داروغہ سونے چاندی کے چھلے کشتی میں لگا کر بادشاہ کی خدمت میں پیش کرتا، اس میں سے دو سونے اور چاندی کے چھلے بادشاہ پہلے خود پہنتے، دو دلی عہد کو دیتے اور ایک ایک اور شہزادوں اور امرا کو اپنے ہاتھ سے تقسیم کرتے۔ تیسرے پہر بادشاہ پر سے ایک اشرفی مٹی کی کوری ٹھلیا میں ڈال کر صدقے کی جاتی، یہ اشرفی مٹال خوری کا حصہ ہوتی۔ شام کے وقت بادشاہ سبزہ

روندتے۔ شہزادوں کے استاد سنہرے، رُپہلے، اور پھول دار کاغذوں پر شاہزادوں کی عیدیاں لکھ کر لاتے اور عید یوں کے روپے لے کر رخصت ہوتے تھے۔
سلونو

سلونو کے بارے میں یہ مشہور ہے کہ جب بہادر شاہ کے جد امجد عالم گیر ثانی کو ان کے وزیر غازی الدین خاں نے سازش سے کوٹلا فیروز شاہ میں لے جا کر قتل کر دیا تو ان کی لاش وہاں دیر تک بے یار و مددگار پڑی رہی۔ اتفاقاً ایک ہندنی کا ادھر سے گزر ہوا، اُس نے بادشاہ کی لاش کو شناخت کر لیا اور لاش کو تنہا پا کر وہیں حفاظت کے لیے بیٹھ گئی اور جب تک بادشاہ کے وارث نہ آگئے، وہ لاش کی رکھوالی کرتی رہی۔ بعد ازاں شاہ عالم ثانی نے اس ہندنی کی اس خیر خواہی پر اس کو بہن بنا لیا۔ وہ ہندنی بھی بادشاہ کو اپنا بھائی سمجھنے لگی اور اپنی رسوم کے مطابق راکھی سلونو کے تہوار پر بہت سی مٹھائیاں تھالوں میں لگا کر لاتی اور بادشاہ کے ہاتھ میں سچے موتیوں کی راکھی باندھتی۔ بادشاہ بھی اس کو اشرفیاں اور روپے دیتے۔ شاہ عالم ثانی کے بعد اکبر شاہ ثانی نے اس ہندنی کے عمامہ یہ رشتہ نبھایا اور یہی رسم بہادر شاہ ظفر نے اس کی اولاد کے ساتھ نبھائی۔ احسن الاخبار میں راکھی سلونو کی تقریب کا ذکر اس طرح ملتا ہے:

” حضور انور نے راکھی سلونو کے میلے کی تقریب میں راجا بھولانا تھ کو پچاس روپے اور تختِ خاص کے کھاروں کو ایک اشرفی مرحمت فرمائی۔ اس عیش و عشرت کے وقت میں حضور نے ایک مطربہ زہرہ پیکر باہ طلعت کو شرفِ مناکحت سے اعتبار و امتیاز کا رتبہ مرحمت فرمایا۔“
 (۲۲ ستمبر ۱۸۴۷ء) ۶۲

سلونو کے تہوار کا ذکر راشد انجیری نے بھی اپنی کتاب ودائع ظفر میں تفصیل کے ساتھ کیا ہے۔ ۶۳
پھول والوں کی سیر
 پھول والوں کی سیر کو ”سیر گل فروشاں“ کے نام سے بھی موسوم کیا جاتا ہے۔ یہ میلا

اگرچہ بہادر شاہ ظفر کے زمانے میں بڑی دھوم دھام سے منایا جانے لگا تھا لیکن اس کی ابتدا بہادر شاہ ظفر کے والد اکبر شاہ ثانی کے زمانے میں ہوئی تھی۔ اکبر شاہ ثانی کے منجھلے بیٹے مرزا جہانگیر بہت شورہ پشت قسم کے انسان تھے۔ وہ دہلی کے ریزڈنٹ کو "لولو" کہتے تھے اور ایک موقع پر اس سے جھگڑا بھی کر بیٹھے تھے۔ اس جرم کی پاداش میں وہ قید کر کے الہ آباد بھیج دیے گئے تھے۔ ان کی والدہ کو ان کی جدائی بہت سناق گزری اور انھوں نے منت مانی کہ اگر مرزا جہانگیر قید سے چھوٹ کر دہلی واپس آگئے تو میں حضرت خواجہ قطب الدین بختیار کاکی کے مزار پر چادر اور پھولوں کی مسہری چڑھاؤں گی۔ اور جب مرزا جہانگیر کسی طرح بری ہو کر آگئے تو ان کی والدہ نے منت چڑھائی۔ قطب صاحب میں ایک میلا سالگ گیا۔ دہلی کے پھول والوں نے بھی ایک پنکھا اپنی طرف سے چڑھا دیا۔ یہ میلا قطب صاحب میں کئی دن تک لگا رہا، جس میں شہر کے ہندو مسلمان سب شریک ہوئے۔ بادشاہ اس میلے سے بہت خوش ہوئے اور حکم دیا کہ ہر سال بھادوں کے شروع میں یہ میلا لگنا چاہیے۔ مسلمان درگاہ شریف میں پنکھا چڑھایا کریں اور ہندو جوگ مایا کے مندر پر۔ مسلمانوں کے پنکھے میں ہندو اور ہندوؤں کے پنکھے میں مسلمان شریک ہوا کریں۔ یہ میلا بھادوں کی پندرہ تاریخ کو منایا جاتا تھا۔ شمسی تالاب سے پنکھا اٹھتا اور ہرولی کے بازار سے گزرتا ہوا جنگلی محل پر آتا، جہاں وہ بادشاہ کو سلامی دیتا۔ اس کے بعد پہلے دن کا پنکھا جوگ مایا کے مندر پر اور دوسرے دن کا پنکھا قطب صاحب کے مزار پر چڑھایا جاتا۔ جب بہادر شاہ ظفر پھول والوں کی سیر کے لیے قلعے سے نکلتے، تو راستے میں صفدر جنگ کے مقبرے پر ضرور رکتے اور خاصا وہیں نوش کرتے۔ اس کا سبب یہ تھا کہ ظفر کے والد اکبر شاہ ثانی کو یہاں کی آب و ہوا بہت موافق تھی اور وہ برسات میں ہمیشہ یہاں آکر رہتے تھے۔ بہادر شاہ ظفر کے زمانے میں اس میلے میں تقریباً لاکھ ڈیڑھ لاکھ آدمی جمع ہوتے تھے۔ یہ میلا بدھ سے جمعے تک تین دن رہتا تھا۔ یہ کہا گیا ہے کہ اس میلے کا خرچ اس زمانے میں ڈھائی تین لاکھ تک پہنچ جاتا تھا۔ ۶۲

تعمیرات

بہادر شاہ ظفر فنون لطیفہ سے گہری دل چسپی رکھتے تھے۔ ان میں سے اکثر فنون پر نہ صرف یہ کہ انھیں دسترس حاصل تھی، بلکہ وہ ان کی سرپرستی بھی کرتے تھے۔^{۶۵} وہ شاعری سے لے کر فن تعمیر تک ہر فن کے دلدادہ تھے لیکن ان کے مالی وسائل انتہائی محدود تھے اس لیے وہ فن تعمیر کا کوئی یادگار نمونہ نہیں چھوڑ سکے۔ تاہم انھوں نے اپنے نامساعد حالات میں بھی جو کچھ تعمیراتی کام انجام دیے، ان حالات کو دیکھتے ہوئے وہ بھی غنیمت تھے۔

ہیرا محل

قلعہ معلّا میں شاہی حمام کے نزدیک ہیرا بہشت کے کنارے، جس کا عرض چار گز ہے اور چوڑائی بیچ کی بنی ہوئی ہے، بہادر شاہ ظفر نے سنگ مرمر کی ایک نازک اور خوش نما سی بارہ دری تعمیر کرائی تھی۔ اس کا سال تعمیر ۱۲۵۸ھ ہجری مطابق ۱۸۴۲ء ہے۔ سرسید نے اس بارہ دری کی تعمیر کے سلسلے میں لکھا ہے:

"یہ محل قدیم نہیں بلکہ چار پانچ برس ہوئے کہ حضرت ابو ظفر

سراج الدین محمد بہادر شاہ غازی خلد اللہ ملکہ و سلطنۃ نے بنایا ہے" ۶۶

مولوی بشیر الدین احمد نے اپنے اندازے کے مطابق اس بارہ دری کو ۱۲۵۸ھ ہجری کی تعمیر قیاس کیا ہے۔ اس بارہ دری کا اصل نام تو ہیرا محل ہے لیکن یہ مرزا فخر و کی بارہ دری کے نام سے بھی مشہور ہے۔ ۶۷

کنواں

لال قلعے میں شاہی حمام کی پشت پر ایک کنواں ہے۔ اس پر خود ظفر کی کہی ہوئی ایک تاریخ کندہ ہے، جس سے سال تعمیر ۱۲۵۸ھ (مطابق ۱۸۴۲-۴۱ء) نکلتا ہے جس سے یہ نتیجہ نکالا جاسکتا ہے کہ یہ کنواں بہادر شاہ ظفر نے تعمیر کرایا تھا۔ قطعہ تاریخ حسب ذیل ہے:

ظفر تعمیر شد این چاہ شیریں

کہ آبش شربت و قند و نبات است

ازیں خوش تر نہ باشد سال تاریخ

ہویدا چشمہ آب حیات است ۶۸

جھڑنا

لال قلعے کے باغ حیات بخش کے مغرب میں مہتاب باغ تھا، اس باغ کے بیچوں بیچ ایک وسیع اور خوش نما نہر تھی۔ اس نہر پر مغرب کی جانب قطب صاحب کے جھرنے کی طرز پر بہادر شاہ ظفر نے ایک سنگ سرخ کا جھڑنا بنوایا تھا۔ بتایا جاتا ہے کہ اسی باغ میں ایک درگاہ قدم شریف کی بھی تھی جس کے بارے میں سرسید احمد خاں نے لکھا ہے کہ "کچھ عمدہ نہیں" درگاہ بعد میں منہدم ہو گئی اور اب اس کا کوئی نام و نشان باقی نہیں۔ ۶۹۔

مسجد

لال قلعے ہی میں چھٹا چوک کے شمال میں بہادر شاہ ظفر نے ایک چھوٹی سی مسجد تعمیر کرائی تھی۔ اس مسجد کے زمانہ تعمیر کا پتہ نہیں چلتا۔ ۱۸۵۷ء کے ہنگامے کے بعد یہ مسجد سپلائی اور ٹرانسپورٹ کے احاطے میں آ گئی اور یہ سپلائی اور ٹرانسپورٹ کا گودام بن گئی۔ ۷۰۔

دروازہ

لال قلعے کی پشت پر جہا کی جانب بہادر شاہ ظفر نے سنگ سرخ کا ایک دروازہ تعمیر کرایا تھا۔ دروازے پر ظفر کا لکھا ہوا یہ کتبہ موجود ہے جس سے پتا چلتا ہے کہ اس دروازے کا سال تعمیر ۱۲۵۶ھ (مطابق ۱۸۴۱-۴۲ء) ہے۔

گشت چو تعمیر بفضلِ خدا ایں در خوش منظر و فرحت فرا
گفت خرد سالِ بنائش ظفر باپِ فلک جاہ و خجستہ بسا

۱۲۵۱ھ

کٹہرا

لال قلعے میں دیوان عام کے سامنے ایک وسیع صحن چھوٹا ہوا تھا، اس صحن کے چاروں طرف سنگ سرخ کا ایک قد آدم کٹہرا بنا ہوا تھا، اور اس کٹہرے پر سنہری کلیاں تھیں۔ یہ کٹہرا امتدادِ زمانہ کے ہاتھوں مسمار ہو گیا تھا لہذا جب ۱۸۳۷ء میں بہادر شاہ ظفر تخت نشین ہوئے تو انھوں نے اس کٹہرے کو از سر نو تعمیر کرایا۔ سرسید احمد خاں لکھتے ہیں:

"سنہ جلوس بادشاہ دین پناہ سراج الدین محمد بہادر شاہ ظفر

غازی خلدائتد ملکہ میں کٹہرا از سر نو مرتب ہوا،^{۴۲}
ظفر محل

لال قلعے میں درگاہ قدم شریف کے صحن میں سنگ مرمر کا ایک وسیع و عریض حوض تھا۔ اس حوض کے بیچوں بیچ بہادر شاہ ظفر نے ایک چھوٹا سا جل محل تعمیر کرایا تھا۔ بہادر شاہ ظفر کے نام کی رعایت سے اس کا نام ظفر محل پڑ گیا تھا۔ اس حوض کی تعمیر لگ بھگ ۱۸۴۲ء میں ہوئی۔ ظفر محل تمام سنگ سرخ کا بنا ہوا ہے۔ اس محل کے ایک طرف سنگ سرخ کا ایک پل بنایا گیا تھا جس پر سے ہو کر محل میں پہنچتے تھے لیکن اب یہ پل منہدم ہو گیا ہے اور محل کی چھت بھی گر چکی ہے۔ ۱۸۵۷ء کے بعد یہ حوض عرصے تک فوج کا سوئمنگ باٹھ بھی بنا رہا۔^{۴۳}
باب ظفر

بہادر شاہ ظفر نے درگاہ قطب صاحب کے متصل جانب غرب ایک عالی شان محل تعمیر کرایا تھا جو اب بالکل کھنڈر ہو چکا ہے۔ اس محل کے ساتھ سنگ سرخ کا ایک دروازہ بھی تعمیر کرایا تھا جو آج تک موجود ہے۔ اس دروازے کا نام جیسا کہ اس پر کندہ ہے ”باب ظفر“ رکھا گیا۔ ظفر نے خود ہی اس کی تاریخ کہی جس کا ذکر احسن الاخبار میں اس طرح کیا گیا ہے:

” اطلاع دی گئی کہ حضور قطب صاحب کی درگاہ شریف کا دروازہ بن کر تیار ہو گیا ہے زبان فیض ترجمان سے اس کا مادہ تاریخ اس طرح ارشاد فرمایا:

ایں در عالی چو شد محکم بنا حسب المراد
گفت دل سال بنا ”باب ظفر پائیدہ باد“^{۴۴}
۱۲۶۴ھ

صندل کا کٹہرا

بہادر شاہ ظفر نے اپنے سنہ جلوس کے اگلے سال یعنی ۱۲۵۳ھ میں حضرت قطب الدین بختیار کاکی کے مزار کے گرد صندل کی لکڑی کا ایک کٹہرا نصب کرایا تھا۔^{۴۵}
مونی مسجد

موضع ہرولی میں قطب صاحب کی درگاہ سے متصل بہادر شاہ ظفر کے جد بزرگوار شاہ عالم اول کی تعمیر کرائی ہوئی سنگ مرمر کی ایک مسجد ہے جو موتی مسجد کے نام سے مشہور تھی۔ اس مسجد کے تین گنبد اور دو مینار سنگ مرمر کے بنے ہوئے ہیں۔ مسجد کے میناروں پر بہت خوبصورت قستم کی برجیاں تھیں جو دیکھنے میں بہت خوش نما معلوم ہوتی تھیں۔ ۱۲۶۲ ہجری میں بہادر شاہ ظفر نے ان برجیوں کو کہنہ ہو جانے کے سبب مرمت کی غرض سے اتروادیا تھا لیکن بعد میں ان کی مرمت کی نوبت نہیں آئی۔ ۷۶

درگاہ آثار شریف

دہلی کی جامع مسجد میں شمال کی جانب غربی دالان میں حضرت محمدؐ کے آثار شریف رکھے تھے جن کے گرد اوزنگ زیب کے عہد میں الماس علی خاں خواجہ سرانے سنگ سرخ کا ایک جالی دار مچر تعمیر کرا دیا تھا۔ ۱۸۴۲ء میں بہادر شاہ ظفر کے دور حکومت میں ایک بار ایسی سخت آندھی آئی کہ مچر گر گیا۔ بہادر شاہ ظفر نے اس مچر کو از سر نو تعمیر کرایا۔ یہ مچر آج تک موجود ہے لیکن اب یہ جامع مسجد کے شمال کی جانب بجائے غربی دالان کے شرقی دالان میں ہے۔

ایک اور کٹہرا

دہلی کی جامع مسجد کے حوض پر جنوب مغربی کونے میں سنگ مرمر کا ایک چھوٹا سا کٹہرا نصب تھا۔ اس کٹہرے کے متعلق یہ روایت ہے کہ کسی بزرگ نے خواب میں حضور صلعم کو یہاں وضو کرتے دیکھا لہذا وہاں بہ طور احترام اور یادگار ایک کٹہرا بنا دیا گیا تھا۔ اگست ۱۸۴۶ء میں یہ کٹہرا اتفاق سے چوری ہو گیا۔ اس چوری کی اطلاع بہادر شاہ ظفر کو دی گئی۔ انھوں نے ایک دوسرا کٹہرا بنوانے کا حکم صادر کیا لہذا امکان غالب ہے کہ جامع مسجد کے جنوب مغربی کونے پر موجودہ کٹہرا بہادر شاہ ظفر ہی کا بنوایا ہو جائے۔

جھاڑ محل

ہرولی میں قطب صاحب کی درگاہ سے متصل ایک عمارت جھاڑ محل کے نام سے موسوم تھی۔ کہا جاتا ہے کہ بہادر شاہ ظفر نے اس عمارت کی مرمت بھی بڑے اہتمام سے کرائی تھی۔

عید گاہ شمس الدین لختیش

قطب صاحب ہی میں شمس الدین لختیش کے زمانے کی ایک عید گاہ تھی۔ بہادر شاہ ظفر کے زمانے میں اس کی بھی مرمت ہوئی اور انھوں نے یہ تاریخ کہی :

ظفر چوں بہ ترمیم آخون جی صفاداد ایں مسجد کہنہ را
بہ پرسید سال مرمت ز عقل بجفت "آفریں نیک مرد خدا"

سنہری مسجد

لال قلعے سے متصل جنوب کی جانب ایک چھوٹی سی مسجد ہے جو سنہری مسجد کے نام سے مشہور ہے۔ دہلی میں سنہری مسجد کے نام کی دو اور مسجدیں ہیں، ایک دریا گنج میں اور دوسری چاندنی چوک میں کو توالی سے ملحق۔ اول الذکر مسجد احمد شاہ کے عہد میں جاوید خاں نامی ایک رئیس نے تعمیر کرائی تھی۔ یہ مسجد سنگ باسی کی بنی ہوئی ہے۔ اس پر دو خوش نامیار اور تین گنبد ہیں۔ یہ تینوں گنبد پہلے سنہری تھے۔ لیکن یہ گنبد کاٹھ کے بنے ہوئے تھے جن پر تانا منڈھا ہوا تھا اور اس تانبے کے اوپر سونے کا باریک پترا چڑھایا گیا تھا۔ رفتہ رفتہ گنبدوں کا کاٹھ گل کر، برج ٹیڑھے ہو گئے۔ بہادر شاہ ظفر نے اپنے عہد میں یہ برج اتروا کر، پتے چوتے گاچی کے برج بنوا دیے۔ یہ مسجد جوں کی توں اب بھی موجود ہے اور اس کے میناروں کے برج اور کلیاں ابھی تک سنہری ہیں۔ ۷۹

حویلی زینت محل

بہادر شاہ ظفر نے اپنی سب سے چہیتی بیگم زینت محل کے لیے لال کنویں پر لب سڑک ایک حویلی تعمیر کرائی تھی۔ اس حویلی کے آثار اب بھی موجود ہیں اور زینت محل کے نام سے اس میں لڑکیوں کا ایک سرکاری اسکول ہے۔ مولوی بشیر الدین احمد نے لکھا ہے کہ ۱۸۵۷ء کے بعد انگریزوں نے یہ حویلی خیر خواہی سرکار کے صلے میں پٹیا لہ اسٹیٹ کو عطا کر دی تھی۔ یہ حویلی ۱۲۶۲ھ ہجری مطابق ۱۲۴۵-۴۶ھ میں تعمیر ہوئی تھی۔ بہادر شاہ ظفر نے اس کی تاریخ کہی تھی جو سنگ مرمر کے کتبے پر کندہ ہے :

کردہ ظفر زینت محل تعمیر قصر بے بدل شد بر محل سال بنا "ایں خانہ زینت محل"

۱۲۶۲ھ

۲۵۶

دوباغ

بہادر شاہ ظفر مناظر فطرت سے خاص شغف رکھتے تھے، یہی وجہ ہے کہ وہ سال میں چار مہینے قطب صاحب میں گزارتے تھے اور وہاں کے فرحت افزا مناظر سے اپنی رُوح کو تازگی پہنچاتے تھے۔ وہ ضعیف العمری کے زمانے میں بھی صبح کے وقت ہوا خوری کو نکلا کرتے تھے۔ یہی وجہ ہے کہ کچھ عمارتوں کی تعمیر یا مرمت کے ساتھ ساتھ انھوں نے دوباغ بھی لگوائے تھے۔ لیکن اب ان میں سے ایک باغ کا بھی نام نشان باقی نہیں۔ ایک باغ تو قلعے کی دیوار کے نیچے جہنا کے کنارے تھا اور دوسرا شاہدرہ میں۔ ۸۰

مسجد کی ترمیم

کشمیری دروازے سے متصل فصیل کے باہر جہنا کے مغربی کنارے پر قدسیہ باغ کے نام سے ایک وسیع و عریض اور کشادہ باغ تھا جسے دہلی والے کرسیہ باغ کہتے ہیں۔ اس باغ کے بڑے حصے میں تو اب کشمیری دروازے کا بس اڈا بن گیا ہے لیکن ابھی اس کے کچھ آثار باقی ہیں۔ اس باغ میں ایک مسجد بھی ہے جو قدسیہ بیگم نے اٹھارویں صدی کے وسط میں تعمیر کرائی تھی جس زمانے میں بہادر شاہ ظفر ولی عہد تھے تو باغ کا یہ حصہ ان کی تحویل میں تھا۔ چنانچہ ولی عہد بہادر نے ۱۲۴۹ھ (۱۸۳۳ء) میں اس مسجد میں کچھ ترمیم کرائی تھی جس کا پتہ مسجد کی شمالی دیوار پر نصب سنگ مرمر کے اس کتبے سے ہوتا ہے جس پر یہ شعر کندہ ہے :

سال ترمیم ایں بنائے تدریم
اے ظفر جد و جہد اجر عظیم

۱۲۴۹ھ

شاہ باغ

شاہدرہ ریلوے اسٹیشن کے مقابل شاہ باغ نام کا کوئی باغ تھا جس کے دو منزرا صدر دروازے پر سنگ مرمر کا ایک کتبہ نصب ہے۔ اس کتبے پر ظفر کی کہی ہوئی جو تاریخ کندہ ہے اس سے پتا چلتا ہے کہ اس باغ کی بنیاد ۱۲۶۹ھ (۱۸۵۲ء) میں پڑی تھی، لیکن یہ بات وثوق سے نہیں کہی جاسکتی کہ آیا یہ باغ ظفر نے خود تعمیر کرایا تھا یا کسی کی فرمائش پر اس کی صرف تاریخ رقم

کی تھی۔ تاریخ یہ ہے :

سالِ تاریخ میں بنائے پانڈار
اے ظفر پُرسیدم از دلِ گفتِ باغِ میوہ دار ۸۲

۱۲۶۹ھ

سنگِ مرمر کی قبر

بہادر شاہ ظفر کے لیے مہرولی کا علاقہ ایک صحت افزا مقام بھی تھا اور چشتیہ خاندان کے مرید ہونے کی حیثیت سے ان کی روحانی تسکین کا بھی ذریعہ تھا۔ ان کے والد اکبر شاہ ثانی اور جدِ امجد شاہ عالم کی آخری آرام گاہیں یہیں تھیں، اس لیے ان کی بھی عین خواہش یہی تھی کہ مرنے کے بعد وہ قطب صاحب ہی میں سپردِ خاک کیے جائیں۔ چنانچہ انھوں نے اپنی زندگی ہی میں اپنے لیے ایک قبر بنوائی تھی۔ لیکن اب اس قبر کا پتہ نشان موجود نہیں۔ مولوی ذکار اللہ لکھتے ہیں :

" وہ خاندانِ چشتیہ کا مرید تھا۔ قطب صاحب کی زیارت سے

مسرور تھا وہیں اس نے اپنی سنگِ مرمر کی قبر بنوائی تھی " ۸۳

بہادر شاہ ظفر کی اس دلکش اور متنوع شخصیت کی تشکیل میں بہت بڑا دخل اس

بات کا بھی ہے کہ وہ ایک کمزور بادشاہ تھے۔

حواشی و شخصیت

۱۔ دہلی کی آخری شمع، ص ۱۱

۲۔ ذکار اللہ دہلوی، ص ۲۱ تا ۲۲

۳۔ داستانِ غدر، ص ۲۶

۴۔ تاریخِ ہندوستان، جلد نہم، ص ۳۲۶

۵۔ TWILIGHT OF THE MUGHALS P. 74

۶۔ اس سلسلے میں عرشِ تیموری نے ایک واقعہ اس طرح نقل کیا ہے:

”جب غدر کے بعد آپ قید کر کے دہلی میں رکھے گئے اور تحقیقات شروع ہوئی تو بعض عزیز واقارب جو گورنمنٹ سے بے خوف تھے بغرضِ سلام قید خانے میں حاضر ہوئے تھے۔ آپ نے ایک عزیز سے کہا:

اماں ذرا بھائی الہی بخش سے کہنا کہ تم ہمیشہ حلوہ سومن کا گھان چڑھا کر ہمارے پاس بھی حصہ داخل کیا کرتے تھے کیا اب ہم کو بھول گئے۔“

(قلمِ معلما کی جھلکیاں، ص ۳۵)

۷۔ دہلی کا آخری سانس، ص ۱۲۲ تا ۱۲۳

۸۔ حسن نظامی نے ایک دل چسپ قصہ یہ نقل کیا ہے کہ ایک دفعہ رزٹینٹ نے نکاو فٹن ان کے اخراج

کا حکم جاری کر دیا اور تاکید کی کہ وہ اپنی دکانیں شہر سے باہر نہ جائیں۔ قصباتوں کے پاس جب کوئی چارہ

کار رہا تو انہوں نے بیوی، بچوں سمیت محلِ شاہی کے حجر و کون کے نیچے ڈیرہ ڈال دیا۔ بادشاہ نے جب ان

کی فریاد سنی تو اپنے ملازم کو حکم دیا کہ ہمارا ڈیرا خیمہ بھی جہنا کی رتی میں ان کے برابر لگا دو جو حال ان کا وہ ہمارا

جب رزٹینٹ کو یہ خبر ملی تو وہ گھبرائے ہوئے بادشاہ کے پاس آئے اور کہا حضور ایسا نہ کریں آپ کے ساتھ

تمام خلقت شہر سے نکل کھڑی ہوگی۔ بادشاہ نے جواب دیا جہاں میری رعیت وہاں میں۔ چنانچہ جبوراً

رزٹینٹ کو اپنا حکم واپس لینا پڑا۔

(دہلی کا آخری سانس، ص ۱۲۲ تا ۱۲۳)

۹۔ داستانِ غدر، ص ۲۷

۱۰۔ ذکار اللہ و نبوی، ص ۲۴

۱۱۔ ذکار اللہ و نبوی، ص ۲۶

۱۲۔ M.P., COLLECTION NO.142, FILE NO. 144, N.A.1.

۱۳۔ دہلی کا آخری سائلس، ص ۱۶۶

۱۴۔ دہلی کا آخری سائلس، ص ۳۶

۱۵۔ آثار الضادید، ص ۱۹۰

۱۶۔ ذکار اللہ و نبوی، ص ۲۲

۱۷۔ تاریخ ہندوستان، ص ۳۲۶

۱۸۔ TWILIGHT OF THE MUGHALS P.74

۱۹۔ ملاحظہ ہو ر خطوط کے زیر عنوان اس کتاب کے باب 'تصانیف' کی عبارت :

۲۰۔ "خط نسخ میں حضرت بادشاہ ظل اللہ میرے جد بزرگوار میر امام علی شاہ صاحب مرحوم کے شاگرد شید تھے۔ میرے دادا نے میرے والد اور بادشاہ کو برابر بتایا تھا۔ دونوں بزرگوار خوش نویس لاتانی تھے۔ دہلی میں جتنے اس فن کے خوش نویس تھے میرے والد یا بادشاہ کے شاگرد تھے"

(داستان غدر، ص ۱۹)

۲۱۔ "بادشاہ زادوں اور ان کے باپ دادوں کے تین شوق ضرور تھے۔ ایک نجوم کا ایک مصوری کا اور ایک خوش نویس کا۔۔۔۔۔ ہمارے جہاں پناہ عربی اور فارسی خط کے کامل تھے۔۔۔۔۔ شاید خوش نویس کے استاد حضور کے میر کلو صاحب تھے اور بادشاہ نے اس ہنر میں سینکڑوں کو شاگرد کیا تھا۔ حافظ امیر الدین صاحب بادشاہ ہی کے شاگرد ہیں جنہوں نے ایسا قرآن شریف لکھا جس کی دھوم لندن اور روم تک ہو رہی ہے"

(ال قلعے کی ایک جھلک، ص ۲۹)

۲۲۔ "میر پنچ کش شہر کے مشہور خوش نویس بادشاہ کے ہم عصر تھے۔ برسوں دونوں نے ساتھ ریاضت کی اور اس محنت کے فن کو کمال کے درجے پر پہنچا دیا۔ میر صاحب کا خط ہندوستان میں بے نظیر تھا مگر بادشاہ کی خوش نویس کے وہ بھی مداح تھے"

(وداع ظفر، ص ۱۴۲)

۲۶۰

۲۳۔ لال قلعے کے بادشاہوں کے ہاں یہ آئین تھا کہ ایک استاد خوش نویس کے ہزار پانچ سو کم عمر غلام، شاگرد کروائے جاتے تھے اور وہ مشق کرتے کرتے خوش نویس میں کامل ہو جاتے تھے اور سب کا خط ایسا ملتا جلتا ہوتا تھا کہ زید بکر کے لکھے میں کچھ فرق نہیں معلوم ہوتا تھا۔ جب حضور والا چاہتے تھے سوجز کی کتاب کا شیرازہ توڑ کر ایک ایک جز بانٹ دیتے اور فرماتے کہ ہر کتاب اپنا جز غروب آفتاب سے پہلے لکھ کر پورا کرے اور اس تدبیر سے سوجز کی کتاب ایک دن میں لکھی جاتی تھی پھر ساری کتاب ایک قلم، ایک سیاہی، ایک کتاب کی لکھی معلوم ہوتی تھی۔
(لال قلعے کی ایک جھلک، ص ۵۴)

۲۴۔ داستانِ غدر، ص ۲۰

۲۵۔ بندوق کا نشانہ نہایت لاجواب تھا کبھی خطانہ ہوتا تھا اور کمال یہ تھا کہ نشانہ جس طرح ایک جگہ قائم چیز پر خطانہ ہوتا تھا اسی طرح متحرک پر بھی خطانہ ہوتا۔ چنانچہ وہ اڑتے ہوئے پرندوں کو بڑی آسانی سے شکار کر لیتے تھے۔۔۔۔۔ آپ، اپنی حیات میں کبھی شکار سے خالی ہاتھ نہیں آئے بلکہ ہمیشہ ایک بڑی مقدار شکار کی ہنگیوں، نوکروں اور بادشاہی کہاروں کے سر پر آتی تھی۔

(قلعہ معلّا کی جھلکیاں، ص ۲۴ تا ۲۸)

۲۶۔ داستانِ غدر، ص ۲۱ تا ۲۲

۲۶۔ ”بہادر شاہ کو تیر لگانے کا عجیب ملکہ تھا کہ استاد بھی حیران ہو کر دعائیں دینے لگتے تھے۔ تیر انداز خاں آپ کے تیر اندازی میں استاد تھے۔ آپ کی تیر اندازی کی مشق آخر زمانے تک رہی۔۔۔۔۔ روزانہ دیوانِ عام کے بالائی حصے سے خاک توڑے پر تیر لگاتے تھے کمال یہ ہے کہ تیر تلیر کی ازان کی طرح بجائے خاک توڑے کے سرے پر لگنے کے بیچ میں جا کر پیوست ہو جاتا تھا اور یہ معلوم ہوتا تھا کس نے اس سطح پر کھڑے ہو کر تیر لگایا ہے جس پر خاک کا تودہ ہے۔“

(قلعہ معلّا کی جھلکیاں، ص ۲۶ تا ۲۷)

۲۸۔ دہلی کا آخری سانس، ص ۸۳

۲۹۔ داستانِ غدر، ص ۲۱

۳۰۔ نوکالہ دہلوی، ص ۳۴

۳۱۔ دہلی کا آخری سانس، ص ۱۰

۳۲۔ دہلی کا آخری سانس، ص ۱۹

۳۳۔ دہلی کا آخری سانس، ص ۱۴۲

۳۳۔ دہلی کا آخری سانس، ص ۹۴

۳۵۔ لال قلعے کی ایک جھلک، ص ۵

۳۶۔ ”اس دن صبح کو سبزوار مرغی کے انڈے لڑائے جاتے تھے.... یہ انڈے بہت سخت و کڑخت اور چھوٹا ہوتا تھا اور اس میں چنے کی وال کے برابر ایک نوک نکلی ہوتی تھی اس کو نیش کہتے تھے.... اس پر ہزاروں روپے کی ہارجیت ہو جاتی تھی لیکن سبزوار کے انڈے صرف شہزادوں اور اہل دولت کو ہی ہاتھ آتے تھے۔“

(قلعہ معلّٰی کی جھلکیاں، ص ۷)

۳۷۔ تاریخ ہندوستان، ص ۳۴۶

۳۸۔ ”حضرت کو بیعت میاں کالے صاحب نبیرۃ مولانا فخر الدین علیہ الرحمۃ سے تھی۔“

(داستان غدر، ص ۱۹)

۳۹۔ دہلی کا آخری سانس، ص ۱۰۴

۴۰۔ ”حضور کو حضرت میاں کالے صاحب سے بیعت تھی اور ایسا اعمقا د تھا کہ میں بیان نہیں کر سکتی۔ بس پیر پرستی کرتے تھے۔ قاسم جان کی حویلی میں جو حضرت کو حویلی نظر (نذر) کی تھی وہ لاکھوں روپے کی تیاری کی تھی جس میں باغ تھا، نہر تھی، سینکڑوں مکان شاہانہ تھے۔ حضرت میاں کالے صاحب بھی اس میں جایا کرتے تھے اور بادشاہ سلامت حضرت کے دولت خانے پر حاضر ہوا کرتے تھے۔ ایک دفعہ بادشاہ حضرت سے کچھ رنجیدہ ہو گئے۔ حضرت کو تو کیا غرض پڑی تھی جو لال قلعے میں جلتے مگر بادشاہ سلامت بھی اپنی بادشاہت کے گھنٹے میں حضرت کے سلام کے لیے حضرت کی حویلی میں کئی دن حاضر نہ ہوئے۔ آخر بادشاہ سلامت کو خدانے سمجھ دی اور وہ یہ سمجھے کہ مجھ سے غلطی ہوئی جو میں پروردگار کی خدمت میں حاضر ہوا مگر اب ملنا چاہیے۔ خود بدولت ہاتھی پر سوا ہونے۔ حکیم احسن اللہ خاں صاحب وزیر کو ساتھ لیا جب حضرت کے دروازے پر پہنچے تو ہاتھی پر سے اترے، حکیم صاحب سے کہا کہ رومال سے میرے ہاتھ باندھ دیجیے.... اطلاع کرائی کہ بہادر حاضر ہے، حکم ہو تو روبرو حاضر ہو۔ جواب ملا شوق سے تشریف لائیں۔ جب بادشاہ میاں صاحب کے سامنے ہاتھ باندھے پہنچے تو.... دھاڑیں مار مار کر رونے لگے۔ میاں کالے صاحب نے اٹھ کر بادشاہ سلامت کے ہاتھ کھول دیے اور گلے سے لگا لیا۔“

(لال قلعے کی ایک جھلک، ص ۲۹-۳۰)

۴۱۔ دہلی کا آخری سانس، ص ۹۳

۴۲۔ دہلی کا آخری سانس، ص ۹۹

۴۳۔ ”بادشاہ تک ویسے تو بڑے بڑے راجہ نوابوں کی پہنچ نہ ہو سکتی تھی مگر حکم تھا کہ جو مرید بادشاہ کا شاگرد ہونے آئے اے آنے دو۔ اس پہانے غریب لوگ بھی حضور تک پہنچ جاتے تھے“

(لال قلعے کی ایک جھلک، ص ۲۹)

۴۴۔ دہلی کا آخری سانس، ص ۷۱

۴۵۔ دہلی کا آخری سانس، ص ۷۸

۴۶۔ غدر کے صبح و شام، ص ۱۹۵

۴۷۔ اسباب بغاوت ہند، ص ۹

۴۸۔ دہلی کا آخری سانس، ص ۱۵۷

۴۹۔ ۱۸۵۷ء کا تاریخی روزنامہ، ص ۱۲۹

۵۰۔ ذکار اللہ دہلی، ص ۳۹

۵۱۔ ذکار اللہ دہلی، ص ۴۵

۵۲۔ الف، داستان غدر، ص ۳۰

(ب) دہلی کا آخری سانس، ص ۱۱۱ تا ۱۱۲

(ج) بزم آخر، ص ۷۰ تا ۷۲

(د) طاس مشکاف نے دہلی بک، ص ۱۵۲ تا ۱۵۷، میں کئی صفحات پر پھیلی ہوئی ایک قلمی تصویر پیش

کی ہے جس میں بادشاہ کی سواری کے جلوس کو عید گاہ جلتے ہوئے دکھایا گیا ہے اس ہم عصر ماخذ

میں شاہی سواری کا جو تام جھام دیکھنے کو ملتا ہے اس سے منشی فیض الدین، ناصر نذیر فراق،

عرش تیموری اور راشد الخیری وغیرہ کے ان قلمی مرقعوں کی صداقت میں زیادہ شبہ کی گنجائش

نہیں رہتی جو ظفر کی وفات اور دہلی کی بربادی کے بعد لکھے گئے ہیں۔

۵۳۔ بزم آخر، ص ۷۲ تا ۷۳

۵۴۔ بزم آخر، ص ۷۵ تا ۷۶

۵۵۔ بزم آخر، ص ۷۶ تا ۷۷

۵۶۔ دلی کا آخری دیدار، ص ۲۵

۵۷ - بزم آخر، ص ۱۲ تا ۱۳

۵۸ - ولی کا آخری دیدار، ص ۱۵

۵۹ - بزم آخر، ص ۲۲ تا ۲۶

۶۰ - بزم آخر، ص ۲۶ تا ۵۰

۶۱ - (الف) بزم آخر، ص ۵۲ تا ۵۳

(ب) ولی کا آخری دیدار، ص ۱۶

(ج) قلعة معلّا کی جھلکیاں، ص ۸

۶۲ - بزم آخر، ص ۴۴ تا ۴۵

۶۳ - "آسمان پر گھٹا ٹوپ اندھیرا اچھایا ہوا ہے۔ ملکی ملکی پھوار پڑ رہی ہے لیکن باغ میں.....

آموں کے جھنڈ چھائے ہوئے ہیں۔ جامنوں کے گچھے ہوا میں بھول رہے ہیں۔ زمین پر

لگروندوں کی بہار، آسمان پر بگلوں کی قطار۔ پیسپہا الپ رہا ہے، کول کوک رہی ہے۔

نقارے پر چوٹ پڑی..... نفیری بجی اور جھولے والیاں جھولے پر گئیں۔ پیگلے بڑھ

رہی ہیں، جھونٹے مل رہے ہیں۔ دو پہر تک جھولے اور پوان ہوتے رہے، کھانا

کھایا اور بادشاہ سلامت نے اپنے ہاتھ سے زمر دیں جوڑیاں ایک ہاتھ میں پانچ

اور ایک ہاتھ میں تین اپنی ہندو بہن کے باندھیں اور ساتھ والیوں کو جوڑے

عطا ہوئے، نقد روپے دیے گئے۔ مٹھائیوں، کچوریوں اور پوریوں کے تھال ساتھ ہوئے

اور اس طرح یہ بہن بھائی کے انعام و اکرام سے مالامال شاہی جوڑا پہن کر سسرال

رخصت ہوئی۔"

(وداع ظفر، ص ۱۰)

۶۴ - تفصیل کے لیے ملاحظہ ہو :

(الف) داستانِ غدر، ص ۳۰

(ب) بزم آخر، ص ۹۲ تا ۱۰۲

۶۵ - ملاحظہ ہو اقتباس متعلقہ حاشیہ نمبر ۱

۶۶ - آثار الصنادید، ص ۳۰

۲۶۳

۶۶۔ واقعاتِ دارالحکومت ہند، جلد دوم، ص ۶۹
۶۸۔ واقعاتِ دارالحکومت ہند، جلد دوم، ص ۶۹ (یہ کتبہ اب لال قلعے کے میوزیم میں رکھا ہوا ہے)
۶۹۔ آثار الصنادید، ص

۷۰۔ واقعاتِ دارالحکومت ہند، ص ۳، ۴، ۵

۷۱۔ غالب و ظفر کے منظوم کتبے ضیاء الدین ڈیسانی (غیر مطبوعہ)

۷۲۔ آثار الصنادید، ص ۱۱

۷۳۔ آثار الصنادید، ص ۳۶

۷۴۔ دہلی کا آخری سانس، ص ۱۷۳

۷۵۔ داستانِ غدر، ص ۳۹

۷۶۔ آثار الصنادید، ص ۱۹۲

۷۷۔ (الف) آثار الصنادید، ص ۱۵

(ب) واقعاتِ دارالحکومت ہند، ص ۱۰۹ تا ۱۱۰

۷۸۔ دہلی کا آخری سانس، ص ۱۸۰

۷۹۔ واقعاتِ دارالحکومت ہند، ص ۱۱۸

۸۰۔ TWILIGHT OF THE MUGHALS P. 74

۸۱۔ غالب و ظفر کے منظوم کتبے

۸۲۔ غالب و ظفر کے منظوم کتبے

۸۳۔ تاریخِ عروجِ انگلشیہ، ص ۳۸۳

۲

- ادبی پس منظر
- تصانیف
- ظفر اور نذوق

ادبی پس منظر

اردو شاعری کی روایتی تنقید میں دہلی کی شاعری کی خصوصیات کو داخلیت سے اور لکھنؤ کی شاعری کی خصوصیات کو خارجیت سے موسوم کیا جاتا رہا ہے۔ لیکن دہلی اور لکھنؤ کی شاعری کے بارے میں مطلق انداز میں یہ بات کہنا مناسب نہیں۔ زیادہ صحیح بات یہ معلوم ہوتی ہے کہ داخلیت اور خارجیت کے اثرات دونوں جگہ کار فرما تھے مگر اس فرق کے ساتھ کہ دہلی کی شاعری کا غالب عنصر داخلیت اور لکھنؤ کی شاعری کا خارجیت ہے۔ یہ خصوصیات دہلی اور لکھنؤ کے تاریخی اور سماجی حالات کا نتیجہ نہیں۔ اگر دہلی کی شاعری تاثر کے لحاظ سے دل میں اتر جاتے والی تھی تو لکھنؤ کی شاعری فن کارانہ اظہار کا اعلان نمونہ تھی اور ذہن کو متاثر کرنے کی اس میں بڑی طاقت تھی۔

۵ ستمبر ۱۸۵۷ء کو لارڈ لیک کی فوجوں نے دریائے جمنا کو پار کر کے دہلی میں قدم رکھا اور بہادر شاہ ظفر کے دادا نابینا شاہ عالم ثانی کو ایسٹ انڈیا کمپنی کا نیشن خوار بنا کر دہلی کے تخت پر بٹھا دیا۔ اگرچہ مشہور تو یہ ہو گیا تھا کہ سلطنت شاہ عالم از دلی تا پالم" لیکن اس قول کی شہرت میں بھی قافیے کی رعایت کو دخل تھا ورنہ حقیقت یہ ہے کہ عملی طور پر مغل بادشاہ کے تمام اختیارات ختم ہو گئے تھے اور اس کی بادشاہت صرف قلعے کی چہار دیواری تک محدود ہو کر رہ گئی تھی۔ یہ صورت حال اپنے آپ میں کتنا ہی بڑا تاریخی المیہ سہی لیکن اس کے نتیجے میں دہلی کی ثقافتی تہذیب کے وہ نئے نقش و نگار بننے شروع ہوئے

جن سے شاعری کے میدان میں بھی ایک نئی دہلیویت ظہور پذیر ہوئی۔ منگل شہنشاہ جہاں بانی کے بکھیڑوں سے آزاد ہو کر لال قلعے میں امن و آسائش کی زندگی بسر کرنے لگے۔ وہ تفریحات و مشاغل جو بادشاہوں کو کبھی کبھی امن کے زمانے میں میسر آتے تھے اب روزانہ زندگی کا معمول ہو گئے۔ شہر دہلی نے بھی بہت عرصے بعد اطمینان کا سانس لیا۔ انگریزوں کے نظامِ حکومت سے شہری زندگی میں بھی ایک ایسا نظم و ضبط پیدا ہوا جس سے دہلی عرصے سے محروم تھی۔ مغربی طرزِ فکر اور طرزِ معاشرت کی ہوائیں دہلی کے گلی کو چوں سے گزرنے لگیں۔ لال قلعہ ایک بار پھر ادبی سرگرمیوں کا مرکز بن گیا۔ اگرچہ مالی اعتبار سے دربار کی حالت خستہ تھی پھر بھی دربار کے متوسلین کی سرپرستی اور قدر افزائی میں شاہانہ روایات کو برقرار رکھنے کی کوشش کی جاتی تھی۔ شاہ عالم خود بھی شاعر تھے اور آفتابِ تخلص کرتے تھے۔ وہ اردو، برج بھاشا اور فارسی میں شعر کہتے تھے۔ ان کے یہ دو شعر تقریباً تمام تذکرہ نگاروں نے نقل کیے ہیں:

شبِ دل آرام سے گزرتی ہے
صبح اٹھ جام سے گزرتی ہے
عاقبت کی خبر خدا جانے
اب تو آرام سے گزرتی ہے

قلعہ معلّا میں شعر و سخن کی محفلیں آراستہ ہونے لگیں اور اس دور کے سربر آوردہ شعراء ان محفلوں کو اپنی شرکت سے رونق بخشنے لگے۔ شاہ عالم ثانی اور قلعہ معلّا کی بزمِ سخن کا ذکر کرتے ہوئے قدرت اللہ قاسم نے لکھا ہے:

"برخے از اوانِ شباروزی تفریحاً للطبع اللطیف بدیں شغلِ شریف کہ عبارت از ابتکارِ شعر و شاعری است فارسی باشد یا رنجیت، سنکرة بود خواه بھا کا، صرف می شود۔ دریں ہنگام عشرت آغاز فرحت انجام شطرنجی از نکتہ سنجان شیریں زباں و برخے از سخن آرایانِ سحر بیاں بشریف حضور فیض گنجور مشرف می گردند و بحکم ارفع اعلیٰ اقدس بعضے از آں

جادو طرازان ذوی الاختصاص در دیوان خاص بہ وقتِ معینہ سعادت
اندوز خدمت گشتہ دہی در غریب ہر گونہ اشعار آب دار سامعہ افزوزاں
خدیوہفت کشور می شوند" ۲

ظفر کے ادبی شعور نے جب آنکھ کھولی تو دہلی کے بیشتر نامور شعرا دہلی کو خیر باد کہہ کر
لکھنؤ جا چکے تھے۔ لکھنؤ میں ایک نئی بساطِ سخن بچھ رہی تھی۔ میر، سودا، میر حسن اور میر سوز
جیسے شعرا نے دہلی سے اہل لکھنؤ کو متاثر کیا۔ انشا، جرات اور مصحفی کا اندازِ سخن دہلی کے
بزرگ شعرا سے قدرے مختلف ضرور تھا لیکن اہل لکھنؤ کے لیے اس میں بھی ایک نیا بن
تھا۔ انشا اور جرات اس ناسٹلجیا کی گرفت میں نہیں تھے جس میں میر جیسے شاعر تھے
اس لیے لکھنؤ کو انھوں نے اور ان کو لکھنؤ نے بہت جلد قبول کر لیا۔ اس طرح لکھنؤ میں
شعرو شاعری کے ایک نئے دبستان کا آغاز ہوا۔ گویا جس وقت ظفر کے ادبی شعور نے
آنکھ کھولی تو دبستانِ لکھنؤ کے خط و خال بن رہے تھے۔

ظفر کا سالِ پیدائش ۱۱۸۹ھ (۱۷۷۵ء) اور ناسخ کا ۱۱۸۵ھ (۱۷۷۱ء) ہے
اس اعتبار سے ناسخ، ظفر سے صرف چار سال بڑے تھے۔ ظفر کے پہلے استاد شاہ نصیر دہلوی
تھے۔ شاہ نصیر کے سالِ پیدائش کا پتا نہیں چلتا لیکن امکان یہ ہے کہ اگر وہ ظفر سے
بڑے نہیں تو ان کے ہم عصر ضرور ہوں گے اس لیے کہ شاہ نصیر ذوق کے بھی استاد تھے
جو ظفر سے چودہ سال چھوٹے تھے۔ شاہ نصیر کے بارے میں آزاد نے یہ بھی لکھا ہے کہ
وہ انگریز کی عملداری کے بعد حیدرآباد چلے گئے تھے۔ دہلی میں انگریز کی عمل داری ۱۲۱۸ھ
(۱۸۰۳ء) میں ہوئی۔ شاہ نصیر کے بارے میں یہ بھی کہا جاتا ہے کہ وہ تو اب اعظم الامرا
ارسطو جاہ کے عہد میں پہلی بار حیدرآباد پہنچے۔ ارسطو جاہ کا انتقال ۱۲۱۹ھ (۱۸۰۴ء) میں
ہوا۔ اس کا مطلب یہ ہے کہ شاہ نصیر ۱۲۱۹ھ یا اس سے کچھ ہی پہلے دہلی کو خیر باد کہہ کر
حیدرآباد گئے۔ اس تمام بحث کا لب و لباب یہ ہے کہ ظفر کی شاعری پر شاہ نصیر کے جو کچھ
بھی اثرات پڑ سکتے تھے، وہ ۱۲۱۸ھ یا ۱۲۱۹ھ تک پڑ چکے ہوں گے۔ یہ وہ زمانہ ہے
جب دبستانِ لکھنؤ تشکیل کے ابتدائی مراحل میں تھا اور ناسخ تو خاص طور پر اس

وقت تک شہرت کی بلندیوں تک نہیں پہنچے تھے۔ اس لیے یہ کہنا صحیح نہیں ہو گا کہ شاہ نصیر لکھنوی رنگ میں شعر کہتے تھے اور ناسخ کی تقلید کرتے تھے۔ شاہ نصیر کا جیسا بھی تھا اپنا ایک خاص انداز تھا۔ وہ نہ دہلوی شعرا کی طرح جذبے اور خیال کی گہرائی تک جاسکتے تھے اور نہ ان میں 'معنی آفرینی' کا وہ کمال تھا جو بعد میں لکھنوی ناسخ کے عہد کی پہچان بنا۔ ان کا اصل کمال صرف سنگلاخ زمینوں میں شعر کہنا اور نئی نئی اور مشکل زمینیں ایجاد کرنا تھا۔ اگر یہ مان لیا جائے کہ وہ ۱۹-۱۸ء تک ہی ظفر کے استاد رہے تو ظفر کے اس کلام پر جو دیوان اول میں شامل ہے اور جس کی تکمیل ۱۲۲۵ء میں ہوئی، ان کے اثر کو ظفر کی صرف ان غزلوں تک محدود سمجھا جاسکتا ہے جو ان کے اثر سے سنگلاخ زمینوں میں کہی گئی ہیں۔ تذکرہ نگاروں نے بھی شاہ نصیر کا ذکر کچھ ایسے تعریفی انداز میں نہیں کیا ہے۔ مصحفی نے ریاض الفصحا میں شاہ نصیر کے لکھنوی آنے کا ذکر کرتے ہوئے لکھا ہے:

” در روانی طبعش شکی نیست۔ اما چون در لکھنوی گزرا فگندہ و با

فصحاے ایں دیار ملاقات کرد و در مشاعرہ با غزلِ طرحی گفتہ خواندہ

مرتبہ سخن بلند اور معلوم شد“ ۶

انتخابِ ناسخ کے طویل دیباچے میں رشید حسن خاں نے بعض ٹھوس دلائل کی بنیاد پر یہ بات کہی ہے کہ ناسخ کی شاعری سعادت علی خاں کے عہد میں اپنے عروج کو پہنچی۔ سعادت علی خاں کا انتقال ۱۲۲۹ء (۱۸۱۸ء) میں ہوا۔ اس سے دو چار برس پہلے ہی لکھنوی میں طرزِ ناسخ کی شناخت اور اس کی تقلید کا سلسلہ شروع ہو چکا تھا۔ مصحفی نے اپنے دیوانِ ششم کے دیباچے میں 'جو غیر مطبوعہ ہے' اور جو ۱۲۲۲ء کی تحریر ہے، ناسخ کے ان اثرات کا جائزہ لیا ہے جو لکھنوی کی اس دور کی ادبی فضا پر مرتب ہو رہے تھے۔ رشید حسن خاں نے مصحفی کی اس تحریر سے جو نتائج اخذ کیے ہیں ان کا تذکرہ کرتے ہوئے وہ لکھتے ہیں:

”..... (۲) ناسخ نے سادہ گو شاعروں کے کلام پر خطِ نسخ کھینچ

دیا تھا۔ بہت کم عرصے میں ان کا طرز مقبول ہو گیا تھا۔ (۳) آتش نے

ناسخ کے انداز کی پیروی کی۔ مصحفی نے بھی سادہ گو ہونے کے باوجود اس کے بعد مشاعروں میں شرمندگی نہیں اٹھائی۔ بلکہ اکثر غزلیں انھی لوگوں کے انداز میں یعنی اس انداز میں جس کو ناسخ نے فروغ دیا تھا اور جس کی آتش نے تقلید کی تھی، کہیں۔ (۴) چھٹے دیوان کی بیشتر غزلیں اسی انداز میں کہی گئی ہیں، یعنی یہ دیوان اس نئے طرز میں، یا طرز ناسخ میں مرتب ہوا ہے۔“ ۹

ظفر کے دیوانِ اول کی تکمیل کا زمانہ بھی ۱۲۲۲ھ یا اس سے پہلے کا ہے۔ ظفر کے اس کلام پر جو دیوانِ اول میں شامل ہے ناسخ کا اثر نہ سہی لیکن اس کے بعد ناسخ کی شہرت کا چرچا دہلی میں عام ضرور ہو گیا تھا۔ غالب کا سالِ ولادت ۱۲۱۲ھ (۱۷۹۷ء) اور مومن کا ۱۲۱۵ھ (۱۸۰۰ء) ہے۔ گویا ۱۲۲۹ھ (۱۸۱۴ء) میں جو سعادت علی خاں کا سالِ وفات ہے اور جس وقت ناسخ کی شہرت اپنے عروج کو پہنچ چکی تھی اس وقت غالب کی عمر تقریباً سترہ سال اور مومن کی کم و بیش چودہ سال تھی۔ گویا غالب اور مومن کے ادبی شعور نے طرزِ ناسخ کی مقبولیت کی فضا میں آنکھ کھولی۔ چنانچہ دہلی کے یہ دو اہم شاعر، غالب اور مومن اپنی انفرادی صلاحیتوں کی بنا پر اور اپنے دور کی ادبی فضا کے زیرِ اثر سادہ گوئی، کی اس ڈگر پر چلنے سے محفوظ رہے جس کے لیے شعراے دہلی مشہور یا بدنام تھے۔ لکھنؤ میں سادہ گوئی، کے مقابلے میں جب 'معنی آفرینی' کو فروغ حاصل ہوا اور طرزِ ناسخ کا چرچا پھیلا اور چلن عام ہوا تو دہلی میں غالب اور مومن جیسے شاعروں کے لیے اس 'معنی آفرینی' کو گرفت میں لانا زیادہ مشکل ثابت نہیں ہوا۔ البتہ غالب کا ذہنی افق مومن کے ذہنی افق سے کہیں زیادہ وسیع تھا اس لیے غالب تو ناسخ کی تقلید میں نہیں بلکہ ان کے اثر سے اپنی ایک علاحدہ طرز نکالنے میں کامیاب ہو گئے لیکن مومن بہک گئے۔ شاید یہ کہنا صحیح ہو کہ مومن اپنی عشقیہ شاعری کے لیے اگر 'معنی آفرینی' کے مقابلے میں سادہ گوئی سے کام لیتے تو زیادہ کامیاب رہتے۔

شاہ عالم آفتاب کے بعد جب اکبر شاہ ثانی شعاع کا زمانہ آیا تو شعر و سخن کی

یہ محفلیں کچھ سرد پڑ گئیں۔ اکبر شاہ ثانی کو شعرو سخن سے برائے نام دل چسپی تھی لہذا بادشاہ کے مقابلے میں ولی عہد یعنی ظفر کے دربار کی رونق بڑھ گئی۔ ذوق بھی ظفر کے زمانہ ولی عہد ہی ہی میں ان سے متوسل ہوئے تھے ظفر کی سخن سنجی کا ذکر قدرت اللہ قاسم نے اس طرح کیا ہے:

”شوقِ این فنِ شریف بسیار دارند۔ اکثر اوقات ہمایوں بہ سخن

سازی و نکتہ پرداز می گمازند“ ۱۰

ظفر کی سخن دانی سے شعرو سخن کی محفلوں میں اور جان پڑ گئی۔ ہر طبقے، ہر کتبہ، فکر کے شاعر دربار سے متوسل تھے۔ میر و سودا کے شاگرد، انشا و مصحفی کے ہم عصر اور دوسرے بہت سے شعرا ظفر کے حلقہ مقررین میں داخل تھے۔ دن رات شعرو سخن کی محفلیں گرم رہتی تھیں جن میں سب اپنی اپنی جولانی طبع کا مظاہرہ کرتے تھے۔ بقول محمد حسین آزاد:

”اکبر شاہ، بادشاہ تھے انھیں تو شعر سے کچھ رغبت نہ تھی مگر مرزا ابو ظفر

ولی عہد کہ بادشاہ ہو کر بہادر شاہ ہوئے شعر کے عاشق و شیدا تھے

اور ظفر تخلص سے ملک شہرت کو تسخیر کر لیا تھا۔ اس لیے دربار شاہی

میں جو جو کہنہ مشق شاعر تھے مثلاً حکیم ثناء اللہ خاں، فراق، میر غالب علی

سید، عبدالرحمان خاں احسان، برہان الدین خاں زار، حکیم قدرت اللہ قاسم

ان کے صاحب زادے حکیم عربت اللہ عشق، میاں شکیبا شاگرد میر تقی مرحوم

مرزا عظیم بیگ شاگرد سودا، میر قمر الدین منت، ان کے صاحب زادے

میر نظام الدین ممنون وغیرہ سب شاعر وہیں آکر جمع ہوتے تھے۔ اپنے

اپنے کلام سنانے تھے۔ مطلعے اور مصرعے جلسے میں ڈالتے تھے ہر شخص

مطلعے پر مطلع کہتا تھا، مصرعے پر مصرع لگا کر طبع آزمائی کرتا تھا“ ۱۱

غرض جب ظفر نے میدان شاعری میں قدم رکھا تو بار بار کی اجڑی ہوئی دہلی میں اب بھی

ایسی ہستیاں موجود تھیں جنہیں ”منتخب روزگار“ کہا جا سکتا تھا۔ لاکھ تباہی اور بربادی

کے باوجود یہاں شعرو سخن کے آسمان پر ایسے ستارے جگمگا رہے تھے جن کی تابندگی

سے نضا منور تھی۔ دہلی شعر و ادب کا گہوارہ بنی ہوئی تھی۔ مولوی امام بخش صہبائی، مفتی صدر الدین آزرہ اور مولانا فضل حق خیر آبادی کے علم و فضل کی شہرت دور دور تک تھی۔ غالب مومن اور شیخ کی شاعری تاریخ ادب اردو کا اہم باب بننے والی تھی۔ میر و سودا کے بعد دہلی نے ایسی عمدہ محفلیں شاید اسی زمانے میں دیکھی ہوں گی۔ ظفر نے اسی ماحول میں آنکھ کھولی۔ انھیں شاعری کا شوق خود قلعے کی ادبی سرگرمیوں ہی سے پیدا ہوا۔ چوں کہ وہ ایک ایسی حکومت کے ولی عہد تھے جس میں ملک گیری کا کوئی جھیلا نہیں تھا، اس لیے ولی عہد تو کیا بادشاہ کے کاندھوں پر بھی حکمرانی کی کوئی ذمہ داری نہیں تھی۔ چنانچہ ولی عہد کو ادبی محفلوں میں زیادہ سے زیادہ شریک رہنے کا موقع ملتا ہو گا۔ ان ادبی محفلوں نے ان کے ذوق کی تربیت اور فروغ میں نمایاں حصہ لیا۔ شروع میں ظفر پر شاہ نصیر کے رنگ سخن کا کچھ اثر پڑا۔ چنانچہ ان کے کلیات، خصوصاً دیوانِ اول میں ایسی غزلیں موجود ہیں جن کو دیکھ کر بہ آسانی یہ بات کہی جاسکتی ہے۔ ظفر اپنے دوسرے استاد ذوق سے بھی متاثر ہوئے بغیر نہ رہ سکے۔ ان کے کلام میں سلاست، روانی اور محاورہ بندی کی طرف زیادہ رجحان فوق کے اثرات کو ظاہر کرتا ہے۔ اس دور کے دو اہم شاعر، غالب اور مومن، ظفر کو زیادہ متاثر نہیں کر سکے۔ غالب کا فلسفیانہ پیرایہ اظہار فارسی الفاظ کا زیادہ صرف اور عام پسندی سے بے زاری کا انداز ظفر کو زیادہ نہیں بھایا۔ اسی طرح مومن کی 'معنی آفرینی' کا بھی ظفر کی شاعری پر اثر نظر نہیں آتا۔ خود ظفر کو بھی اس کا اعتراف تھا کہ ان کے مذاق سخن کو ذوق ہی سمجھ سکتے تھے:

تیرا مذاق شعر ظفر جانتا ہے کون

استاد ذوق تھا ترے واقف مذاق سے

اس کے باوجود یہ نہیں کہا جاسکتا کہ ظفر کا کلام اپنے اساتذہ کے رنگ سخن ہی کی آئینہ داری کرتا ہے۔ سنگلاخ زمینیں، قافیہ پیمائی، محاورہ بندی یہ سب چیزیں جو شاہ نصیر اور ذوق کے رنگ سخن سے عبارت ہیں، ان کے کلام میں ایک حد تک ہی ملتی ہیں۔ ظفر اپنے ماضی اور حال کی تمام ادبی قدروں سے آگاہ اور متاثر نظر آتے ہیں۔ چوں کہ

انھوں نے ہرزنگ میں کہا ہے اس لیے ان کے کلام میں ہرزنگ کے شعر بہ آسانی بل جاتے ہیں۔

ظفر کے استاد

بہادر شاہ ظفر کے مذاقِ شعر کی تشکیل میں اس زمانے کی ادبی اقدار کے ساتھ ساتھ ان اساتذہ فن کا بھی ہاتھ رہا ہے جن سے وہ کسی نہ کسی اعتبار سے متاثر ہوئے۔ ظفر نے یکے بعد دیگرے پانچ شعرا کی شاگردی اختیار کی تھی۔ ان کے پہلے استاد شاہ نصیر تھے۔

شاہ نصیر

شاہ نصیر کا پورا نام نصیر الدین اور تخلص نصیر تھا اور میر کلو عرف تھا۔ آزاد کا بیان ہے کہ ان کا رنگ سیاہی مائل تھا۔ اس رعایت سے ان کا نام میر کلو پڑ گیا۔ شاہ نصیر میر محمدی مائل کے شاگرد تھے اور یہ قول آزاد ان کا سلسلہ میرزا رفیع سودا اور خواجہ میر درد دونوں تک پہنچتا ہے۔ آزاد لکھتے ہیں:

”یہ شاہ محمدی مائل کے شاگرد تھے اور وہ قیام الدین قائم کے۔ قائم

نے سودا سے بھی اصلاح لی اور خواجہ میر درد سے بھی“ ۱۵

شاہ نصیر زیادہ تر سنگلاخ زمینوں میں شعر کہتے تھے۔ چونکہ ظفر کے استاد اول وہی تھے اس لیے ظفر کے ادبی مذاق کی تربیت میں ان کا دخل ہونا قدرتی ہے یہی وجہ ہے کہ ظفر کے ابتدائی کلام پر شاہ نصیر کے رنگ کی کچھ کچھ چھاپ ہے۔ شاہ نصیر عجیب عجیب زمینیں نکالا کرتے تھے۔ وہ ہینے میں دو بار یعنی پندرہ اور اسیس تاریخ کو ایک محفلِ مشاعرہ منعقد کرتے تھے۔ شیفۃ ان کے بارے میں لکھتے ہیں:

”ہنگام قیام جہاں آباد تاریخ پانزدہم و بست و نہم ہر ماہ محفلِ مشاعرہ

منعقدی سازد وز میں ہائے سنگلاخ طرح می کند“ ۱۶

سرور نے ان کے بارے میں لکھا ہے:

”اکثر غزلیات سنگلاخ بطورِ خود خوب گفت“ ۱۷

چنانچہ ان کی بعض طرحیں بہت مشہور ہوئیں، جیسے: ’فلک پہ بجلی زمیں پہ باراں‘

گاہ خدنگ و گاہ کماں، سر پر پڑتہ ہار گلے میں، وغیرہ ظفر کا کلیات اٹھائیے تو ان کے ہاں بھی بڑی بڑی عجیب زمینیں دیکھنے کو ملتی ہیں مثلاً: امکاں یہ نہ ہو وہ ہو، اک اس میں کا اک اس میں کا، "نگہ الٹی سے سیدھی ہو"، "زمین پہ گوہر فلک پہ اختر" وغیرہ آزاد نے اگرچہ ظفر کے تمام سراپے کو ذوق کے نام لکھ دیا ہے، لیکن اس حقیقت کا اعتراف انہوں نے بھی کیا ہے کہ ظفر زمین ایجاد کرنے کا بادشاہ تھا۔ چنانچہ آزاد لکھتے ہیں:

"..... والدِ مرحوم کہا کرتے تھے۔ بادشاہ تمہارا زمین کا بادشاہ ہے

طرعیں خوب نکالتا ہے" ۱۸

اگرچہ شاہ نصیر ظفر کے پہلے استاد تھے لیکن حیرت کی بات ہے کہ قاسم، سرور شیفہ اور اشپر نگر ان میں سے کسی نے بھی یہ نہیں لکھا کہ شاہ نصیر کبھی ظفر کے استاد تھے یا دربارِ دہلی سے ان کا کوئی تعلق تھا۔ سب سے پہلے خوب چند ذکا نے عیار الشعرا^{۱۹} میں اس بات کا ذکر کیا ہے کہ ظفر، شاہ نصیر کے شاگرد تھے۔ ذکا کے بعد نواب صدیق حسین خاں نے اپنے تذکرے طور کلیم^{۲۰} میں اور پھر آزاد نے آب حیات^{۲۱} میں شاہ نصیر کے استاد ظفر ہونے کا ذکر کیا ہے۔ یہ ظاہر آزاد کے اس بیان کو تسلیم کرنے کی کوئی وجہ نظر نہیں آتی جب کہ اس امر کی تصدیق دوسرے ماخذوں سے بھی ہو رہی ہے اور پھر آزاد کا بیان زیادہ تر ایسے معاملات میں مشکوک ہو جاتا ہے جہاں وہ دو ایسے فریقوں کا موازنہ یا مقابلہ کر رہے ہوں جن میں سے کسی ایک کے ساتھ ان کی ہمدردیاں وابستہ ہوں۔ چنانچہ شاہ نصیر اور ذوق کے معرکوں میں وہ ذوق کے حامی نظر آتے ہیں اور انشا اور مصحفی کا جھگڑا ہو تو وہ انشا کے طرف دار دکھائی دیتے ہیں۔ لیکن شاہ نصیر اور ظفر کے معاملے میں ان کی حیثیت ایک ایسے غیر جانب دار راوی کی سی ہے جہاں انہیں زیب داستاں کے لیے کچھ کہنے کی ضرورت نہیں تھی۔

عزت اللہ عشق

عزت اللہ عشق، حکیم قدرت اللہ قاسم، مولف مجموعہ نغز کے بڑے لڑکے تھے

اور حکیم شہار اللہ خاں فسراق کے شاگرد تھے۔ وہ اپنے والد سے بھی مشورہ سمجھ کر تے تھے بشیفتہ کے الفاظ ان کے بارے میں یہ ہیں:

”عشق تخلص، حکیم میر عزت اللہ، خلف الصدق حکیم قدرت اللہ

قاسم، از مقبرانِ دہلی است بار اقم اتحاد موفور دارد۔ اصلاح شعور

از حکیم شہار اللہ خاں فسراق گرفتہ و از والد ماجد خود نیز استفادہ کردہ

در فن طب دستے بلند دارد۔ مرد سنجیدہ و متین است و صاحب دیوان^{۲۲}

شبیفتہ کی عبارت سے واضح طور پر معلوم ہوتا ہے کہ عشق اپنے زمانے کے باصلاحیت شاعر اور معروف فرد تھے جس کی طرف شبیفتہ نے ان الفاظ میں اشارہ کیا کہ: بار اقم اتحاد موفور دارد! قاسم نے بھی ان کی تعریف ان الفاظ میں کی ہے:

”حافظ قرآن شریف، صاحب طبع ظریف، در فن طبابت یدِ طولیٰ

دارد و بطل لعمرض میسجائیہا بروے کار آرد۔ از علوم ضروریہ بقدر

کفایت فایده باب و بہرہ اندوز است“^{۲۳}

عشق کے استاد ظفر ہونے کا علم کم لوگوں کو ہے۔ چنانچہ تذکرہ سرور

یادگار شعرا، گلشن بے خار، طبقات الشعراء ہند اور عبار الشعراء میں سے کسی میں بھی

اس طرف کوئی اشارہ نہیں ملتا۔ البتہ مجموعہ نغز میں خود قاسم نے عشق کا ذکر کرتے ہوئے

یہ لکھا ہے:

”بر خور دار کام گار میر عزت اللہ عشق مد عمرہ و زاد قدرہ کہ سر شہ

استادی ایں دو دمان عالی شان (ظفر) دارد، اکثر استفادہ می

فرماید“^{۲۴}

خوب چند ذکا نے یہ تو نہیں لکھا کہ عشق، ظفر کے استاد تھے لیکن اس امر کی طرف ضرور

اشارہ کیا ہے کہ اکثر نو سبقت ان سے استفادہ کیا کرتے تھے۔ ذکا لکھتے ہیں:

”اکثرے نو سبقتاں استفادہ اصلاح از و برداشتہ سخن خود را زیب

و رونق دادہ اند۔ انسان با مروت و پرحیا و دوست یک رنگ و با وفا

است۔ بجز شبابِ لیاقت و شائستگی بسیار دارد ۲۵

حافظ محمود شیرانی نے بھی حکیم قدرت اللہ قاسم کے بیان کو باور کرتے ہوئے یہی نتیجہ نکالا ہے کہ عشق، ظفر کی غزلیات پر اصلاح دیا کرتے تھے۔ چنانچہ مجموعہ نغز کے دیباچے میں انہوں نے ایک جگہ عشق کے سلسلے میں بحث کرتے ہوئے لکھا ہے:

”بہر حال استاد ذوق سے پیشتر عشق، ظفر کی غزلیات پر اصلاح

دیا کرتے تھے“ ۲۶

یہاں ایک سوال یہ پیدا ہوتا ہے کہ عشق کس زمانے میں ظفر کے استاد رہے ہیں؟ اب تک جو معلومات ہمارے سامنے تھیں ان کی رو سے شاہ نصیر، ظفر کے استاد اول تھے ان کے بعد میر کاظم حسین بے قرار اور پھر شیخ ابراہیم ذوق اور سب سے آخر میں غالب کا نام آتا ہے۔ اب اگر اس فہرست میں عزت اللہ عشق کا نام بھی شامل کریں تو قاعدے سے یہ شاہ نصیر کے بعد اور بے قرار سے پہلے آتے ہیں چنانچہ اسی ترتیب سے ظفر کے اساتذہ میں ان کا ذکر یہاں کیا جا رہا ہے۔ اس کی وجہ یہ ہے کہ عشق کے والد قدرت اللہ قاسم، شاہ نصیر کے والد شاہ غریب کے ہم عصر اور ہم عمر تھے اور شاہ نصیر ان کے سامنے کے بچے ہی تھے۔ اس اعتبار سے عزت اللہ عشق اور شاہ نصیر کو لگ بھگ ہم عمر ہونا چاہیے قاسم کا تذکرہ ۱۲۲۱ھ (۱۸۰۳ء) میں مکمل ہوا۔ آپ حیات کی روایت کے مطابق یہ وہ زمانہ ہے جب شاہ نصیر دہلی چھوڑ چکے تھے۔ آزاد لکھتے ہیں:

”جب عمل داری انگریزی ہوئی تو انھیں دکن کا سفر کرنا پڑا۔“ ۲۸

دہلی میں انگریزوں کی عمل داری ۱۲۱۸ھ (ستمبر ۱۸۰۳ء) میں ہوئی، گویا ۱۲۱۸ھ تک شاہ نصیر ہی ظفر کے استاد تھے اور جب وہ ۱۲۱۸ھ میں دکن چلے گئے تو عزت اللہ عشق، ظفر کے استاد مقرر ہوئے، جن کا ذکر بعد میں قاسم نے مجموعہ نغز میں کیا جو ۱۲۲۱ھ میں مکمل ہوا۔

میر کاظم حسین بے قرار

بے قرار کا ذکر بہت کم تذکرہ نگاروں نے کیا ہے۔ سرور نے ان کا ذکر کرتے

ہوئے صرف چند الفاظ رقم کیے ہیں، لیکن ان الفاظ سے اس امر کی وضاحت پھر بھی ہو جاتی ہے کہ وہ شاہ نصیر کے شاگرد تھے:

”بے قرار تخلص، مرزا کاظم علی، سید صحیح النسب جو انے است مودب

شاگرد میاں نصیر الدین، کلامش رنگین و سخنش دل چسپ“ ۲۹

قاسم نے بے قرار کا ذکر ان الفاظ میں کیا ہے:

”بے قرار تخلص، میرزا کاظم حسین المعروف میر قمر و ہمیشہ زادہ سید

رضی خاں بہادر صلابت جنگ است۔ وے جوان خوش خو، نیک رو

نہایت با ادب، بسیار مہذب است، مشق سخن از محمد نصیر الدین نصیر

می کند“ ۳۰

نساخ نے بھی سخن شعرا میں بے قرار کا ذکر میر قمر و کے نام سے کیا ہے اور انھیں شاگرد شاہ نصیر بتایا ہے۔^{۳۱} آزاد نے ان کے عرف میر قمر و کا ذکر نہیں کیا وہ لکھتے ہیں:

”میر کاظم حسین نام ایک ان (ذوق) کے ہم سن، ہم سبق تھے کہ

نواب سید رضی خاں کے بھانجے تھے بے قرار تخلص کرتے تھے اور حافظ

غلام رسول ہی سے اصلاح لیتے تھے“ ۳۲

آزاد نے بے قرار کے استاد ظفر ہونے کے متعلق لکھا ہے:

”شاہ نصیر مرحوم کہ ولی عہد کی غزل کو اصلاح دیا کرتے تھے کن

چلے گئے۔ میر کاظم حسین ان کی غزل بنانے لگے“ ۳۳

بظاہر تو یہی بات سمجھ میں آتی ہے کہ جب شاہ نصیر کن کے لیے روانہ ہونے لگے تو

انہوں نے اپنی جگہ اپنے شاگرد میر کاظم حسین خاں بے قرار کو ولی عہد بہادر یعنی ظفر سے

معارف کرادیا اور اس طرح شاہ نصیر کے بعد بے قرار ظفر کے استاد مقرر ہو گئے، لیکن

اگر بے قرار کا استاد ظفر ہوتا شاہ نصیر کے فوراً بعد مان لیا جائے تو پھر عزت اللہ عشق

کے استاد ظفر ہونے کے زمانے کا تعین نہیں ہو سکتا۔ عزت اللہ عشق کے استاد

ظفر ہونے کا ذکر مجموعہ نغمہ نغمہ میں موجود ہے جس کا سال تکمیل ۱۲۲۱ھ (۱۸۰۶ء) ہے

مجموعہ نغز میں ذوق کے استاد ظفر ہونے کا ذکر نہیں۔ آزاد نے آپ حیات میں یہ بھی لکھا ہے جس کا ذکر آگے تفصیل سے آئے گا، کہ بے قرار کے سندھ چلے جانے کے بعد ذوق، ظفر کو اصلاح دینے لگے۔ جس کا صاف مطلب یہ ہے کہ شاہ نصیر کے بعد عزت اللہ عشق اور ان کے بعد یعنی ذوق سے پہلے میر کاظم حسین بے قرار، ظفر کے استاد مقرر ہوئے۔

ذوق

آزاد کے بیان کے مطابق جب میر کاظم حسین بے قرار، جان الفسٹن کے میر منشی ہو کر سندھ چلے گئے تو ظفر کو ذوق اصلاح دینے لگے:

” انھی دنوں جان الفسٹن صاحب بہادر، شکار پور سندھ وغیرہ سرحدات سے لے کر کابل تک عہد نامہ کرنے کو چلے۔ انھیں ایک میر منشی کی ضرورت ہوئی..... میر کاظم حسین نے اس عہدے پر سفارش کے لیے ولی عہد سے شفق چاہا..... اور وہ چلے گئے۔ چند روز بعد ایک دن شیخ مرحوم جو ولی عہد کے ہاں گئے تو دیکھا کہ تیر اندازی کی مشق کر رہے ہیں۔ انھیں دیکھتے ہی شکایت کرنے لگے کہ میاں ابراہیم، استاد تو دکن گئے، میر کاظم حسین ادھر چلے، تم نے بھی ہمیں چھوڑ دیا۔ غرض اس وقت ایک غزل جیب سے نکال کر دی کہ ذرا اسے تو بنا دو۔ یہ وہی بیٹھ گئے اور غزل بنا کر سنائی۔ ولی عہد بہادر بہت خوش ہوئے.....

چنانچہ شیخ مرحوم ولی عہد کے استاد ہو گئے۔“ ۳۳

ڈاکٹر تنویر احمد علوی کی تحقیق کے مطابق ذوق کی ولادت ۱۲۰۳ھ (۱۷۸۸-۸۹ء) میں ہوئی۔ گویا مجموعہ نغز کی تکمیل (۱۲۲۱ھ) کے وقت ذوق کی عمر اٹھارہ سال تھی اور ان کا شمار نو عمر شعرا میں ہوتا تھا۔ قلعے سے اس وقت تک ان کا تعلق قائم نہیں ہوا تھا۔ قائم کا بیان ہے:

” ذوق تخلصے، نو مشق است۔ از شاگردان محمد نصیر الدین نصیر

کہ گاہ گاہ در مجلس شعرا حاضر می شود۔ غزلِ طرحی ہم سر انجام می دید۔“ ۳۶

ذوق کے دربارِ دہلی سے متوسل ہونے کا ثبوت پہلے پہل اس قصیدے سے ملتا ہے جسے انھوں نے شہزادہ جہاں گیر کے جشنِ کتخدائی کے موقع پر پیش کیا تھا۔ قصیدے کے ایک شعر میں انھوں نے قصیدے کی تاریخ بھی نکالی تھی۔ وہ شعر یہ ہے:

کہو سربِ لب بستے سے، شادی فرزند
 ”مبارک آپ کو ہوائے شہِ سپہر وقار“

$$۱۱۹۳ + ۳۲ = ۱۲۲۵$$

خیال یہ ہے کہ ذوق، ۱۲۲۱ھ اور ۱۲۲۵ھ کے درمیان کسی وقت دربارِ شاہی سے متوسل ہوئے ہوں گے۔ تنویرِ علوی صاحب نے ذوق کے دربارِ دہلی سے متوسل ہونے کے سلسلے میں دہلی اردو اخبار کے حوالے سے لکھا ہے کہ ذوق انیس برس کی عمر میں دربارِ ولی عہدی میں باریاب ہوئے۔ ذوق کے سالِ پیدائش میں انیس جوڑ دینے سے ۱۲۲۲ھ برآمد ہوتا ہے۔ مجموعہ تغزیر چوں کہ ۱۲۲۱ھ ہی میں مکمل ہو چکا تھا اس لیے اس میں ذوق کے دربارِ دہلی سے متوسل ہونے کا ذکر نہیں۔ پھر بھی یہ ذوق سے نہیں کہا جاسکتا کہ انھوں نے ظفر کے کلام پر کب سے اصلاح دینی شروع کی۔ مالک رام صاحب نے لکھا ہے کہ ”ذوق ۱۸۰۸ء سے استادِ ظفر تھے، لیکن انھوں نے اس کا کوئی ثبوت پیش نہیں کیا۔ صحیح صورت حال یہ ہے کہ ۱۲۲۰ھ (۱۸۲۲-۲۵ء) اور ۱۲۲۸ھ (۱۸۲۲-۲۳ء) کے درمیان عرصے میں ذوق کو اکبر شاہ ثانی کے عہدِ سلطنت اور ظفر کے زمانہ ولی عہدی میں ”خاقانی ہند“ کا خطاب ملا اور ظفر کے تحت نشین ہونے کے بعد انھیں ”ملک الشعرا“ کے خطاب سے نوازا گیا۔ ذوق تادمِ آخر دربار سے متوسل رہے۔ [ذوق کا انتقال ۲۲ صفر ۱۲۶۱ھ (۱۹ نومبر ۱۸۵۲ء) جمعرات کے دن صبح کے وقت ہوا تھا۔] ۳۹

غالب

غالب اگرچہ ظفر کے استاد اور ذوق کی وفات کے بعد ہی ہوئے لیکن قلعہ معلّٰی سے ان کا تعلق اس سے پہلے ہی قائم ہو چکا تھا۔ مولانا فخر الدین کے پوتے مولانا نصیر الدین عرف میاں کالے صاحب، بہادر شاہ ظفر کے پیر تھے اور ظفر ان کا بہت

احترام کرتے تھے۔ کالے صاحب غالب کے مرتبی اور مہربان تھے۔ ان کے علاوہ بادشاہ کے طبیب خاص، احترام الدولہ حکیم آسن اللہ خاں بھی میرزا کے قدرواں تھے انھی دونوں حضرات کی کوششوں سے غالب ۲۲ شعبان ۱۲۹۹ھ (۱۴ جولائی ۱۸۵۵ء) کو بادشاہ کے حضور میں پیش ہوئے۔ بادشاہ نے انھیں "نجم الدولہ" دبیر الملک نظام جنگ کے خطابات عطا کیے۔ انھیں چھ پارچے اور مین رقم جو اہر کا خلعت پہنایا گیا اور پچاس روپے ماہانہ تنخواہ مقرر ہوئی۔ اس طرح غالب باقاعدہ قلعے کے ملازم ہو گئے۔ اور فارسی زبان میں خاندان تیموریہ کی تاریخ لکھنے کا کام ان کے سپرد ہوا۔ ۴۰

قلعے کے دستور کے مطابق غالب کو تنخواہ ہر ششماہی کے خاتمے پر ملا کرتی تھی لیکن غالب کی ضروریات اس درجہ بڑھی ہوئی تھیں کہ انھیں اس آٹنا میں قرض لے لے کر گزارا کرنا پڑتا تھا۔ اس طرح غالب کی تنخواہ کا ایک بڑا حصہ ماہانہ کی نذر ہو جایا کرتا تھا۔ انھی پریشانیوں سے ننگ اگر غالب نے بادشاہ کی خدمت میں درخواست پیش کی کہ ان کی تنخواہ ماہ بہ ماہ کی جائے۔ ۴۱

۱۸۵۴ء میں بادشاہ کے فرزند اکبر فتح الملک مرزا غلام محمّد الدین عرف مرزا فخر و غالب کے شاگرد ہوئے۔ اسی سال ۱۶ نومبر کو ذوق کا انتقال ہوا اور شاہ ظفر، مرزا غالب کے اصلاح لینے لگے یہ سلسلہ ۱۹۵۶ء تک جاری رہا جس کے بعد بہادر شاہ ظفر معزول کر کے رنگون بھیج دیے گئے۔

ظفر کی شاعری پر ان پانچ استادوں میں سے تین استادوں کا اثر کم و بیش کی نسبت کے ساتھ پڑا ہے۔ اس لیے کہ یہ تینوں استاد یعنی شاہ نصیر ذوق اور غالب اپنی اپنی طرز کے بادشاہ تھے اور دہلی میں ان میں سے ہر ایک کا تعلق ایک مخصوص مکتبہ فکر سے تھا۔ عزت اللہ عشق اور میر کاظم حسین بے قرار کے اثرات ظفر کی شاعری میں تلاش کرنے کے کوئی معنی اس لیے نہیں ہیں کہ یہ دونوں شاعر نہ صرف یہ کہ غیر معروف تھے بلکہ ان کا کوئی مخصوص رنگ سخن بھی نہیں تھا۔ لال قلعے کی ادبی صحبتیں شاہ عالم ثانی آفتاب کی بنیادی تربیت شاہ نصیر ذوق اور غالب جیسے استادان فن سے مشورہ سخن ان تمام چیزوں نے مل کر یقیناً ظفر کے مذاق سخن کو نکھارا ہے لیکن یہ بات واضح کر دی جائے کہ جہاں تک طرز سخن کا تعلق ہے وہ ظفر کا اپنا تھا جس میں ان کی شاعرانہ انفرادیت پوری طرح جھلکتی ہے۔

حواشی ادبی پس منظر

- ۱۔ غدر کے صبح و شام، ص ۲۰
- ۲۔ مجموعہ نغز جلد اول، ص ۱۸
- ۳۔ انتخاب ناسخ، ص ۱۱۶
- ۴۔ ذوق، سوانح اور انتقاد ص ۳۹۱
- ۵۔ ملاحظہ ہو اس کتاب کے باب و تصانیف کا اقتباس متعلقہ ماسشیہ
- ۶۔ ریاض الفصحا، ص ۳۳۷
- ۷۔ انتخاب ناسخ، ص ۱۸
- ۸۔ تاریخ اودھ جلد چہارم
- ۹۔ انتخاب ناسخ، ص ۶۲ تا ۶۳
- ۱۰۔ مجموعہ نغز جلد دوم، ص ۳۷۲
- ۱۱۔ آب حیات، ص ۲۲۱
- ۱۲۔ (الف) مجموعہ نغز جلد دوم، ص ۲۷۲
- (ب) عمدہ منتخبہ، ص ۷۵۲
- (ج) تذکرہ نادر، ص ۱۹۵
- ۱۳۔ آب حیات، ص ۲۰۲
- ۱۴۔ (الف) عمدہ منتخبہ، ص ۷۵۲
- (ب) مجموعہ نغز، جلد دوم، ص ۲۷۲
- ۱۵۔ آب حیات، ص ۲۰۳
- ۱۶۔ گلشن بے غار، ص ۲۲
- ۱۷۔ عمدہ منتخبہ، ص ۷۵۲
- ۱۸۔ آب حیات، ص ۲۹۱

- ۱۹۔ عیار الشعراء، ص ۲۲۲
 ۲۰۔ طورِ کلیم، ص ۹۷
 ۲۱۔ آبِ حیات، ص ۲۹۱
 ۲۲۔ گلشنِ بے خار، ص ۱۲۲ تا ۱۲۵
 ۲۳۔ مجموعہٴ نغمہٴ جلد اول، ص ۳۸
 ۲۴۔ مجموعہٴ نغمہٴ جلد اول، ص ۳، ۳
 ۲۵۔ عیار الشعراء، ص ۲۵۸
 ۲۶۔ مجموعہٴ نغمہٴ جلد اول، ص ۱
 ۲۷۔ مجموعہٴ نغمہٴ جلد دوم، ص ۲۷۳
 ۲۸۔ آبِ حیات، ص ۲۰۳
 ۲۹۔ عمدہٴ منتخبہ، ص ۱۲۸
 ۳۰۔ مجموعہٴ نغمہٴ جلد اول، ص ۱۲۷
 ۳۱۔ سخنِ شعرا، ص ۷۲
 ۳۲۔ آبِ حیات، ص ۲۳۸
 ۳۳۔ آبِ حیات، ص ۲۲۱
 ۳۴۔ آبِ حیات، ص ۲۲۱ تا ۲۲۲
 ۳۵۔ ذوق، سوانح اور انتقاد، ص ۲۳ تا ۲۵
 ۳۶۔ مجموعہٴ نغمہٴ جلد دوم، ص ۳۸۵
 ۳۷۔ ذوق، سوانح اور انتقاد، ص ۲۵
 ۳۸۔ ذکرِ غالب، ص ۸۹
 ۳۹۔ ذوق، سوانح اور انتقاد، ص ۱۱۷

۴۰۔ غالب خود مورخ نہیں تھے۔ غالب کو تاریخی مواد دربار سے فراہم ہونا تھا جسے وہ اپنی شرمیں قلم بند کرتے تھے۔ اس سلسلے میں مزید تفصیل کے لیے ملاحظہ ہو ڈاکٹر محمد اشرف کا مضمون 'غالب اور مغل شاہانِ دہلی کا تاریخی نظریہ'، مطبوعہ اردو کے معلا، غالب نمبر، حصہ اول، دہلی یونیورسٹی

۴۱۔ اسی سلسلے میں غالب نے وہ مشہور قطعہ نظم کیا تھا جس کا عنوان ہے 'وزارتشِ مصنف، بحضورِ شاہ'

اس قطعے کے چند شعر اس طرح ہیں:

میر کی تنخواہ جو مقرر ہے
اس کے ملنے کا ہے عجب ہنجاہ
رسم ہے مردے کی چھے ماہی ایک
نخلق کا ہے اسی چلن پہ عداہ
مجھ کو دیکھو تو ہوں بقید حیات
اور چھے ماہی ہو سال میں دوبارہ
بسکہ لیتا ہوں ہر مہینے قرض
اور رہتی ہے سود کی تکرارہ
میر کی تنخواہ میں تہائی کا
ہو گیا ہے شریک ساہوکارہ

.....
میر کی تنخواہ کیجے ماہ بہ ماہ
.....
تاناہ ہو مجھ کو زندگی دشوارہ

تصانیف

بہادر شاہ ظفر علم دوست تھے اور علم سے بہرہ ور بھی تھے۔ وہ لال قلعے میں پیدا ہوئے اور ان کی تمام تر تعلیم و تربیت لال قلعے ہی میں ہوئی۔ اردو کے مغلّوں کا تصور اب بھی قلعہ مغلّوں سے وابستہ تھا۔ قلعہ مغلّوں کے دستور کے مطابق انھوں نے فارسی اور عربی کی تعلیم حاصل کی۔ ان کے کلیات میں برج بھاشا اور پنجابی میں بھی کچھ اشعار ملتے ہیں اور اس سے یہ خیال ہوتا ہے کہ وہ ان زبانوں سے بھی کچھ نہ کچھ واقفیت رکھتے تھے۔ ان کی شعری تصانیف ایک ضخیم کلیات پر مشتمل ہیں جس میں لگ بھگ بیس ہزار اشعار ہیں۔ ظفر کی شخصیت اور ان کی شاعری پر تصوف کی گہری چھاپ ہے چنانچہ انھوں نے شاعری میں بھی بیشتر جگہ تصوف کو موضوعِ سخن بنایا ہے اور نثر میں بھی ایک ضخیم کتاب تصوف کے موضوع پر یادگار چھوڑی ہے جو فارسی میں ہے۔ شاعری میں ان کی محبوب صنفِ سخن غزل ہی ہے۔ یوں تو انھوں نے ہر صنفِ سخن میں طبع آزمائی کی ہے لیکن یہ صرف قادر الکلامی کے جوہر دکھانے کے لیے تھا۔ جہاں تک ان کی فن کارانہ انفرادیت کا تعلق ہے وہ ان کی غزلوں ہی میں نکھر کر آتی ہے۔ غزلوں کے علاوہ انھوں نے مستزاد، مخمس، مثلث، مسدس، تضمین، قصیدہ، سلام، مرثیہ، مجرا، شہر آشوب، رباعی، قطع، سہرا، پنکھا، گیت، بھجن، ہولی، ٹھمری اور دوہے سمی کچھ کہاہے لیکن سب سے زیادہ کمال ان کو غزل ہی میں حاصل ہے۔ یہاں ہم ظفر کی تصانیف کا علاحدہ علاحدہ

جائزہ لیں گے۔

کلیات

بہادر شاہ ظفر کی شعری تصانیف میں چار دیوان یادگار ہیں۔ عبدالغفور نساخ نے ان کے بارے میں لکھا ہے:

”شعر نہایت شیریں اور نمکین کہتے تھے، چار دیوان ان کے

نظر سے گزرے۔“ ۱

نواب صدیق حسین خاں نے بھی ان کے دوادین کی تعداد چار ہی بتائی ہے اور لکھا ہے:

”بعد وفات ذوق خدمت استاد ی بہ میرزا غالب متعلق گشت

وے را چہار دیوان است۔“ ۲

منشی جگ ناتھ پرشاد لکھتے ہیں:

”آپ کا کلام نہایت سادہ سلیس اور روزمرہ اردو کا نمونہ ہے

چار دیوان موجود ہیں۔“ ۳

امیر احمد علوی نے اپنی کتاب ’بہادر شاہ ظفر میں بغیر کسی ماخذ کی نشان دہی کیے یہ لکھا ہے کہ مشہور ہے کہ بادشاہ کے پانچ دیوان تھے اور یہ کہ پانچواں دیوان ۱۸۵۷ء کے پُراشوب زمانے میں ضائع ہو گیا! ظفر کے پانچویں دیوان کا تذکرہ اور کہیں نہیں ملتا۔ موجود دیوان اس وقت چار ہی ہیں۔ یہ چاروں دیوان پہلی بار لال قلعے کے مطبع سلطانی سے شائع ہوئے تھے۔ رضا لائبریری رام پور میں ’دیوان اول‘ اور دیوان ثانی‘ کا ایک ایک نسخہ موجود ہے جن کی تفصیل حسب ذیل ہے:

’دیوان اول‘ ۵

مطبع سلطانی سے ظفر کا پہلا دیوان ۹ جلوس معلّا یعنی ۱۲۶۱ھ مطابق ۱۸۴۵ء

میں طبع ہوا۔ یہ دیوان شیخ ابراہیم ذوق کے زمانہ شاگردی سے پہلے ترتیب دیا جا چکا تھا جس کی نشان دہی ظفر کے اس قطعہ تاریخ سے ہوتی ہے جو انہوں نے اس دیوان کی تکمیل کے موقع پر کہا تھا۔ یہ قطعہ دیوان میں موجود ہے اور اس سے جو تاریخ

نکالی گئی ہے وہ ۱۲۲۴ھ ہے۔ قطعہ یہ ہے:

یہ دیوان رشک گلشن کیوں نہ ہو گلہائے مضمون سے

کہ اس کا جو ورق ہے سو خیابانِ معانی ہے

ظفرِ بے تامل مصرعِ تاریخ لکھ اس پر

ہر اب یک قلم دیوانِ پستانِ معانی ہے

دیوان کا سائز $6 \times \frac{1}{4}$ اٹھ ہے اور یہ آٹھ سو چوراسی صفحات پر مشتمل ہے۔ آخر میں نو

صفحات کا ایک اعلاط نامہ بھی ہے۔ اعلاط نامے کے صفحات کا شمار علاحدہ ہے۔

دیوان کا کاغذ نفیس، کتابت کشادہ اور واضح، قلم جلی اور طباعت آثار الصنادید کے

پہلے ایڈیشن کے انداز کی ہے۔ بظاہر دیکھنے میں یہ دیوان قلمی معلوم ہوتا ہے چنانچہ

نذیر یہ پبلک لائبریری دہلی میں اس دیوان کا ایک نسخہ غلطی سے قلمی کتابوں میں شامل ہے

یہ نسخہ ناقص لاؤل و آخر ہے۔ دیوان روایت کے خلاف دائیں جانب سے شروع ہوتا

ہے جو اگرچہ قاعدے کے مطابق صفحہ ۲ ہے لیکن اس پر صفحہ اچھپا ہوا ہے۔ آگے چل

کر یہ غلطی اس طرح سے درست کی گئی ہے کہ صفحہ ۳ کے بعد اگلے صفحے پر صفحہ ۵ چھاپ دیا

ہے۔ یہ دیوان اس غزل سے شروع ہوتا ہے:

مقدور کس کو حمدِ خداے جلیل کا

اس جا پہ بے زباں ہے دہنِ قالِ قیل کا

اس غزل کے بعد جو اصل میں حمد ہے، اگلے صفحے پر وہ نعت ہے جو بعد کے مطبوعہ نسخوں میں

مذکورہ بالا غزل سے پہلے شامل کی گئی ہے، اس نعت کا مطلع یہ ہے:

اے سرورِ دو کون و شہنشاہِ زوالِ کرم

سویلِ مرسلین و شفاعتِ گرامم

اس دیوان کے سرورق پر نواب کلب علی خاں والی رام پور کی یہ خطی تحریر بھی

موجود ہے:

نسخہ ہذا تاریخ بستم رجب ۱۲۶۵ھ زجاے بطریق تحفہ

نزدِ عاصی محمد کلب علی آمد۔ ہرگز ترقیت بر من سرورے بالاتر از
دے کہ این نسخہ بہاریں یا ستم“

احسن الاخبار کی ایک خبر کے مطابق بہادر شاہ ظفر کا اردو دیوان ۱۸۴۵ء میں
مطبع سید الاخبار و سراج الاخبار سے شائع ہوا تھا۔ تلاش کے باوصف اس نسخے کا سراغ
نہیں مل سکا۔ تاہم مطبع سلطانی سے شائع ہونے والے دیوان اول کا سال شاعت بھی چوں کہ
یہی ہے اس لیے عین ممکن ہے کہ یہ دونوں اشاعتیں ایک ہی ہوں۔ دیوان کی جو کیفیت
خبر میں بتائی گئی ہے وہ بھی مطبع سلطانی کی اشاعت سے ہی ملتی جلتی ہے۔ خبر یہ ہے:

”بادشاہ سلامت کا اردو دیوان مرتب ہو کر مطبع سید الاخبار
و سراج الاخبار میں چھپ گیا ہے۔ خط نستعلیق ہے اور کاغذ ولایتی ہے
کل جز ۶۶ ہیں اور ہر صفحے میں سولہ سطریں ہیں چمڑے کی جلد بھی بنائی
گئی ہے۔ آٹھ روپے میں فروخت ہوتا ہے صاحبان ذوق کلام ملوک
ملوک الکلام کا لطف اٹھانا چاہیں تو دونوں مطبعوں میں جس مطبع سے
چاہیں طلب فرمائیں“

۲۲ اکتوبر ۱۸۴۵

دیوان ثانی

’دیوان ثانی‘، ’دیوان اول‘ کے مقابلے میں کاغذ، کتابت اور طباعت ہر اعتبار
سے کم تر ہے۔ اس کا سائز بھی ’دیوان اول‘ کے $۱۱ \frac{1}{2} \times ۶ \frac{1}{2}$ کے مقابلے میں $۱۰ \frac{1}{2} \times ۶$ ہے
ضخامت کے اعتبار سے بھی یہ دیوان ’دیوان اول‘ کے مقابلے میں نصف ہے۔ اس دیوان
کے کل صفحات چار سو پینتالیس ہیں۔ یہ دیوان ۱۳ جلوس معلّا یعنی ۱۲۶۷ء مطابق ۱۸۴۹-۵۰ء
میں طبع ہوا۔ اس دیوان کے ساتھ بھی اغلاط نامہ شامل ہے۔ اغلاط نامے کے سولہ صفحات
علاحدہ ہیں۔ اس دیوان کی کتابت شار علی نامی کسی خوش نویس نے کی ہے جس کا پتا
فاتحے کی عبارت کے ان الفاظ سے چلتا ہے:

”چہارم صفر المنظر ۱۲۶۷ء از خط خام فقیر پرتقصیر سراپا گنہگار
امیدوار بمغفرت پروردگار شار علی شار پیرایہ اختتام پوشید“

دیوانِ حضورِ والا

ظفر کے دیوانِ اول میں، جو مطبعِ سلطانی سے ۱۸۴۵ء میں شائع ہوا تھا اور جس کا ذکر اوپر کیا جا چکا ہے، طباعت کی بہت سی غلطیاں تھیں۔ اس بات کا اندازہ نو صفحات کے اس اغلاط نامے سے بھی لگایا جاسکتا ہے جو مذکورہ دیوان کے آخر میں شامل ہے۔ انھی اغلاط کی بنا پر ظفر شاید اس دیوان سے خوش نہیں تھے۔ چنانچہ دیوانِ اول کا دوسرا ایڈیشن جس کی تصحیح ذوق کے ہاتھوں ہوئی، دہلی اردو اخبار پریس سے دوبارہ شائع ہوا۔ اس دیوان کا ایک نسخہ اس وقت میرے سامنے موجود ہے جو ناقص الاخر ہے اور واو کی ردیف کے درمیان ختم ہو جاتا ہے، اس لیے یہ پتا نہیں چلتا کہ اس دیوان کا سال طباعت کیا ہے۔ دیوان کے پہلے صفحے پر جلی حروف میں 'دیوان کا نام دیوانِ حضورِ والا' چھپا ہوا ہے۔ اسی صفحے پر نیچے ایک نشری عبارت ہے۔ یہ عبارت تمام و کمال اپنے اصل املا کے ساتھ اس طرح سے ہے :

یہ دیوانِ اول مطبعِ سلطانی میں چھپا تھا مگر اکثر جگہ صحت کو نہ پہنچا تھا سو اب مکرر بتصحیح جناب الفصحی البلیغ الخاقانی ہند شیخ محمد ابراہیم صاحب ذوق دام برکاتہم باہتمام بندہ خاکسار نڈت مولیٰ لعل پرنٹر و پبلشر مطبع دہلی اردو اخبار مکان مولوی محمد باقر صاحب میں چھپا ہوا۔ " "

یہ دیوان بھی مطبعِ سلطانی سے شائع ہونے والے دیوانِ اول کی طرح دائیں جانب سے شروع ہوتا ہے جو دیوان کا صفحہ ۲ ہے۔ اور یہی نمبر دیوان کے صفحہ پر چھپا ہوا بھی ہے مطبعِ سلطانی کے 'دیوانِ اول' کی طرح یہ دیوان بھی اسی حمد سے شروع ہوتا ہے جس کا مطلع مطبعِ سلطانی کے 'دیوانِ اول' کے ضمن میں پہلے پیش کیا جا چکا ہے۔ اس کے بعد اس دیوان میں بھی حمد کے بعد وہی نعت شامل ہے جو مطبعِ سلطانی والے نسخے میں ہے۔ مطبعِ سلطانی سے ظفر کا دیوانِ ثانی، ۱۸۴۹ء میں شائع ہوا تھا اس دیوان کا معیارِ صحت دیوانِ اول سے بھی زیادہ پست دکھائی دیتا ہے۔ اگرچہ یہ دیوان اپنی

ضخامت کے اعتبار سے دیوانِ اول کے مقابلے میں نصف ہے لیکن اس کے آخر میں جو اغلاط نامہ شامل ہے وہ سولہ صفحات پر مشتمل ہے جبکہ دیوانِ اول کا اغلاط نامہ صرف نو صفحات کا تھا۔ اس صورتِ حال سے دیوانِ حضور والا کے سالِ طباعت کے بارے میں قیاس آرائی کا موقع ملتا ہے۔ امکان یہ ہے کہ دیوانِ حضور والا کی طباعت اس وقت عمل میں آئی جبکہ مطبع سلطانی سے ظفر کے چاروں دیوان چھپ چکے تھے۔ ظفر کے دیوانِ اول، مطبوعہ ۱۸۴۵ء اور دیوانِ ثانی، مطبوعہ ۱۸۴۹-۵۰ء کے درمیان پانچ سال کا وقفہ ہے۔ ہو سکتا ہے مطبع سلطانی سے ظفر کے بقیہ دو دواوین یعنی دیوانِ ثالث اور دیوانِ چہارم، کے چھپنے میں دوچار سال اور لگے ہوں اور اس کے بعد ہی ظفر کو یہ خیال آیا ہو کہ یہ چاروں دواوین صحت کے ساتھ دوبارہ چھپنے چاہئیں۔ اس طرح دواوین کی تصحیح کا کام ذوق کے سپرد ہوا جس کے نتیجے میں پہلا دیوانِ حضور والا، کے نام سے دہلی اردو اخبار سے چھپا۔ ہو سکتا ہے کہ اس کے بعد ذوق نے بقیہ تین دواوین کی یا ان میں سے ایک دو کی تصحیح اور کی ہو اور وہ بھی چھپ گئے ہوں۔ لیکن اس کا کوئی ریکارڈ دستیاب نہیں ہے۔ زیادہ تر امکان یہ ہے کہ بقیہ دواوین کی صحت اور طباعت کی نوبت ہی نہ آئی ہو، اس لیے کہ ۱۸۵۲ء میں تو ذوق کا انتقال ہی ہو گیا تھا۔ قیاس کہتا ہے کہ دیوانِ حضور والا، ۱۸۵۰ء اور ۱۸۵۲ء کے درمیان طبع ہوا ہوگا۔

مطبع سلطانی سے شائع ہونے والے ظفر کے چاروں دواوین اور دیوانِ حضور والا کے علاوہ ظفر کا کوئی دیوان ظفر کی نگرانی میں یا ان کے سامنے نہیں چھپا، ظفر کے بقیہ تمام دواوین ۱۸۵۶ء کے بعد کے ہی چھپے ہوئے ہیں جن کی تفصیل آگے بیان کی جا رہی ہے۔

دیوانِ ظفر مع انتخاب لاجواب ۱۲

۱۸۵۶ء کے بعد ظفر کے دیوانِ ثانی کا ایک نسخہ لکھنؤ پہنچا اور شیخ قادر بخش نے اسے اپنے مطبع اودھ گزٹ سے بڑے اہتمام کے ساتھ شائع کیا۔ شیخ قادر بخش

کو ظفر کے دیوانِ اول کا کوئی نسخہ دستیاب نہ ہو سکا البتہ اس دیوان کی جو چند غزلیں مل سکیں انھیں انتخابِ لاجواب کے عنوان سے دیوان کے آخر میں ضمیمے کے طور پر شامل کر دیا۔ اس دیوان کا سائز بھی وہی رکھا گیا جو مطبع سلطانی کے دیوانِ ثانی کا تھا۔ $10 \frac{1}{2} \times 6 \frac{1}{4}$ سائز کا یہ دیوان ایک سو ننانوے صفحات پر مشتمل ہے 'انتخابِ لاجواب' کے صفحات اس کے علاوہ ہیں۔ دیوان کے کل صفحات دو سو چالیس ہیں۔ دیوان کے آخر میں مندرجہ ذیل عبارت موجود ہے جس سے تاریخ طباعت معلوم ہوتی ہے :

" بتاریخ ہفتم شہر ذیقعد ۱۲۷۶ھ مطابق سبت و نہم ماہ مئی
 ۱۸۶۰ء بحسن اہتمام برگزیدہ انام جناب شیخ قادر بخش صاحب منیجر
 سلمہ الاکبر مطبع اودھ گزٹ لکھنؤ و در کوٹھی غلام حسین واقع محلہ میں گنج
 طبع گردید۔"

دیوانِ ظفر مطبع احمدی اموجان

مطبع احمدی سے ظفر کے چاروں دیوان ایک ساتھ شائع ہوئے۔ اس اشاعت میں ہر دیوان کے آخر میں نثر خاتمہ الگ الگ ہے۔ ان میں سے پہلے اور دوسرے دیوان کی عبارت مطبع سلطانی کے دیوانِ اول اور دیوانِ ثانی کے خاتمے کی عبارت کے مطابق ہے البتہ جہاں سالِ طباعت اور ناشر کا ذکر ہے وہاں عبارت میں فرق ہے اور وہ اس لیے کہ یہ دو ادین بعد میں شائع ہوئے اور ان کے کاتب اور ناشر بھی مختلف تھے اس سے اندازہ ہوتا ہے کہ مطبع احمدی کے دو ادین مطبع سلطانی کے دو ادین کی نقل ہیں۔ مطبع سلطانی کے دیوانِ ثالث اور دیوانِ چہارم میری نظر سے نہیں گزرے لیکن قیاس ہے کہ دیوانِ ثالث کے خاتمے پر بھی صرف آخری سطروں میں ذرا سی ترمیم کے ساتھ وہی عبارت ہوگی جو مطبع احمدی کے دیوانِ سوم کے خاتمے پر موجود ہے۔ دیوانِ سوم کے خاتمے پر جو عبارت ملتی ہے وہ اس طرح ہے:

" ایں دیوانِ فیض بنیاد کہ ہر مصرع بر جتہ اش چوں زلف

خوبان و ہر بیت شگفتہ اش بسان بیت ابرو و محبوبان رنجتہ طبع
 وقاد و نتیجہ فکر نقاد حضرت نعل سبجانی، چراغِ شبستان گورگانی، نورِ بصر
 صاحبِ قرآنی، شہنشاہِ دین پناہ محمد ابو ظفر سراج الدین بہادر شاہ بادشاہ
 غازی، خلد اللہ ملکہ و سلطنتہ، و افاض العالمین برواحانہ، نخطِ خام
 الف با تا خوانِ مکتبِ نادانی، خادمِ اربابِ علم و معانی، معصیتِ آمود
 محمد مقصود تباریخ دوازدهم شہر ذی قعدہ ۱۲۷۸ھ روز دوشنبہ در مطبع
 احمدی واقع دہلہائی ضلع میرٹھ علیہ اختتام پوشیدہ ۳۳

مطبع احمدی کے دیوانِ چہارم کے آخر میں جو عبارت نثر دی گئی ہے وہ مختصر ہونے کے
 ساتھ ساتھ اس بات کا بھی پتا دیتی ہے کہ یہ عبارت وہ نہیں ہے جو مطبع سلطانی کے
 دیوانِ چہارم کے آخر میں دی گئی ہوگی، اس لیے کہ یہ مختصر عبارت تمام و کمال مطبع
 احمدی کی اشاعت ہی سے متعلق ہے، عبارت اس طرح ہے:

” باہتمام کج مج زبان، مسجدان، امیدوار مغفرت یزدان، اتو
 جان و سعی و کوشش بے پایان محمد حسین خاں صاحب الرحمن ہتمم
 مطبع مصطفائی دہلی و تصحیح و مقابلہ حسن خاں صاحب در مطبع
 احمدی واقع شاہدہ دہلہائی ضلع میرٹھ تباریخ بست و چہارم
 ذی قعدہ ۱۲۷۸ھ ہجری رونق انطباع یافت ۱۲۰

جیسا کہ مندرجہ بالا عبارت سے پتا چلتا ہے مطبع احمدی کی اس اشاعت میں مطبع
 مصطفائی دہلی کے ہتمم محمد حسین صاحب کی بے پایاں سعی و کوشش کا بھی دخل تھا۔^{۱۵}
 کلیاتِ ظفر نول کشور

۱۸۶۹ء میں منشی نول کشور نے اس کلیات کو اپنے مطبع سے شائع کیا۔ مطبع نول
 کشور سے کلیاتِ ظفر کا پانچواں ایڈیشن ۱۹۱۸ء میں طبع ہوا اور اب عام طور پر یہی
 دستیاب ہے۔ پانچویں ایڈیشن سے پہلے کلیاتِ ظفر کا ایک سابقہ ایڈیشن نول کشور
 پریس سے ۱۸۸۷ء میں شائع ہوا تھا جس کا پتا پانچویں ایڈیشن کے اختتام کی اس

عبارت سے چلتا ہے:

قطعہ تاریخ طبع سابق نتیجہ فکر مورخ بے مثال شاعر باکمال منشی
بھگوان دیال مرحوم و مغفور۔

ہر غزل ہے کس بلاغت سے بھری

پر فصاحت ہے یہ کتنا کلیات

بگھو عاقل عیسوی تاریخ طبع

کیا عمدہ ہے ظفر کا کلیات

۱۸۸۷ عیسوی

خیابان تصوف

ظفر کو تصوف سے گہری دل چسپی تھی اور وہ خود بھی صوفی منش تھے چنانچہ انہوں نے اپنے متصوفانہ خیالات اور علم تصوف کے اظہار کے لیے گلستانِ سعدی کو ذریعہ بنایا اور سعدی شیرازی کی اس مشہور زمانہ غیر متصوفانہ کتاب کی شرح متصوفانہ انداز میں لکھی۔ ظفر کی فارسی نشر کی یہ کتاب ۱۲۲۸ھ مطابق ۱۸۱۳ء میں مکمل ہوئی اور بعد میں لال قلعے کے مطبع سلطانی سے شائع ہوئی۔ یہ کتاب کافی ضخیم ہے کل صفحات سات سو اسیٹھ ہیں اور اس کا سائز ۶ ۱/۲ × ۱۰ ہے۔ رضا لائبریری رام پور میں اس کا ایک نسخہ موجود ہے۔ کتاب کے نام خیابان تصوف کی شان نزول شروع کے صفحات میں اس طرح بیان کی گئی ہے:

بعد از تنظیم سلک لالی آب دار تفریح کناں از مقام موتی محل

داخل معلّا گردیدم و قطعہ تاریخ اتمام کتاب کہ ہم نام او بطریق

تخریج بحصولی انجام بدیں گوئے از جیب عدم سر بر آورد۔

بوزشت ولی ہمہ شد شب اکبر ثانی

چوں شرع گلستان پے بستان تصوف

چوں کرد قلم لفظ "بجز" دور برآمد

تاریخ مع نام خیابان تصوف

جیسا کہ قطعہ تاریخ سے ظاہر ہے، یہ کتاب ظفر کے زمانہ ولی عہدی کی تالیف ہے۔ لیکن اس کی طباعت ظفر کی تخت نشینی کے بعد عمل میں آئی۔ چنانچہ یہ کتاب ۳۱ جلوس معلاً یعنی ۱۲۵۹ھ مطابق ۱۸۴۳ء میں مطبع سلطانی سے شائع ہوئی۔ کتاب کے خاتمے پر یہ عبارت درج ہے:

” از خط زشت سر نوشت گمراہ نامہ سیاہ از موروثی خانہ
 زادان این درگاہ آسماں جاہ محمد علی قاری القادری اکھنقی غفرلہ اللہ ذنوبہ
 و سر عیوبہ در ۱۲۵۹ ہجری مطابق ۳۱ جلوس معلاً قلمی گردید و این قطعہ
 دعائیہ بے تکلف از خامہ شاطر از ش چکید۔
 قطعہ

تعالی اللہ بہارستان اقبال کہ دایم امین از بیم خزاں باد
 سراج الدین بہادر شاہ عنازی بہ تخت کامرانی جاوداں باد
 آمین “ ۱۸

ظفر نے بھی اس کتاب کے خاتمے پر اپنے خیالات کا اظہار کیا ہے جو اس طرح ہے:
 ” ایں گلدستہ عرفان اعنی شرح گلستان بہ نسیم عنایت نخلبند
 خیابان جہاں مطابق مشرب عذب ارباب وحدۃ الوجود موجود برسد
 تملطف پاک مالک انتہاد۔ اختتام با اختتام انجامید۔
 رباعی

این شرح ز طبع ناقصم کامل شد ختمش بر حسب مدعاے دل شد
 صد شکر کن اے ظفر کہ از فضل خدا بر خاتمہ باخیر ظفر حاصل شد ۱۹
 اس کتاب میں شرح لکھنے کا انداز یہ ہے کہ وہ سعدی کی حکایت کے ایک
 ایک فقرے کو نقل کر کے اس کی شرح کرتے جاتے ہیں۔ سعدی کے الفاظ شروع
 ہونے سے قبل ” قال الشيخ “ لکھتے ہیں اور اس کے بعد ” اقول “ لکھ کر شرح کی عبارت
 لکھتے ہیں۔ جہاں ایک حکایت ختم ہو کر دوسری حکایت شروع ہوتی ہے تو ” حکایت

قال الشيخ " لکھتے ہیں۔ نمونے کے طور پر ایک مشہور حکایت کا پہلا فقرہ اور اس کی شرح ملاحظہ ہو:

• حکایت، قال الشيخ: بادشاہے باغلائے عجمی در کشتی نشسته بود۔
 اقول: مراد از بادشاہ لا محالہ روح باشد و چون غلام بمعنی طفل آمدہ
 است مراد از قلب خواهد بود کہ فارس میدان ریاضت و قناعت
 است۔ نیز لفظ عجمی مخبر است ازین کہ قلب نہ از جزائے روح است
 بلکہ غیر آنست و کشتی از سلوک است کہ بدریائے معرفت واجب الوجود
 سیر آں می کند و پئے ساحل وصال کہ خلاصہ مآرب اوست می برد۔
 چنان چہ محقق مدقّق نصیر الدین طوسی الدمشقی قدس اللہ سر العزیز فرمودہ
 کہ مدّے خدارامی جسم و خود را یافتم و اسحال خود را می جویم و غیر از او را
 نمی بایم۔ کذافی شرح فصوص الحکم۔ ازین جا معلوم شد کہ در سلوک
 ریاضت قلب را بعد از روح دخل تمام است " ۲۔

تالیفات ابو ظفری

ظفر نے اپنے زمانہ ولی عہدی میں ایک کتاب لغت اور اصطلاح دکن کے
 موضوع پر ۱۲۲۶ھ مطابق ۱۸۱۱ء میں لکھ کر مکمل کر لی تھی۔ شرح گلستان سعدی کے دیباچے
 میں ظفر نے اس کتاب کا ذکر کیا ہے۔ اس کتاب کا نام تالیفات ابو ظفری تھا۔ افسوس
 کہ یہ کتاب زمانے کے ہاتھوں برباد ہو گئی اور اب اس کا ایک نسخہ بھی کہیں موجود
 نہیں۔ یہ کتاب تین جلدوں میں تھی۔ ظفر لکھتے ہیں:

• بتائید ازلی و موثق توفیقات لم یزلی از تسوید مسودہ این
 کتاب لغت و اصطلاح دکن کہ از کتب معتبرہ و متداولہ این
 فن استنباط نمودہ، مسمتی بہ تالیفات ابو ظفری گردانیدہ، مجلد بہ سہ
 ساختہ، در ۱۲۲۶ ہجری النبوی صلی اللہ علیہ وسلم الفرائض مال
 و انشرع بال کمی دست دادہ " ۲۱

خطوط

ظہیر دہلوی، ناصر نذیر فراق، عرش تیموری اور راشد الخیری نے جو بنیادی طور پر تاریخ نویس تھے بہادر شاہ ظفر کے بارے میں ایک بات یہ بھی کہی ہے کہ وہ ایک اچھے خوش نویس تھے۔ ۲۲ بعض تذکرہ نگاروں نے اس کے لیے "خطوط" کے اصطلاحی لفظ کا استعمال کیا ہے، مثلاً:

"در اکثر خطوط دست گاہے شایستہ وارد۔ بایں فن بسیار

ماور است۔" ۲۳

(نواب مصطفیٰ خاں شیفتہ)

، اکثر خطوط کو اچھی طرح سے لکھتے تھے۔" ۲۴

(عبد الغفور نساخ)

، یکتاے زمان و وحید عصر۔ انابل شائستہ تبحر بر خطوط

بقلموں مشاق" ۲۵

(قطب الدین باطن)

، اوصافش از بیان مستغنی است۔ در اکثر خطوط دستے توانا

داشت" ۲۶

(نواب صدیق حسین خاں)

مندرجہ بالا اقتباسات میں چوں کہ براہ راست لفظ 'خطاطی' کا استعمال نہیں کیا گیا اس لیے بعض لوگوں کا ذہن اس طرف منتقل ہو گیا کہ شاید ظفر نے مکتوب نگاری بھی کی ہے۔ چنانچہ منشی جگ ناتھ پر شاہ ظفر کے بارے میں لکھتے ہیں:

"اکثر خطوط کو اچھی طرح شعر میں لکھتے تھے۔" ۲۷

نظاہر اس بات کا یہی مطلب نکلتا ہے کہ ظفر منظوم خطوط (مکتوب) لکھا کرتے تھے لیکن ان کے کلام سے اس کی کوئی شہادت نہیں ملتی۔ 'غدر' کے زمانے کی بہت سی تحریریں جن میں شقے اور احکام شامل ہیں، مکاتیب کے ذیل میں نہیں رکھے

جا سکتے۔ اس لیے کہ اول تو یہ تحریریں مراسلوں یا خطوط کی طرح ذاتی نوعیت کی نہیں اور دوسرے ظفر اس قسم کی تحریریں خود لکھتے بھی نہیں تھے۔ یہ تحریریں تو ان کی منظوری کے ساتھ صرف ان کے نام سے لکھی جاتی تھیں۔ دراصل ظفر کے زمانے میں یہ صورت حال تھی کہ خطاطی اور خوش نویسی میں کوئی خاص فرق نہیں تھا۔ بہ حالت مجبوری بعض خطاط کتابت بھی کر لیا کرتے تھے۔ بعد میں چھاپے خانے کے فسر و غ اود مقبولیت کے بعد خطاطی اور خوش نویسی کے درمیان ایک حد فاصل کھینچ گئی۔ برق زقار چھاپے خانوں کے لیے زود نویس خوش نویس بھی چاہیے تھے اس لیے وقت کی ضرورت کے ساتھ ساتھ خطاطی پر کم اور خوش نویسی پر زیادہ زور دیا جانے لگا۔ چونکہ ظفر کا زمانہ چھاپے خانے کی مقبولیت سے ذرا پہلے کا رہا ہے، اس لیے اس زمانے میں خطاط کی شخصیت ہی ہیں ایک شخصیت خوش نویس کی بھی ہوتی تھی یا یوں سمجھیے کہ خطاطی اور خوش نویسی اس وقت کم و بیش ایک ہی فن کے دو نام تھے۔ تاہم جب ظفر کے بائے میں بعض حلقوں میں خیبر پھیل ہی گئی کہ وہ مکتوب نگار بھی تھے تو شاید اسی بنا پر بعض لوگوں نے ظفر کے ایک یادو خط بھی مہیا کر کے دکھا دیے۔ پروفیسر خواجہ احمد فاروقی نے اپنے تحقیقی مقالے 'مکتوبات اردو کا ادبی اور تاریخی ارتقا' میں ظفر کے ایسے ہی دو خطوط نقل کیے ہیں جن میں ایک خط حسین مرزا^{۲۸} کے نام اور دوسرا خط غلام نظام الدین^{۲۹} کے نام ہے۔ پروفیسر فاروقی نے خود ان خطوط کی صحت پر شبہ کا اظہار کیا ہے۔ وہ لکھتے ہیں :

”بہادر شاہ ظفر کے ان دونوں خطوں کی نقلیں ہمیں جناب محمد نسیم صاحب دہلوی کے توسط سے حاصل ہوئی ہیں۔ ان کا بیان ہے کہ انہوں نے یہ خط ۱۹۲۲ء میں برما کے ایک ہاجر سے خریدے تھے۔ خط کا آخری پیرا گراف شبہات پیدا کرتا ہے ممکن ہے کسی نے تحریف کی ہو“ ۳۰

بہادر شاہ ظفر کے رنگوں کے حالات ایک عرصے تک پردہ خفا میں رہے جس سے

بڑی غلط فہمیاں پھیلیں۔ اردو کے بعض انشا پردازوں نے ان غلط فہمیوں کی ترویج میں کافی حصہ لیا ہے۔ بہادر شاہ ظفر کو رنگون میں سوائے نظر بندی کی پابندی کے ہر ممکن سہولت میسر تھی البتہ انھیں کاغذ اور قلم فراہم نہیں کیا جاتا تھا۔ ۳۱ حسین مرزا کے نام جو خط لکھا گیا ہے اس کا آخری پیرا گراف یہ ہے :

”کل دو فرنگی آئے تھے، قید کے زمانے کی پنشن مقرر کرنا چاہتے تھے۔ مگر جب ساری بادشاہت چھوڑ دی تو تھوڑے ٹکوں پر کیا رال ٹپکاوں گا۔ اس ارادے پر اڑ گیا ہوں اور ان سے کہہ دیا ہے کہ کپنی سے بھوٹی کوڑی نہ لوں گا۔ ملکہ کے بچے کھچے زیور ہیں انھی کو بیچ بیچ کر روٹیاں چل رہی ہیں جب یہ ختم ہو جائیں گے تو فاقہ کریں گے مگر جو منہ سے نکل گیا وہ پتھر کی لکیر ہے۔ ظفر کی نہیں ہاں سے نہ بدے گی اور ظفر اپنی آن پر دھبنا نہ آنے دے گا“ ۳۲۔

نیشنل آرکائیوز کی دستاویزوں کے مدد سے اس مقالے کے سوانحی باب میں ظفر کے رنگون کے جو حالات بیان کیے گئے ہیں ان سے اس خط کے مفہوم کی تصدیق نہیں ہوتی۔ فاروقی صاحب نے تو صرف ہلکا سا شبہ ظاہر کیا ہے، تاہم تمام حالات کو سامنے رکھ کر اعتماد کے ساتھ یہ کہا جاسکتا ہے کہ ان دونوں خطوں کو ظفر سے منسوب کرنے کے لیے کوئی قابل قبول شہادت موجود نہیں۔

حاشی تصانیف

۱- سخن شعرا، ص ۳۰۷

۲- طورِ کلیم، ص ۶۷

۳- گلزارِ سخن، ص ۲۸۱

۴- بہادر شاہ ظفر (امیر احمد علوی)، ص ۱۴۹

۵- دیوانِ اول، مطبعِ سلطانی، قلعہ معلادہلی، مملوکہ رضا لاہری، رام پور

۶- جیسا کہ اس قطعہ تاریخ کو پڑھنے سے معلوم ہوتا ہے، اس سے مادہ تاریخ بے کم و کاست برآمد

ہوتا ہے یعنی اس میں کسی قسم کا ترمیم یا تخریب نہیں ہے۔ جس مصرعے سے تاریخ نکالی گئی ہے وہ یہ ہے:

مرا اب یک قلم دیوان بستانِ معانی ہے

اس مصرعے کے اعداد ۱۲۲۴ کے بجائے ۱۲۱۴ برآمد ہوتے ہیں جب کہ تاریخ ۱۲۲۴ھ ہی

نکالنے کی کوشش کی گئی ہے۔ اگر اس مصرعے میں لفظ 'مرا' کو دہرا کر دیا جائے تو اس اعداد کی

کمی پوری ہو جاتی ہے، لیکن اس صورت میں مصرع بحر سے خارج ہو جاتا ہے۔ خلیل الرحمن اعظمی نے

بھی مطبعِ سلطانی کے نسخے سے یہ قطعہ تاریخ اپنی کتاب نوائے ظفر میں نقل کرتے ہوئے

۱۲۲۴ کے اعداد بھی جو مصرعے کے نیچے چھپے ہوئے ہیں بغیر شمار کیے ہوں گے تو نقل کر دیے۔

'دیوانِ حضور والا' کا ایک مکمل نسخہ انجمن ترقی اردو (پاکستان) کے کتب خانے میں موجود ہے۔

یہ قطعہ تاریخ اس نسخے میں بھی ہے، لیکن شاید یہ غلطی وہاں بھی درست نہ ہو سکی۔ چنانچہ خواجہ

آہور حسین نے اپنی کتاب 'انتخابِ کلامِ ظفر' فن و شخصیت میں یہ قطعہ نقل کیا ہے اور انہوں

نے بھی آخری مصرعے کے اعداد شمار کیے بغیر مصرعے کے نیچے ۱۲۲۴ درج کر دیا ہے۔

گمانِ غالب یہ ہے کہ جس وقت ظفر نے یہ قطعہ تاریخ نظم کیا ہوگا تو مصرعے کے پہلے

لفظ 'مرا' کی مکتوبی شکل تو دہرا رکھی ہوگی، لیکن ملفوظی اعتبار سے اس کا تلفظ 'مرا' کیا

ہوگا، تاکہ مصرع بھی بحر سے خارج نہ ہو اور تاریخ کے اعداد بھی پورے پورے برآمد

ہو جائیں، لیکن غالباً کاتب نے جو موزوں طبع معلوم ہوتا ہے لفظ 'مرا' کی مکتوبی شکل بھی وہی

رکھی جو اس کی ملفوظی شکل تھی۔ اس طرح مصرعے کی قرأت تو صحیح ہو گئی لیکن ۱۲۲۳ء کے حساب میں دس اعداد کا فرق پڑ گیا۔ علاوہ ازیں ۱۲۲۲ھ کے بجائے ۱۲۲۳ھ کو صحیح تاریخ ماننے میں اور باتوں کے علاوہ جن پر اس کتاب میں بحث کی گئی ہے، یوں بھی تامل کی گنجائش ہے کہ اس دیوان کی تکمیل سے متعلق ظفر کا ایک اور قطعہ تاریخ بھی موجود ہے جس میں مادہ تاریخ ۱۲۲۳ھ نکالا گیا ہے یہ قطعہ جیسا کہ ظاہر ہے زیر بحث قطعے سے ایک سال پہلے کہا گیا ہے۔ دیوان کی اشاعت میں کچھ تاخیر ہوئی ہوگی چنانچہ پھر ۱۲۲۲ھ کے اعتبار سے نیا قطعہ تاریخ نظم کیا گیا۔ جس قطعے میں ۱۲۲۳ھ تاریخ نکالی گئی ہے وہ یہ ہے :

ہاتفِ غیبی سے کل آئی ندا مجھ کو ظفر
فکر میں تاریخ کی رہتا تو کیوں حیران ہے
دو ہیں صدرِ رشکِ جن مصرع یہ مجھ سے ڈھل گیا
زور اب رنگیں یہ اپنا سر بسر دیوان ہے
۱۲۲۳ھ

۷۔ - نذیر یہ پبلک لائبریری کچھ مدت پہلے تک پہاڑی بھوجلہ پرائنجمن، نام کی عمارت کے ایک حصے میں قائم تھی اور دہلی میونسپل کارپوریشن کی معمولی سی امداد پر چلتی تھی۔ اس لائبریری میں اگرچہ نایاب کتابوں کا اچھا خاصا ذخیرہ تھا، لیکن بے توجہی اور بد انتظامی کے سبب اکثر کتابوں کی حالت خراب و خستہ تھی اور بہت سی کتابیں تلف بھی ہو چکی تھیں۔ اب یہ لائبریری ہمدرد انسٹی ٹیوٹ کی تحویل میں تعلق آباد منتقل ہو گئی ہے۔

۸۔ (الف) بہادر شاہ ظفر کا روزنامہ، ص ۳۱

(ب) دہلی کا آخری سانس، ص ۳۸ پر اس خبر کی تاریخ ۱۲ اکتوبر درج ہے لیکن چوں کہ اس سے قبل کی رپورٹ ۱۲ اکتوبر کی ہے، اس لیے قیاس ہے کہ ۱۲ اکتوبر سہو کا تب ہے اور ۲۳ اکتوبر ہی صحیح تاریخ ہے۔

۹۔ دیوانِ ثانی، مطبع سلطانی، قلعہ معلّٰی دہلی، مملوکہ رضا لائبریری، رام پور۔

۱۰۔ یہ سنہ غلط ہے اس لیے کہ ۱۲۶۱ھ میں تو یہ دیوان طبع ہی ہو چکا تھا۔

۱۱۔ ڈاکٹر تنویر احمد علوی نے اپنی کتاب 'ذوق'، سوانح اور انتقاد، میں ایک جگہ لکھا ہے کہ ظفر کی کلیات کے بیشتر حصے کی تدوین و تکمیل ذوق کے ہاتھوں ہوئی؛ حقیقت یہ ہے کہ ظفر کا دیوان اول جو

مطبع سلطانی سے شائع ہوا تھا بے شمار اغلاط کا حامل تھا۔ ذوق نے اس دیوان کی تصحیح کی تھی جو بعد میں دہلی اردو اخبار پریس سے دیوانِ حضور والا کے نام سے چھپا۔ علوی صاحب نے اس دیوان کے ایک نسخے کی نشان دہی کی ہے جو اسٹیٹ لائبریری حیدرآباد کی ملکیت ہے۔ اس دیوان کے آغاز کی نثری عبارت علوی صاحب نے اس طرح نقل کی ہے :

” یہ تصحیح جناب فصیح الفصحی ابلغ البلاغ خاقانی ہند شیخ محمد ابراہیم ذوق دامت برکاتہم، بہ اہتمام بندہ خاکسار پتھرت موتی لال، پرنٹر و پبلشر، مطبع دہلی اردو اخبار مکان مولوی محمد باقر صاحب میں چھپا۔“

علوی صاحب نے اس نسخے کی پوری کیفیت اپنی کتاب میں بیان نہیں کی لیکن اندازہ ہوتا ہے کہ یہ نسخہ ناقص الآخر ہے جس کی وجہ سے اس کی تکمیل یا اس کے طبع ہونے کا سال انھیں نہیں معلوم ہو سکا اور نہ وہ اس کا ذکر ضرور کرتے۔ دہلی اردو اخبار پریس سے چھپنے والے اس دیوانِ حضور والا کا ایک نسخہ میرے سامنے بھی ہے۔ بد قسمتی سے یہ نسخہ بھی ناقص الآخر ہے اور واو کی ردیف کے درمیان ختم ہو جاتا ہے۔ اس لیے اس کے سال طباعت کے بارے میں کچھ پتا نہیں چلتا۔ تاہم اگر اس نسخے کی کیفیت کا موازنہ حیدرآباد اسٹیٹ لائبریری کے اس نسخے سے کیا جائے جس کے کوائف علوی صاحب نے بیان کیے ہیں تو مندرجہ ذیل باتیں سامنے آتی ہیں :

۱۔ علوی صاحب نے تصحیح، کو بہ تصحیح اور باہتمام، کو بہ اہتمام لکھا ہے چوں کہ علوی صاحب کی کتاب ٹائپ میں چھپی ہے، اس لیے ہو سکتا ہے اس میں ٹائپ کی کوئی مجبوری ہو۔

۲۔ میرے پیش نظر جو نسخہ ہے اس میں نثری عبارت ’یہ دیوان اول مطبع سلطانی میں چھپا۔۔۔۔۔‘ سے شروع ہوتی ہے جب کہ علوی صاحب کی عبارت ’یہ تصحیح جناب فصیح الفصحی۔۔۔۔۔‘ سے شروع ہوتی ہے۔ اب اس کی دو صورتیں ہیں، ایک تو یہ ہے کہ علوی صاحب نے اس مختصر عبارت کے شروع کے الفاظ غیر ضروری سمجھ کر حذف کر دیے، حالانکہ وہ غیر ضروری نہیں تھے، یا پھر جو نسخہ انھیں ملا وہ ناقص الآخر ہونے کے ساتھ ساتھ ناقص الاول بھی تھا۔ ایک تیسری اور آخری صورت یہ بھی ہو سکتی ہے کہ اس نسخے میں

صرف اتنی ہی عبارت درج ہو جتنی انھوں نے نقل کی ہے۔

۳۔ میرے پیش نظر نسخے کی نثری عبارت اور علوی صاحب کی نقل کی ہوئی عبارت کے

اعلا میں چند مقامات پر کچھ اور بھی اختلافات ہیں جو اس طرح ہیں :

محمد ابراہیم صاحب ذوق بجائے محمد ابراہیم ذوق

دام برکاتہم بجائے دامت برکاتہم

موتی نعل بجائے موتی لال

چھاپہ ہوا بجائے چھپا

ان کیفیات سے دوہی نتائج نکالے جاسکتے ہیں۔ ایک تو یہ کہ ظفر کا تصحیح شدہ دیوان اول

موسوم بہ دیوان حضور والا، دہلی اردو اخبار پریس سے ایک بار نہیں بلکہ دو بار چھپا جس کا

ایک اڈیشن تو وہ ہے جو میرے پیش نظر ہے اور دوسرا وہ ہے جس کا ذکر علوی صاحب

نے کیا ہے لیکن اس کا امکان کم ہے۔ اس لیے کہ 'دیوان حضور والا' کے دو بار چھپنے کا کوئی

ثبوت نہیں ملتا، ایسی صورت میں دوسرا نتیجہ یہی نکالا جاسکتا ہے کہ علوی صاحب نے

'دیوان حضور والا' کے پہلے صفحے کی نثری عبارت کو نقل کرنے میں احتیاط سے کام نہیں لیا۔

۱۲۔ دیوان ظفر مع انتخاب لاجواب، مطبع اودھ گڑٹ لکھنؤ، مملوکہ رضا لائبریری رام پور۔

۱۳۔ باہتمام اموجان، مطبع احمدی، واقع شاہدرہ، دہائی، ضلع میرٹھ، مملوکہ رضا لائبریری رام پور

ص ۳۱۷

۱۴۔ باہتمام اموجان، مطبع احمدی، واقع شاہدرہ، دہائی، ضلع میرٹھ، مملوکہ رضا لائبریری رام پور ص ۲۷۲

۱۵۔ امیر احمد علوی نے اپنی کتاب 'بہادر شاہ ظفر' میں لکھا ہے کہ مطبع سلطانی کے بعد ظفر کے چاروں

دواوین کو یکجا شائع کرنے کا شرف سب سے پہلی بار مطبع مصطفائی دہلی کو حاصل ہوا، جہاں سے

یہ دواوین ۱۸۶۲ء میں شائع ہوئے اور تمام نسخے ہاتھوں ہاتھ فروخت ہو گئے، لیکن عجیب بات

ہے کہ اس اشاعت کا ایک بھی نسخہ کہیں دیکھنے کو نہیں ملتا۔ امیر احمد علوی کا یہ بیان بھی صحیح نہیں

ہے کہ چاروں دواوین کو یکجا شائع کرنے کا شرف سب سے پہلے ۱۸۶۲ء میں مطبع مصطفائی کو

حاصل ہوا اس لیے کہ ہم دیکھتے ہیں کہ مطبع احمدی کی طرف سے ان دواوین کی اشاعت ۱۸۶۱ء

میں ہی ہو چکی تھی۔ مطبع احمدی کے دیوان چہارم کے آخر میں دی گئی نثری عبارت سے ایک بات

یہ بھی معلوم ہوتی ہے کہ اس اشاعت میں مطبع مصطفائی کے محمد حسین صاحب کی بے پایاں سعی و کوشش

شامل تھی۔ اسی عبارت سے امیر احمد علوی کو مغالطہ پیدا ہوا کہ یہ دواوین پہلی بار مطبع مصطفائی سے لکھا کر کے چھاپے گئے۔ ۱۸۶۲ء ظفر کی وفات کا سال بھی ہے اس لیے ممکن ہے کہ ہندوستان میں ظفر کی موت کی خبر پہنچنے کے بعد مطبع احمدی کے ۱۸۶۱ء میں طبع ہونے والے دواوین ۱۸۶۲ء میں ہاتھوں ہاتھ فروخت ہو گئے ہوں۔

- ۱۶۔ کلیاتِ ظفر، نول کشور، بار پنجم، دیوان چہارم، ص ۲۳۳
- ۱۷۔ خیابانِ تصوف، مطبع سلطانی، قلعہ معلّا، مملوکہ رضا لائبریری ص ۱۱ تا ۱۲
- ۱۸۔ خیابانِ تصوف، ص ۷۵۹
- ۱۹۔ خیابانِ تصوف، ص ۷۵۷
- ۲۰۔ خیابانِ تصوف، ص ۱۰۲
- ۲۱۔ خیابانِ تصوف، ص ۶ تا ۵
- ۲۲۔ ملاحظہ ہو 'خطاطی' کے زیر عنوان اس کتاب کے باب 'سیرت و شخصیت' کی عبارت۔
- ۲۳۔ گلشنِ بے خار، ص ۲۹
- ۲۴۔ سخنِ شعرا، ص ۳۰۷
- ۲۵۔ گلستانِ بے خزاں، ص ۱۵۱
- ۲۶۔ طورِ کلیم، ص ۶۷
- ۲۷۔ گلزارِ سخن، ص ۲۸۱
- ۲۸۔ یہ نواب حسام الدین کے بیٹے تھے جن کے نام سے بلی ماران دہلی میں ایک محلہ آج تک موجود ہے۔ قلعے میں نظر نظارت کے عہدے پر فائز تھے۔ گوڑ گاؤں کے کلکٹرنے انھیں گولی سے اڑوا دیا تھا
- ۲۹۔ یہ بہادر شاہ کے مرشد، حضرت غلام نصیر الدین کالے صاحب کے لڑکے تھے۔
- ۳۰۔ مکتوباتِ اردو کا ادبی اور تاریخی ارتقا، مملوکہ دہلی یونیورسٹی لائبریری، ص ۲۳۸
- ۳۱۔ تفصیل کے لیے ملاحظہ ہو اس مقالے کا باب سوانح۔
- ۳۲۔ مکتوباتِ اردو کا ادبی اور تاریخی ارتقا، ص ۲۳۵

بہادر شاہ ظفر تاج و تخت کے معاملے میں تو بد نصیب تھے ہی شعر و ادب کی دنیا میں بھی ان کے ساتھ بہت دن تک انصاف نہیں ہوا۔ ظفر کی زندگی ہی میں پرستارانِ ذوق کی طرف سے ان کے بارے میں یہ غلط فہمی پھیلائی جا چکی تھی کہ ان کا شعری سرمایہ استادِ ذوق کی دین ہے۔ ظفر کی وفات کے بعد بعض ناقدین کی شعوری کوششوں نے اس وہم کو یقین میں بدل دیا کہ واقعی انہیں ذوق شعر کہہ کر دیا کرتے تھے۔ چنانچہ تاریخ ادب کا ایک عام قاری غرصے تک کلامِ ظفر کو ذوق ہی کا زائیدہ فکر سمجھتا رہا۔ اردو ادب کی تاریخ میں اس قسم کی ستم نظریہ کی یہ پہلی مثال نہیں۔ اس سے پہلے مرزا مظہر جان جاناں کے شاگرد انعام اللہ خاں یقین کے بارے میں بھی ان کے بعض معاصرین کی جانب سے ایسی ہی غلط فہمی پھیلائی گئی تھی۔ اسی قسم کا الزام دیا شنکر نسیم پر لگایا گیا اور نقاب الہی بخش خاں معروف کے بارے میں بھی کہا گیا کہ ان کا دیوان ذوق کا کہا ہوا ہے!

محمد حسین آزاد نے اپنے استادِ محترم شیخ ابراہیم ذوق کی عقیدت اور محبت میں ظفر کے تمام کلام پر یہ کہہ کر پانی پھیر دیا:

”مسودہ خاص میں کوئی شعر پورا، کوئی ڈیڑھ مصرعہ، کوئی ایک، کوئی آدھا مصرعہ فقط بحر اور ردیف اور قافیہ معلوم ہوتا تھا بانیِ بخیر۔ یہ (ذوق) ان ہڈیوں پر گوشت پوست چڑھا کر حسن و عشق کی پتلیاں بنا دیتے۔“

ظفر کی شاعری کے بارے میں صحیح نتیجے پر پہنچنے کے لیے سب سے پہلے یہ ضروری ہے کہ ظفر کے معاصر تذکرہ نگاروں کی رائے کا جائزہ لیا جائے۔ ظفر کے زمانہ ولی عہدی میں لکھے جانے والے اہم تذکرے ہیں، مجموعہ نغز ۱۲۲۱ھ (۱۸۰۶ء)، عمدہ منتخبہ ۱۲۱۶-۲۲ھ (۱۸۰۱-۲۲ء) اور عیار الشعراء ۱۲۰۸-۲۶ھ (۱۸۳۲-۴۹ء)۔ قاسم نے اپنے تذکرے مجموعہ نغز میں ظفر کے سلسلے میں ذوق کا ذکر نہیں کیا۔ ظفر کی شاعرانہ صلاحیتوں پر تبصرہ کرتے ہوئے انھوں نے ظفر کو اپنے لڑکے عزت اللہ عشق کا شاگرد بتایا ہے۔ سرور نے اپنے تذکرے میں ظفر کی شعری صلاحیتوں کا ذکر ان الفاظ میں کیا ہے :

”از آں بالاتر است کہ در خیال آرد۔ اکثر تصانیفش ناخن زن دل ہاست“

نوب چند دکا نے ظفر کی سخن دانی کا ذکر ان الفاظ میں کیا ہے :

”بہ ترقیم بعضے اشعار آب دار کہ ہر یکے از اں در شمیم دریاے سخن است

می پر دازد و در اشعار خودش بہ میاں نصیر الدین نصیر و دیگر استادان وقت

استشارہ می فرماید۔ طبع دل پذیر دارد و کلام بے نظیر۔“ ۵

ظفر کے زمانہ بادشاہت میں جو تذکرے تالیف ہوئے ان میں بھی ظفر کی شاعرانہ

صلاحیتوں کا اعتراف کیا گیا ہے۔ شیفقہ نے ظفر کے ساتھ ذوق کا ذکر اس طرح کیا ہے :

”شیخ ابراہیم ذوق از مائدہ نعمتش ذلہ رہا و طیفہ نوار است و افکار ایشان

بکک و اصلاح او درست و مہوار۔“ ۶

شیفقہ کے الفاظ سے صرف اتنی بات کا پتا چلتا ہے کہ ظفر کے اشعار پر ذوق اصلاح

دیا کرتے تھے اور اس سے کسی کو انکار نہیں۔ مولوی کریم الدین نے ظفر کی شاعرانہ صلاحیتوں

کا ذکر کرتے ہوئے ان کی بہت تعریف کی ہے۔ وہ لکھتے ہیں :

”شعر ایسا کہتے ہیں کہ ہمارے زمانے میں ان کے برابر کوئی نہیں کہ سکتا۔

ابراہیم ذوق سے اصلاح لیتے ہیں۔ تیرہ یا چودہ برس کا عرصہ ہوا کہ تخت نشین

ہوئے۔ ابتدا میں ولی عہد تھے۔ ان ایام میں بھی ان کے شعر بہت اچھے

ہوتے تھے۔۔۔۔۔“ ۷

مولوی کریم الدین نے اپنے تذکرے میں ذوق کی بہت تعریف کی ہے اور انھیں
 ”شہنشاہِ شعرا“ کہا ہے لیکن اس کے باوجود قلعے کی ملازمت اور بادشاہ کے استاد ہونے
 کے سلسلے میں انھوں نے جو کچھ لکھا ہے وہ بھی قابلِ غور ہے :

”تیس برس کے عرصے سے ملازم درگاہِ حضور والا حالتِ ولی عہدی سے
 شہنشاہِ حالِ دہلی کے ہیں۔ فنِ شعر میں بھی ابتداء سے مصروف ہیں؛ مگر
 حالتِ صبا سے آج تک یہ عادتِ طبیعت میں متمکن ہے کہ جو شعر کہتے ہیں کسی
 کو نہیں دیتے..... بادشاہ کے استاد ہیں؛ اصلاحِ شعر کی بادشاہ کو دیتے ہیں۔“
 مرزا قادر بخش صابر گورکھانی نے ظفر کی شعر گوئی پر ان الفاظ میں روشنی ڈالی ہے :
 ”..... الفاظِ منقوطہ گنجِ گوہر سخن (؟) اس کے لب سے ہم پائے اعجاز
 اور مضمون نیاز اس کے اشعار میں ہم پہلو سے ناز..... حرفوں کے دائرے
 اشعارِ متصوفانہ میں دیدہ بینا اور ابیاتِ عاشقانہ میں چشمِ گریہ زرا اور بینِ اسطوبر
 بہاریہ میں خیاباں اور فلکیات میں کہکشاں۔ نفسِ شگفتگیِ الفاظ سے نسیمِ چین اور
 نگاہِ ناز کی رقم سے ریشہ یا سمنِ مصرع قامتِ شمشاد؛ بیتِ ابرو سے خوبانِ
 خلق و نوشاد“ ۹

گویا ان تمام تذکروں کے بیانات سے یہ معلوم ہوتا ہے کہ ظفر خود شعر کہنے کی صلاحیت رکھتے
 تھے اور کوئی بھی صاحبِ رائے اس بات کو نہیں مانتا تھا کہ ان کا کلام دوسروں کا زائیدہ فکر تھا۔ تاریخ
 ادب میں اکثر ایسا ہوتا رہا ہے کہ بادشاہوں اور نوابوں کے نام سے ان کے درباری شاعر شعر
 کہ کر دیتے رہے ہیں اس لیے ظفر کے بارے میں بھی یہ آسانی کے ساتھ باور کر لیا گیا کہ ان کو
 ذوقِ شعر کہ کر دیا کرتے تھے۔

ظفر کی زندگی میں اشرپورنگر کے علاوہ یہ بات کسی نے بھی نہیں کہی کہ ظفر کا تمام کلام ذوق
 کا کہا ہوا ہے۔ ذوق کی وفات کے بعد دہلی اردو اخبار میں ان پر ایک مضمون شائع ہوا تھا جس میں
 اور باتوں کے علاوہ یہ بات بھی کہی گئی تھی :

” ان کی تو جہات سے شاگردوں کے دیوان کئی جلدوں میں مرتب ہو گئے

لیکن طرز تریہ کہ اپنا دیوان مرتب نہیں کیا۔ اگر کسی نے اجاب و تلامذہ میں سے تکلیف جمعیت دی بھی تو ہنس کر ٹال دیا اور کہا تو یہ کہا کہ حضور والا کا دیوان مقدم ہے۔“ ۱۰

ان الفاظ کا یہ ظاہر تو یہی مطلب ہے کہ ذوق کو اپنے شاگردوں کے کلام کی اصلاح سے اتنی فرصت ہی نہیں ملتی تھی کہ وہ اپنے دیوان کی طرف توجہ دیتے لیکن حقیقت یہ ہے کہ ”کہا تو یہ کہا کہ حضور والا کا دیوان مقدم ہے“ بڑے معنی خیز الفاظ ہیں۔ یہاں یہ بات یاد رکھنے کی ہے کہ جب دہلی اردو اخبار میں یہ مضمون چھپا ہے تو اس وقت مولانا محمد حسین آزاد اس کے ایڈیٹر تھے ۱۸۴۹ء سے قبل دہلی اردو اخبار کے ایڈیٹر آزاد کے والد مولوی محمد باقر تھے ۱۸۵۳ء میں دہلی اردو اخبار کے متعلق سرکاری رپورٹ یہ تھی :

” یہ ایک گندہ اخبار ہے جو ذاتیات سے بھرا رہتا ہے۔ مقامی باعزت شرفا جو ایڈیٹر کے مذہبی خیالات سے اختلاف رکھتے ہیں یا جن سے کسی اور وجہ سے وہ ناراض ہے ان پر اپنے اخبار کے صفحات میں وہ براہ راست یا بالواسطہ حملے کیا کرتا ہے۔“ ۱۱

۱۸۵۴ء میں اشپرنگر کی کتب خانہ اودھ کی فہرست انگریزی میں شائع ہوئی۔ اس فہرست میں ایک حصہ اردو شاعروں کے تذکروں پر مشتمل ہے۔ اشپرنگر نے اپنی کتاب میں پہلے تو بیس شاعروں کا تعارف کرایا ہے۔ پھر مذکورہ تذکروں کے حوالے سے شاعروں کے حالات بیان کیے ہیں۔ اس فہرست کا جو حصہ اردو شعرا سے متعلق ہے اس کی تلخیص اور ترجمہ یادگار شعرا کے نام سے طفیل احمد نے کیا تھا، اس حصے میں اردو کے جن شعرا کا ذکر کیا گیا ہے ان میں ظفر شاید واحد شاعر ہیں جن کا حال کسی تذکرے کا حوالہ دیے بغیر لکھا گیا ہے اور صرف یہ لکھا ہے :

” ظفر — میرزا ابو ظفر، شاہ دہلی، ایک دیوان کے مصنف ہیں جو اصل میں

ذوق کا لکھا ہوا ہے۔“ ۱۲

جن تذکروں کی مدد سے اشپرنگر نے دوسرے شعرا کے حالات مرتب کیے ہیں ان میں سے کم از کم چھ تذکرے ایسے ہیں جن میں ظفر کا ذکر بھی شامل ہے لیکن اشپرنگر نے کسی تذکرے سے

ظفر کا حال نقل نہیں کیا۔ شاید اس لیے کہ ظفر کے بارے میں جو کچھ اشپیزنگر کہنا چاہتا تھا اور جو اس نے کہ بھی دیا اس کی تائید یا تصدیق ان میں سے کسی تذکرے سے نہیں ہو سکتی تھی۔ چنانچہ کسی بھی تذکرے کا حوالہ دیے بغیر اس نے اطمینان سے اپنی طرف سے یہ لکھ دیا کہ ظفر کا دیوان ذوق کا کہا ہوا ہے۔ اشپیزنگر شاید یورپین ہونے کی وجہ سے ظفر سے ناخوش ہے اور ظفر کا وہ احترام اس کے دل میں نہیں جو عام ہندوستانیوں کے دلوں میں تھا۔ بادشاہِ دہلی کا نام کوئی بھی ہندوستانی اتنے غیر رسمی انداز سے نہیں لکھتا تھا کہ اسے بے ادبی پر محمول کیا جاسکے۔ اشپیزنگر کے تذکرے کی تالیف تک ظفر کے تین دیوان شائع ہو چکے تھے جب کہ اس نے ظفر کے ایک دیوان کا تذکرہ کیا ہے جس کا صفا مطلب یہ ہے کہ وہ ظفر کے ادبی کارناموں سے پوری طرح واقف نہیں۔ گویا اشپیزنگر واحد شخص تھا جس نے ظفر کی زندگی ہی میں کھلم کھلا یہ الزام لگایا کہ ان کا دیوان ذوق کا کہا ہوا ہے اور یہی بات محمد حسین آزاد کے دہلی اردو اخبار میں مبہم الفاظ میں کہی گئی۔ اشپیزنگر کی بات کو تھوڑی دیر کے لیے ورگزر کیا جاسکتا ہے لیکن اس معاملے میں محمد حسین آزاد نے جو کچھ لکھا ہے اس کا سنجیدہ کرنا ضروری ہے۔

آزاد کے بارے میں اردو ادب کا ہر سنجیدہ طالب علم یہ بات جانتا ہے کہ انھوں نے اپنی مشہور کتاب آبِ حیات میں کہیں انشا پر دازی کے زور میں اور کہیں ذاتی پسند اور ناپسند کی بنیاد پر بہت سی غلّ افشائیاں اور واقعہ تراشیاں کی ہیں۔ آبِ حیات کو تذکرے کی حیثیت سے جتنی مقبولیت حاصل ہوئی اتنی کسی دوسرے تذکرے کو نہیں ہو سکی۔ اس کی وجہ ایک تو یہ ہے کہ اردو شعرا کے بیشتر تذکروں کے مقابلے میں جو فارسی زبان میں تھے یہ تذکرہ اردو میں لکھا گیا۔ دوسرے یہ کہ اس میں شاعروں کے قلمی مرقعے اور ان کے کلام پر تنقیدی حاشیے نئے انداز سے ملتے تھے لیکن یہ سب کام آزاد کی بے مثال انشا پر دازی کی نذر ہو گیا۔ چنانچہ آج آبِ حیات اپنی تمام خوبیوں کے باوجود تحقیقی اعتبار سے ایک کم زور اور غیر مستند ماخذ ہے۔ آبِ حیات میں ایسے بے شمار مقامات ہیں جہاں حقیقت بیانی پر منسلحت کوئی ذاتی تعلقات اور مذاہب تعصب کو ترجیح دی گئی ہے۔ حافظ محمود شیرانی، قاضی عبدالودود اور حامد حسن قادری جیسے حقیقتین اس پر کافی روشنی ڈال چکے ہیں۔ آبِ حیات کی تالیف کا زمانہ ظفر کی وفات کے بعد کا ہے۔ اس لیے ظفر کے بارے میں جو کچھ آزاد کے جی میں آیا وہ انھوں نے بے دھڑک لکھ دیا۔ سوال یہ پیدا ہوتا

ہے کہ آزاد کو ظفر سے کیا دشمنی تھی؟ جو اب سیدھا سادہ ہے کہ وہ اپنے استاد شیخ ابراہیم ذوق کے مرتبے کو زیادہ سے زیادہ بلند کرنا چاہتے تھے۔ اس حقیقت سے انکار ممکن نہیں کہ ذوق اپنے زمانے کے برگزیدہ شعرا میں سے تھے لیکن انھیں اپنے زمانے میں جو عزت اور شہرت نصیب ہوئی اس میں بہت بڑا دخل اس بات کا بھی تھا کہ وہ بادشاہ کے استاد تھے۔ اس زمانے کی شعرو ادب کی محفلوں میں غالب، مومن اور آرزوہ جیسے شاعروں کی شہرت کا ڈنکا بج رہا تھا۔ آزاد، ادب اور زمانہ دونوں کے تباہ تھے۔ وہ ان شعرا کے مقابلے میں اپنے استاد ذوق کی حدود سے ضرور واقف رہے ہوں گے۔ وہ جانتے تھے کہ وقت بڑا نقاد ہے، وہ بڑی مشکل سے کسی ہستی کو تاریخ کا جز بنا تا ہے۔ ذوق یقیناً اہم شاعر تھے لیکن ذوق کا المیہ اور آزاد کی مشکل یہ تھی کہ ذوق کے مقابلے میں غالب اور مومن جیسی ادب کی دیو قامت شخصیتیں کھڑی تھیں۔ آزاد نے اپنے استاد کے ان ادبی حرفیوں کو نیچا دکھانے میں کوئی کسر نہ اٹھا رکھی۔ اب حیات کے پہلے ایڈیشن میں مومن کا ذکر سرے سے تھا ہی نہیں۔ اب حیات میں مومن کا ذکر نہ کرنا دراصل ذوق کے ایک حریف کا نام و نشان مٹا دینے کی ناکام کوشش تھی۔ غالب کو اتنی شہرت اور مقبولیت حاصل ہو چکی تھی کہ انھیں آسانی کے ساتھ نظر انداز نہیں کیا جاسکتا تھا۔ چنانچہ انھوں نے اب حیات میں غالب کا ذکر تو کیا لیکن ساتھ ہی ان کے ساتھ وہ سلوک کیا جو کئی اور شعرا کے ساتھ کر چکے تھے۔ چنانچہ غالب کے بارے میں لکھتے ہیں :

” مرزا صاحب کو اصلی شوق فارسی نظم و نثر کا تھا، اس کمال کو اپنا فخر سمجھتے

تھے لیکن چونکہ تصانیف ان کی اردو میں بھی ہیں اور جس طرح امرائے ہند و روسا

اکبر آباد میں علو خاندان سے نامی اور میرزاے فارسی ہیں اسی طرح اردوے

معتلا کے مالک ہیں۔“ ۳

آزاد کہنا یہ چاہتے ہیں کہ غالب نے دراصل فارسی میں کمال پیدا کیا تھا لیکن چوں کہ انھوں نے اردو میں بھی کچھ لکھا ہے اس لیے اب حیات میں ان کا تذکرہ ضروری ہو گیا۔ حقیقت یہ ہے کہ اب حیات کی تالیف کے وقت تک غالب کی اردو شاعری اور ان کے خطوط کی اردو نثر بے پناہ مقبول ہو چکی تھی، جب کہ ان کی فارسی نظم و نثر ایک مخصوص طبقے تک محدود تھی۔ دراصل یہاں ذوق کے

سب سے بڑے حریت کو فارسی کا عالم قرار دے کر اردو شاعری کے میدان ہی سے نکال دینا چاہتے ہیں۔ ملاحظہ کیجئے کتنی خوب صورتی کے ساتھ مرزا کو مہمل گو قرار دیا جا رہا ہے :

” جس قدر عالم میں مرزا کا نام بلند ہے اس سے ہزاروں درجہ عالم معنی میں کلام بلند ہے بلکہ اکثر شعر ایسے اعلیٰ درجہ رفعت پر واقع ہوئے ہیں کہ ہمارے نارسا ذہن وہاں تک نہیں پہنچ سکتے۔ “ ۱۴

غرض آزاد نے اس طرح ذوق کے ادبی حریفوں کی اہمیت کم کرنے کی بہت سی کوششیں کیں مگر اس کا کیا کرتے کہ ذوق کا کلام خود اس کی شہادت ہے کہ وہ غالب اور مومن وغیرہ کے مقابلے میں کم تر شاعر تھے۔ اس کا حل انھوں نے ایک تو یہ نکالا کہ دیوان ذوق میں بہت سی غزلیں خود کہہ کر شامل کر دیں اور پھر یہ کہ کلام ذوق کی تعریف میں زمین و آسمان کے قلابے ملا دیے۔ آزاد کی ان تمام کوششوں کے باوجود دیوان ذوق کا حجم زیادہ نہ ہو سکا اس لیے اب آخری صورت یہ باقی رہ گئی تھی کہ ظفر اور ذوق کے معاملے کو ایسا پیچیدہ بنا دیا جائے کہ لوگ آپ ہی آپ ظفر کی شعر گوئی پر شک کرتے لگیں۔ ظفر کے بارے میں آزاد کا یہ بیان ملاحظہ ہو :

” بادشاہ کے چار دیوان ہیں پہلے میں کچھ غزلیں شاہ نصیر کی اصلاحی ہیں کچھ کاظم حسین بے قرار کی۔ غرض پہلا دیوان نصف سے زیادہ باقی تین سر تا پا حضرت مرحوم کے ہیں۔ “ ۱۶

ایسا محسوس ہوتا ہے کہ آزاد نے اپنے اس بیان میں جان بوجھ کر ایک الجھاؤ پیدا کیا ہے تاکہ وہ ظفر پر الزام عائد کرنے کے گناہ سے بھی محفوظ رہیں اور لوگوں کے دلوں میں وہ بات بھی بیٹھ جائے جو ان کا منشا ہے۔ اقتباس کا آخری جملہ ہے: ” پہلا دیوان نصف سے زیادہ باقی تین سر تا پا حضرت کے ہیں۔ “ اگر عبارت کا سلسلہ پچھلے جملے سے ملایا جائے تو اس جملے سے مادہ یہ ہونی چاہیے کہ ” پہلا دیوان نصف سے زیادہ باقی تین سر تا پا حضرت مرحوم کے (اصلاحی) ہیں “ لیکن عبارت میں تعقید اس طرح پیدا کر دی گئی ہے کہ بظاہر اس جملے کا مطلب یہی سمجھ میں آتا ہے کہ ” پہلا دیوان نصف سے زیادہ باقی تین سر تا پا حضرت مرحوم کے (کہے ہوئے) ہیں “ پھر یہ بات بھی توجہ چاہتی ہے کہ آیا اصلاحی غزلیں کے انداز پر اصلاحی دیوان جیسی کوئی ترکیب بھی اُس زمرے میں رائج تھی ۔

بہر حال اس عبارت میں لفظ 'اصلاحی' کو بہت دور تک کھینچ کر ایک محتاط محقق ہی لے جاسکتا ہے عام قاری کا ذہن اس کھینچتانی کا متحمل نہیں ہو سکتا، یہاں تک کہ بعض نقادوں نے بھی آزاد کے اس بیان کا صاف مطلب یہی نکالا ہے کہ پہلا دیوان نصف سے زیادہ اور باقی تین سرتاپا حضرت مرحوم کے ہیں۔ اب حیات کے بغور مطالعے سے اتنی بات تو پڑھنے والے کے ذہن میں بیٹھ ہی جاتی ہے کہ کہ آزاد کو چہرے مسخ کرنے میں کمال حاصل ہے۔ وہ پہلے خوب صورت چہرے بناتے ہیں اور پھر بیک جنبشِ قلم انھیں مسخ بھی کر ڈالتے ہیں۔ مصحفی کے لیے 'امروہہ پن' اور مرزا مظہر جان جاناں کے لیے 'ایک دھوبن گھر میں ڈال رکھی تھی' ان کی اسی جنبشِ قلم کا کمال ہے۔

ایک اور جگہ آزاد لکھتے ہیں :

”کئی محسن تھے، کئی رباعیاں تھیں، صد ہا تاریخیں تھیں مگر تاریخوں کی کمائی بادشاہ

کے حصے میں آئی۔ کیوں کہ بہت بلکہ کل تاریخیں انھی کی فرمائش سے ہوئیں اور انھی

کے نام سے ہوئیں۔۔۔۔۔ ہزاروں گیت، ٹپے، ٹھمریاں، ہولیاں وہ بادشاہ

کے نام سے مشہور ہوئیں“ ۱۷

ان دونوں اقتباسات سے یہی ظاہر ہوتا ہے کہ نطقِ شعر و شاعری کے میدان میں صفر تھے

اور ان کا تمام کلام استاد کا مرہونِ منت تھا یہاں تک کہ ان کے کلام میں جو گیت، ٹپے، ٹھمریاں

اور ہولیاں ملتی ہیں وہ بھی استاد ہی کا عطیہ ہیں۔

اب اس سلسلے میں آزاد کے کچھ اور بیانات ملاحظہ ہوں۔ ان بیانات سے وہ تضاد سامنے

آتا ہے جو نطق کے بارے میں آزاد کی باتوں میں ہمیں ملتا ہے :

(۱) ” (استاد ذوق) فرماتے تھے کہ ایک دن بادشاہ نے غزل کا مسودہ دیا اور

فرمایا ابھی درست کر کے دے جانا۔“ ۱۸

(۲) ” ایک دن شیخ مرحوم جو ولی عہد کے ہاں گئے تو دیکھا کہ تیر اندازی کی مشق

کر رہے ہیں۔ انھیں دیکھتے ہی شکایت کرنے لگے کہ میاں ابراہیم استاد تو دکن

چلے گئے، میر کاظم حسین ادھر گئے تم نے بھی ہمیں چھوڑ دیا۔ غرض اسی وقت ایک

غزل جیب سے نکال کر دئی کہ ذرا اسے تو بنا دو۔۔۔۔۔ یہ وہیں بیٹھ گئے اور

غزل بنا کر سنائی۔“ ۱۹

استاد ذوق کے کلام پر تبصرہ کرتے ہوئے آزاد لکھتے ہیں کہ :

(۳) ”متفرق غزلوں کے بستے اور بڑی بڑی پوٹیں تھیں، بہت سی تھیلیاں اور مشکے

تھے کہ جو کچھ کہتے تھے گویا بڑی احتیاط سے ان میں بھرتے جاتے تھے۔ ترتیب اس

کی پسینے کی جگہ خون بہاتی تھی، کیوں کہ بچپن سے لے کر دم واپس تک کا کلام

انھی میں تھا۔ بہت سی متفرق غزلیں بادشاہ کی، بہتری غزلیں شاگردوں کی بھی ملی

ہوئی تھیں۔“ ۲۰

اسی طرح ایک اور جگہ ظفر کے کلام پر اصلاح دینے کے سلسلے میں لکھتے ہیں :

(۴) ”نوجوان ولی عہد طبیعت کے بادشاہ تھے، ادھر یہ بھی جوان اور ان کی طبیعت

بھی جوان تھی۔ وہ جرات کے انداز کو پسند کرتے تھے۔۔۔۔۔ ان کی غزلیں انھی

کے انداز میں بناتے تھے۔“ ۲۱

اوپر کے پہلے اور دوسرے اقتباس سے صاف صاف معلوم ہوتا ہے کہ ظفر اصلاح کے لیے اپنی غزل ذوق کو دیا کرتے تھے۔ تیسرے اقتباس سے یہ معلوم ہوتا ہے کہ ذوق کے پاس مشکوں میں جو کلام تھا اس میں ظفر کی متفرق غزلیں بھی شامل تھیں۔ اب اس بات کا جواب کون دے کہ ”پہلا دیوان نصف سے زیادہ اور باقی تین سرتاپا حضرت مرحوم کے ہیں“ اور یہ کہ جو غزلیں ظفر خود کہتے تھے اور جن کا اعتراف آزاد نے مذکورہ بالا اقتباس میں کیا ہے وہ کہاں گئیں۔ لطف کی بات یہ ہے کہ جب ظفر شاہ نصیر اور میر کاظم حسین بے قرار کے شاگرد تھے تو خود شعر کہا کرتے تھے اور استاد محض اصلاح دیتے تھے لیکن جب وہ ذوق کے شاگرد ہوئے تو ان کی عام شاعرانہ صلاحیتیں سلب ہو گئیں اور مجبوراً ذوق کو شعر کہ کر ان کو دینے پڑے۔ اس سے بھی زیادہ دل چسپ بات یہ ہے کہ ظفر کا اپنا انداز سخن تھا۔ چنانچہ مذکورہ بالا پوٹے تھے اقتباس کی رو سے ذوق ظفر کی غزلیں انھی کے انداز میں بناتے تھے۔ ان تمام متضاد بیابوں سے یہی نتیجہ نکلتا ہے کہ آزاد کو اپنے استاد سے بے حد عقیدت تھی اور اسی عقیدت کی بنا پر انھوں نے ظفر کا تمام کلام ذوق کے حساب میں لکھ دیا۔

آزاد کے ان متضاد بیانات نے ادبی دنیا میں خاصی غلط فہمی پھیلانی اور وہ اردو داں طبقہ جس کی پہنچ صرف آبِ حیات تک تھی۔ ظفر کے چاروں دواوین کو ذوق کا کلام سمجھنے لگا۔ محققین میں بیشتر نے آزاد کے بیانات کو ان کی اختراع اور ایجاد سے تعبیر کیا، لیکن بعض اہل قلم نے ان کے خیال سے اتفاق بھی کیا۔ ڈاکٹر تنویر احمد علوی کے تحقیقی مقالے ”ذوق، سوانح اور انتقاد“ سے یہ حقیقت سامنے آتی ہے کہ شاید علوی صاحب بھی اس معاملے میں آزاد کے ہم نوا ہیں۔ ڈاکٹر علوی کا یہ مقالہ کئی برس پہلے کتابی شکل میں چھپ کر سامنے آچکا ہے۔ آبِ حیات کے بعد یہ پہلی کتاب ہے جس میں یہ ظاہر مدلل طریقے سے اس بات پر زور دیا گیا ہے کہ ظفر اور ذوق کے سلسلے میں آزاد کے بیانات محض اختراع پر مبنی نہیں۔ مناسب معلوم ہوتا ہے کہ علوی صاحب کے پیش کردہ دلائل کو سامنے رکھ کر ایک بار پھر اس مسئلے کی تہ تک پہنچنے کی کوشش کی جائے۔

(۱) علوی صاحب اپنے مقالے میں ایک جگہ فرماتے ہیں :

”یہ بات ذوق و ظفر کی زندگی میں بھی کہی جانی رہی ہے بقول مرزا فرحت اللہ بیگ“ جسے ذرا ادبی آواز میں پہلو بچا کر مرزا آغا جان عیش نے اس کا اظہار کیا ہے :

شاگرد و استاد میں ہوتا ہے فرق پر

طرزِ سخن میں ذوق و ظفر دونوں ایک ہیں“ ۲۲

جیسا کہ پہلے کہا جا چکا ہے، ظفر کے بارے میں اس افواہ کا پھیلنا ایک فطری سی بات تھی۔ اس لیے کہ ایسا عام طور پر ہوا ہے کہ بہت سے بادشاہوں، نوابوں اور رئیسوں نے اپنا کلام دوسروں سے کہلوایا ہے۔ اول تو آغا جان عیش کے اس شعر میں واضح طور پر وہ بات نہیں کہی گئی جس کی طرف علوی صاحب اشارہ کرنا چاہتے ہیں۔ دوسرے جہاں تک طرزِ سخن کے ایک ہونے کا تعلق ہے وہ بھی کوئی نئی بات نہیں۔ اردو شاعری کی تاریخ میں ایسے اساتذہ کی مثالیں موجود ہیں جن کے شاگردوں نے ان کے طرزِ سخن کی پیروی کی ہے۔ مہنی قریب میں داغ اسکول اس کی سب سے نمایاں مثال ہے۔ داغ کے شاگرد اور ان کے شاگردوں کے شاگرد آج تک داغ ہی کے رنگ میں شعر کہتے چلے آ رہے ہیں۔

(۲) علوی صاحب اس بحث کو آگے بڑھاتے ہوئے لکھتے ہیں :

” مرزا صاحب (فرحت اللہ بیگ) نے اس سے اختلاف کیا ہے لیکن

خود ظفر کے بھی ایک شعر سے کم و بیش یہی ثابت ہوتا ہے :

تیرا مذاق شعر نطفہ سر جانتا ہے کون

استاد ذوق تھا ترے واقف مذاق سے ۲۳

اس شعر سے صرف علوی صاحب ہی اس نتیجے پر پہنچ سکتے ہیں کہ ظفر اپنے غیر شاعر ہونے کو تسلیم کر رہے ہیں اور اس بات کا اعتراف کر رہے ہیں کہ استاد ذوق ان کو شعر کہ دیا کرتے تھے۔ علوی صاحب کا دھیان اس طرف بھی جانا چاہیے تھا کہ یہ شعر ظفر نے ذوق کی وفات کے بعد کہا ہے (گویا یہ شعر ذوق کا کہا ہوا نہیں ہے)۔ ذوق کے بعد غالب ظفر کے استاد ہونے کا ظاہر ہے غالب ظفر کو ایسا شعر کہ کر کیوں دیتے جس میں ذوق کی تعریف کا پہلو نکلتا ہو۔ اور پھر وہی طرز سخن والی بات یہاں ’مذاق شعر‘ کے نام سے دہرائی گئی ہے۔ اگر ذوق ’ظفر کے مذاق شعر‘ سے واقف تھے تو اس کا مطلب یہ کہاں ہو گیا کہ وہ ظفر کو شعر بھی کہ کر دیا کرتے تھے اور پھر حیرت کی بات یہ ہے کہ وہ شعر صرف ذوق سے ہی کہلواتے رہے۔ ادھر شاد نصیر، عزت اللہ عشق، اور بے قرار سے اور ادھر غالب سے انہوں نے کچھ نہیں کہلوا یا۔ ظفر لگ بھگ ساڑھے تین سال غالب کے شاگرد رہے لیکن آزاد نے کہیں یہ نہیں لکھا کہ ذوق کی وفات کے بعد ظفر غالب سے شعر کہلواتے تھے۔

۳۔ علوی صاحب جن دلائل کی بنیاد پر آزاد کے ہم خیال نظر آتے ہیں ان میں اشپزنگر کا وہ بیان بھی شامل ہے جس پر پچھلے صفحات میں بحث ہو چکی ہے۔

۴۔ علوی صاحب نے اپنے دعوے کی دلیل میں دہلی اردو اخبار کا وہ اقتباس بھی پیش کیا ہے جس سے ہم پچھلے صفحات میں بحث کرتے ہیں اور جس کا یہ فقرہ خاصا حنی خیز ہے کہ ”کہا تو یہ کہا کہ حضور والا کا دیوان مقدم ہے۔“ دہلی اردو اخبار نے اپنی تمام شہادت کے باوجود اس اقتباس میں کہیں واضح طور پر یہ نہیں لکھا کہ ذوق نے حضور والا کا دیوان تصنیف کیا اور پھر جیسا کہ کہا گیا اس وقت آزاد دہلی اردو اخبار کے ایڈیٹر تھے۔

۵۔ علوی صاحب نے دیوانِ ذوق مرتبہ ویران، ظہیر اور کے دیباچے کی اس عبارت کو اپنے خیال کی تائید میں پیش کیا ہے :

”چہار دیوانِ مجلد بادشاہ کہ شمار اشارش لا تعداد ولا تھسی است تمام وکمال

درست کردہ و چکیدہ خامہ فکرش تو اں گفت“ ۲۴

علوی صاحب نے ”چکیدہ خامہ فکرش تو اں گفت“ سے یہ مراد لی ہے کہ مرتبین کا یہ خیال ہے کہ ظفر کے چاروں دیوانِ ذوق کے کہے ہوئے ہیں۔ اگر ایسا ہی تھا تو تمام وکمال درست کردہ“ کہنے کی کیا ضرورت تھی۔ واقعہ یہ ہے کہ جب ذوق کے تینوں شاگرد یعنی ویران، ظہیر اور اور ذوق کا دیوان ترتیب دینے بیٹھے تو باوجود کوشش کے وہ ذوق کا اتنا کلام جمع کرنے میں ناکام رہے۔ جو اس زمانے میں ایک عام دیوان کے حجم کے لیے ضروری ہوتا تھا۔ چنانچہ استاد کی اس کمزوری پر پندرہ ڈالنے اور اپنی خفت مٹانے کے لیے انھوں نے ”چکیدہ خامہ فکرش تو اں گفت“ کی ترکیب وضع کر لی اور اس طرح انھوں نے بھی ظفر کے بارے میں اسی طرح کی غلط فہمی پھیلانے کی کوشش کی جو آزاد پھیلا رہے تھے۔

۶۔ علوی صاحب نے حالی کی بیان کردہ اس ایک روایت کو بھی اپنے دعوے کی بنیاد بنایا ہے جو حالی نے یادگار غالب میں ناظر حسین مرزا نے منسوب کر کے بیان کی ہے۔ حالی لکھتے ہیں :

”ناظر حسین مرزا مرحوم کہتے تھے کہ ایک دن میں اور مرزا صاحب مرحوم (غائب)

دیوانِ عام میں بیٹھے تھے کہ ایک چوب دار آیا اور کہا حضور نے غزلیں مانگی ہیں۔

مرزا نے کہا ذرا کھڑا جا اور اپنے آدمی سے کہا کہ کچھ کاغذ پالکی میں رومال

میں بندھے ہوئے رکھے ہیں وہ فوراً لے آ۔ مرزا نے جو اس کو کھولا اس

میں آٹھ نوپر چے جن پر ایک ایک دو دو مصرعے لکھے ہوئے تھے نکالے اور

اسی وقت دوات قلم منگا کر ان مصرعوں پر غزلیں لکھنی شروع کیں اور وہیں

بیٹھے بیٹھے آٹھ نو غزلیں تمام وکمال لکھ کر چوب دار کے حوالے کیں“ ۲۵

حالی کے اس بیان پر امانتاً وضد قنا کہنے سے پہلے یہ سوچنا ضروری ہے کہ حالی کو غالب

سے وہی عقیدت تھی جو آزاد کو ذوق سے تھی۔ جس طرح آزاد نے ذوق کو بڑھانے کے لیے

طرح کی داستانیں تراشیں، ویسے ہی حالی نے غالب کے جوشِ عقیدت میں یہ روایت بیان کر دی اور اپنا دامن بچانے کے لیے بیچ میں ناظر حسین مرزا کو ڈال دیا۔ دراصل حالی کا بیان خود آزاد کے ان الفاظ کا چر بہے جو انھوں نے ذوق کے سلسلے میں ایک جگہ لکھے ہیں :

”مسودہ خاص میں کوئی شعر پورا کوئی ڈیڑھ مصرع کوئی ایک کوئی آدھا مصرع فقط بحر میں اور ردیف اور قافیہ معلوم ہوتا تھا باقی بخیر۔ یہ (ذوق) ان ہڈیوں پر گوشت پوست چڑھا کر حسن و عشق کی پتلیاں بنا دیتے تھے۔“ ۲۶

حالی اور آزاد دونوں کی عبارتوں کا مفہوم ایک ہے۔ فن صرف آزاد کی رنگیں بیانی اور حالی کی سادگی کا ہے۔ لیکن حالی نے یہ روایت صرف غالب کی بڑائی جتانے کے لیے بیان کی ہے۔ چنانچہ مقدمہ شعر و شاعری میں ایک جگہ ظفر اور ذوق کی شاعری میں فرق پیدا کرتے ہوئے لکھتے ہیں :

”ذوق کی غزل میں عموماً زبان کا چٹخارا اپنے معاصرین کے کلام سے زیادہ ہے مگر وہ بھی جہاں مضمون آفرینی کرتے ہیں صفائی سے بہت دور جا پڑتے ہیں۔ ظفر کا تمام دیوان زبان کی صفائی اور روزمرہ کی خوبی سے اول سے آخر تک یکساں ہے۔“ ۲۷

۷۔ علوی صاحب نے اپنے دعوے کے ثبوت میں ظفر کے بارے میں اینڈریوس کا ایک بیان نقل کیا ہے جو اس طرح ہے :

”بہادر شاہ کے منلیہ دبار میں دو بالکمال شاعر تھے جن میں باہم ہمیشہ نوک جھونک رہا کرتی تھی۔ ایسی سلطنت میں جس کا بادشاہ کٹھ پتلی سے زیادہ وقعت نہ رکھتا، وہ اس قسم کی چٹمک نہایت اہمیت رکھتی ہے۔ ان شعرا کے تخلص غالب اور ذوق تھے۔ موخر الذکر بالآخر بہادر شاہ کی عنایات حاصل کرنے میں کامیاب ہو گئے۔ انھوں نے زبیر طیکہ قلعے کی گپ کا یقین کیا جاسکے اپنے حریف کو اس طرح شکست دی تھی کہ بہت سی بہت بین غزلیں از خود لکھ کر دے دی تھیں جو بادشاہ کے نام سے بھیجی تھیں۔“ ۲۸

یہاں ایک بار پھر اس امر کی وضاحت ضروری ہے کہ اینڈریوس نے یہ کتاب اس وقت لکھی جب اسپرنگ اور آزاد کی کتابیں چھپ چکی تھیں اور ظفر کی شاعرانہ حیثیت کے متعلق ایک عام غلط فہمی پیدا ہو چکی تھی۔ اس حقیقت سے تو علوی صاحب بھی باخبر ہیں کہ اینڈریوس، ظفر کا معاصر نہیں ہے۔ اینڈریوس کی اس بات پر، کہ دربار میں غالب اور ذوق کے درمیان کش مکش ہوئی اور بالآخر ذوق بادشاہ کی عنایات حاصل کرنے میں کامیاب ہو گئے، صرف وہی شخص ایمان لاسکتا ہے جو ذوق اور غالب کے بارے میں کچھ نہ جانتا ہو۔ غالب ۱۲۱۲ھ (۱۷۹۷ء) میں پیدا ہوئے اور ذوق کا تعلق قلعہ معلّٰی سے ۱۲۲۱ھ (۱۸۰۶ء) سے ۱۲۲۵ھ (۱۸۱۰ء) کے درمیان قائم ہوا۔ گویا جس وقت ذوق کی رسائی قلعے میں ہوئی ہے اس وقت غالب کی عمر ۹ سے ۱۳ سال کے درمیان تھی اور جس وقت ظفر، ذوق کے شاگرد ہوئے اس وقت بھی غالب کے نام سے بہت کم لوگ واقف تھے۔ اس وقت تک غالب کی کوئی ادبی حیثیت بھی متعین نہیں ہوئی تھی۔ ظفر کو غزلیں لکھ کر دینے کا ذکر کرتے ہوئے خود اینڈریوس نے "قلعے کی گپ" کے الفاظ استعمال کیے ہیں، لیکن اس کے باوجود علوی صاحب کا یہ خیال ہے کہ:

"مصنف نے اسے قلعے کی گپ شپ کہا ہے مگر قلعے سے متعلق ہونے کی

وجہ سے یہ گپ شپ قابل اعتنا ہو جاتی ہے" ۳۱

اب یہ بات علوی صاحب ہی بہتر بتا سکتے ہیں کہ قلعے سے متعلق ہونے کی وجہ سے کوئی

گپ شپ کیوں کر قابل اعتنا ہو سکتی ہے۔

۸۔ علوی صاحب کو کہیں سے تین مسودے بھی دستیاب ہوئے ہیں جن کے عکس انہوں نے اپنی زیر بحث کتاب میں شائع کیے ہیں۔ ان مسودوں کے ذریعے بھی انہوں نے اس شبہ کو تقویت پہنچانے کی کوشش کی ہے کہ ظفر کو ذوق پتھر کپ کر دیتے تھے۔ پہلے مسودے میں ذوق کے ہاتھ کی لکھی ہوئی روغزلیں ہیں جن میں ایک غزل ذوق کی ہے اور دوسری ظفر کی۔ کیوں کہ ظفر کی غزل بھی ذوق کے قلم سے لکھی ہوئی ہے، اس لیے علوی صاحب نے یہ نتیجہ نکالا ہے کہ یہ ذوق کی کہی ہوئی ہو سکتی ہے۔ حال آن کہ ایک درباری شاعر شہنشاہ کی غزل کے ساتھ اپنی غزل لکھتا ہے تو یہ اس کے لیے باعث سعادت ہے۔ اس کا مطلب یہ ہرگز نہیں ہوا کہ یہ غزل اس درباری شاعر کا نتیجہ فکر ہے اور پھر اس مسودے پر کاوش کی کوئی علامت بھی نہیں ہے۔

دونوں غزلیں صاف صاف ایسے لکھی گئی ہیں جیسے نقل کی گئی ہوں۔ دوسرے مسودے میں صرف ظفر ہی کی غزل ہے جو ذوق کے قلم سے لکھی ہوئی ہے۔ یہ غزل بھی صفائی کے ساتھ نقل کی گئی ہے جس پر کاوش کی کوئی علامت نہیں۔ چوں کہ آزاد نے اس غزل کے چار اشعار دیوانِ ذوق میں شامل کر لیے ہیں، اس لیے علوی صاحب اس نتیجے پر پہنچے ہیں کہ اصل غزل ذوق کی ہے۔ اول تو اس معاملے میں آزاد پر زیادہ بھروسہ نہیں کیا جاسکتا۔ دوسرے ایک شاعر کے اشعار کا دوسرے شاعر کے کلام میں شاملنا کوئی نئی بات نہیں۔ اردو شعرا کے تذکروں میں کیا دو اوین تک میں اس شاعر کے اشعار اس شاعر کے ہاں اور اس شاعر کے اشعار اس شاعر کے ہاں عام طور پر ملتے ہیں اور خاص طور پر جب کہ دیوان کی ترتیب میں خود شاعر کا دخل نہ ہو تو ایسا ہو جانا عین ممکن ہے۔ تیسرے مسودے میں ذوق نے ظفر کے لیے مادہ ہائے تاریخ نکالے ہیں اس پر کاوش کی علامت بھی ہے لیکن یہ بھی ہرگز اس بات کا ثبوت نہیں کہ ذوق، ظفر کے لیے مادہ ہائے تاریخ نکالنے کے ساتھ ساتھ ان مادوں کو نظم کر کے بھی دیا کرتے تھے۔ ظفر مادہ ہائے تاریخ ذوق سے نکلا کر اپنے اشعار میں نظم کر لیا کرتے ہوں گے۔ خود غالب نے ایک جگہ اس بات کا اعتراف کیا ہے کہ بیشتر قطعاً تاریخ ان کے اپنے کہے ہوئے ایسے ہیں جن کے مادے دوسروں کے نکالے ہوئے ہیں۔ غالب لکھتے ہیں:

”میاں اس کو سب جہنتے ہیں کہ میں مادہ تاریخ نکالنے میں عاجز ہوں
لوگوں کے دیے ہوئے مادے نظم کر دیتا ہوں اور جو مادہ اپنی طبیعت سے
پیدا کرتا ہوں وہ بیشتر لچر ہوا کرتا ہے“ ۳۱

ظفر تو ذوق کی وفات کے بعد تک قطعاً تاریخ کہتے رہے ہیں۔ خود ذوق ہی کی وفات پر ان کے دو قطعے ہیں۔ غالب پہلے ہی مادہ تاریخ نکالنے میں عاجز تھے۔ پھر سوال یہ پیدا ہوتا ہے کہ ظفر نے ذوق کے بعد کی تاریخیں کس سے نکلائی ہیں۔ غرض علوی صاحب کوئی بھی دلیل ایسی نہیں پیش کر سکے جس میں اتنی جان تو ہوتی کہ اگر ہم محمد حسین آزاد اسپرنگر اینڈ ریوس اور خود علوی صاحب کے موقف سے اتفاق نہ کرتے تو کم از کم اس پر از سر نو غور ہی کرنے کی گنجائش پیدا ہوتی۔ اس طویل طویل بحث کے خاتمے پر علوی صاحب خود اپنے دلائل کے خپل سے چٹکارا پانے کی کوشش میں ایک متوازن نتیجے پر پہنچتے دکھائی دیتے ہیں:

”بایں ہمہ ظفر کی شاعری سے متعلق کوئی فیصلہ دینے یا کسی نتیجے پر پہنچنے سے پہلے بڑی احتیاط اور چھان بین کی ضرورت ہے اور اس سلسلے میں ظفر کی شاعری کے کچھ مخصوص فکری عناصر اور اس معتد بہ حصے سے کسی طرح صرف نظر نہیں کیا جاسکتا جو نسبتاً زیادہ جان دار اور اہم ہے اور جسے ان کے اور ان کے اساتذہ کی شاعری کے درمیان قدر مشترک نہیں کہا جاسکتا۔“ ۳۳

ظفر کے کلام کی صداقت پر اب تک جو بحث ہوئی وہ تحقیقی نقطہ نظر سے تھی۔ بہتر معلوم ہوتا ہے کہ اس بحث کو ختم کرنے سے پہلے ظفر کی شاعری سے متعلق تنقیدی زاویہ فکر بھی ہمارے سامنے آجائے۔ سر سید احمد خاں نے ظفر کا زمانہ دیکھا تھا۔ انہوں نے غالب ہومن اور ذوق تینوں کے کلام کا لطف اٹھایا تھا۔ مولوی عبدالحق نے ایک جگہ ظفر کے بارے میں سر سید احمد خاں کی رائے کو اس طرح نقل کیا ہے :

”ایک بار ظفر اور ذوق پر گفتگو چھڑ گئی اور وہی پُرانی بحث چھڑ گئی کہ ظفر کے سب دیوان ذوق کے لکھے ہوئے ہیں۔ سید صاحب اس پر چیں بہ چیں ہوئے اور فرمایا کہ وہ بادشاہ کا کلام تو کیا لکھتا قلعة کے تعلق سے خود ذوق کو زبان آگئی۔“ ۳۴

شعر و ادب کے مذاق کے اعتبار سے دہلی اس وقت ہندوستان کا شیراز تھی۔ لوگ شعر فہمی کے فن سے واقف تھے۔ ایسے حالات میں کسی بھی شاعر کے انفرادی رنگ کو سمجھے بغیر اس کا کلام اوروں نے یا اوروں کا کلام اس سے منسوب کر دینا کو مذاق کی دلیل تھی۔ مرزا حیات دہلوی نے ظفر اور ذوق کے مسئلے پر اپنے خیال کا اظہار کرتے ہوئے اس کو مذاق کے خلاف شدید ردِ عمل کا مظاہرہ کیا ہے۔ وہ لکھتے ہیں :

”یہ جو مشہور ہے کہ استاد ذوق اشعار کہہ کر دیا کرتے تھے اور بہادر شاہ ظفر اپنے نام سے محفل میں سنا دیا کرتے تھے محض غلط اور بالکل لغو ہے۔ جس کو کچھ بھی شعر گوئی اور شعر فہمی کا مذاق ہو گا وہ سمجھ سکتا ہے کہ ذوق اور ظفر کے رنگ میں زمین اور آسمان کا فرق ہے۔ جب معمولی سے معمولی کنجڑے چھو کر نے

بھٹیاری اور قصائی اشعار موزوں کر لیا کرتے تھے تو کیا بہادر شاہ ایک
شعر بھی موزوں نہیں کر سکتے تھے؟ ۳۵

نواب نصیر حسین خیال نے ظفر کی زبان کو ذوق کی زبان پر ترجیح دیتے ہوئے لکھا ہے:
"پروفیسر آزاد نے تو عشقِ ذوق میں بہادر شاہ کے نام اور اس کی شاعری تک
کو مٹانا چاہا ہے مگر جنہیں حقیقی طور پر قلعہ معلّا اور اس کی وجہ سے اردو سے
معلّا سے واسطہ رہا ہے اور وہ اردو کو جانتے اور زبان کو پہچانتے ہیں ظفر و
ذوق کی زبان میں شاہ و گدا کا فرق ہے اور کیا کہوں؟" ۳۶

حسرت موہانی نے اردو شاعری کے کلاسیکی سرمائے کو بہت کھنکا لایا ہے۔ وہ لطفِ سخن،
طرزِ سخن، مذاقِ سخن اور رنگِ سخن جیسی اصطلاحوں کی باریکیوں کو سمجھتے تھے اس لیے وہ ان اصطلاحوں
کا استعمال بے دردی کے ساتھ نہیں کرتے تھے۔ میر سے لے کر نسیم تک انہوں نے ہر شاعر کے
رنگِ سخن کو سنجیدگی سے سمجھنے کی کوشش کی ہے۔ وہ لکھتے ہیں:

"ذوق کے کمالِ استادی میں شک نہیں لیکن ساتھ ہی اس کے یہ امر
بھی مسلم ہے کہ ان کا کلام پختگی کی طرح درد و تاثیر کی خوبیوں میں بے مثال
نہیں قرار پاسکتا۔ چنانچہ یہی اس بات کے ثبوت کے لیے کافی ہے کہ ہم
ظفر کی پُر درد غزلوں کو ذوق کی تصنیف نہیں کہہ سکتے۔" ۳۷

نیاز فتح پوری ظفر کی عظمت کے زیادہ قائل نظر نہیں آتے لیکن وہ اس بات سے اتفاق
کرتے ہیں کہ ذوق اور ظفر کا رنگ جدا ہے اور یہ کہ ظفر کا کلام ذوق کا نہیں ہو سکتا۔
وہ لکھتے ہیں:

"ذوق میں ایک چیز اور تھی جسے ہوش و خروش کہتے ہیں اور جس کا پورا
اظہار ان کے قصائد میں ہوتا ہے۔ ظفر کے کلام میں اس چیز کا پتا نہیں
اور نہ ان کا یہ فطری رنگ تھا اور اس کو دیکھ کر آزاد کا یہ الزام کہ ظفر
کا اکثر کلام ذوق کی فکر کا نتیجہ ہے بالکل اٹھ جاتا ہے۔" ۳۸

فراق گورکھپوری نے جو شاعر کے علاوہ نقاد بھی ہیں، ظفر کے بارے میں یہ بات کہی ہے:

”ظفر کے کلام میں خلوص، جذبات، شاعرانہ احساس، سوز و گداز اور دل میں چٹکیاں لینے والی اداسی اور ایک درماتدگی کا کیفیت اور کئی جگہ موسیقیت کا جو عنصر ملتا ہے وہ کل کی کل ذوق کی دین نہیں ہے، اصلاح ذوق کی ضرور ہے۔“
 اتنا ہی نہیں فراق، ذوق کو ظفر کے گلشن سخن کا خوشہ چیں سمجھتے ہیں اور اس حقیقت کا انکشاف بڑے رازدارانہ لہجہ میں اس طرح کرتے ہیں:

”ذوق کے اشعار ریگِ رواں بھی نہیں ہیں۔ وہ ناسخ سے متاثر تھے لیکن وہ دلی کے شاعر تھے اس لیے غالب و مومن اور اپنے شاگرد ظفر کے یہاں پر خلوص رنگ کی شاعری دیکھ کر متاثر ہوئے بغیر نہیں رہ سکتے تھے۔ ظفر کے ذکر سے آپ چونکیں نہیں، اردو شاعری کی تاریخ اور روایتوں میں جو فائدے استادوں نے شاگردوں سے اٹھائے وہ ہمیشہ صیغہ راز میں رہے اور ظفر کوئی معمولی شاگرد نہیں تھا۔ وہ ذوق کی شاعری اور شاعرانہ ذہنیت کی فضا بن گیا تھا۔“ ۳۰

اس مضمون میں فراق نے آزاد کے ذہن کا تجزیہ اس طرح کیا ہے:

”آج ذوق کا نام غالب اور مومن کے بعد کیوں آتا ہے جو انفرادی رنگ اور جو اصلیت کا جوہر غالب اور مومن کے یہاں ہے وہ ذوق کے یہاں اس انداز میں نہیں۔ وہ زمانہ سہل پسندی کا تھا اور اس سے ذوق بازی مار لے گئے اور اس کمی کے احساس سے بے چین ہو کر آزاد ظفر کے کلام پر حریصانہ نظر ڈالتے ہیں۔“ ۳۱

اس تمام بحث کا مقصد اس بات پر اصرار کرنا نہیں ہے کہ کلیاتِ ظفر کا ایک ایک مصرع ظفر کا کہا ہوا ہے۔ ممکن ہے ذوق نے بعض مقامات پر بہت اصلاح دی ہو بعض استاد اپنے شاگردوں کے مصرعے بدل دیا کرتے تھے اور اگر شعر کم زور ہو تو وہ اسی قافیے میں دوسرا شعر کہ دیا کرتے تھے۔ ممکن ہے ذوق کو بھی کہیں کہیں ایسا ہی کرنا پڑا ہو، لیکن کلیاتِ ظفر کا وہ حصہ جو قابلِ اعتنا ہے یقیناً ظفر کا اپنا ہے جس میں ظفر کی خاص زبان، ان کے اپنے موضوعات اور ان کا متعارف رنگ سخن صاف صاف جھلکتا ہے۔ اس اعتبار سے کلیاتِ ظفر کے تفصیلی جائزے اور ظفر اور ذوق کے کلام کے تقابلی مطالعے کی ضرورت کو نظر انداز نہیں کیا جاسکتا۔

حواشی ظفر اور ذوق

- ۱۔ ایسے معاملات میں شاید مہرباں خاں زندگی واحد مثال ہے جن کے بارے میں مستند طور پر یہ ثابت ہو گیا ہے کہ ان کا تمام کلام میر سوز، سودا اور دوسرے ہم عصر شاعروں کا مرہونِ منت ہے۔
 - ۲۔ اب حیات، ص ۴۹۱
 - ۳۔ ملاحظہ ہو اس کتاب کے باب 'ادبی پس منظر میں شامل اقتباس' متعلقہ حاشیہ ۲۲
 - ۴۔ عمدہ منتخبہ، ص ۴۱۱
 - ۵۔ عیار الشعراء، ص ۲۴۲
 - ۶۔ گلشن بے خار، ص ۱۲۹
 - ۷۔ طبقات الشعراء ہند، مطبوعہ معاصر جلد ۱۹، ص ۵۱
 - ۸۔ طبقات الشعراء ہند، ص ۶
 - ۹۔ (الف) گلستانِ سخن، مرزا قادر بخش صابر دہلوی، مرتبہ خلیل الرحمان داؤدی، مجلس ترقی ادب لاہور ۱۹۶۶ء، ص ۳۵۵
- (ب) گلستانِ سخن پہلی بار مطبع مرتضوی دہلی میں طبع ہوا تھا۔ یہ تذکرہ ۱۲۷۱ھ میں شروع ہوا۔ اور ایک سال میں یعنی ۱۲۷۲ھ میں پایہ تکمیل کو پہنچا۔ یہ پانچ سو صفحات پر مشتمل ہے۔ اس تذکرے کے بارے میں نسخے نے سخن شعرائیں یہ لکھا ہے کہ یہ تذکرہ دراصل مولوی امجد بخش صہبائی کا لکھا ہوا ہے۔ اس نسخے پر مصنف کا نام مرزا قادر بخش صابر گورگانی چھپا ہوا ہے۔ گلستانِ سخن دوسری بار ۱۲۹۹ھ مطابق ۱۸۸۲ء میں مطبع لول کشور لکھنؤ سے طبع ہوا۔ مجلس ترقی ادب لاہور کے نسخے کا متن ان دونوں نسخوں کی بنیاد پر تیار کیا گیا ہے۔ لول کشور ہی کے نسخے کو فوٹو آفسیٹ کے ذریعے دوبارہ یوپی اردو اکیڈمی نے شائع کیا ہے۔ اس نسخے میں ظفر کی تختی میں ظفر کا ذکر بحیثیت شاعر نہیں کیا گیا ہے البتہ کتاب کا آغاز بادشاہ اور ان کے بعد ولی عہد کے ذکر سے کیا گیا ہے لیکن وہاں ان کی شاعری کے بارے میں کچھ نہیں کہا گیا۔

۱۰۔ تتمہ دہلی اردو اخبار ۱۸ نومبر ۱۸۵۴ء

۱۱۔ صوبہ شمالی و مغربی کے اخبارات و مطبوعات، ص ۱۰۱

۱۲۔ یا، کارشرا، ص ۱۳۳

۱۳۔ آبِ حیات، ص ۵۰۰

۱۴۔ آبِ حیات، ص ۵۱۴

۱۵۔ حافظ محمود شیرانی نے اپنے ایک مضمون 'دیوانِ ذوق' میں مولانا آزاد کے اضافے میں اس طرف اشارہ کیا ہے۔

۱۶۔ آبِ حیات، ص ۴۹۱

۱۷۔ آبِ حیات، ص ۴۷۲

۱۸۔ آبِ حیات، ص ۴۹۴

۱۹۔ آبِ حیات، ص ۴۴۲

۲۰۔ آبِ حیات، ص ۴۶۷

۲۱۔ آبِ حیات، ص ۴۷۰

۲۲۔ ذوق، سوانح اور انتقاد، ص ۹۶

۲۳۔ ذوق، سوانح اور انتقاد، ص ۹۶

۲۴۔ ذوق، سوانح اور انتقاد، ص ۹۸

۲۵۔ ذوق، سوانح اور انتقاد، ص ۹۸ تا ۹۹

۲۶۔ آبِ حیات، ص ۴۹۱

۲۷۔ مقدمہ شعرو شاعری، ص ۱۵۱

۲۸۔ ذوق، سوانح اور انتقاد، ص ۱۰۰

۲۹۔ ذکا، اللہ دہلوی، ص ۴۶ تا ۴۷

۳۰۔ ذکرِ غالب، ص ۲۳

۳۱۔ ذوق، سوانح اور انتقاد، ص ۱۰۰

۳۲۔ خطوطِ غالب (مہر)، ص ۵۴

۳۳۔ ذوق، سوانح اور انتقاد، ص ۱۰۳

۳۳۲

- ۳۳۔ چند ہم عصر، ص ۲۶۱
- ۳۵۔ بحوالہ نوائے ظفر، ص ۱۰ تا ۹
- ۳۶۔ مغل اور اردو، ص ۱۵۷
- ۳۷۔ اردو نے معللاً، بحوالہ نوائے ظفر، ص ۱۱
- ۳۸۔ انتقادیات، ص ۱۵۱
- ۳۹۔ اندازے، ص ۱۰۱ - ۱۰۰
- ۴۰۔ اندازے، ص ۱۰۷
- ۴۱۔ اندازے، ص ۱۰۳

- ظفر کی شاعرانہ شخصیت کی شناخت
- ظفر کی شاعری
- ظفر کی ایک نثر

ظفر کی شاعرانہ شخصیت کی شناخت

تہذیب کی مثال گلاب کی اس کپاری کی طرح ہے جس میں نموکے تمام قوتیں اگرچہ زمین کی تہہ میں کارفرما رہتی ہیں لیکن ان کا بھر پور روپ ایک خوب صورت اور شاداب گلاب کی شکل میں شاخ کے سب سے اوپری سرے پر نمودار ہوتا ہے۔ تہذیب کا خمیر عام انسانی زندگی سے اٹھتا ہے لیکن اس کی تزئین معاشرے کی، فضا میں ہوتی ہے اور اس کے معیار کا تعین سماج کے اعلا طبقے کے ہاتھوں ہوتا ہے۔ اسی طرح جب ایک تہذیب یافتہ سماج پر کسی دوسری تہذیب یافتہ طاقت کا غلبہ ہوتا ہے تو اس کے ساتھ تہذیب کو بھی ایک بار پھر اپنی ہیئت بدلتی پڑتی ہے لیکن اس صورت حال کے تحت ہوتا یہ ہے کہ محکوم قوم کی تہذیب کو نیا حکمراں طبقہ اپنے انداز سے مزین کر کے از سر نو لائق تقلید بناتا ہے۔ گویا اس نوزائیدہ تہذیب میں اس طرح ایک نئی تاریخی آن بان بھی شامل ہو جاتی ہے۔ تہذیبی اختلاط کا یہ عمل سماج میں تاریخ کے دوش بدوش شعوری اور غیر شعوری دونوں سطحوں پر جاری رہتا ہے۔ اس بات کو اصولی طور پر تسلیم کیا جا چکا ہے کہ تہذیب کے مختلف مظاہر میں زبان اور ادب کو ایک نمایاں حیثیت حاصل ہوتی ہے اور ہندوستان میں اردو زبان اور ملی جلی تہذیب نے جس طرح فروغ حاصل کیا اس سے اس بات کی تکمل طور پر تائید ہوتی ہے۔

بابر نے ۱۵۲۶ء میں پانی پت کے میدان میں ابراہیم لودھی کو شکست دی اور بہادر شاہ ظفر ۱۸۵۷ء میں انگریزوں کے ہاتھوں محزول ہوئے۔ سواتین سو برس کی یہ مدت ہندوستان

کی اس تہذیب کے فروغ کا زمانہ ہے جسے ہم ہندوستانی مغل تہذیب کہہ سکتے ہیں۔ وہ تمام تاریخی حقائق جو بابر سے لے کر بہادر شاہ ظفر تک مغل شہنشاہوں کی سرگرمیوں سے متعلق ہیں ہندوستانی مغل تہذیب کے اہم عنوانات ہیں اور بہادر شاہ ظفر کی اردو شاعری اس تہذیبی دستاویز کا ایک روشن باب ہے۔

بابر نے ترک بابر میں اپنے حالات قلم بند کرتے ہوئے زبان کی اس دشواری کا ذکر کیا ہے جس سے اسے ہندوستان جیسے نئے ملک میں دوچار ہونا پڑا۔ وہ لکھتا ہے ”نہ ہم یہاں کی بولی بول سکتے ہیں اور نہ یہاں والے ہماری زبان جانتے ہیں“ اسی طرح ایک اور جگہ اس نے لکھا ہے ”ہمارے آدمیوں کے لیے یہاں کی زبان نئی ہے اور وہ اس سے بھڑک رہے ہیں“ چنانچہ بابر نے ہندوستانی زندگی کے ساتھ ہم آہنگی پیدا کرنے کے لیے جو تدابیر اختیار کیں ان میں زبان کی دشواری پر قابو پانا بھی شامل تھا۔ یہاں تک کہ ایک وقت وہ آیا کہ اس کے ایک ترکی شعر کا پہلا مصرع مقامی زبان کے انداز میں ڈوبا ہوا نظر آتا ہے۔ مصرع یہ ہے:

مچ کا نہ ہوا کچ ہو سس مانک و موتی

بابر صرف چار برس ہندوستان پر حکومت کر سکا اور ۱۵۳۱ء میں فوت ہو گیا۔ ہمایوں کی شیر شاہ کے ساتھ نبرد آزمائی اور اس کی قبل از وقت موت نے اسے اتنی مہلت نہیں دی کہ وہ اس روایت کے فروغ کے سامان مہیا کر سکتا۔ مگر اس کے جانشین کو زمانے نے یہ موقع اچھی طرح فراہم کر دیے۔ اکبر نے طویل زمانے تک حکومت کی۔ خاص بات یہ تھی کہ اکبر کے مزاج میں قدرت نے مقامی روایتوں سے ہم آہنگ ہونے کی عجیب صلاحیت و دیعت کی تھی۔ اس نے ترجمے کا محکمہ قائم کیا اور سنسکرت کی بعض اہم کتابوں کا فارسی میں ترجمہ کرایا۔ وہ ہندوستانی سنگیت کا بھی رسیا تھا۔ تان سین اس کے عہد کا بالکمال اور بے مثال معنی تھا۔ اس نے مقامی زبان کے بہت سے شاعروں کی سرپرستی کی۔ یہی نہیں اکبر کے زمانے میں راجپوت تہذیب شاہی محل میں داخل ہو چکی تھی۔ اکبر کے بیٹے جہاںگیر کی ماں ایک راجپوت راجا کی بیٹی تھی۔ اکبر کے حکم سے جہاںگیر کو مقامی زبان کی تعلیم دی گئی۔ جہاںگیر اپنے لباس اور وضع قطع کے اعتبار سے بھی راجپوت لگتا تھا۔ جہاںگیر نے بھی لور جہاں سے پہلے راجپوت خاندان میں شادی کی تھی اور جہاںگیر کا جانشین شاہ جہاں بھی راجپوت رانی کے بطن سے پیدا ہوا تھا۔ کہا جاتا ہے کہ جہاںگیر

شراب کو رام رنگی کہا کرتا تھا اور یہ فارسی یا ترکی لفظ نہیں۔ اکبر کے زمانے میں دفتر کی زبان اگرچہ فارسی تھی لیکن ویسی زبانوں کے ساتھ اختلاط کا عمل بھی تیز ہو گیا تھا۔ اگرے میں زیادہ تر برج بھاشا کی ادبی روایت کو فروغ حاصل تھا اس لیے اکبر کی سرپرستی میں جس مقامی زبان کو مقبولیت حاصل ہوئی وہ برج بھاشا تھی۔ برج بھاشا کی بعض ادبی روایات کا اثر اردو کی شاعری میں نمایاں طور پر دیکھا جاسکتا ہے جس کی وجہ سے بعض ذہنوں میں یہ غلط فہمی بھی پیدا ہوئی کہ اردو، برج بھاشا سے نکلی ہے۔ شاہ جہاں کے زمانے میں مغلوں کا دار الحکومت اگرے سے دہلی منتقل ہو گیا۔

اگرے کے مقابلے میں دہلی، کھڑی بولی کا علاقہ تھا اس لیے یہاں کی عام بول چال کا ٹھاٹھ برج بھاشا سے مختلف تھا۔ تاہم فارسی کے بعد جسے سرکاری زبان کی حیثیت حاصل تھی، دہلی میں کم و بیش برج بھاشا کی ادبی روایت مقبول تھی۔ اورنگ زیب کے بارے میں کہا جاتا ہے کہ وہ کٹر مسلمان تھا لیکن تہذیبی اختلاط کے جبر پر اس کو کبھی اختیار نہیں تھا۔ اورنگ زیب کو ویسی زبان پر عبور حاصل تھا۔ ایک مرتبہ شہزادہ محمد اعظم نے اورنگ زیب کو خاص قسم کے آم تحفے میں بھیجے اور یہ فرمائش کی کہ ان آموں کے نام تجویز فرمائیں۔ اورنگ زیب نے ان آموں کے نام سدھاس اور رسنا بلاس، تجویز کیے۔ داراشکوہ کے بارے میں کون نہیں جانتا کہ وہ بھگتی فلسفے میں دل چسپی رکھتا تھا۔ اس نے اپنڈر کا ترجمہ فارسی میں خود کیا تھا۔

قلعے میں مغل خاندان کے لوگ آپس میں ترکی فارسی میں بات چیت کرتے تھے۔ دربار کی زبان فارسی تھی اور شعور شاعری فارسی اردو اور برج بھاشا تینوں زبانوں میں ہوتی تھی محمد شاہ کے زمانے میں فارسی کا اثر کم ہونا شروع ہو گیا تھا۔ محمد شاہ کے عہد کو راگ رنگ کا عہد بھی کہا جاتا ہے۔ اس سلسلے میں مولانا امتیاز علی خاں عرشی لکھتے ہیں :

محمد شاہ کے زمانے میں محفلِ قال کے سجادہ نشین تک موسیقی کے ماہر ہونے لگے تھے۔ خود میر درد، جو اس وقت کے بڑے ممتاز صوفی اور صاحبِ سجادہ تھے، ہندی موسیقی کے اتنے بڑے استاد تھے کہ گویے اور کلاؤنٹ اپنی چیزیں اصلاح کی غرض سے ان کی خدمت میں پیش کیا کرتے تھے۔

(نوادرات شاہی ص ۲)

ظفر کے بارے میں ایک بے بنیاد بات تو یہ پھیلانی گئی تھی کہ ان کے کلام کا بڑا حصہ ان کے استاد ذوق کا کہا ہوا ہے۔ لیکن آج محمد حسین آزاد کے اس بیان کی کوئی وقعت باقی نہیں رہی ہے، اور فی الحال ہمارا یہ موضوع بھی نہیں۔ اس غلط فہمی نے ایک اور مفروضے کو جنم دیا اور وہ یہ کہ ظفر کی شاعری نے ذوق کا اثر قبول کیا ہے جب کہ زیادہ صحیح نقطہ نظر یہ ہوگا کہ ہم یہ دیکھنے کی کوشش کریں کہ ذوق کے کلام پر ظفر نے کیا اثرات مرتب کیے۔ مکتب سخن میں استاد کا رول یہ ہوتا ہے کہ وہ شاگرد کو فن کی باریکیاں سمجھاتا ہے جس میں فصاحت کی بحث، الفاظ کی بندش، محاورے اور روز مرہ کا استعمال اور عروض کی نزاکتیں جیسی چیزیں شامل ہوتی ہیں۔ نا اہل شاگردوں کو استاد یہ تعلیم قدم قدم پر دیتا ہے یہاں تک کہ بہ حالت مجبوری انھیں شعر تک کہ کر دے دیتا ہے جبکہ ہونہار شاگرد کو، بھلے گھوڑے کو ایک چابک کے مصداق معمولی اشارہ ہی کافی ہوتا ہے۔ ویسے بھی مشرقی تہذیب میں پایہ اعتبار تک پہنچنے کے لیے کسی استاد سے شرفِ تلمذ حاصل کرنا لازم تھا۔ ظفر نے بھی ایک شاعر کی حیثیت سے ان دستاویزوں کو ملحوظ رکھا۔ فن کی باریکیاں شعر گوئی کے لیے خواہ کلیدی حیثیت رکھتی ہوں لیکن یہ اپنے آپ میں شاعری نہیں ہیں۔ اہم یہ ہے اگر کوئی شاعر کسی استاد سے اصلاح لیتا ہے تو اس کے قطعی طور پر یہ معنی نہیں کہ وہ اپنے استاد کے کلام کا اثر بھی قبول کرتا ہے اور جہاں تک اثر قبول کرنے کا تعلق ہے وہ تو استاد کے علاوہ کسی اور شاعر کے کلام سے بھی کیا جاسکتا ہے۔ ذوق کی شاعری کا اگر واقعی کوئی اثر دیکھنا ہے تو وہ نمایاں طور پر داغ کی شاعری میں دیکھا جاسکتا ہے۔ بہادر شاہ ظفر اس تہذیب کی مسند پر جلوہ افروز تھے جو اس دور کے معاشرے کے لیے لائق تقلید تھی۔ قلعہ معلّا کی اس تہذیب کا ایک اہم جز، وہ زبان بھی تھی جس میں شاہ عالم ثانی اور ان کے بعد ظفر نے بھرپور شاعری کی تھی۔ اس زبان کی گونج اردو بازار سے گزرتی ہوئی کابلی دروازے کے اس تنگ و تاریک مکان تک سنائی دیتی تھی جو ذوق کا مسکن تھا اور پھر یہ گونج سننے والوں کو اپنی طرف کھینچتی تھی۔ اسی گونج پر ذوق بھی کھینچے چلے گئے اور پھر دلی کا محاورہ اور روزمرہ جس طرح ذوق کی شاعری میں رچ بس گیا، اس کی دوسری اور نسبتاً زیادہ خوب صورت مثال بس داغ ہی کے ہاں ملتی ہے اور وہ بھی شاید اس لیے کہ داغ نے اسی لال قلعے میں پرورش پائی تھی جہاں ذوق کے مذاق سخن کی تربیت ہوئی تھی۔ اس اعتبار سے سرسید کے اس بیان میں

کچھ زیادہ مبالغہ نہیں کہ ”وہ بادشاہ کا کلام تو کیا کھتا قلعے کے تعلق سے خود ذوق کو زبان آگئی“ اور اسی لیے ذوق کا یہ کہنا بھی بجا معلوم ہوتا ہے کہ ”اردو شاعری کی تاریخ اور روایتوں میں جو فائدے استادوں نے شاگردوں سے اٹھائے ہیں وہ ہمیشہ صیغہ راز میں رہے اور ظفر کوئی معمولی شاگرد نہیں تھا وہ ذوق کی شاعری اور شاعرانہ ذہنیت کی فضا بن گیا تھا صرف محاورے اور روزمرہ کی بنیاد پر شاعری کرنے کے معنی یہ بھی ہوئے کہ اس میدان میں ایک ہی دو اہم شاعر پیدا ہو سکتے تھے جو ذوق اور داغ تھے۔ اس کے بعد تو داغ اسکول کے تمام شاعر داغ ہی کو دہراتے رہے۔ ذوق کی زندگی میں قلعے کی ملازمت اور مشق سخن کے علاوہ کوئی جھمیلا ہی نہیں تھا اس لیے ان کے کلام میں شعریت چاہے نہ ہو لیکن انھوں نے الفاظ کی بندش اور محاورے اور روزمرہ کے استعمال میں سلیقے سے کام لیا۔ ذوق کے برعکس ظفر کے ہاں جو قلعے کی تہذیبی سرگرمیوں میں غرق تھے شوگر کوئی کے عمل میں ایک طرح کی جلد بازی دکھائی دیتی ہے۔ اس لیے ان کے کلام میں شعریت، روانی، روزمرہ، محاورہ، یہ سب کچھ ہونے کے باوجود بندش کی وہ چستی نہ پیدا ہو سکی جو ذوق کی شاعری میں نمایاں نظر آتی ہے۔ ذوق اور ظفر کی شاعری کی مثال آسمان میں اڑنے والی دو پتنگوں کی سی ہے۔ ان میں سے ایک پتنگ کی ڈورتنی ہوئی ہے لیکن یہ زیادہ اونچی نہیں اڑ رہی ہے، یہ ذوق کی شاعری ہے دوسری پتنگ بلند پروازی میں آسمان کا تارا بنی ہوئی ہے۔ پتنگ بازی کے فن سے واقف لوگ یہ بات جانتے ہیں کہ پتنگ کو آسمان میں اونچے سے اونچا اڑانے کے لیے ڈور کو بار بار ڈھیل دینی پڑتی ہے۔ یہ ڈھیل کھاتی ہوئی اونچی اڑنے والی پتنگ ظفر کی شاعری ہے۔ ظفر کی شاعری میں یہ ڈھیل بلند پروازی کے ساتھ ساتھ ان کی بسیار نویسی اور زود گوئی کے سبب بھی نظر آتی ہے۔

ظفر کی شاعری کی سب سے نمایاں خصوصیت ان کی شاعری کا وہ ہندوستانی مغل مزاج ہے جو ذوق کے ذہن اور مزاج سے ذرا دور کی نسبت رکھتا تھا۔ ظفر کے اس مزاج کے عناصر ترکیبی میں ان کا ماحول، وراثت، سرشت اور تقدیر سبھی شامل ہیں۔ ظفر کے معنوی استاد صحیح معنوں میں شاہ عالم ثانی تھے۔ ظفر نے اپنی زندگی کے اکتیس سال شاہ عالم کے ساتھ گزارے۔ شاہ عالم ثانی کی تہذیبی سرگرمیوں کا ذکر کرتے ہوئے مولانا امتیاز علی خاں عرشی لکھتے ہیں:

”اکبر کے عہد سے مغل بادشاہوں کے محل میں ہندو رانیاں راج کر رہی

تھیں۔ اس کا یہ اثر ہوا کہ قلعے سے مذہبی تعصب رخصت ہو گیا۔ شاہ عالم بھی ہندو ماں کے بیٹے تھے۔ ہولی، دوالی، بسنت سب کچھ مناتے اور ان تہواروں کی تمام رسمیں برتنے تھے۔ نادراتِ شاہی کی مختلف ہندی نظمیں پڑھنے سے معلوم ہوتا ہے کہ عید، بکرید، آخری چار شنبہ اور عرسوں سے، ہولی دوالی وغیرہ کا اہتمام کسی طرح کم نہ ہوتا تھا۔“

(نادراتِ شاہی ص ۸)

شاہ عالم نے رام کنور نام کی اس ہندو عورت کو بھی اپنی بہن بنا لیا تھا جس نے عالم گیر ثانی کے قتل کی خبر لال قلعے پہنچائی تھی۔ یہی سے لال قلعے میں رکھی سلونوں کا تہوار دھوم دھام سے منایا جانے لگا۔ بہادر شاہ ظفر کے زمانے میں اس دھوم دھام میں کچھ اور اضافہ ہو گیا تھا۔

شاہ عالم ثانی اردو، فارسی اور برج بھاشا کے شاعر تھے۔ تذکروں میں ان کے فارسی اور اردو دواوین کا ذکر ملتا ہے۔ انھوں نے اپنے اردو، فارسی اور بھاشا کے کلام کا ایک مجموعہ نادراتِ شاہی کے نام سے ۱۷۹۷ء میں مرتب کیا تھا۔ نادراتِ شاہی کی تکمیل کے وقت ظفر کی عمر ۲۳ سال تھی۔ یہ ظفر کے دیوانِ اول سے بارہ برس پہلے کی بات ہے۔ ظفر کا دیوانِ اول لگ بھگ دس ہزار اشعار پر مشتمل ہے۔ نادراتِ شاہی سے شاہ عالم ثانی کے عہد کے لال قلعے کی مغل تہذیب پر بھرپور روشنی پڑتی ہے۔ نادراتِ شاہی میں بادشاہ کا اردو فارسی اور برج بھاشا کا کلام دیوناگری اور نستعلیق دونوں رسم الخطوں میں لکھا گیا ہے۔ ہر صفحے پر پہلے اوپر دیوناگری میں شعر یا اشعار دیے گئے ہیں۔ اس کے بعد نیچے نستعلیق میں ہندی رسم الخط کے قاعدے سے نادراتِ شاہی کی ابتدا بجائے دائیں کے بائیں جانب سے ہوتی ہے۔ کتاب میں ایک دو مقامات ایسے بھی ہیں جہاں کلام دیوناگری میں تو موجود ہے لیکن شاید سہواً نستعلیق میں لکھنے سے رہ گیا ہے اس لیے کہ نستعلیق کی جگہ خالی چھٹی ہوئی ہے۔ اس سے ایک بات یہ بھی پتا چلتی ہے کہ ہر صفحے پر کلام پہلے دیوناگری میں لکھا جاتا تھا اور اس کے بعد نستعلیق میں۔ نادراتِ شاہی آٹھ حصوں پر مشتمل ہے جن میں غزل، ریختہ، فارسی کلام، سیٹھنے، دہرے، کبت، نائیکا بھید، ہوری، مبارک باد، جشن وغیرہ جیسی چیزیں شامل ہیں۔ ہر کلام کے آغاز میں توسین میں اس راگ کی بھی نشان دہی کر دی گئی ہے جس میں اسے گایا جاسکتا ہے۔ ریختے اور فارسی کلام میں شاہ عالم

نے آفتاب تخلص استعمال کیا ہے اور برج بھاشا میں شاہ عالم ہی رکھا ہے۔ شاہ عالم کی ریختے کی ایک غزل ملاحظہ ہو، جس کا راگ، توری اک تالا، بتایا گیا ہے۔ زبان کی صفائی اور سادگی اس غزل کا خاص حُسن ہے:

جب وہ نظریں دو چار ہوتی ہیں
 تیرسی دل کے پار ہوتی ہیں
 رنجشیں میری اور اُس گل کی
 رات دن میں مزار ہوتی ہیں
 عشق میں بے حجابیاں دل کو
 کیا ہی بے اختیار ہوتی ہیں
 تو جو جا ملے باغ میں اے گل
 بے بس سب نثار ہوتی ہیں
 قمریاں بندگی میں تجھ گل کی
 سر بسر طوق دار ہوتی ہیں
 آفتاب اس کے وصل کی باتیں
 باعثِ اضطراب ہوتی ہیں

مگوری پوری راگ، میں مبارک بادِ جشن کا یہ دوہا ملاحظہ ہو جس میں شاہ عالم تخلص ہی رکھا ہے:

آج لے لے آئیں سب سکھی مل یہ نیکو رنگ
 نئے نئے پھول سوں کھیلن بسنت شاہ عالم کے رنگ
 اس طرح 'نادراتِ شاہی' میں گویا دوزبانوں کو ایک کرنے کی کامیاب کوشش کی گئی ہے۔
 واضح ہو کہ یہ کام فورٹ ولیم کالج کے قیام سے تین برس پہلے ہوا تھا۔
 ابھی کہا گیا تھا کہ شاہ عالم ثانی، بہادر شاہ ظفر کے معنوی استاد تھے۔ شاہ عالم ثانی اور
 بہادر شاہ ظفر کے درمیان جو مماثلتیں پائی جاتی ہیں وہ اس طرح ہیں:

شاہ عالم ثانی اور بہادر شاہ ظفر دونوں ہندو عورتوں کے بطن سے تھے۔ شاہ عالم کے
 ادبی مشاغل میں تالیفِ نظم و نثر کے علاوہ خطاطی بھی شامل تھی اور ایسا ہی کچھ بہادر شاہ ظفر کے
 ساتھ بھی تھا۔ شاہ عالم ثانی اور بہادر شاہ ظفر دونوں کو گلستانِ سعدی میں گہری دل چسپی تھی۔
 شاہ عالم نے پوری گلستانِ سعدی کی کتابت اپنے قلم سے کی تھی اور بہادر شاہ ظفر نے گلستانِ سعدی
 کی متصوفانہ شرح فارسی نثر میں لکھی۔ شاہ عالم ثانی کے دو تخلص تھے، اردو اور فارسی میں آفتاب
 اور برج بھاشا میں شاہ عالم۔ بہادر شاہ ظفر کے بھی دو تخلص تھے۔ اردو میں ظفر اور بھاشا میں
 شوقِ رنگ۔

ذوق، شاہ عالم ثانی کے انتقال کے بعد اکبر شاہ ثانی کے عہد میں لال قلعے سے متوسل ہوئے۔
 بہادر شاہ ظفر کی عمر شاہ عالم ثانی کے انتقال کے وقت ۳۱ برس تھی اور وہ اپنا دیوانِ اول جس میں لگ
 بھگ دس ہزار اشعار تھے تقریباً مکمل کر چکے تھے۔ نادراتِ شاہی کی تکمیل چون کہ ایسے زمانے میں ہوئی
 تھی جب کہ شاہ عالم نابینا ہو چکے تھے اس لیے ممکن ہے کہ اس کی دیکھ بھال کا کچھ کام خود ظفر کے ذمے
 رہا ہو اور قلعے کی تہذیبی زندگی کے ساتھ ساتھ شاہ عالم کے برج بھاشا کے کلام سے متاثر ہو کر ظفر
 نے بھی ہولی، دو بے، بھجن، ٹھمریاں وغیرہ لکھنی شروع کر دی ہوں۔ آزاد نے تو یہاں تک کہا ہے کہ
 ظفر کے دو بے، بھجن اور ٹھمریاں بھی ذوق نے کہ کر دی تھیں۔ لیکن اس بات پر یقین کرنے سے پہلے
 دونوں شاعروں کے تہذیبی پس منظر اور ان کے مزاجِ سخن پر بھی غور کرنے کی ضرورت ہے۔ اگر
 ذوق واقعی دو بے، بھجن، پٹے، ٹھمریاں وغیرہ نظم کرنے کا مزاج رکھتے تھے تو ان کے اردو کلام
 میں بھی اس کی کوئی رمت کہیں نہ کہیں ضرور ملنی چاہیے تھی۔ اس کے برعکس ظفر کے اردو کلام میں
 شوقِ رنگ کے کلام کی جھلک جگہ جگہ نظر آتی ہے۔ یہاں ظفر کے صرف چند اشعار اور ان کی ایک
 غزل نمونے کے طور پر پیش کی جاتی ہے:

اُس جلوے سے یوں خشک لہو کے ہوئے آنسو
 جس طرح سکھائے کوئی پھولوں کی لڑی دھوپ
 اشک کے قطرے لیے جاتے ہیں بھر بھر کے سبو
 جوش گر یہ نے مری آنکھوں کو نچکھٹ کر دیا

نہیں بھولت دل سے عاشق تڑا
 تری ایک پل ایک چھن یاد ہے
 خوں مرا کیوں اس بتِ کافر کے گسیو پی گئے
 کچھ یہ گنکا جل نہ تھا جو اس کو ہندو پی گئے
 جو سوزِ دل سے ہر بڑی کوتن میں آگ لگتی ہے
 تو پھر گویا کہ اک بانسوں کے بن میں آگ لگتی ہے
 نکال اے ایشام کو کہ جس غم میں ہم غوطے
 کبھی اس گھاٹ کھاتے ہیں کبھی اس گھاٹ کھاتے ہیں

ظفر کی غزل کے یہ اشعار ملاحظہ ہوں :

یہ دنیا ہے اوگھٹ گھالی ٹپک نہ بہت پھیلاؤ جی
 اتنے ہی پھیلاؤ کہ جس کے سکھ سے دکھ نہ پاؤ جی
 اس دنیا کے جتنے دھندے سگرے گورکھ دھندے ہیں
 ان کے پھندے جانے پڑو تم ان میں نہ من الجھاؤ جی
 یہ منو ہے مورکھ لو بھی سب ہی پر الجھائے ہے
 جانو ہو تو اس مورکھ کو جیسے بنے سمجھاؤ جی
 جس کا ریح کا ہونا کٹھن تم اپنے من میں جانتے ہو
 اس کی یاد سے سبج وہ سمجھواتنا نہ گھبراؤ جی !
 عمر اکارت تم نے کھوئی کچھ تو ادھر کا دھیان کرو
 بہت گئی اور تھوڑی رہی ہے یہ بھی نہ یونہی گنواؤ جی
 سدھ بدھ دی کرتارے تم کو سوچ سمجھ کر کرنا کچھ
 ایسی کرنی مت کرنا جو کر کر پھر پھپتاؤ جی
 بچنے نہ بھولا اس کو ظفر جو صبح کا بسر ایشام کو آئے
 چھوڑ کے سگرے جھگڑے اپنے ب سے دھیان لگاؤ جی

آخر میں ظفر کی شاعری پر لسانی نقطہ نظر سے غور کرنے کی ضرورت ہے۔ لسانیات کا یہ اصول ہے کہ کوئی زبان جب اپنی ابتدائی منزل میں ہوتی ہے تو وہ تفصیلی حالت میں ہوتی ہے اور جیسے جیسے زبان منجھتی اور سنورتی جاتی ہے وہ تفصیلی حالت سے نکل کر ترکیبی حالت میں داخل ہوتی جاتی ہے۔ زبان کے ترکیبی حالت میں داخل ہونے کا مطلب یہ ہے کہ زبان میں ترکیب اور مشتقات کی مدد سے مختصر موثر اور بے ساختہ اظہار کی قوت پیدا ہو جاتی ہے۔ زبان کے ترکیبی حالت میں داخل ہونے کے لیے یہ ضروری ہے کہ ارد گرد کی زبانوں کے ساتھ اس کا اختلاط ہو اور اس اختلاط کی مدد سے زبان میں چست اور موثر اظہار کے سانچے تشکیل پائیں۔ بسا اوقات ایسی زبانوں پر جو بجائے خود اپنے زمانے کا معیار بن جاتی ہیں اور ان کی تقلید ہونے لگتی ہے، اختلاط کا دروازہ بند ہو جاتا ہے۔ زبان کا یہ مرتبہ یا اس کی سماجی بیزری زبان میں تبدیلی کے اس عمل کے مانع آتا ہے جو اسے تفصیلی حالت سے ترکیبی حالت کی طرف لے جاتا ہے۔ ظفر اور ذوق کی زبان کا بنیادی فرق یہی ہے۔ ظفر کے اشعار میں ذوق کے مقابلے میں جو ایک جھول سا دکھائی دیتا ہے اس کی ایک بڑی وجہ یہ ہے کہ ظفر نے قلعہ معلّا کی اس زبان میں شاعری کی جو اہل دہلی کے لیے نمونہ تقلید تھی اور جس نے خود کسی لسانی نمونے کی تقلید نہیں کی۔ اس لیے قلعے سے باہر تو ذوق، مومن، غالب جیسے منفرد شاعر پیدا ہوتے رہے لیکن قلعہ معلّا کی اردو نے لسانی اعتبار سے ایک ہی طرح کے شاعر پیدا کیے۔ قلعے کے ایسے گننام شاعروں کی تعداد اچھی خاصی ہے۔ چنانچہ ظفر کی زبان ذوق کے مقابلے میں نسبتاً تفصیلی ہے۔ اس لیے کہ ظفر عموماً بات کو پھیلا کر کہتے ہیں۔ ذوق زبان کے ترکیبی عمل سے کام لیتے ہوئے سٹے سٹائے انداز میں بات کرنے پر قدرت رکھتے ہیں۔ بادشاہوں کے مقابلے میں عام شاعروں کے ہاں، اس صورت حال کے علاوہ، قصیدہ نگاری کی مشق بھی انھیں زبان کے ترکیبی استعمال پر قدرت دلاتی ہے لیکن شاعری چوں کہ صرف مرصع سازی کا نام نہیں ہے اس لیے محض اس بنیاد پر ذوق کو ظفر پر فوقیت نہیں دی جاسکتی۔

ظفر کی شاعری

غالب اردو کے بڑے شاعر ہیں اور انیسویں صدی کے سب سے بڑے شاعر۔ انیسویں صدی کا ہندوستان گونا گوں تبدیلیوں کا حامل ہے۔ یہ ایک ایسا عبوری دور ہے جو ملکوں اور قوموں کی تاریخ میں روز بروز نہیں آتا۔ ایک عہد کی موسیقی وقت کے سمندر کی تہوں میں آہستہ آہستہ ڈوبتی جا رہی تھی اور وقت کے سمندر کی تہوں سے ایک اور عہد کی موسیقی آہستہ آہستہ ابھرتی اور تیز ہوتی جا رہی تھی۔ ڈوبتی اور ابھرتی دونوں موسیقیوں کی دھنیں ایک ہی ساتھ نشاط انگیز بھی ہیں اور کرب ناک بھی۔ غالب ابھرتی ہوئی موسیقی کے ساتھ اٹھتے ہیں اور اس موسیقی کے کرب و نشاط کو اس مشائی کے ساتھ اپنی گرفت میں لیتے ہیں کہ اپنے دور کی پوری ادبی فضا پر چھا جاتے ہیں اور جس طرح ہم سورج سے آنکھیں ملاتے ہوئے سورج کے سوا اور کچھ بھی دیکھ سکنے کے قابل نہیں رہتے، ٹھیک اسی طرح غالب کے نکا ہوں میں سما جانے کے بعد کچھ اور نظر نہیں آتا اور اگر آتا بھی ہے تو بہت دھندلا دھندلا سا۔ ذوق، شہینہ، ظفر، یہ سب غالب کے ہی ہم عصر ہیں۔ یقیناً یہ سب اپنی جگہ اردو کے بڑے اہم شاعر ہیں اور ان سبھوں کی اہمیت کو ان کے مرتبے کے مطابق تسلیم کیا جاتا اگر غالب ان کے ساتھ نہ پیدا ہوئے ہوتے۔

جہاں تک اردو شاعری کا تعلق ہے انیسویں صدی کو اٹھارویں صدی سے دو بڑی شعری روایتیں ملی تھیں: ایک سودا کی شعری روایت اور دوسری میر کی۔ سودا اور میر کی شعری روایتوں میں بنیادی فرق یہ ہے کہ سودا کی روایت ایک مکتب کا درجہ رکھتی ہے اور میر کی

روایت ایک مسلک کا۔ ظفر کے بارے میں کسی تفصیل میں جانے سے پہلے ایک ہلکا سا اشارہ یہ کر دینا ضروری ہے کہ ظفر کے ہاں میریت بھی ہے اور میرزائیت بھی۔ سو دا کی میراث کو مکتب سے تعبیر کرنے کا سیدھا سا مطلب ان کے مخصوص رنگ سخن کے علاوہ یہ بھی ہے کہ ظفر کے استاد اور استاد کے استاد یعنی شاہ نصیر میر محمدی ماٹل کے شاگرد تھے۔ میر محمدی ماٹل قائم چاند پوری کے شاگرد تھے اور قائم چاند پوری کو سو دا اور درد دونوں سے شرف تلمذ حاصل تھا۔ اسی لیے قائم کی شاعری میں ایک خوب صورت دوغلا پن ہے اور یہی دوغلا پن استاد اور شاگرد کی کئی نسلوں کے بعد بالآخر ہمیں ظفر کے ہاں ملتا ہے جسے میریت اور میرزائیت کہنے کی ضرورت پیش آئی۔


اس کی مثال یہاں ظفر کے ان دو شعروں سے دی جا سکتی ہے :

کبھی سیدھے نہ ہوتے ہم نے دیکھا نیشِ کثروم کو
تیری کس طرح سے لوگ مژہ الٹی سے سیدھی ہو

دوسرا شعر ہے :

تھا جلانا ہی اگر دُہی ساقی سے مجھے
تو چراغِ رہ مے خانہ بنایا ہوتا

میر و میرزا کی ان دو شعری روایتوں کے ساتھ ساتھ اسی صدی کی دہلوی شاعری میں دہلویت اور لکھنویت کے دو رجحان بھی دو دھاروں کی طرح کہیں ایک دوسرے کو کاٹتے ہوئے، کہیں ایک دوسرے میں ضم ہوتے ہوئے اور کہیں ایک دوسرے کے ساتھ بہتے ہوئے دکھائی دیتے ہیں۔ بہر حال اگر بات کو ظفر اور ان کے چند قابل ذکر معاصرین تک محدود رکھا جائے تو زاچہ کچھ اس طرح تیار ہوتا ہے :



یعنی ایک طرف سودا کی روایت سے ذوق اور ظفر نکل کر آتے ہیں اور دوسری طرف میر کی روایت سے غالب اور موتمن۔ لیکن اس طرح کہ بعض سطحوں پر غالب اور ظفر اور بعض دوسری سطحوں پر ذوق اور موتمن ہم آہنگ دکھائی دیتے ہیں۔ یعنی یہ کہ رُوحِ عصر تو اپنی اپنی بساط کے مطابق ہیں غالب اور ظفر کے ہاں جھلکتی دکھائی دیتی ہے اور پنچایتی اور انفرادی قسم کے معاملات بالترتیب ذوق اور موتمن کی شاعری میں کارفرما نظر آتے ہیں۔ اس اعتبار سے فن کارانہ اور تخلیقی سطح پر موتمن اگرچہ بڑے شاعر ہیں لیکن ان کا دائرہ نگاہ محدود ہے۔ اس لیے ذوق اور موتمن، سودا اور میر کی علاحدہ علاحدہ روایتوں سے نکل کر آنے کے باوجود ایک ہی زمرے میں جا پڑتے ہیں۔ ٹھیک اسی طرح ظفر غالب کے مقابلے میں اپنی تمام تر کم مائیگی اور مختلف شعری روایت کے امین ہونے کے باوجود غالب سے قریب دکھائی دیتے ہیں اس لیے کہ ظفر ڈوبتی ہوئی موسیقی کے ساتھ ڈوب رہے ہیں اور غالب ابھرتی ہوئی موسیقی کے ساتھ ابھر رہے ہیں۔

ظفر کی شاعرانہ اور ادبی لیاقت کے بارے میں محمد حسین آزاد اور اسی قبیل کے لوگوں کی کھل دینے والی رائے کی بنیاد پر کوئی رائے قائم کرنے کا زمانہ بہت پہلے ختم ہو چکا ہے، اس لیے ظفر کی شاعری کے سارے معاملات کو دلیل کی کسوٹی پر کسنا ہی زیادہ صحیح ہو گا۔

بابر کے زمانے سے لے کر بہادر شاہ ظفر تک مغل شہنشاہوں میں تصنیف و تالیف کی ایک روایت عام طور پر رہی ہے۔ درباری زندگی نے فنونِ لطیفہ کو ان کے مشاغل زندگی میں شامل رکھا ہے۔ فراغت یا پھر زوال کے زمانے میں اس لیے کہ زوال بھی ایک طرح کی فراغت ہی جیسا کہ تاہے، درباری مشاغل جن میں شعر و شاعری بھی شامل ہے کچھ زیادہ ہی زور پکڑ جاتے ہیں چنانچہ ہم دیکھتے ہیں کہ اردو شاعری کے عروج کا زمانہ وہی ہے جو مغلوں کے زوال کا زمانہ ہے۔

شاہ جہاں کے آخری زمانے سے لے کر شاہ عالم ثانی تک مغل شہنشاہوں اور قلعہ معلّا پر کیا گزرتی رہی اس کے قصے تو بہادر شاہ ظفر نے لال قلعے کی دیواروں سے سُننے ہی ہوں گے اور پھر شاہ عالم ثانی پر جو کچھ بیٹی وہ تو بہت کچھ ظفر کے سامنے کے واقعات ہیں۔ ظفر ۱۷۷۵ء میں پیدا ہوئے۔ ۱۷۸۶ء میں غلام قادر کے ہاتھوں شاہ عالم معزول ہوئے اور انھیں اندھا کر دیا گیا۔ ظفر کی عمر اس وقت بارہ سال تھی۔ ۱۷۸۷ء میں دریائے جمناکو عبور کر کے لارڈ لیک نے دہلی میں

قدم رکھا۔ شاہ عالم اُس وقت مرہٹوں کی قید میں تھے۔ انگریزوں نے مرہٹوں کے اقتدار کو ختم کر کے دہلی میں اپنی حکومت قائم کر دی اور شاہ عالم ثانی کو ایسٹ انڈیا کمپنی کا پینشن خوار بنا دیا۔ اورنگ زیب کے بعد سے اب تک مغل شہنشاہ موت اور زلیست کی جس کٹس مکش میں تھے، لارڈ لیک نے انھیں اس سے ہمیشہ ہمیشہ کے لیے نجات دلا دی۔ اب وہ غلامی کی ایک جھوٹی سی جنت میں تھے لال قلعے کی چہار دیواری میں غمِ زمانہ کی کلفتیں بظاہر ختم ہو گئیں۔ شاہ عالم شاعر بھی تھے، اور آفتابِ تخلص کرتے تھے۔ انھوں نے اردو، برج بھاشا اور فارسی میں اپنی جولانی طبع کے خوب جوہر دکھائے ہیں۔ ان کے کلام کا بیش تر حصہ خارجی رجحانات کا حامل ہے، جس میں ابتذال کی مثالیں انشا اور جرات کا جواب پیدا کرتی ہیں۔ غرض یہ وہ محرکات تھے جن کی بنا پر دہلی میں ایک نئے دور کا آغاز ہوا۔ جزوی اعتبار سے یہ خارجی شاعری کا دور تھا۔ شاہ نصیر اس رجحان کے اولین نمائندہ شاعر ہیں۔ انھوں نے اپنی غزلوں میں فنی پینترے بازی کے جوہر دکھائے ہیں۔ سنگلاخ زمینوں کے استعمال اور قافیہ پیمانی پر زور دیا ہے اور غزل کی مکھی سر پر طرہ ہار گلے میں، فلک پہ سجا زینس پہ باراں جیسی زمینوں میں بے شمار غزلیں کہی ہیں۔ ۱۸۰۶ء میں شاہ عالم کا انتقال ہوا۔ ظفر اس وقت ۳ سال کے تھے۔ گویا زندگی کا ایک بہت بڑا حصہ ظفر نے اپنے دادا شاہ عالم کی صحبت اور تربیت میں گزارا اور شاہ عالم کی بے بسی اور بے مائیگی کو بھی انہوں نے بہت قریب سے دیکھا۔ یہی بے بسی اور کم مائیگی آگے چل کر ان کو ورثے میں ملی، اس لیے ان کی شاعری کے خمیر میں اس کا داخل ہونا لازمی تھا۔ ظفر کا شاگردِ ذوق ہونا بھی شاہ عالم کی وفات کے بعد ہی ثابت ہوتا ہے۔ ظفر نے شاہ نصیر دہلوی سے متاثر ہو کر مشکل اور سنگلاخ زمینوں میں بھی شعر کہے اور ان کے ہاں وہ شگفتگی سلاست اور روانی بھی ہے جو ذوق کا طرہ امتیاز ہے۔ غالب اور مومن نے بھی ظفر کو متاثر تو کیا لیکن غالب کا انداز اور مومن کی باریک بینی دونوں ہی ظفر کے قابو سے باہر کی چیزیں تھیں پھر بھی انھوں نے بہت کچھ کہا ہے اور ہر رنگ میں کہا ہے۔

ظفر کے کلام کا بغور مطالعہ کیا جائے تو اندازہ ہوگا کہ وہ اس میدان میں چاروں کھونٹ گئے ہیں۔ ایک کھونٹ تو وہ ہے جہاں انھوں نے قادر الکلامی کا مظاہرہ کیا ہے اور شاہ نصیر اور ذوق کے شاگردِ رشید ہونے کا پورا پورا ثبوت بہم پہنچایا ہے۔ یہاں ان کے ہاں صنعت گری

اور ضلع جگت کا استعمال ہے اور انھوں نے لحاف تنگ شگاف تنگ، صنم پھپھا چھپ قدم پھپھا چھپ ہنگ کا جوڑا خدنگ کا جوڑا جیسی سنگلاخ زمینوں میں شعر نکالے ہیں۔ ان کی شاعری کا دوسرا کھونٹ وہ ہے جہاں انھوں نے موسیقی کے تقاضوں کو ملحوظ رکھتے ہوئے گیت 'توالیاں' دو ہے، بھجن، ٹھمیاں اور محسن وغیرہ کہے ہیں اور بجائے ظفر کے شوق رنگ تخلص استعمال کیا ہے۔ اپنے تیسرے کھونٹ کی شاعری میں انھوں نے مذہبی اور متصوفانہ جذبات کا اظہار کیا ہے۔ ہر چند کہ شاہ نصیر اور ذوق نے مشورہ دیا ہو گا کہ تین کھونٹ جانا پر چوتھے کھونٹ نہ جانا، لیکن داستان کے شہزادے کی طرح وہ اس چوتھے کھونٹ بھی جا کر ہی مانے جہاں انھیں حقیقی شاعری کا گوہر مقصود ہاتھ آیا۔ یہ ان کی شاعری کا وہ حصہ ہے جہاں درد و غم کے افسانے ہیں، رنج و الم کی داستانیں ہیں۔ زخم خوردگی اور سینہ کا وی ہے۔ آنسو ہیں اور آہیں اور خارجی زندگی کی کلفتیں داخلی اذیتوں میں گھلی ملی ہیں۔ اگر وہ صرف اسی چوتھے کھونٹ گئے ہوتے تو نسبتاً بہتر شاعر ہوتے اور پھر ان کی شاعری اتنی پوکھوٹی نہ ہوتی بلکہ اس میں ماورائیت اور ابہام کی وہ پرتیں ہوتیں جن کے ذریعے فن اور غیر فن کے درمیان آسانی کے ساتھ تمیز کی جاسکتی ہے۔ لیکن ایسا کر سکتا شاید ان کے لیے ممکن نہیں تھا اس لیے کہ وہ ظفر ہی نہیں شہنشاہ ظفر بھی تھے۔

ظفر کے کلام میں ایسے اشعار کی اچھی خاصی تعداد ہے جن میں داخلی کیفیات کا بیان ہے۔ زندگی کے تجربات اور احساسات اور وہ تلخ حقیقتیں بھی جن کے ساتھ وہ بظاہر ایک شاہانہ ٹھاٹھ باٹھ کی زندگی بسر کر رہے تھے، جب ان کے تخلیقی رویوں میں شامل ہوتی ہیں تو وہ ایسی شاعری کرنے لگتے ہیں جس میں وقار بھی ہے اور اثر بھی اور یہی وہ مقام ہے جہاں وہ غالب سے خواہ کتنے ہی پیچھے رہ گئے ہوں لیکن شاہ نصیر اور ذوق سے کافی آگے نظر آتے ہیں:

سینے میں اک دھواں کئی بار اٹھ کے رہ گیا
نکلانہ میرے دل کا غبار، اٹھ کے رہ گیا

ٹوڑی مہین غم نے ترے اس طرح سے جان
گہرا کے غم گسار سرانے سے اٹھ گئے

شمع جلتی ہے پر اس طرح کہاں جلتی ہے
بڑی بڑی مری اے سوزِ نہاں جلتی ہے

لے گیا چھین کے کون آج ترا صبر و قرار
بے قراری تجھے اے دل کبھی ایسی تو نہ بھتی

ظفر قلعہ معلّٰی میں ایک بے بسی کی زندگی بسر کر رہے تھے۔ انگریزوں کے قید و بند کے علاوہ اپنے زوال کا خطرہ بھی انھیں سر پر منڈلاتا ہوا نظر آ رہا تھا۔ ان سب حقائق کے ٹھوس تاریخی ثبوت موجود ہیں اس لیے اسے محض ان کا رہم قرار نہیں دیا جاسکتا۔ یہی وجہ ہے کہ ان کی شاعری میں صیاد، قفس، بلبل، زنجیر وغیرہ کا ذکر بار بار آتا ہے، جس کی جانب بہت عرصہ پہلے خلیل الرحمان اعظمی بھی اشارہ کر چکے ہیں مخصوص سیاسی حالات میں گھر سے ہوئے آخری مغل تاج دار ابو ظفر سراج الدین محمد بہادر شاہ ثانی المتخلص بہ ظفر کا ذہنی کرب جب ان کے شعروں میں جھلکتا ہے تو اردو شاعری کی بعض وہ علامتیں جو صدیوں سے پامال ہو رہی تھیں، اچانک جاگ اٹھتی ہیں۔ چنانچہ یہ علامتیں تشبیہوں، استعاروں اور کنایوں کی شکل میں ایک نئی تازگی اور توانائی کے ساتھ ہمارے سامنے آتی ہیں۔ جب ظفر قید و بند کی زندگی سے جھجھلاتے ہیں تو ان میں ایک باغیانہ جذبہ پیدا ہوتا نظر آتا ہے :

میں وہ مجنوں ہوں کہ زنداں میں نگہ بانوں کو
میری زنجیر کی آواز نے سونے نہ دیا

قفس کے ٹکڑے اڑادوں پھڑک پھڑک کر آج
ارادہ میرا اسیران ہم نفس یوں ہے

برپا نہ کیوں ہو خانہ زنداں میں روزِ غل میرے جنوں سے اب تو سلاسل پہ بن گئی

نام میرے قتل کا منہ پر نہ قاتل لایو
سر کے دینے کو ہے میرے ساتھ اک عالم فریتا
لیکن ہاتھ پیر ماسنے کی اس کیفیت پر بہت جلد ان کی بے بسی قابل پالیسی ہے اور ان کو اپنی
اہل حالت کا اندازہ اس طرح ہونے لگتا ہے :

قسمہ قسمہ کر دیا بس کاٹ کر عاشق کی کھال
وہ فرنگی زادِ کلکتہ ہو سیکھا ناپنا

جو اس کی جان پہ گزرے ہے وہ ہی جانے ہے
خدا کسی کو جہاں میں کسی کے بس نہ کرے
اپنی بے بسی کا یہ احساس انھیں کبھی کبھی بزدل بھی بنا دیتا ہے اور وہ حالات پر قناعت کرنے پر
مجبور نظر آتے ہیں :

ہمیں بس بس نہ سمجھاؤ اٹھو اے ناصحو، جاؤ
پڑے ہیں ہم کسی ایسے کے بس اب کچھ نہیں چلتی

اے اسیرو اب نہ پڑ میں طاقت پرواز ہے
کیا کرو گے تم نکل کر دام سے بیٹھے رہو

بیڑے جو ہو کے تم سے کہیں کچھ وہ اے ظفر
بولو نہ تم کہ ان کے ہیں یہ بانچپن کے دن

آخر تو پھر تیغ ستم کے دار ہیں پر ہوویں گے
اور کوئی گر ہوتا ہے اب سینہ سپر ہو لینے دو

میں نے کہا کہ تو مسیحا تمہیں کہوں
 کہنے لگے کہ کہتا ابھی پہلے مر تو لو
 قلعے میں نہ صرف یہ کہ انگریزوں کا حکم ہی چلتا تھا بلکہ انگریزوں کے جاسوسوں کا جال بچھا
 ہوا تھا جو بادشاہ کے معاملات کی پل پل کی خبر انگریزوں کو پہنچاتے تھے اس لیے وہ یوں بھی
 اپنے دل کی بے چینی کا ذکر کرتے ہوئے ڈرتے تھے :

ان روزوں اس گلی میں جاسوس جا بجا ہیں
 کہ دو کوئی ظفر سے واں آج کل نہ جاوے

حقیقت کچھ نہ کچھ اپنی ادھر اڑتی سی پہنچی ہے
 کہیں جاسوس کی ان کو خبر اڑتی سی پہنچی ہے

جہاں ہیں اور تو ڈرتے ہیں غیر سے لیکن
 ظفر رہے ہے مجھے اپنے آشنا کا خوف

ایک بدگو ہو تو میں اس کے سخن کو پکڑوں
 واں سبھی ایسے ہیں کس کس کے سخن کو پکڑوں

وہ بادشاہت جو ظفر کو ملی تھی برائے نام تھی بلکہ ان کے لیے وبالِ جان بھی تھی۔ ان
 کے سر پر بادشاہت کے نام پر ایک کانٹوں کا تاج رکھا ہوا تھا اور انہیں اس حقیقت کا بخوبی احساس
 تھا کہ مغل بادشاہوں کے اختیارات کو شاہ عالم کے زمانے سے لے کر بہادر شاہ ظفر
 تک اور پھر ولی عہد بہادر مرزا فخر کے ساتھ ہونے والے معاہدے میں بھی کس طرح رفتہ
 رفتہ محدود اور کم کیا گیا ہے۔ اس حقیقت کا نہایت ہی خوب صورت اظہار انہوں نے شمع
 اور گل گیر کے رشتے سے کیا ہے جس طرح گل گیر کے ذریعے شمع کا گل کٹنے کے ساتھ ساتھ شمع کا

قد چھوٹا ہوتا جاتا ہے بالکل وہی کیفیت مثل تاج داروں کی تھی :
 کہے تھی شب تہ گل گیر شمع رو رو کر
 وبال سر پہ مرے تاج زر بنایا تھا
 اسی طرح یہ شعر بھی کانٹوں کے اس تاج کا غماز ہے :

نصیب اچھے اگر بلبل کے ہوتے
 تو کیوں پہلو میں کانٹے گل کے ہوتے

ظفر نے اپنی حالت زار کو بلبلِ قفس سے تعبیر کیا ہے۔ یہی نہیں بلکہ اس سے بھی تھوڑا
 آگے بڑھ کر انھوں نے بلبلِ تصویر سے اپنی مثال بہم پہنچائی ہے۔ بلبلِ تصویر کی تشبیہ یا یوں کہیے
 کہ امجری ظفر کے سیاق و سباق میں بڑی بھر پور ہے۔ اس لیے کہ بلبلِ تصویر میں تصویر کی سی حیرت
 تو ہے ہی لیکن اس سے بھی بڑا المیہ یہ ہے کہ بلبلِ تصویر کے لیے اسیری اور آزادی دونوں کے
 کوئی معنی نہیں ہیں۔ بلبلِ تصویر کی تشبیہ بھی اور تشبیہوں کی طرح نئی نہیں ہے لیکن ظفر کے ہاں
 یہ بھی قدرے غیر روایتی سی لگتی ہے :

خانہ صیاد میں ہوں طائرِ تصویر وار
 پر زہِ آزادوں میں ہوں میں نے گرفتاروں میں ہوں

چمنِ دہر میں وہ بلبلِ تصویر ہوں مسیں
 کہ مجھے رنگِ بہار ان و خزاں ایک سا ہے

برنگِ طائرِ تصویر ہوں میں دامِ حیرت میں
 رہائی کی مری کوئی جو صورت ہو تو کیوں کہو

اے صبا ہوں بلبلِ تصویر مجھ کو کیا خبر
 کب بہار آئے ہے گلشن میں خزاں کب جاوے

نہیں ہے طاثر تصویر آساد ام حیرت میں
 کسی صورت رہائی ہم گرفتاروں کی قسمت میں
 طاثر تصویر ہونے کا احساس بالآخر انہیں اس نتیجے پر پہنچاتا ہے کہ وہ ایک ایسے جبر میں مبتلا ہیں
 جس پر وہ کبھی قدرت حاصل نہیں کر سکتے :

اب تو پھر طے ہے قفس میں بلبل تازہ اسیر
 کوئی دن کو دیکھنا اس کو ہمیں ہل جائے گی

اڑا گئی صیاد اب دل سے ہوس پرواز کی
 بیٹھا رہنے دے قفس میں ہم کو پر جھاڑے ہوئے

کھول دے صیاد تو کھر کی قفس کی شوق سے
 بلبل بے بال و پر ظالم کدھر جاڑے جائے گی

اے گرفتاری تری دولت سے تاقید حیات
 جائے گی اپنے تصرف سے نہ جاگیر قفس

بعض جگہ انہوں نے اپنے حالِ زار کی طرف بہت لطیف اشارے کیے ہیں۔ محاورہ ہے
 چراغ سے چراغ جلتا ہے۔ اسی طرح بادشاہت بھی ایک بادشاہ سے دوسرے بادشاہ کو منتقل
 ہوتی ہے۔ اور نگ زریب کے بعد مغلوں میں بے نور بادشاہتوں کا زمانہ شروع ہوتا ہے اس لیے
 یہی بے نور بادشاہت ظفر کو بھی ورثے میں ملی۔ اس حقیقت کا اظہار انہوں نے چراغ سے چراغ
 جلنا محاورے کا فائدہ اٹھاتے ہوئے ایک شعر میں اس طرح کیا ہے :

آہ آتش بار کیا نکلے دل پر داغ سے
 ہم نے روشنی کی بے بارو یہ چراغِ گل سے شمع

انہی کیفیتوں کا یہ شعر بھی ملاحظہ ہو :

صحبتِ گل ہے فقط بیل سے کیا بگڑی ہوئی

آج کل سارے چین کی ہے ہوا بگڑی ہوئی

ظفر کے ان تمام اشعار سے بحث کرنے کا مطلب یہ تھا کہ یہ اشعار اپنے سیاق و سباق میں بہترین شعری کیفیات کے حامل ہیں اور خود ظفر کے بہترین اشعار میں ان کا شمار ہوتا ہے، وہ آفاقیت ان اشعار میں پھر بھی نہیں جو میر یا غالب کے ان شعروں میں ہے جو ہر زملے کو اپنے اندر ڈھال لیتے ہیں اور یہ فرق دو شاعروں کی ذہنی سطح کا ہے جو کبھی بھی دور نہیں کیا جاسکتا۔ بہادر شاہ ظفر ہندوستان کی تاریخ کے ایک خاص عہد کا نام ہے اور غالب اس عہد کی آواز ہیں۔ حیات و کائنات کی پیچیدگیوں کا بھرپور احساس اور روحِ عصر کو اپنے اندر جذب کر لینے کی جو صلاحیت غالب میں تھی وہ ان کے ہم عصروں میں ظفر تو کیا کسی کے بس کی بات نہیں تھی۔ غالب نے داخلی کیفیتوں کے جھروکوں سے خارجی دنیا کی سیر کی ہے اس لیے وہ خارجی مظاہر کے بطون میں بھی پوری گہرائی تک پہنچنے کے اہل تھے۔ ظفر اپنے ہی غم خانے میں اتنے محو تھے کہ آنکھ اٹھا کر کچھ نہ دیکھ سکے۔ ان کی کیفیت کو فیض احمد فیض کے ان دو مصرعوں کی مدد سے بیان کیا جاسکتا ہے:

حسنِ محبوب کے سیال تصور کی طرح

اپنی تاریکی کو بھینچے ہوئے لپٹائے ہونے

ظفر ایک ڈوبتی ہوئی کشتی کے ایسے بزدل اور کمزور مسافر ہیں جو کشتی سے باہر سمندر میں پھلانگ لگا کر موجوں کے تھپیڑوں سے لڑتا ہوا نہیں مرنا چاہتا بلکہ وہ اسی ڈوبتی ہوئی کشتی کے تختوں کے نیچے سر چھپانے میں ہی عافیت سمجھتا ہے:

ڈرتا ہوں موجِ بحرِ محبت سے اے ظفر

ہاتھ لٹے آتے دامنِ ساحلِ ڈبو نہ دے

غالب اور ظفر کے فرق کو سمجھنے کے لیے ان اشعار سے کافی مدد مل سکتی ہے جہاں غالب اور ظفر دونوں کے ہاں ایک دوسرے سے کسی نہ کسی قسم کے توارد یا سرتے کا گمان ہوتا ہے ایسے تمام اشعار میں غالب ظفر سے کئی کس آگے ہیں۔ چند شعریہ ہیں:

اے عشق کیا صلاح ہے تیری بتا مجھے
لوں شیخ کے قدم کہ پڑوں برہمن کے پانو
ظفر

ایماں مجھے روکے ہے تو کھینچے ہے مجھے کفر
کعبہ مرے پیچھے ہے، کلیسا مرے آگے
غالب

بازارِ محبت میں نہ دل بیچ تو اپنا
پک جاتا ہے ساتھ اس کے ظفر بیچنے والا
ظفر

پک جاتے ہیں ہم آپ متاعِ ہنر کے ساتھ
لیکن عیارِ طبعِ خسریدار دیکھ کر
غالب

سننے ہیں باغ میں گری بجلی
بجل گیا ہو نہ آشیاں اپنا
ظفر

تفس میں مجھ سے روداد چمن کہتے نہ ڈر ہدم
گری ہے جس پہ کل بجلی، وہ میرا آشیاں کیوں ہو
غالب

ہر جاے ہے قدرت کا تماشا مرے آگے
لیکن مری غفلت کا ہے پردا مرے آگے
ظفر

باز بچہ اطفال ہے دنیا مرے آگے
ہوتا ہے شب و روز تماشا مرے آگے
غالب

سبب کچھ اس خموشی میں ہے اپنی اے ظفر ورنہ
زباں منہ میں ہمارے بھی ہے ہم بھی بول سکتے ہیں
ظفر

ہے کچھ ایسی ہی بات جو چپ ہوں
ورنہ کیا بات کر نہیں آتی
غالب

میرے سمجھانے کو آئے حضرت ناصح، میں آج
دیکھیے کیا مجھ کو سمجھاتے ہیں سمجھانے تو دو
ظفر

حضرت ناصح گر آئیں دیدہ و دل فریب راہ
کوئی مجھ کو یہ تو سمجھا دو کہ سمجھائیں گے کیا
غالب

یہ ضروری نہیں کہ غالب کے قد سے ہی ہر شاعر کے قد کو ناپا جائے کیوں کہ اگر ایسا کیا گیا
تو ہمارے پاس غالب کے سوا اور کچھ نہیں رہ جائے گا۔ ظفر کے اتنے سارے اشعار کو یہاں عرض
بحث میں لانے کا ایک مقصد یہ بھی تھا کہ ظفر کی زبان ہمارے سامنے آئے اس لیے کہ ظفر کو
ہمیں اس نقطہ نظر سے بھی دیکھنا ہو گا کہ زبان کے معاملے میں ظفر کا رول کیا ہے۔

ظفر کے استاد ذوق کے کلام کی سب سے بڑی خوبی یہ ہے کہ انھوں نے ٹھیٹھ اردو میں
شعر کہے ہیں۔ ان کے ہاں روزمرہ کی بے تکلفی اور زبان کی سادگی میں آمد کی سی کیفیت ہے۔ اگرچہ
انھوں نے اپنے اشعار میں فارسی ترکیبیں اور اضافتیں بھی استعمال کی ہیں لیکن بہت کم۔ وہ مشکل سے
مشکل بات کو نہایت سہل انداز میں کہنے کا فن جانتے ہیں۔ غالب اور موتی دونوں ذوق سے
بہتر شاعر ہیں لیکن ان میں سے کسی کے ہاں بھی وہ اردو پن نہیں ہے۔ اس عہد میں قلعہ معلّا
کی زبان کے نمائندے ذوق اور ان کے شاگرد ظفر ہی ہیں۔ حالی اور سرسید نے زبان کے
معاملے میں ذوق پر ظفر کو ترجیح دی ہے۔ حالی بکھتے ہیں :

”ذوق کی غزل میں عموماً زبان کا پٹخا اپنے معاصرین سے زیادہ ہے مگر وہ بھی جہاں مضمون آفرینی کرتے ہیں صفائی سے دور جا پڑتے ہیں۔ ظفر کا تمام دیوان زبان کی صفائی اور روزمرہ کی خوبی سے اول سے آخر تک یکساں ہے۔“

(مقدمہ شعر و شاعری)

اسی طرح سرسید کے ساتھ ایک گفتگو کا ذکر کرتے ہوئے مولوی عبدالحق نے لکھا ہے :
 ”ایک بار ظفر اور ذوق پر گفتگو چھڑ گئی اور وہی پُرانی بات دہرائی گئی کہ ظفر کے سب دیوان ذوق کے لکھے ہوئے ہیں۔ سید صاحب اس پر چیں جبیں ہوئے اور فرمایا وہ بادشاہ کا کلام تو کیا لکھتا تلے کے تعلق سے خود ذوق کو زبان آگئی۔“

(چند ہم عصر)

ذوق نے ذوق پر اپنے ایک طویل مضمون میں ظفر کا ذکر اس طرح کیا ہے :
 ”اُردو شاعری کی تاریخ اور روایتوں میں جو فائدے استادوں نے شاگردوں سے اٹھائے ہیں وہ ہمیشہ صیغہ زاز میں رہے اور ظفر کوئی معمولی شاگرد نہیں تھا۔ وہ ذوق کی شاعری اور شاعرانہ ذہنیت کی قضابن گیا تھا۔“

(اندازے)

غالب کا عہد اس معنی میں بھی اہم ہے کہ اسی عہد میں ایک عہد ظفر کا بھی ہے۔ یہ عہد اُردو زبان کے اعتبار سے کافی اہم ہے۔ اگر غالب نے اُردو شاعری میں فکر و فلسفے کی صدا بلند کی ہے تو ظفر اور ان کے عہد کے بہت سے دوسرے فن کاروں نے اُردو زبان کو صحیح معنوں میں نکھارا ہے۔ اور اس میں دھرتی کی بوباس پیدا کی ہے۔ عہد ظفر کی یہ میراث مختلف نسلوں سے منتقل ہوتی ہوئی آج ہمارے پاس ہے۔

ظفر کی ایک غزل

کسی بھی فن پارے کی عام طور پر دو حیثیتیں قرار دی جاتی ہیں۔ ایک تو اُس کی معروضی حیثیت یعنی یہ کہ بظاہر جیسا وہ ہے اور دوسری اس کی وہ حیثیت جیسا کہ وہ مختلف پرستارانِ فن کو اُن کی اپنی اپنی ذات کے حوالے سے دکھائی دیتا ہے۔ فن پارے کی یہ دوسری حیثیت بڑی ہمہ گیر اور جاودانی ہے۔ اس لیے کہ یہاں وہ فن پارہ تاریخ کے اس عہد سے نکل کر جس نے اسے جنم دیا ہے تاریخ کے اس عہد میں داخل ہو جاتا ہے جس عہد میں اُسے سمجھا، یا سراہا جا رہا ہے۔ فن پارے کی معروضی حیثیت بظاہر مبہم بلکہ بے معنی سی لگتی ہے، اس لیے کہ جب کوئی پرستارِ فن اسے اپنے اصنافِ نقطہ نظر کے بغیر دیکھ ہی نہیں سکتا تو پھر محض معروضی حیثیت کے کیا معنی۔ اس اعتبار سے کسی بھی فن پارے کی دو حیثیتیں نہیں بلکہ شاید تین حیثیتیں ہوتی ہیں یعنی ایک تو وہی اُس کی نام نہاد معروضی حیثیت، دوسرے اسے دیکھنے کا پرستارِ فن کا اپنا اپنا انفرادی نقطہ نظر اور تیسرے فن کار کی زندگی اور اُس کے زمانے کی وہ سچائیاں جنہوں نے فن پارے کو جنم دیا ہے اور یہی وہ مقام ہے جو بسا اوقات شعر کی تشریح کا جواز پیدا کرتا ہے۔ ورنہ تشریح شعر بڑا حماقت آمیز عمل معلوم ہوتا ہے جس پر خود شاعر بھی جھلا کر یہ کہہ اٹھتا ہے: ”شعر مرا بہ مدرسہ کہ برد“ گویا اگر ہم تھوڑی دیر کے لیے شعر کی معروضی حیثیت کو بھول جائیں تو ہمارے سامنے شعر کی دو جہتیں آتی ہیں۔ ایک بہت تو شعر کی یہ ہے کہ وہ کیوں کر وجود میں آیا۔ اس کے لیے ہم شعر کے ماضی میں سفر کرتے ہوئے اس کے نقطہ آغاز تک پہنچ کر دم

لیتے ہیں اور اس عمل میں ہم شاعر کے بطون میں بھی سرایت کرنے کی کوشش کرتے ہیں لیکن اس معاملے میں یہ ضروری نہیں کہ ہم صحیح نتیجے پر پہنچا جی جائیں، تاہم مختلف علوم کی دریافتوں کی طرح ہم شعر سے متعلق اپنی دریافت کو بھی اُس وقت تک صحیح ماننے پر مجبور ہیں جب تک کہ کوئی نئی دریافت ہماری دریافت کو رد نہ کر دے۔ شعر کی دوسری جہت یہ ہے کہ وہ ہمیں کہاں تک لے جاتا ہے۔ یہاں پر شعر کبھی کبھی تاریخ کے کبھی نہ ختم ہونے والے سفر میں ہمیشہ ہی ہمارے دوش بدوش چلتا نظر آتا ہے۔

شعر کی صحیح قدر و قیمت کا اندازہ کرنے کے لیے اس کی ان دونوں جہتوں کو سامنے رکھنا ضروری ہے۔ ہر شعر میں ان جہتوں کے درجات ہوتے ہیں اور ان درجات کے اعتبار سے شعر کی قدر و قیمت کی چار صورتیں سامنے آتی ہیں۔ ایک تو یہ کہ شعر پہلی جہت کے اعتبار سے توانا ہو لیکن اس کی دوسری جہت ہمیں بہت دور تک نہ لے جاتی ہو یعنی اس میں قاری کے انفرادی انداز فکر کی گنجائش بہت کم ہو۔ دوسری یہ کہ شعر پہلی جہت کے اعتبار سے گہرا نہ ہو لیکن اس کی دوسری جہت ہمہ گیر ہو۔ تیسری یہ کہ شعر دونوں حیثیتوں سے ہمہ گیر ہو اور چوتھی یہ کہ وہ دونوں میں سے کسی بھی حیثیت سے اہم نہ ہو۔ اس اعتبار سے ظفر کی زیر غور غزل کو ہم پہلی قسم میں شمار کر سکتے ہیں۔ یعنی اس غزل کے اشعار صحیح تاریخی سیاق و سباق میں بھر پور توانائی کے حامل ہیں لیکن ہمارے انفرادی یا اضافی انداز فکر کی گنجائش ان اشعار میں کم ہے۔ اس غزل کا مطلع ہے :

یا مجھے افسر شاہانہ بنایا ہوتا

یا ہر اتاج گدایا نہ بنایا ہوتا

اس مطلع کا پہلا مصرع اس طرح بھی دیکھنے کو ملتا ہے :

یا تو افسر ہر اشاہانہ بنایا ہوتا

لال قلعے کی فصیل کے بادلوں کو چھوتے ہوئے کنگورے اور لال قلعے کے گرد گھیرا دلے

ہوئے گہری اور چوڑی کھائی اس بات کی تو ضمانت ہو سکتی ہے کہ لال قلعے میں حتی الامکان کسی

اجنبی کا گزرنہ ہو لیکن لال قلعے کے اندر سے باہر آنے والی خبروں کو نہ کبھی یہ فصیل روک سکی

ہے اور نہ کھائی۔ یہی وجہ ہے کہ عام آدمی کی دسترس سے بہت دور رہنے والے بادشاہوں کی

زندگی کی جتنی باتیں ہمیں معلوم ہوتی ہیں اتنی باتیں ہم اپنے ارد گرد رہنے والوں کے بارے میں بھی نہیں جانتے۔ آج بہادر شاہ ظفر کی زندگی کے جتنے حقائق ہمارے سامنے ہیں اتنے ان کے ہم عصر شاعروں ذوق، موتمن اور غالب کے بھی نہیں ہیں۔ ایسی حالت میں اگر بہادر شاہ ظفر شاعر بھی ہوں جو وہ ہیں تو ان کے فن کی فی بطن شاعر مسنویت کو بروئے کار لانے میں ہماری ذمہ داریاں کچھ زیادہ ہی ہو جاتی ہیں۔

زیر نظر غزل کی ایک خصوصیت یہ نظر آتی ہے کہ ایک دو اشعار کو چھوڑ کر لگ بھگ ساری غزل ایک ہی موڈ کے تابع ہے اور بیشتر اشعار ایک ہی طرح کی کیفیت کے حامل ہیں۔ ان اشعار میں شاعر اپنی بے بسی اور بے چارگی کا تذکرہ کرتا ہوا دکھائی دیتا ہے۔ اُسے اس بات کا شدید احساس ہے کہ وہ مادی اعتبار سے بے بساعت ہے اور یہ بھی کہ وہ روحانی کم مائیگی کا شکار ہے۔ یہ اس ہمہ وہ اپنے اندر بادشاہت کی بوبرقرار رکھنا چاہتا ہے۔ یعنی اگر وہ بادشاہت میں ناکام و نامراد ہے تو کم از کم فقیری میں تو وہ فقیروں کا بادشاہ ہو۔ وہ ایک شدید قوتِ احساس کا مالک ہے اور شاید یہی اُس کی زندگی کا المیہ بھی ہے اس لیے کہ وہ ہوسِ دنیا اور استغنا کے جس دورا ہے پر کھڑا ہے اور جس تضاد کا شکار ہے وہ تو اپنی جگہ ہے ہی لیکن دراصل جو چیز اُسے مارے ڈال رہی ہے وہ اس تضاد کا شدید احساس ہے۔ بات کو اور آگے بڑھانے سے پہلے یہ بہتر معلوم ہوتا ہے کہ غزل کے ان اشعار کو ایک بار یہاں دہرا دیا جائے جو اس بحث سے براہِ راست متعلق ہیں :

یا مجھے افسرِ شاہانہ بنایا ہوتا	یا مرا تاج گدا یا نہ بنایا ہوتا
خاکساری کے لیے گرچہ بنانا تھا مجھے	کاش خاکِ درِ جانا نہ بنایا ہوتا
صوفیوں کے جو نہ تھا لائقِ صحبت تو مجھے	قابلِ جلسہ رندانہ بنایا ہوتا
تھا جلانا ہی اگر دوری ساقی سے مجھے	تو چراغِ رہ میخانہ بنایا ہوتا
دلِ صد چاک بنایا تو بلا سے لیکن	زلفِ مشکیں کا تری شانہ بنایا ہوتا

روزِ معمورہ دنیا میں خرابی ہے ظن

ایسی بستی سے نو ویرانہ بنایا ہوتا

مقطع کے پہلے مصرعے کو بھی بعض لوگ اس طرح پڑھنے پر اصرار کرتے ہیں :

زور معمورہ دنیا میں خرابی ہے ظفر

آخری مغل تاج دار بہادر شاہ ظفر کے جو حالات ہمارے سامنے ہیں اور ہندوستان اور
نور مغلیہ حکومت کی تاریخ کے ایک انتہائی تکھے موڑ پر ہم انہیں جس طرح کھرا پاتے ہیں اس کی
روشنی میں جب ہم ان کی یہ غزل پڑھتے یا سنتے ہیں تو کچھ جاننے کی کوشش میں ان اشعار
پر سوچنے کے بجائے سب کچھ جاننے ہوئے ہونے کی سی حالت میں ہم ان پر سر و ہننا شروع
کر دیتے ہیں لیکن غور کرنے کی بات یہ ہے کہ آیا یہ شعر ہمیں سوچنے کی دعوت دیتے ہیں یا سر
دھننے کی۔ اس لیے کہ بہادر شاہ ظفر جیسے شاعر کے اشعار کی تفہیم کے لیے ان کے تاریخی
سیاق و سباق کو مد نظر رکھنا بڑا ضروری ہے۔

بہادر شاہ ظفر کی یہ غزل ان کے دیوانِ اول میں شامل ہے۔ ظفر کا دیوانِ اول ان کے
زمانہ ولی عہدی میں مکمل ہو چکا تھا۔ یعنی یہ غزل بہادر شاہ ظفر نے اپنی بادشاہت کے زمانے
میں نہیں کہی اور جس دیوان کی یہ غزل ہے اس کی تکمیل کے ستائیس یا اٹھائیس برس بعد وہ
تخت نشین ہوئے۔ ان حقائق سے یہ بات واضح ہو جانی چاہیے کہ مطلعے میں 'مجھے' اور 'میرا' کے
الفاظ بہادر شاہ ظفر نے اپنی بادشاہت کے لیے نہیں بلکہ زوالِ آمادہ مغل حکومت کے ان
تمام بادشاہوں کے لیے استعمال کیے ہیں جن میں سے کچھ کی داستانِ غم تو ظفر نے سنی تھی
اور جن میں سے دو کو یعنی اپنے دادا شاہ عالم ثانی اور اپنے باپ اکبر شاہ ثانی کو انہوں نے
انتہائی بے بسی اور بے چارگی کے عالم میں خود اپنی آنکھوں سے دیکھا تھا اور اکبر شاہ ثانی کے
فرزند اکبر ہونے کی حیثیت سے وہ یہ بھی دیکھ رہے تھے کہ ایسا ہی بے بس و لاچار بادشاہ
وہ آگے چل کر خود بھی ہونے والے ہیں۔

ظفر نے اکتیس برس شاہ عالم ثانی کی صحبت اٹھائی۔ وہ ایک شاعر کا حساس دل تو رکھتے
ہی تھے لیکن جن مخصوص حالات میں ان کی نشوونما ہوئی انہوں نے ان کی شخصیت کی تعمیر و تشکیل
میں ایک اہم رول ادا کیا۔ شاہ عالم کی طرح تصوف کی جانب انہوں نے بھی رجوع کیا۔ یہاں
تک کہ دیوانِ اول کی تکمیل سے قبل ہی وہ فارسی نثر میں گلستانِ سعدی کی ایک انتہائی

بیضا شرح مقصودانہ انداز میں لکھ چکے تھے۔ انھیں صوفیانہ مسلک پسند تھا لیکن وہ لال قلعے کے متعلیہ خاندان کے چشم و چراغ تھے اور شاہ عالم ثانی کے پوتے اور اکبر شاہ ثانی کے فرزند اکبر ہونے کے ناتے لال قلعے کی بادشاہت ان کی منزل بھی تھی اور ان کا مقدر بھی۔ بہادر شاہ ظفر طبیعت کے اعتبار سے بزدل واقع ہوئے تھے۔ ان میں قوت ارادی کی کمی تھی۔ وہ صورت حال کا سامنا کرنے کے بجائے اس سے فرارِ جاہل کرنے میں عافیت سمجھتے تھے۔ تصوف میں صبر، شکر، قناعت اور توکل کا جو تصور تھا اس کی جانب وہ ذہنی طور پر راغب نظر آتے ہیں لیکن تصوف کے ساتھ ان کی یہ رغبت رومالوی فکر سے آگے نہ بڑھ سکی۔ وہ تصوف کو ذریعہ نجات سمجھتے رہے لیکن اسے مسلک بنانے کے لیے جس نفس کشی کی ضرورت تھی وہ ان میں مفقود تھی۔ مطلع کے دوسرے مصرعے میں لفظ 'ساج'، 'سر'، 'دماغ'، 'مزاج' یا افتادِ طبع کے معنوں میں آیا ہے اور پہلے مصرعے کے افسر شاہانہ کی رعایت سے یہ بہت خوب معلوم ہوتا ہے۔ یعنی وہ یہ کہنا چاہتے ہیں کہ میرے سر میں گدائی کا وہ سودا نہیں سما سکا جو مجھے گدائی کی معراج پر پہنچا دیتا، اس طرح نہ تو میں بادشاہت میں ہی کمال کو پہنچ سکا اور نہ گدائی میں۔

شاہ عالم ثانی بہادر شاہ ظفر کے معنوی استاد تھے اور وہی ان کا ماڈل بھی تھے۔ ظفر نے اپنے ماڈل شاہ عالم ثانی کی ذات کا مشاہدہ بخوبی کیا ہے اور اس میں اپنے مستقبل اور اپنی ذات کی جھلک بھی دیکھی ہے۔ ہر حال میں بادشاہت سے چمٹے رہنا شاہ عالم کی کمزوری تھی اور تصوف ان کی ایسی منزل تھی جس تک پہنچنے کا ان کے پاس کوئی اخلاقی سامان نہیں تھا یہی وہ تضاد ہے جو بہادر شاہ ظفر کو شاہ عالم ثانی کی زندگی میں نظر آتا ہے اور جسے وہ خود اپنے سینے میں بھی کانٹے کی طرح کھٹکتا ہوا محسوس کرتے ہیں۔ وہ اس تضاد سے پوری طرح باخبر ہیں اور اس حقیقت سے بھی کہ ان میں اتنی سکت نہیں کہ اس تضاد کے حصار کو توڑ کر باہر آسکیں۔ اس لیے وہ اپنی بے عمل زندگی کے گرد ایک طرح کی خوش فہمی کا جال بنتے رہتے ہیں۔ غزل کی ردیف بنایا ہوتا، بنایا ہوتا اسی کیفیت کی غماز ہے۔

غزل کے مطلعے اور دوسرے کئی شعروں سے گویا یہ بات صاف ہو کر سامنے آتی ہے کہ زوالِ آمادہ مغل حکومت کے بادشاہ ایک دوہری بے بسی کا شکار تھے ان میں سے ایک ان

کی خارجی بے بسی تھی اور دوسری داخلی! خارجی بے بسی نے آخری مغل بادشاہوں کو لاچار کر کے ڈال دیا تھا اور نسل بعد نسل ان کی یہ لاچاری بڑھتی ہی جا رہی تھی۔ مغل بادشاہوں کے اختیارات جس طرح روز بروز محدود ہوتے جا رہے تھے، اس کا ثبوت دیوانِ اول کے ہی اس شعر سے ملتا ہے :

کہے تھی شب تہ گل گیر شمع رو رو کر
و بال سر پہ مرے تاج زر بنایا تھا

ظفر کے اس شعر میں بھی زیر بحث غزل کے مطلعے والا تاج موجود ہے اور یہاں یہ کانٹوں کا تاج ہے لیکن اس بڑھتی ہوئی لاچاری کے باوجود ایک المیہ یہ تھا کہ وہ اس لاچاری کے عادی ہو چکے تھے اور برابر اس کے ساتھ مصالحت کرتے جا رہے تھے۔ دیوانِ اول کا ہی ایک اور شعر ملاحظہ ہو جو اس مصالحت پسندی کا ترجمان ہے :

اب تو پھر ٹکے ہے قفس میں بلبل تازہ اسیر
کوئی دن کو دیکھنا اس کو یہیں ہل جائے گی

دوسری وہ داخلی بے بسی تھی جہاں اُن کا احساسِ عمل سے عاری تھا جس کی وجہ سے نہ تو وہ موجودہ صورتِ حال کو بدل ہی سکتے تھے اور نہ اُس سے نکل کر باہر آسکتے تھے۔ ظفر نے موجودہ غزل میں اس داخلی بے بسی کو خاکساری کا نام دیا ہے اور اس خاکساری کو مفت ذر کے طور پر تسلیم کرتے ہوئے کہا ہے :

خاکساری کے لیے گر چہ بنایا تھا مجھے
کاش خاکِ درجہا نہ بنایا ہوتا

غزل کے مطلعے میں جو بات کہی گئی ہے اس بات کو ایک اور شعر میں ترتیب بدل کر اس طرح کہا گیا ہے :

صوفیوں کے جو نہ تھا لائق صحبت تو مجھے
قابلِ جلسہ زندانہ بنایا ہوتا

غزل کا سب سے خوب صورت شعر یہ ہے :

تھا جلانا ہی اگر دُوری ساقی سے مجھے

تو چراغِ رہِ میخانہ بنا یا ہوتا

اس شعر میں چراغِ رہِ میخانہ کی امجری بہت عمدہ ہے مغل شہنشاہوں کا کرب شاید سب سے زیادہ اس شعر میں ابھر کر آیا ہے اس لیے کہ یہ شعر دوسرے شعروں کی طرح یک رخا نہیں ہے بلکہ دونوں جہتوں کے اعتبار سے توانا اور تاریخ میں بہت دُور تک جانے والا شعر ہے۔

ظفر ۱۸۰۶ء میں پیدا ہوئے تھے۔ چنانچہ ۱۸۰۶ء میں جب غلام قادر نے شاہ عالم کو معزول کر کے اندھا کر دیا تھا تو اُس وقت وہ بارہ برس کے ہو چکے تھے اور انھوں نے ہوش سنبھالنا شروع کر دیا تھا۔ ظفر نے یہ ہولناک منظر اپنی آنکھوں سے دیکھا ہوگا۔ اس لیے کہ ظفر کے حالاتِ زندگی سے پتا چلتا ہے کہ ان کا زیادہ تر وقت اپنے دادا شاہ عالم ثانی کی صحبت میں ہی گزرتا تھا۔ کچھ دن بعد شاہ عالم ثانی پھر تخت پر بٹھا دیے گئے۔ ۱۸۰۳ء میں لارڈ لیک کی فوجوں نے دریائے جہنا کو پار کر کے دہلی پر قبضہ کیا اور مغل بادشاہ شاہ عالم کو انگریزوں کا پمیش خوار بنا دیا گیا۔ ظفر نے یہ ظلم بھی اپنی آنکھوں سے دیکھا۔ اس وقت ان کی عمر اٹھائیس سال کی تھی۔ ۱۸۰۶ء میں شاہ عالم ثانی کا انتقال ہوا جو یقیناً ظفر کے لیے ایک عظیم صدمہ تھا۔ شاہ عالم ثانی کے بعد جب اکبر شاہ ثانی تخت نشین ہوئے تو انھوں نے تخت پر بیٹھے ہی اپنے بڑے بیٹے یعنی ظفر کو نظر انداز کر کے چھوٹے بیٹے مرزا جہاں گیر کو ولی عہد نامزد کرانے کی کوششیں شروع کر دیں اور جب اس میں وہ ناکام رہے تو دوسرے بیٹے مرزا سلیم کے بارے میں یہی کوششیں شروع ہو گئیں۔ اس معاملے میں ظفر پر بے ہودہ الزام لگائے گئے اور ان کو ایک دو بار زہرینے کی کوشش بھی کی گئی۔ یہ قضیہ ۱۸۱۰ء کے آس پاس آکر ختم ہوا۔ یہی زمانہ دیوانِ اول کی تکمیل کا بھی ہے۔ غلام قادر کے حملے سے لے کر ولی عہدی کے نزاع تک انھیں جن خرابیوں کا سامنا کرنا پڑا اور جن میں سے صرف ایک خرابی یعنی ولی عہدی کا زمانہ نزاع اُن کی اپنی ذات سے اور بقیہ شاہ عالم ثانی کی ذات سے متعلق تھیں؛ اُن کے سیاق و سباق میں اس غزل کے مقطع کو سمجھنے کی کوشش کی جا سکتی ہے۔

روز مہمورہ دنیا میں خرابی ہے ظفر
ایسی بستی ہے تو ویرانہ بسایا ہوتا

ظفر کا مخصوص رنگ اس غزل میں پوری طرح نمایاں ہے۔ وہ خالص اردو زبان میں
شعر کہتے ہیں۔ معانی کی سطح پر بھی وہ ان فلسفیانہ بلندیوں کو چھونے کی کوشش نہیں کرتے جہاں
شاعر مابعد الطبیعیاتی مسائل سے دوچار ہو کر خود تو الجھن کا شکار ہوتا ہی ہے، اپنے قاری
کو بھی الجھن میں ڈالتا ہے۔ اس لیے ظفر کے اشعار پر بالعموم اور اس غزل پر بالخصوص شاید
اُس انداز سے غور و فکر کی گنجائش نہیں ہے جس انداز سے ہم مثلاً غالب کے بعض اشعار پر
غور کرتے رہے ہیں۔

کتابیات

دستاویزات

عیار الشعرا (مائیکروفلم) : خوب چند ڈکا، مملوکا دہلی یونیورسٹی لائبریری، دہلی
مکتوبات اردو کا ادبی اور تاریخی ارتقا (غیر مطبوعہ) : خواجہ احمد فاروقی، مملوکہ دہلی یونیورسٹی
لائبریری، دہلی

MUTINY PAPERS

National Archives of India, New Delhi.

Collection No. 15	File No. 5
Collection No. 15	File No. 20
Collection No. 15	File No. 384
Collection No. 21	File No. 19 & 78
Collection No. 22	Page No. 1 - 3
Collection No. 23	
Collection No. 24	
Collection No. 30	
Collection No. 56	File No. 7
Collection No. 57	File No. 539 -41
Collection No. 85	File No. 24
Collection No. 94	File No. 7
Collection No. 98	File No. 3
Collection No. 100	File No. 94
Collection No. 101	File No. 8
Collection No. 102	File No. 67 & 69
Collection No. 102	File No. 103
Collection No. 102	File No. 110
Collection No. 103	File No. 134
Collection No. 120	File No. 103 & 144
Collection No. 135	File No. 169 & 170
Collection No. 142	File No. 144

CONT.....

MUTINY PAPERS

Collection No. 194	File No. 30
Collection No. 199	
Collection No. 200	File No. 49
Collection No. 200	File No. 50
Collection No. 200	File No. 51

FOREIGN DEPARTMENT RECORDS

National Archives of India, New Delhi.

Political	A	No. 82 - 85	
Political	A	No. 163 - 64	
Political	A	No. 15 - 17	April 1868
Political	A	No. 104	
Political	A	No. 220	(Proceeding Vol. P.386)
Political	A	No. 217-20	(Proceeding Vol.P.331-35)
Political	A	No. 1407	Dec. 1858
Political	A	No. 1430	Dec. 1858
Finance	B	No. 69 - 72	Feb. 1882
International	B	No. 9 - 13	Nov. 1884
International	B	No. 140 - 42	Aug. 1886
Political	B	No. 39 - 40.	Apr. 1884
Political	B	No. 40 - 41	Feb. 1880
Political		No. 254 - 61	
Political		No. 57	
Political		No. 65 - 66	
Political		No. 160	
Political		No. 162	
Political		No. 185	
Political		No. 51 - 78	(K.W.)

Cont....

१६४

FOREIGN DEPARTMENT POLITICAL

Political		No. 52 - 125	Dec. 1858
Political	Cons.	No. 144	May 1859
Political	Cons.	No. 325	
Political	Secret	No. 56 - 57	
Political	Progress	No. 74 - 76	Mar. 1859
Political	Progress	No. 124	Nov. 1859
Political	Progress	No. 24 - 35	Aug. 1861
Political		Miscellaneous.	

مطبوعات:

تاریخ

- آثار الصداقید بہر سید احمد خاں، مطبع سید الاخبار، ۱۸۴۶ء
- اسباب بغاوت ہند: سر سید احمد خاں، مطبع مفید عام، آگرہ، ۱۹۰۳ء
- آئینہ تاریخ نما جلد دوم: شیوپر شاد، نول کشور، لکھنؤ، ۱۹۱۳ء
- بہادر شاہ ظفر: امیر احمد علوی، نامی پریس لکھنؤ، ۱۹۳۵ء
- بہادر شاہ ظفر کا مقدمہ: مرتبہ حسن نظامی، حلقہ مشائخ بک ڈپو، دہلی، ۱۹۲۷ء
- تاریخ عروج انگلشیہ: مولوی ذکا اللہ، شمس المطابع، دہلی، ۱۹۰۲ء
- تاریخ ہندوستان جلد نہم: مولوی ذکا اللہ، مطبع انسٹی ٹیوٹ علی گڑھ کالج
- داستانِ غدر: ظہیر دہلوی، مطبع کریبی پریس، لاہور
- سوانح دہلی: میرزا احمد اختر گورکائی، مطبع افتخار دہلی
- سیر المتاخرین: غلام حسین طباطبائی، نول کشور، لکھنؤ، ۱۸۹۰ء
- شاہ عالم نامہ: مرتبہ ہری ناتھ، ایشیاٹک سوسائٹی بنگال، کلکتہ
- غدر کے اخبارات: مرتبہ حسن نظامی، مشائخ بک ڈپو، ۱۹۲۷ء
- کپینی کی حکومت: باری علیگ، مکتبہ اردو، لاہور، ۱۹۲۷ء
- نصرت نامہ گورنمنٹ: مرتبہ حسن نظامی، مشائخ بک ڈپو، ۱۹۳۰ء

واقعات دارالحکومت ہند جلد دوم : بشیر الدین شمس مشین پریس آگرہ ۱۹۱۹ء

روزنامے

۱۸۵۷ء کا تاریخی روزنامہ : مولفہ عبداللطیف، مرتبہ خلیق احمد نظامی ندوۃ المصنفین دہلی

۱۹۵۸ء

بہادر شاہ ظفر کاروزنامہ : مرتبہ حسن نظامی دہلی، حلقہ مشائخ دہلی، ۱۹۳۵ء

خدا نگر غدر : معین الدین حسن، شعبہ اردو، دہلی یونیورسٹی، دہلی

دہلی کا آخری سانس : مرتبہ حسن نظامی، حلقہ مشائخ دہلی، بار اول

سرطاس مشکاف کی ڈائری : مترجم ضیاء الدین برنی، مرتبہ حسن نظامی، حلقہ مشائخ دہلی

غدر کے صبح و شام : ٹی مشکاف مترجم ضیاء الدین برنی، مرتبہ حسن نظامی، حلقہ مشائخ

دہلی ۱۹۲۶ء

تذکرے

۱۸۵۷ء کے مجاہد شعرا : امداد صابری، مکتبہ شاہراہ، دہلی

آب حیات : محمد حسن، رفاہ عام پریس لاہور، ۱۹۱۲ء

تذکرہ نادر : مرزا کلب حسین مبارز جنگ بہ نادر شاگرد ناسخ، مرتبہ سید مسعود حسین رضوی ادیب

کتاب نگر، لکھنؤ، ۱۹۵۷ء

دہلی کی آخری شمع : مرزا فرحت اللہ بیگ، عثمانیہ بک ڈپو، کلکتہ

سخن شعرا : عبدالغفور تبساخت، نول کشور، لکھنؤ، ۱۸۷۲ء

طبقات الشعراء ہند : ایف فلین و مولوی کریم الدین، مرتبہ شاہ عطا الرحمن، مطبوعہ معارف

پٹنہ، جلد ۱۹، ۱۹۶۳ء

طور کلیم، نواب صدیق حسین خاں : مطبع مفید عام پریس آگرہ، ۱۹۸۸ء

عمدہ منتخبہ معروف تذکرہ سرور : میر محمد بہادر خاں سرور، مرتبہ پروفیسر خواجہ احمد فاروقی

دہلی یونیورسٹی، ۱۹۶۱ء

گلزار سخن : منشی جگ ناتھ پرشاد، نول کشور، ۱۹۰۹ء

گلشن بے خار : نواب مصطفیٰ خاں شفیقتہ و حسرتی، نول کشور، لکھنؤ، ۱۸۷۳ء

گلستان بے خزاں معروف بہ نغمہ عندیب : قطب الدین باطن، نول کشور، لکھنؤ، ۱۸۷۵ء

۳۷۳

گلستان سخن : مرزا قادر بخش بہادر گورکھانی، مطبع مرتضوی اکبر آباد، ۱۲۶۱ھ
 مجموعہ لغز : حکیم قدرت اللہ قاسم مرتبہ محمود شیرانی، پنجاب یونیورسٹی لاہور، ۱۹۳۳ء
 یادگار شعرا : اشپہ نگر، مرتبہ محمد طفیل احمد ہندوستانی اکیڈمی، الہ آباد، ۱۹۳۳ء

دوادین

دیوان ظفر (اول) : مطبع سلطانی، قلعہ معلّا، ۱۲۶۱ھ، مملوکہ رضا لاہری رام پور
 دیوان ظفر (اول) : مطبع سلطانی، قلعہ معلّا (ناقص الاول و آخر) ۱۲۶۱ھ، مملوکہ نذیریہ پبلک
 لاہری رام پور (یہ لاہری اب ہمدرد انسٹی ٹیوٹ منتقل ہو گئی ہے)
 دیوان ظفر (ثانی) : مطبع سلطانی قلعہ معلّا ۱۲۶۲ھ، مملوکہ رضا لاہری رام پور
 دیوان ظفر مع انتخاب لاجواب : مطبع اودھ گزٹ، لکھنؤ، ۱۲۶۶ھ
 دیوان چمنور والا : دہلی اردو اخبار پریس، قلعہ معلّا، دہلی
 دیوان ظفر (چہارم) : باہتمام اموجان، مطبع احمدی واقع شاہدرہ، دہلی میرٹھ، ۱۲۶۸ھ
 دیوان ظفر : باہتمام قطب الدین احمد، مطبع نامی، لکھنؤ، ۱۹۰۹ء
 کلیات ظفر (چار جلد) : نول کشور، لکھنؤ، بار پنجم، ۱۹۱۵ء
 منتخب کلیات ظفر : نول کشور، کان پور، ۱۸۸۰ء
 نوائے ظفر : مرتبہ خلیل الرحمن اعظمی، انجمن ترقی اردو علی گڑھ، ۱۹۵۸ء

تنقید و سوانح

انتخاب ناسخ : مرتبہ رشید حسن خاں، مکتبہ جامعہ دہلی
 انتقادات : نیاز فتح پوری، ادارہ ادب عالیہ، کراچی، ۱۹۵۹ء
 اندازے : فراق گورکھپوری، ادارہ انیس اردو، الہ آباد، ۱۹۵۹ء
 ذکا اللہ دہلوی : سی ایف اینڈ رلبوس، مترجمہ ضیا الدین برنی، تعلیمی مرکز کراچی، ۱۹۵۲ء
 خطوط غالب : مرتبہ غلام رسول تہر، کتاب منزل، لاہور، ۱۹۵۰ء
 ذکر غالب : مالک رام، مکتبہ جامعہ لیبٹ، دہلی، ۱۹۵۵ء
 ذوق سوانح اور انتقاد : نذیر احمد علوی، مجلس ترقی ادب لاہور، ۱۹۶۳ء
 ذوق و مستحجو : خواجہ احمد فاروقی، ادارہ فروغ اردو، لکھنؤ، ۱۹۶۶ء
 قائب اور شاہان تیموریہ : خلیق انجم، مکتبہ جامعہ دہلی، ۱۹۶۳ء

فسانہ غالب : مالک رام، مکتبہ جامعہ، دہلی، ۱۹۷۷ء
 کلیات غالب (فارسی) : مرتبہ امیر حسن نورانی، نول کشور، لکھنؤ، ۱۹۶۸ء
 مغل اور اردو ادب : نصیر حسین خیال، شائق احمد عثمانی اینڈ سنز، کلکتہ، ۱۹۳۳ء
 مقدمہ شعر و شاعری : الطاف حسین حالی، علمی کتب خانہ، دہلی
 نادرات شاہی : امتیاز علی خاں عیشی، ہندوستان پریس، رام پور، ۱۹۲۲ء
 تہذیبی مرتبے

بزم آخر : منشی فیض الدین، دانش محل، طبع چہارم، ۱۹۴۵ء
 دہلی کا آخری دیدار : سید وزیر حسن دہلوی، ساقی بک ڈپو، دہلی، ۱۹۳۴ء
 قلعہ معلّا کی جھلیاں : عرش تیموری، مکتبہ جہاں نما، دہلی، ۱۹۳۷ء
 لال قلعے کی ایک جھلک : ناصر نذیر فراق، ساقی بک ڈپو، دہلی
 وداع ظفر معروف بہ نوبت بیچ روزہ : راشد النجری، جہاں گیر بک ڈپو، دہلی، ۱۹۲۳ء
 کتب مختلفہ

خیابان تصوف (۱۲۲۸ھ) : بہادر شاہ ظفر، مطبع سلطان، قلعہ معلّا، دہلی، ۱۲۵۹ھ
 صوبہ شمالی اور مغربی کے اخبارات و مطبوعات : محمد عتیق صدیقی، انجمن ترقی اردو (ہند)
 علی گڑھ۔

غالب اور ظفر کے منظوم کتب : ضیاء الدین ڈیسائی (غیر مطبوعہ مقالہ)
 اخبارات (مملوکہ نیشنل آرکائیوز)

اخبار دہلی : یکم مارچ ۱۸۴۰ء
 آئینہ سکندری : ۳ اکتوبر ۱۸۳۶ء
 جام جہاں نما : ۲۵ اکتوبر ۱۸۳۶ء
 خلاصۃ الاخبار : ۲۰ اپریل ۱۸۴۹ء
 دہلی اردو اخبار : ۱۰ مئی ۱۸۴۰ء
 دہلی اردو اخبار : ۲۴ مئی ۱۸۴۰ء
 دہلی اردو اخبار : ۱۳ جون ۱۸۴۰ء
 دہلی اردو اخبار : ۲۲ جون ۱۸۴۰ء

دہلی اردو اخبار : ۸ نومبر، ۱۸۴۱ء
 دہلی اردو اخبار : ۲۲ نومبر، ۱۸۴۱ء
 دہلی اردو اخبار : ۱۴ فروری، ۱۸۴۱ء
 دہلی اردو اخبار : ۱۵ اگست، ۱۸۴۱ء
 سراج الاخبار : نمبر (۱) جلد سیزدہم
 سراج الاخبار : نمبر (۹) جلد سیزدہم و شانزدہم، مئی، ۱۸۵۶ء
 سراج الاخبار : نمبر (۱۰) ۲۳ مئی، ۱۸۵۶ء
 خلاصہ اخبار : ۲۰ اپریل، ۱۸۴۹ء

رسائل

اردوئے معلّٰی، غالب نمبر حصہ اول : دہلی یونیورسٹی، دہلی
 اردوئے معلّٰی، غالب نمبر، حصہ دوم : دہلی یونیورسٹی، دہلی
 خیر خواہ ہند : (مائیکروفلم) مملوکہ دہلی یونیورسٹی، ستمبر، ۱۸۳۷ء
 محبت ہند : (مائیکروفلم) مملوکہ دہلی یونیورسٹی، مارچ، ۱۸۴۸ء
 نوائے ادب : بمبئی، اپریل، ۱۸۴۵ء

انگریزی کتب

- BALL (CHARLES) : HISTORY OF INDIAN MUTINY, VOL. II
 LONDON PRINTING & PUBLISHING COMPANY
 LONDON - NEW YORK.
- DHARMA KUMA : THE CAMBRIDGE ECONOMIC HISTORY OF INDIA,
 (EDITOR) VOL. II, 1757-1970 , ORIENT LONGMAN,
 MARCH 1984
- FRAZER (JAMES): HISTORY OF NADERSHAH, 2ND EDITION
 A. MILLAR, LONDON
- IRWIN(WILLIAM): LATER MUGHALS, VOL I & II
 H.C. SARKAR & SONS, CALCUTTA

KAYE (M.M.): THE GOLDEN CALM

(EDITOR) WEBB & BOWERS (PUBLISHERS) LIMITED
GREAT BRITIAN, 1980.

MUKHERJEE (RANA KRISHNA): THE RISE AND FALL OF EAST INDIA
COMPANY, BERLIN, 1957

SEN(SURENDRA NATH): EIGHTEEN FIFTY SEVEN, PUBLICATION
DIVISION, MINISTRY OF I & B, 1957

SPEARS(PERCIVAL): TWILIGHT OF THE MUGHALS, CAMBRIDGE
UNIVERSITY PRESS, 1951

THE BENGAL DIRECTORY 1858, FORT WILLIAM CALCUTTA, N.A.I.

اشاریہ

- نام
- مقامات
- عمارتیں
- مآخذ

نام

۱۹۲، ۱۹۸، ۲۰۱ تا ۲۰۱۹، ۲۲۹، ۲۶۲

۲۸۵

احمد بیگ : ۱۳۹، ۱۴۰، ۱۵۰

احمد سعید : ۲۳

احمد شاہ، بادشاہ : ۲۵۶

احمد جان، خلیفہ : ۱۰۴

احمد علی، حافظ : ۱۴۳

احمد علی خاں، سردار : ۱۱۷

احمد علی خاں، نواب : ۸۱، ۸۸، ۱۰۱، ۲۱۳

۲۱۵

اختر محل بیگم : ۷۵، ۸۰، ۸۲ تا ۸۸، ۱۵۸

ارسطو جاہ، نواب اعظم الامرا : ۲۷۳

اسپیر، پرسی ول : ۳۳، ۳۷، ۴۱، ۴۳، ۴۴

۲۷۶، ۲۷۹، ۲۸۰، ۲۸۳

اسماعیل خاں، حکیم محمد : ۸۸

اشپیزنگر : ۲۷۹، ۳۱۵، ۳۱۷، ۳۲۳، ۳۲۶

۳۲۷

اشرف : ۱۵۵

اشرف، ڈاکٹر کنور محمد : ۲۸۷

محمد اعظم، شہزادہ : ۳۲۹

انسیرمائی بیگم : ۸۶

آبائنگھ : ۲۳۵

آتش خواجہ حیدر علی : ۲۷۴، ۲۷۵

آرچر میجر : ۳۷

آزاد، محمد حسین : ۲۷۳، ۲۷۶، ۲۷۸، ۲۷۹

۲۸۲، ۲۸۳، ۳۱۶، ۳۱۹، ۳۲۱

۳۲۷، ۳۲۹، ۳۳۰، ۳۳۰، ۳۳۹

آزردہ، مفتی صدرالدین : ۲۷۷، ۳۱۸

آغا بیگم : ۸۵

آغا حیدر حسن : ۶۸

آفتاب، شاہ عالم : ملاحظہ ہو شاہ عالم ثانی

ابدالی، احمد شاہ : ۱۳، ۸۸

ابوالحسن مرزا محمد : ۸۳، ۸۵، ۹۹

ابوالنضر مرزا : ۸۳، ۹۹

ابوبکر، مرزا : ۸۱، ۸۵، ۱۰۵، ۱۲۸، ۱۳۱، ۱۳۲

۱۷۵، ۱۸۸، ۲۱۶، ۲۱۷

ابوظاہر مرزا : ۸۳، ۸۵، ۹۹

اجودھیہا پرشاد، منشی : ۱۸۹، ۲۳۳

احسان، عبدالرحمان خاں : ۲۷۶

احسن اللہ خاں حکیم : ۴۸، ۷۰، ۷۰، ۱۰۷، ۱۱۱، ۱۱۲

۱۱۴، ۱۲۰، ۱۲۶، ۱۲۸، ۱۲۹، ۱۳۲

۱۳۳، ۱۷۱، ۱۸۳، ۱۸۶، ۱۹۰

اکبر جلال الدین محمد : ۲۹، ۲۳۴، ۳۳۸

۳۳۱، ۳۳۹

اکبر شاہ ثانی : ۱۵، ۱۶، ۲۹، ۳۲ تا ۳۴

۳۳۷ تا ۳۴۰، ۳۴۵، ۳۵۴، ۵۸

۶۰، ۸۶، ۹۱، ۱۶۰، ۱۶۱، ۱۶۳

۲۵۰، ۲۵۱، ۲۵۸، ۲۷۵، ۲۷۶

۲۸۳، ۳۲۴، ۳۶۴، ۳۶۵، ۳۶۷

لفٹننٹ جان : ۲۸۳

الماس علی خاں : ۲۵۵

ابلی تجش مرزا : ۱۲۲، ۱۷۱، ۱۹۹، ۲۰۷، ۲۰۸

۲۱۱ تا ۲۱۴، ۲۱۷، ۲۲۹، ۲۳۹

۲۵۹

امام خان : ۲۵۵

امام علی شاہ میر : ۲۳۳، ۲۶۰

امیر تیمور : ۱۰۸، ۲۹

انشاء، سید انشاء اللہ خاں : ۲۷۳، ۲۷۶، ۲۷۹

انور (شاگرد ذوق) : ۳۲۳

اورنگ زمانی بیگم : ۸۶

اوزنگ زیب عالمگیر : ۲۹، ۴۷، ۱۸۲، ۲۵۵

۳۳۹، ۳۵۰، ۳۵۶

اوسنی لفٹننٹ : ۱۳۶، ۱۳۸، ۱۳۸ تا ۱۳۲

ایڈمنٹن : ۱۳۷، ۱۳۸، ۱۴۱

ایڈین : ۱۷۲

۳۸۲

اپن برا، لارڈ : ۱۵، ۵۳

ایبلی، لیڈی کلائیو سبلی : ۱۸، ۲۱، ۲۱۷، ۲۲۱

۲۲۴

اینڈریوس، سی۔ ایف : ۷۷، ۱۸۱، ۲۲۸

۲۳۰، ۲۳۱، ۲۳۳، ۲۳۷، ۲۴۳

۲۴۴، ۳۲۴، ۳۲۶، ۳۲۷

بابر ظہیر الدین محمد : ۲۹، ۴۷، ۱۸۲، ۳۳۷

۳۳۸، ۳۳۹

بابر مرزا : ۳۹، ۱۶۱

باطن، قطب الدین : ۲-۳

باتر، مولوی محمد : ۲۹۵، ۳۱۶

بختاور شاہ بہادر مرزا : ۸۳، ۸۴

بالا باش خاں : ۳۰

بخت بلند خاں : ملاحظہ ہو بخت خاں جنرل محمد

بخت خاں جنرل محمد : ۱۰۵، ۱۱۰، ۱۲۲، ۱۲۶

۱۲۷، ۱۳۵، ۱۸۹، ۱۹۳، ۱۹۵

۱۹۷، ۲۰۷، ۲۰۸

بدر الدین : ۷۰

براقی بیگم : ۸۵

برہیس قدر : ۲۲۰، ۲۲۱

برگس، جی۔ ڈی : ۱۵۴

برہان الدین خاں مرزا : ۲۷۶

بستی بیگم : ۸۶

- سنت علیؑ خواجہ سرا : ۱۲۸، ۱۳۱
- بشیر الدین احمد مولوی : ۲۵۲، ۲۵۶
- بلاقی بیگم : ۸۵، ۸۶
- بلتھارے اینڈ کو میسرز : ۱۵۵
- بلند بہادر مرزا : ۱۶۱
- لو انڈ : ۲۱۸
- بیدار بخت : ۳۱
- بے قرار، میر کاظم حسین : ۲۸۱ تا ۲۸۳، ۲۱۹
- تا ۳۲۱
- بھولانا تھڑا جا : ۸۲، ۲۵۰
- پیاری بیگم : ۸۶
- تاج محل بیگم : ۸۰، ۸۱، ۱۳۷، ۱۴۰
- تان رس خاں : ۵۱
- تان سین : ۳۳۸
- تراب علی : ۱۹۹
- تقی خان، حکیم محمد : ۱۷۱
- تقی خان، مولوی محمد : ۷۱
- تکاجی ہلکر : ۳۱
- تہنیت آرا بیگم : ۸۶
- تہور حسین، خواجہ : ۳۰۵
- تیر انداز خاں : ۲۳۶، ۲۶۱
- تیغ علی کیدانی، مولوی : ۶۹، ۲۳۲
- تیمور : ملاحظہ ہو امیر تیمور
- ثالث زبانی بیگم : ۸۶
- جاٹل : ۱۲۶
- جاں بخش، مرزا : ۱۰۷، ۱۰۸
- جان برس : ۱۹۱
- جان جاناں، مرزا مظہر : ۳۱۳، ۳۲۰
- جاوید خاں : ۲۵۶
- جرات، شیخ قلندر بخش : ۲۴۳، ۲۲۱
- جگناتھ، منشی : ۲۹۲، ۳۰۲
- جمعیت : ۱۴۰
- جمیا بیگم : ۸۶
- جواں بخت بہادر، شہزادہ مرزا : ۳۳، ۴۲، ۷۶
- ۷۸ تا ۸۰، ۸۲، ۸۴، ۸۵، ۸۸، ۹۱
- ۹۲، ۹۶ تا ۱۰۳، ۱۰۵ تا ۱۰۷
- ۱۳۷ تا ۱۳۹، ۱۴۲ تا ۱۴۴، ۱۴۷
- ۱۴۸، ۱۵۰، ۱۵۳ تا ۱۵۵، ۱۵۷
- ۱۶۰، ۱۷۲، ۱۸۸، ۲۱۲، ۲۱۵
- ۲۱۶
- جواں بخش : ۱۴۰
- جانسن، ڈاکٹر : ۱۳۸
- جہاں خسرو، مرزا : ۱۶۱
- جہاں دارشاہ : ۲۹
- جہاں شاہ، مرزا : ۱۶۱
- جہاں گیر، شہزادہ مرزا : ۳۳، ۳۹ تا ۴۲، ۴۴

حسینی : ۱۳۹	۲۳۶، ۲۲۹، ۱۶۲ تا ۱۶۰، ۸۸
حسینی بیگم، نواب : ۱۶۱	۲۸۴، ۲۵۱
حکیم جی : ملاحظہ ہو احسن اللہ خاں حکیم	جمیس اسکر، جنرل : ۲۰۴
حمید الزمانی بیگم : ۸۶	جیون لال : ۱۸۱، ۱۸۳، ۱۸۶، ۱۹۱، ۱۹۲
حمید خاں : ۱۲۱	۱۹۸، ۲۰۱، ۲۰۲، ۲۲۳، ۲۲۲
حیات، مرزا : ۳۲۸	چل، مٹر : ۱۵۵
حیدر شکوہ، مرزا : ۱۰۷، ۱۱۲، ۱۱۶، ۱۴۳	چودھری، پتین رائے : ۱۳
حیدر علی : ۱۶۶	حاتم زمانی بیگم : ۸۶
اتوئی زمانی بیگم : ۸۶	حاجی بیگم : ۸۵
واجہ امجد، منشی : ۱۵۶	حاکم خاں، سردار محمد : ۱۱۷
نصرت سلطان، مرزا : ۸۰، ۸۳، ۸۴، ۱۰۳	حالی، خواجہ الطاف حسین : ۳۲۳، ۳۲۵
۱۰۵، ۱۲۸، ۱۳۱، ۱۳۲، ۱۳۰	۳۵۹
۱۴۵، ۱۸۸، ۲۱۶، ۲۱۷	حامد علی، نواب میر : ۶۳، ۶۵، ۶۸، ۶۹
خلیق انجم : ۲۳، ۱۷۴، ۲۲۰	۲۳۶، ۷۱
خلیل الرحمان اعظمی : ۳۰۵	حریت بانی : ۱۳۹
خلیل حافظ محمد : ۲۳۳	حسام الدین، نواب : ۳۰۹
خورشید عالم، مرزا : ۹۴، ۱۷۸	حسرت موہانی : ۳۲۹
خیال، نواب نصیر حسین : ۳۲۹	حسن خاں : ۲۹۸
نیر النساء، بیگم : ۸۶	حسن عسکری، پیرزادہ سید شاہ : ۱۰۸، ۱۱۰
دارا بخت مرزا : ۴۵، ۶۱، ۷۲، ۷۶، ۷۷	۱۱۱، ۱۱۳، ۱۱۴
۸۳، ۸۴، ۸۶، ۸۸، ۹۱، ۱۶۹	حسن نظامی، خواجہ : ۱۷، ۱۷، ۲۵۹
۱۷۰، ۱۷۸	حسین بخش : ۷۳
دارا شکوہ : ۳۳۹	حسین مرزا، ۶۸، ۸۱، ۳۰۳، ۳۰۴

- ۳۱۸ تا ۳۲۰، ۳۳۰، ۳۳۲،
 ۳۲۱، ۳۲۲، ۳۲۳ تا ۳۵۱
 ۳۵۹، ۳۶۰
 رابعہ بیگم : ۸۶
 راحت : ۱۳۰
 راشد الخیری : ۲۳۲، ۲۵۰، ۲۶۳، ۳۰۲
 رام کنور : ۳۲۲
 رام موہن رائے، راجا : ۱۶، ۳۳، ۳۷، ۵۳
 ۵۵
 رجب علی مولوی : ۱۹۱، ۲۱۱، ۲۱۳، ۲۱۳
 ۲۱۷، ۲۲۱
 رحیم دہلوی، محمد : ۳۰۳
 رحیمہ : ۱۳۷، ۱۴۰
 رشید حسن خاں : ۲۳، ۲۷۳
 رضی خاں، نواب سید : ۲۸۲
 رقیہ بیگم : ۱۳۷، ۱۴۰
 زند، مہربان خاں : ۳۳۱
 ردا اینڈ کو : ۱۵۶
 رکیس : ۱۲۳، ۱۷۵، ۱۷۶
 زمانی بیگم، نواب شاہ : ۷۴، ۱۳۷، ۱۴۳، ۱۵۳
 زور آور چند، لالا : ۶۴، ۷۰
 زینت محل بیگم، نواب : ۲۲، ۵۳، ۶۲، ۶۴
 ۷۵، ۷۶، ۷۸ تا ۸۱، ۸۸، ۹۱
 ۳۸۵
- داغ، نواب مرزا : ۱۱، ۳۲۲، ۳۳۰، ۳۳۱
 داؤد خاں، حافظ : ۲۳۳
 دبیر النساء بیگم : ۸۵
 درد، خواجہ میر : ۲۷۸، ۳۳۹، ۳۴۸
 درانی، احمد شاہ : ملاحظہ ہو ابدالی احمد شاہ
 دوست محمد خاں، امیر : ۱۱۷، ۱۱۸
 دولت النساء بیگم : ۳۷
 دیبی سنگھ، کنور : ۶۳
 ڈکنس، جمیس : ۱۵۰
 ڈگلس، کپتان : ۱۸۳، ۱۸۵
 ڈیوڈ سن، کرنل : ۱۲۵
 ڈیوڈ سنر : ۱۴۴
 ڈیویس، کیپٹن نیلسن : ۱۴۲ تا ۱۴۴، ۱۴۷
 ۱۴۸، ۱۵۰ تا ۱۵۲
 ذکار اللہ، مولوی : ۳۳، ۴۲، ۴۴، ۵۵
 ۶۱، ۶۲، ۸۵، ۱۱۹، ۱۷۱
 ۱۸۲، ۱۸۶، ۲۱۷، ۲۲۸، ۲۳۳
 ۲۵۸
 ذکا، خوب چند : ۲۷۹، ۲۸۰
 ذوق، شیخ ابراہیم : ۱۱، ۱۲، ۷۸، ۲۲، ۲۷۳
 ۲۷۶، ۲۷۷، ۲۷۹، ۲۸۱ تا
 ۲۸۵، ۲۹۲، ۲۹۵، ۲۹۶
 ۳۰۶ تا ۳۰۸، ۳۱۳ تا ۳۱۶

سلطان علی خاں، مرزا : ۶۷
سلطان زمانی بیگم : ۸۶
سلطنت : ۱۳۷

سلیم مرزا : ۳۰، ۳۲، ۳۵، ۱۶۱، ۱۶۲، ۳۶۷
سیمان شکوہ، مرزا : ۱۰۷، ۱۰۸، ۱۷۳
سمن : ملاحظہ ہو قریب السمن

سودا، میرزا رفیع : ۲۷۳، ۲۷۴، ۲۷۷
۲۷۸، ۳۳۱، ۳۳۷، ۳۳۹
۳۳۹

سوز، میر : ۲۷۳، ۳۳۱
سوہن لال : ۶۶، ۶۷
سہراب ہندی، مرزا سلطان : ۸۳، ۸۴
۱۸۸، ۹۹

سید احمد خاں : ۱۱، ۲۲، ۱۱۸، ۱۱۹، ۱۲۰
۲۲۲، ۲۵۲، ۲۵۳، ۳۲۸
۳۲۰، ۳۵۹، ۳۶۰

سید عبداللہ : ۱۱۰
سید محمد مراد درویش : ۳۳۰
سیف الدولہ : ۱۸۵
سین، سریندر ناتھ : ۲۱۷
سینڈرس : ملاحظہ ہو سینڈرس
شاہ آبادی بیگم : ۷۵، ۸۰، ۸۱
شاہ جہاں بادشاہ : ۳۸۳، ۳۳۹، ۳۲۹

۹۵ تا ۹۸، ۱۰۰، ۱۰۱، ۱۰۵
۱۰۷ تا ۱۰۹، ۱۳۳، ۱۳۷ تا ۱۳۹
۱۲۲، ۱۳۳، ۱۵۳، ۱۵۴، ۱۶۰

۱۷۱، ۱۷۲، ۱۷۸، ۱۷۸، ۱۹۲
۱۹۸، ۱۹۹، ۲۱۱ تا ۲۱۷، ۲۵۶

سالگ رام، کنور : ۶۸، ۲۳۰، ۲۳۳
سانڈرس : ۲۳، ۷۸، ۱۰۶، ۱۲۲، ۱۳۳
۱۷۲، ۲۰۸، ۲۱۱، ۲۱۶، ۲۱۸

ستارہ بیگم : ۸۶
سیٹن : ۱۵، ۳۳، ۳۱ تا ۳۴، ۲۲۹
سید، میر غالب علی : ۲۷۶

سدھارا سنگھ : ملاحظہ ہو سدھاری سنگھ
سدھاری سنگھ : ۱۹۷، ۱۹۸

سردار محل بیگم : ۸۰، ۸۲، ۸۳
سرسید : ملاحظہ ہو سید احمد خاں
سمرور : ۲۷۸، ۲۷۹، ۲۸۱، ۳۱۳

سعادت علی خاں، نواب : ۲۷۲
سعدی شیرازی : ۲۹۹، ۳۰۰
سکینہ بیگم، نواب : ۱۶۱
سلطان احمد خاں، سردار : ۱۱۷

سلطان بہادر، مرزا محمد : ۸۳، ۸۵، ۹۹
سلطان بیگم، نواب : ۱۶۱
سلطان حیدر، بہادر مرزا : ۶۳

شاہ دولہ، سردار : ۱۱۷	شجاعت شاہ، مرزا : ۱۶۱
شاہ رُخ بیگ بہادر، مرزا : ۶۹، ۶۷، ۶۱	شرافت محل، بیگم : ۸۱، ۸۰
۱۶۸، ۹۱، ۸۸، ۸۴، ۸۳، ۷۲	شجاع : ملاحظہ ہو اکبر شاہ ثانی
۲۳۶، ۲۳۲، ۱۷۸	شکیبا : ملاحظہ ہو میاں شکیبا
شاہ زمانی، بیگم : ۱۳۹	شمس الدین، لہمش : ۲۵۶
شاہ سلیمان، صوفی : ۱۱۱	شوق رنگ : بہادر شاہ ظفر
شاہ عالم اول : ۲۵۵، ۲۹	شیرانی، حافظ محمود : ۳۳۲، ۳۱۷، ۲۸۱
شاہ عالم ثانی، ابو مظفر جلال الدین محمد : ۱۲ تا	شیر شاہ سوری : ۳۳۸
۱۶، ۲۹، ۳۱، ۳۳ تا ۳۷، ۳۰ تا ۳۷	شیدی قنبر : ۱۱۲ تا ۱۱۳، ۱۳۳
۲۵، ۵۸، ۶۰، ۸۸، ۹۱، ۲۵	شیو پرشاد : ۳۱
۲۸۵، ۲۷۵، ۲۷۲، ۲۷۱، ۲۵۸	شہینہ، نواب مصطفیٰ خاں : ۳۰۲، ۲۸۰، ۲۷۷
۳۴، ۳۴ تا ۳۴، ۳۴۹، ۳۵۰	۳۴۷، ۳۱۲
۳۶۷، ۳۶۵، ۳۵۴، ۳۵۴	صابر گورگانی، مرزا قادر بخش : ۳۳۱، ۳۱۵
شاہ عباس، مرزا : ۱۳۷ تا ۱۳۹	صادق، محمد : ۱۱۵، ۱۱۶
۱۲۲ تا ۱۲۲، ۱۲۸، ۱۵۰	صباح الدین عبدالرحمان، مولانا سید : ۲۳
۱۵۸، ۱۵۷، ۱۵۳	صدیق حسین خاں، نواب : ۳۰۲، ۲۹۲، ۲۷۹
شاہ غریب : ۲۸۱	صندل : ۱۳۰
شاہ مبارک خاں : ۱۹۶	صہبائی، مولوی امام بخش : ۳۱، ۲۷، ۵۱، ۲۷۷، ۳۳۱
شاہ نصیر : ۲۷۳، ۲۷۴، ۲۷۷ تا ۲۷۹	ضابطہ خاں : ۳۱
۲۸۱ تا ۲۸۱، ۳۸۳، ۲۸۵، ۳۱۴	طاس، جارج : ۱۶۲، ۶۵، ۵۵
۳۱۹، ۳۲۱، ۳۲۸، ۳۵۰، ۳۵۵	طفیل احمد : ۳۱۶
شہید، بیگم : ۸۵	طوسی، نصیر الدین : ۳۰۱
شجاع الدولہ : ۳۱، ۳۰	طہارت : ۱۳۷، ۱۳۰

ظہیر الدین، مرزا محمد : ملاحظہ ہو مغل مرزا

ظہیر دہلوی : ۳۹، ۳۶، ۵۲ تا ۵۴، ۷۹

۱۲۱، ۱۲۹، ۱۶۴، ۱۸۳، ۲۲۸

۲۳۴ تا ۲۳۶، ۲۳۸، ۳۰۲

ظہیر (شاگرد ذوق) : ۳۲۲

عالی نخت، مرزا : ۱۰۹

عالمگیر ثانی، عزیز الدین : ۲۹، ۳۰، ۱۵۹

۲۵، ۳۲۲

عباس شکوہ، مرزا : ۷۴

عباس علیہ السلام، حضرت : ۱۰۸، ۱۰۹، ۲۴۹

عبدالحق، مولوی : ۳۲۸

عبدالحکیم : ۱۰۴

عبدالرحمان : ۱۹۶

عبدالرحیم : ۱۳۹

عبداللطیف : ۱۹، ۱۹۸، ۲۲۰

عبداللہ : ۲۴۱

عبداللہ بہادر، مرزا : ۸۳، ۸۵، ۸۸، ۱۰۳

۱۰۴، ۱۸۵، ۱۸۸

عربی، مولانا امتیاز علی خاں : ۱۷۴، ۳۳۹، ۳۴۱

عشقمیوری : ۳۷، ۳۹، ۸۰، ۸۱، ۸۳ تا ۸۵

۹۳، ۱۶۱، ۱۶۲، ۱۶۷، ۱۶۸

۱۷۸، ۲۳۵، ۲۳۶، ۲۵۹

۲۶۳

عشرت : ۱۳۷، ۱۳۹

عشق، عزت اللہ : ۲۷۶، ۲۷۹، ۲۸۰، ۲۸۱

۲۸۲، ۲۸۵، ۳۱۴

عظیم اللہ : ۱۹۶

عظیم، مرزا عظیم بیگ : ۲۷۶

عمار الدولہ : ۱۱۰

علوی، امیر احمد : ۲۹۲، ۳۰۸، ۳۰۹

علوی، ڈاکٹر تنویر احمد : ۲۸۳، ۳۰۶ تا ۳۰۸

۳۲۲ تا ۳۲۵، ۳۲۷

علی، حضرت : ۲۴۸

علی، مرزا : ۱۰۴

عماد الملک : ۳۰

عیس، مرزا آغا جان : ۳۲۲

غازی الدین : ۲۵۰

غالب، مرزا اسد اللہ خاں : ۱۱، ۱۶، ۷۸، ۱۷۴

۲۰۶، ۲۱۹، ۲۲۰، ۲۳۳، ۲۷۵

۲۷۷، ۲۸۳، ۲۸۵، ۲۸۷، ۲۹۲

۳۱۸، ۳۱۹، ۳۲۳، ۳۲۵ تا ۳۲۸

۳۳۰، ۳۳۶ تا ۳۵۰، ۳۵۷

۳۵۹، ۳۶۸

غلام حسن خاں : ۱۱۴، ۲۱۷

غلام حسین : ۲۰۶

غلام قادر خاں، رومیہ : ۳۱، ۳۶۷

- غلام محمد : ۱۹۶
- غلام نظام الدین : ۱۱۰ ، ۳۰۳
- غیاث الدین، مرزا : ۸۳ ، ۸۴ ، ۱۶۸
- فاروقی، پروفیسر خواجہ احمد : ۲۳ ، ۳۰۳ ، ۳۰۴
- فائل، حجر اے پی : ۱۳۱ ، ۱۳۲
- فتح علی، میر : ۱۲۱
- فت، کلکٹر : ۳۰۹
- فخر الدین، مولانا : ۲۳۸ ، ۲۶۲ ، ۲۸۳
- فخر، مرزا سلطان فتح الملک بہادر غلام فخر الدین :
- ۶۷ تا ۷۵ ، ۷۷ ، ۸۳ تا ۸۶ ، ۹۱ تا ۹۴
- ۹۹ ، ۱۰۰ ، ۱۰۴ ، ۱۶۸ ، ۱۷۱ ، ۱۷۲
- ۱۷۸ ، ۲۳۵ ، ۲۵۲ ، ۲۸۵ ، ۲۵۴
- فراق، حکیم شہنا، اللہ خاں : ۲۷۶ ، ۲۸۰
- فراق، رگھوپتی بہلے : ۳۲۹ ، ۳۳۰ ، ۳۶۰
- فراق، ناصر زبیر : ۸۲ ، ۲۳۴ ، ۲۶۳ ، ۳۰۲
- فرحت اللہ بیگ، مرزا : ۲۲۷ ، ۳۲۲ ، ۳۲۳
- فرخ سیر : ۳۰
- فرخندہ بہادر، مرزا : ۸۳ ، ۸۵
- فریڈا کسن : ۸۴ ، ۹۷ ، ۹۹ ، ۱۰۱ ، ۱۷۳
- ۱۸۳ ، ۱۸۵
- فس نوکمن، بریگیڈ میر سارجنٹ : ۱۴۴
- فضل حق، خیر آبادی، مولانا : ۲۷۷
- فورسٹ کپتان : ۱۲۶ ، ۱۷۲
- فیض الدین، منشی : ۱۸ ، ۲۷ ، ۳۸ ، ۱۵۱ ، ۲۴۵
- ۲۶۳
- قادر بخش، شیخ : ۲۹۶ ، ۲۹۷
- قادری، حامد حسن : ۳۱۷
- قاری القادری، محمد علی : ۳۰۰
- قاسم، حکیم قدرت اللہ : ۲۷۲ ، ۲۷۶ ، ۲۷۹
- ۲۸۱ تا ۲۸۳
- قاضی عبدالودود : ۳۱۷
- قاسم چاند پوری، شیخ قیام الدین : ۳۴۸
- قباد، مرزا : ۱۶۱
- قدسیہ بیگم : ۳۴ ، ۳۷ ، ۲۵۷
- قدوائی، پروفیسر صدیق الرحمان : ۲۳
- قریشیہ سلطان بیگم : ۸۶
- قمر النساء، بیگم : ۱۶۱
- قطب صاحب، حضرت قطب الدین بختیار خاں :
- ۲۳۸ ، ۲۴۲ ، ۲۵۱ ، ۲۵۴
- ۲۵۵
- قطبی بیگم : ۸۶
- قنظام الدولہ : ۹۳
- قنظام الدین، مرزا : ۸۰ ، ۱۷۸
- قویا شہ، مرزا : ملاحظہ ہو، قویا شہ بہادر، مرزا
- قویا شہ بہادر، مرزا : ۸۳ ، ۹۵ ، ۹۹ ، ۱۰۰
- ۱۰۲ ، ۱۰۳

کارنوالس، لارڈ: ۱۲، ۱۵

۲۰۵، ۲۲۰، ۲۲۳

کاشفہ بیگم: ۸۵

گوہر النساء بیگم: ۶۲

کالے صاحب، حضرت غلام نصیر الدین: ۶۲، ۶۳

گوٹے: ۲۳۴

۲۸۳، ۲۶۲، ۲۴۱، ۲۳۸، ۸۱

گینڈا ایل رائے بہادر: ۷۰

لالہ رام حتمیل: ۶۸

۳۰۹، ۲۸۵

لطفن: ۱۳۹

کام بخش: ۳۰

لودھی، ابراہیم: ۳۳۷

کاؤس شاہ مرزا: ۱۶۱

لیک، لارڈ: ۱۵، ۳۲، ۳۳، ۲۷۱، ۳۳۹

کریم الدین مولوی: ۳۱۴، ۳۱۵

۳۶۷، ۳۵۰

کلائیو، لارڈ: ۱۲، ۳۱

مارکس، کارل: ۱۳ تا ۱۵

کلب علی خاں، نواب: ۲۹۲، ۲۹۴

مالک رام: ۱۵۲، ۱۷۳، ۲۲۰، ۲۸۳

کلتوم بیگم: ۸۵

مان بانی: ملاحظہ ہو اختر محل بیگم

کلو سنگھ: ۱۶۶

مان سنگھ رسالدار: ۲۱۳، ۲۱۴

کنڈ علی خاں، سردار: ۱۱۷

مائل، میر محمدی: ۲۷۸، ۳۴۸

کنور پال سنگھ: ۲۳۰

مبارک: ۱۴۰

کوچک سلطان مرزا: ۸۳، ۱۵۳، ۱۵۸

مبارک النساء بیگم: ۱۳۷، ۱۳۹، ۱۴۲

کے۔ ایم۔ ایم: ۱۸

مٹکاف، چارلس: ۱۵، ۱۶، ۳۳، ۳۳، ۳۴

کیمیا: ۱۴۰

۲۱۸

کیومرث بہادر مرزا: ۸۳، ۸۴، ۱۶۷، ۱۶۸

مٹکاف، طامس: ۱۸، ۲۱، ۳۵، ۵۶ تا ۵۸

گرفٹھس: ۱۲۳، ۱۷۵، ۱۷۶

۶۱ تا ۶۳، ۸۶، ۸۷، ۹۱، ۱۶۱

گریٹ ہیڈ: ۱۶۱

۱۶۳، ۱۶۶، ۱۶۹، ۱۷۱، ۱۷۲

کتاب سنگھ راجا: ۱۳۵

۱۸۱، ۲۲۱، ۲۲۳، ۲۶۳

گوپالن، مسز: ۱۲۳، ۱۷۶

مجدار، آر سی: ۱۸۱

گوری شنکر: ۱۷۳، ۱۹۷، ۱۹۸، ۲۰۱، ۲۰۳

محبوب علی خاں خواجہ سرا : ۶۳ تا ۶۵ تا ۶۲
۱۱۲، ۱۹۱، ۱۹۲

محمد جان : ۱۰۲

محمد پناہ : ۱۹۶

محمد درویش : ۱۳۲

محمد حسین خاں : ۲۹۸، ۳۰۸

محمد شاہ بادشاہ : ۱۸، ۱۸۲، ۳۳۹

محمد طاہر : ۱۵۷

محمدی بہادر مرزا : ۸۳ تا ۸۵

محمدی خاں سید : ۱۱۰

محمدی السنہ : ۳۰

محمدی الملتہ : ۳۰

محمد سعیدی : ۲۳

مراد مرزا : ۱۰۷، ۱۰۸

مرزا جان حافظ : ۱۰۲

مریم زمانی بیگم : ۸۶

مرزا منظر جان جانان : ملاحظہ ہو جان جانان

مرزا منظر

مسعود زمانی بیگم : ۱۶۱

مصطفیٰ شیخ علام ہمدانی : ۲۶۳ تا ۲۶۶

۲۶۹، ۳۲۰

معروف نواب الہی بخش خاں : ۳۱۳

معظم الدولہ بہادر نواب : ۶۵

معین الدین چشتی حضرت خواجہ : ۲۳۸
معین الدین حسن : ۱۸۱، ۱۸۲، ۲۲۰، ۲۲۳

۲۲۳

مغل بیگ مرزا : ۶۲، ۸۰، ۸۱، ۸۳، ۸۵

۱۰۳، ۱۰۵، ۱۲۷، ۱۲۸

۱۳۱، ۱۳۲، ۱۳۵، ۱۷۳

۱۷۵، ۱۸۵، ۱۸۷ تا ۱۹۰

۱۹۷، ۲۱۶، ۲۱۷

مقرب علی : ۶۷

مکند لال : ۱۰۸، ۱۱۱، ۱۱۲، ۱۱۳، ۱۲۰

۱۲۶، ۱۲۸، ۱۳۱، ۱۳۲

مکھولی بیگم : ۸۵

ممتاز دہن بیگم : ۱۳۷، ۱۳۸، ۱۳۹

ممتاز محل بیگم : ۳۷، ۳۰

منسن : ۱۹۶

ممنون میر نظام الدین : ۲۷۶

منبت میر قمر الدین : ۲۷۶

منظر لارڈ : ۴۱

منگل پانڈت : ۱۲۰

موتی بیگم نواب : ۱۶۱

موتی لال موتی لعل پنڈت : ۲۹۵، ۳۰۷

مور بہادر مرزا : ۷۳

مولانا بخش (باگھی) : ۲۳۷

نظام الدین اولیا، حضرت : ۲۳۱، ۲۳۲

نظام شاہ، مرزا : ۱۶۱

نقشبندی اینڈ فرنیچر : ۱۵۵

نقشبندی بیگم (خرد) : ۸۶

نقشبندی بیگم، نواب : ۶۳، ۸۵

نواب بیگم : ۸۵

نور الدین بہادر، مرزا : ۱۰۸ تا ۱۱۰

نور جہاں : ۳۳۱

نیاز احمد : ۱۱۰

نیاز فتح پوری : ۳۲۹

نیازو : ۱۳۹

نیلی، مرزا : ۱۶۲

واجہ علی شاہ : ۲۲۰

واگہ، لفٹننٹ : ۱۲۰

وزیر دہلوی : ۲۳۸

وفادار : ۱۲۰

ولزل، لارڈ : ۱۵۰

ولسن، ڈاکٹر : ۱۳۳

ولسن، میجر جنرل : ۲۱۱، ۲۱۷

ولی مرزا : ۱۰۲

ویران، حافظ : ۲۲۰، ۲۲۱، ۳۲۳

ہارڈنگ، لارڈ : ۹۴، ۱۷۸

ہارن بل : ۸۴، ۱۰۲

موتن، حکیم مومن خاں : ۲۴۴، ۲۴۵، ۱۱

۳۱۸، ۳۱۹، ۳۲۸، ۳۳۰، ۳۳۲

۳۵۹، ۳۵۰ تا

مہاجی سندھیا : ۳۱

مہدی، قلی خاں : ۳۰

میاں شکیبا : ۲۷۶

میر پنجہ کش : ۲۳۲، ۲۶۰

میر تقی میر : ۲۷۳، ۲۷۶، ۲۷۷، ۳۳۷ تا

۳۵۷، ۳۳۹

میر حفیظ : ۳۰

میر حسن : ۲۷۳

میر قمر : ملاحظہ ہو بے قرار، مرزا کاظم حسین

میر کلثوم : ۲۳۳، ۲۶۰، ۲۷۸

نادر شاہ : ۱۳

ناسخ، شیخ امام بخش : ۲۷۳ تا ۲۷۵، ۳۳۰

ناظر حسین، مرزا : ۱۲۲، ۱۲۳، ۱۷۶، ۳۲۵

نثار، نثار علی : ۲۹۳

نجف خاں، جنرل : ۱۱۳

نجف مرزا : ۱۱۲، ۱۱۳

نساخ، عبدالغفور : ۱۵۱، ۱۸۲، ۱۹۲

۳۳۱، ۳۰۲

نسیم، دیا شنکر : ۳۱۳

نصیر الدین، شاہ : ۱۱۷

ہمیشہ زمانی بگیم : ۱۳۷	ہاروے : ۱۶
ہنچسن : ۱۸۲، ۱۸۵	ہڈسن، میجر، ڈبلیو۔ ایس : ۱۰۴، ۱۰۵
ہیڈوے۔ ایس۔ ایم : ۱۳۷، ۱۳۸	۱۲۰، ۱۲۲، ۱۲۸، ۱۴۵، ۲۰۸
ہیٹنگن، لارڈ : ۱۳، ۳۲	۲۱۱، ۲۱۳، ۲۱۵ تا ۲۱۸
یقین، انعام المدخاں : ۳۱۳	ہمالیوں، بادشاہ : ۳۳۸
	ہمدم (گھوڑا) : ۲۳۷

مقامات

بلی ماران : ۳۰۹	آگرہ : ۵۷، ۵۹، ۶۱، ۶۲، ۱۳۴
بکسر : ۱۴، ۱۶، ۱۴۰	۳۳۹، ۱۸۶
بنگال : ۱۴، ۱۶، ۳۰	اردو بازار : ۳۳۰
بہار : ۱۴، ۱۵، ۳۰، ۳۲	اڑیسہ : ۱۴، ۳۰
بیرک پور : ۱۴۰	اجمیر : ۱۳۳
بیکانیر : ۲۰۲	اجمیری دروازہ : (دہلی) ۲۰۳، ۲۰۶
پالم : ۲۷۱	افغانستان : ۱۱۷
پانی پت : ۳۳۷	الور : ۲۰۲
پٹیالہ : ۲۵۶	الہ آباد : ۱، ۳، ۳۱، ۳۱، ۳۱، ۳۱، ۳۵، ۳۵
پلاسی : ۱۳	۸۱، ۱۳۶، ۱۳۷، ۱۴۰، ۱۴۸
پہاڑ گنج : ۱۸۲	انبالہ : ۱۲۰
پیگور (رنگون) : ۱۳۸، ۱۴۰، ۱۴۱	انگلستان : ۱۴، ۳۷، ۵۴
پھرالہ، موضع : ۶۵	اودھ : ۳۴، ۲۲۰
ترکمان دروازہ (دہلی) ۲۰۴-۲۰۶	ایران : ۱۱۱، ۱۱۲، ۱۱۳، ۱۱۴، ۱۱۷، ۱۱۹
جرمنی : ۲۳۴	۱۳۴
جے پور : ۱۵۸، ۲۰۲	بازار سیتارام : ۲۰۴
جے سنگھ پورہ : ۲۰۶	بازار لال کنواں : ۷۵، ۲۱۵، ۲۵۶
چاندنی چوک : ۲۰۴، ۲۵۶	باریک پور، موضع : ۶۵
چراغ دہلی : ملاحظہ ہو روشن چراغ دہلی	بدرو دروازہ : ۲۰۴
حوض قاضی : ۲۰۴	برما : ۱۵۵

دینا پور : ۱۳۰	حیدرآباد : ۲۷۳
ڈاکٹمنڈ ہاربر : ۱۳۰	خواہر صاحب : ملاحظہ ہو قطب صاحب
راج پورہ چھاؤنی : ۹۲	دہلی : ملاحظہ ہو دہلی
راج گھاٹ : ۱۸۵	دہلی : ۱۳، ۱۴، ۱۸، ۲۱، ۳۰، ۳۱
راج محل : ۱۳۰	۳۳، ۳۴، ۳۵، ۳۶
رام پور، بلیا : ۱۳۰	۵۹، ۶۰، ۷۵، ۷۷، ۹۳
رنگون : ۱۳۶، ۱۳۸، ۱۴۲، ۱۴۸، ۱۵۰	۱۰۲، ۱۰۷، ۱۰۸، ۱۰۹، ۱۱۲
۱۵۱، ۱۵۳، ۱۵۴، ۱۵۸	۱۱۳، ۱۱۵، ۱۱۶، ۱۲۰، ۱۲۲
۳۰۴	۱۲۶، ۱۲۸، ۱۳۶، ۱۳۸، ۱۵۸
روشن چراغ دہلی : ۲۰۶	۱۷۸، ۱۸۱، ۱۸۳، ۱۸۵، ۱۸۷
روم : ۲۶۰	۱۹۱، ۲۰۵، ۲۱۳، ۲۱۴، ۲۲۹
سلطان جی : ملاحظہ ہو نظام الدین	۲۳۰، ۲۳۳، ۲۳۴، ۲۳۲
سلیم گڑھ : ۲۰۴، ۲۳۵	۲۳۴، ۲۳۷، ۲۳۹، ۲۵۱
سندھ : ۲۸۳	۲۵۴، ۲۶۰، ۲۶۳، ۲۷۱
شاہدرہ : ۲۵۷	۲۷۳، ۲۷۵، ۲۷۷، ۲۸۰
شمسی تالاب : ۲۵۱	۲۸۱، ۲۸۴، ۲۹۸، ۳۱۵
شمع پور باؤلی، موضع : ۲۳۱	۳۱۷، ۳۲۸، ۳۳۰، ۳۳۹
شیراز : ۳۳۸	۳۳۰، ۳۳۹، ۳۵۰، ۳۶۷
غلی گڑھ : ۲۰۲	دہلی دروازہ (دہلی) ۲۰۳، ۲۰۶، ۲۱۷
قاسم جان کی سوئی : ۲۶۲	دریا گنج : ۲۵۶
قطب صاحب : ۲۵، ۶۳، ۷۳، ۸۶	دکن : ۲۸۱، ۲۸۲
۹۱، ۹۳، ۱۹۴، ۱۳۳، ۱۳۵	دہلی (شاہدرہ) : ۲۹۸
۲۰۰، ۲۰۶، ۲۱۳، ۲۲۳، ۲۳۸	دمودرکلی : ۱۳۰

لاہوری دروازہ (دہلی) ۲۰۳، ۲۲۳

لکھنؤ: ۳۳، ۳۱، ۱۰۷ تا ۱۰۹، ۱۱۱

۱۱۳، ۱۲۰، ۲۰۷، ۲۲۰، ۲۷۱

۲۷۳ تا ۲۷۵، ۲۹۵، ۲۹۶

لندن: ۶۵، ۲۶۰

مالی وارڈ: ۸۱

محلہ اہلی: ۲۰۳

محلہ سیس گنج (لکھنؤ): ۲۹۷

مرزا پور: ۱۳۰

ملکہ: ۱۱۳، ۱۳۳، ۱۳۵

بوملین (زنگون): ۱۵۷

مونگیر: ۱۵، ۳۲، ۱۳۰

مہرولی: ملاحظہ ہو قطب صاحب

میرٹھ: ۱۲۰، ۱۲۵، ۱۳۰، ۱۸۲، ۱۸۳

۱۸۳، ۲۰۲، ۲۹۸

نگم بوردہ گھاٹ: ۲۰۳

تصیر آباد: ۲۰۲

نظام الدین: ۱۲۲، ۲۰۶، ۲۲۳

ویمیر: ۲۳۳

ہنگلی: ۱۳۰

ہندوستان: ۱۳ تا ۱۶، ۱۱۸، ۱۳۶

۱۵۱، ۱۸۳، ۱۸۹، ۲۳۳، ۲۳۶، ۲۶۰

۳۰۹، ۳۳۷، ۳۳۸، ۳۶۳

۲۲۸، ۲۵۱، ۲۵۳، ۲۵۵

۲۵۶

کابل: ۲۸۳

کابلی دروازہ (دہلی): ۲۰۳، ۲۰۳، ۳۳۰

کارولہ موضع: ۶۵

کرسیمہ پارغ: ملاحظہ ہو قدسیہ پارغ

کشمیری دروازہ (دہلی): ۲۰۳، ۲۰۳، ۲۰۶

۲۵۷

کلکتہ: ۱۳، ۱۶، ۱۰۸، ۱۳۰

کلکتہ دروازہ: ۱۲۱

کوٹوالی: ۲۰۶، ۲۱۷، ۲۵۶

کوٹلہ فیروز شاہ: ۳، ۲۵۰

کورا: ۱۲، ۳۱

کوڑا: ملاحظہ ہو کورا

کینڈگری: ۱۳۰

کھٹولی، موضع: ۳۰

کھڑکی فرانش خانہ: ۲۰۳

کھٹنا: ۱۳۰

گنج میر خاں: ۷۳

گوڑ گاؤں: ۳۰۹

لال دروازہ: ۲۰۳

لال ڈگی: ۲۲۳

لال کنواں: ملاحظہ ہو بازار لال کنواں

عمارتیں

عیدگاہ (دہلی) : ۲۲۵	بابِ ظفر (قطب صاحب) : ۲۵۴
عیدگاہ شمس الدین القشیش ۲۵۶	باغِ حیات بخش (لال قلعہ) : ۲۵۳، ۲۴۸
قدسیہ باغ : ۲۵۷	جنگلی محل (مہرولی) : ۲۵۱
قدم شریف : ۹۱، ۷۲	جوگ مایا کا مندر (مہرولی) ۲۵۱
لال قلعہ : ۱۵ تا ۱۸، ۳۲، ۳۷، ۳۹	تسبیح خانہ (لال قلعہ) : ۱۳۳، ۱۸۳
۳۱، ۳۵، ۳۷، ۵۳، ۵۴، ۵۶	جامع مسجد (دہلی) ۲۰۶، ۲۵۵
۵۸، ۵۹، ۶۲، ۷۲، ۷۴، ۷۷	حویلی زینت محل : ۲۵۶
۷۹، ۸۲، ۸۶، ۸۸، ۹۲، ۹۳	خاص محل (لال قلعہ) ۲۴۸
۹۷، ۱۰۳، ۱۰۴، ۱۲۲، ۱۲۵، ۱۲۶، ۱۳۳	درگاہ آثار شریف (جامع مسجد) : ۲۵۵
۱۸۵، ۱۹۸، ۲۰۵ تا ۲۰۷، ۲۱۵	دہلی دروازہ قلعہ : ۲۲۳
۲۱۸، ۲۲۱ تا ۲۲۳، ۲۲۸، ۲۳۲	دیوانِ خاص (لال قلعہ) : ۱۲۵، ۱۳۴
۲۳۳ تا ۲۳۷، ۲۴۱، ۲۴۵، ۲۴۷	۱۸۶، ۲۴۵ تا ۲۴۷
۲۴۸، ۲۵۱ تا ۲۵۳، ۲۵۷، ۲۶۱	دیوانِ عام (لال قلعہ) : ۲۰۳، ۲۴۷، ۲۶۱
۲۶۲، ۲۷۲، ۲۸۳، ۲۸۴، ۲۹۱	رنگ محل (لال قلعہ) : ۲۴۷
۲۹۹، ۳۰۹، ۳۱۵، ۳۲۶، ۳۳۰	ساون بھادول (لال قلعہ) ۲۴۸
۳۴۱، ۳۴۲، ۳۴۶، ۳۴۹، ۳۵۰	سنہری مسجد (مکمل لال قلعہ) : ۲۵۶
۳۵۲، ۳۵۹، ۳۶۲، ۳۶۵	شاہ باغ : ۲۵۷
مدرسہ غازی الدین : ۲۰۳	شوڈیگن بگودا (رنگون) : ۱۳۲
محل سرا (مہرولی) : ۲۴۸	صفر جنگ کا مقبرہ : ۲۵۱
موتی محل (لال قلعہ) : ۲۳۸، ۲۹۹	ظفر محل (لال قلعہ) ۲۵۴

ہمایوں کا مقبرہ : ۸۱، ۱۰۵، ۱۰۶، ۱۲۲

۱۲۳، ۱۲۵، ۲۰۸، ۲۱۳

۲۱۶ تا ۲۱۸

ہوا محل (لال قلعہ) : ۲۳۸

ہیرا محل (لال قلعہ) : ۲۵۲

موتی مسجد (لال قلعہ) : ۲۴۹

موتی مسجد (قطب صاحب) : ۲۵۵

مہتاب باغ (لال قلعہ) : ۱۲۹، ۱۳۸

۲۵۳

نہر بہشت (لال قلعہ) : ۲۵۲



ماخذ

- آبِ حیات : ۲۸۱، ۲۸۳، ۲۸۴، ۲۸۷، ۲۸۷، ۲۸۷، ۲۸۷
- انتخابِ ناسخ : ۲۸۶، ۲۸۶
- انتقادات : ۳۳۳
- آثار الصنادید : ۲۶۰، ۲۶۳، ۲۶۵
- اندازے : ۳۳۳، ۳۶۰
- بزمِ آخر : ۱۶۳، ۱۶۳، ۱۶۳، ۲۶۳، ۲۶۳
- بہادر شاہ کا مقدمہ : ۱۴۲، ۱۴۳، ۱۴۶
- ۲۹۳
- آئینہ تاریخِ نما : ۱۵۹
- آئینہ سکندری : ۱۶۲
- ۱۸۵۷ء کا تاریخی روزنامہ : ۱۹۰، ۲۱۹
- ۲۲۱ تا ۲۶۳
- ۱۸۵۷ء کے مجاہد شعرا : ۱۷۷
- تاریخِ اودھ : ۲۸۶
- تاریخِ غرورِ انگلشیہ : ۱۵۹ تا ۱۶۲، ۱۶۳
- ۲۳۰، ۲۳۲، ۲۳۶ تا ۲۳۸
- ۲۲۳ تا ۲۳۳، ۲۵۰، ۲۵۳، ۱۹۳
- ۲۲۳، ۲۲۳، ۲۶۵
- تاریخِ ہندوستان : ۱۵۹، ۲۵۹، ۲۶۲
- تالیفات ابو ظفری : ۳۰۱
- تتمہ دہلی اردو اخبار : ۳۳۲
- تذکرہ سمرور : ملاحظہ ہو عمدہ منتخبہ
- تذکرہ نادر : ۲۸۶
- جامِ جہاں نما : ۱۶۲
- ۲۸۷
- اسبابِ بغاوتِ ہند : ۱۱۸، ۱۷۵، ۲۶۳
- انتخابِ کلامِ ظفر : ۳۰
- انتخابِ لاجواب : ۲۹۷

- چند ہم عصر: ۳۳۳، ۳۶۰
- قدنگِ قدر: ۱۸۱، ۲۲۱ تا ۲۲۳
- خطوطِ غالب (غلام رسول قہر): ۳۳۲
- خلاصۃ الاخبار: ۱۱۶، ۱۶۷
- خیابانِ تصوف: ۲۹۹، ۳۰۹
- داستانِ غار: ۱۶۱، ۱۶۳، ۱۶۴، ۱۶۹
- ۱۷۵، ۱۷۶، ۲۱۹، ۲۵۹ تا ۲۶۲
- ۲۶۳
- دستورِ عملِ اودھ: ۱۷۳، ۱۷۴
- دہلی کا آخری دیدار: ۲۶۳، ۲۶۴
- دہلی اردو اخبار: ۷۱، ۸۳، ۸۱، ۱۰۸، ۱۰۹
- ۱۶۵، ۱۶۶ تا ۱۶۹، ۲۸۳، ۳۱۶
- ۳۱۷، ۳۲۳
- دہلی بیگ: ملاحظہ ہو
- دہلی کا آخری سانس: ۱۶۳ تا ۱۶۷، ۱۶۹
- ۱۷۰، ۲۵۹ تا ۲۶۳، ۲۶۵، ۳۰۶
- دہلی کی آخری شمع: ۲۵۹
- دہلی کی جاں کنی: ۱۷۱، ۲۲۳
- دیوانِ حضورِ والا: ۲۹۵، ۲۹۶، ۳۰۷
- ۳۰۸
- دیوانِ ذوق میں مولانا آزاد کے اضافے (مضمون)
- ۳۳۲
- دیوانِ ظفرِ اول: ۲۷۵، ۲۹۳، ۲۹۴ تا
- ۳۰۰
- ۲۹۷، ۳۰۵، ۳۰۷
- دیوانِ ظفرِ ثانی: ۲۹۲، ۲۹۳ تا ۲۹۷
- ۳۰۶
- دیوانِ ظفرِ چہارم: ۲۹۶ تا ۲۹۸
- ۳۰۸
- دیوانِ ظفرِ سوم: ۲۹۷
- دیوانِ ظفرِ معہ انتخابِ لاجواب: ۲۹۶
- ۳۰۸
- مصحفی، ششم: ۲۷۴، ۲۷۵
- ذکارِ اللہ دہلوی: ۱۶۷، ۲۱۹، ۲۵۹ تا ۲۶۱
- ۲۶۳، ۳۳۲
- ذکرِ غالب: ۱۷۷، ۲۸۷، ۳۳۲
- ذوق، سوانح اور انتقاد: ۲۸۷، ۳۰۶
- ۳۳۲، ۳۳۲
- ریاض الفصحا: ۲۸۶
- سخن شعرا: ۲۸۲، ۲۸۷، ۳۰۵، ۳۰۹
- ۳۳۱
- سراج الاخبار: ۵۹، ۱۸۳، ۱۸۵، ۱۸۸
- ۲۱۹، ۲۲۰، ۲۹۴
- سید الاخبار: ۲۹۳
- سیر المتاخرین: ۱۵۹
- شاہ عالم نامہ: ۱۵۹

گلستانِ سخن : ۳۳۱
 گلستانِ سعدی : ۲۹۹، ۳۱، ۳۳۳، ۳۳۳
 گلشنِ بے خار : ۲۸۰، ۲۸۶، ۲۸۷
 ۳۰۹، ۳۳۱
 لال قلعے کی ایک جھلک : ۱۶۳، ۱۶۵
 ۱۶۹، ۲۶۰ تا ۲۶۳
 مجموعہ نغز : ۱۶۰، ۲۴۹ تا ۲۸۶
 ۲۸۷، ۳۱۳
 محاصرہ دہلی کے خطوط : ۲۲۱
 محبتِ ہند : ۱۷۱، ۱۷۷
 مرتعِ دہلی : ۱۸، ۳۸
 معارف : ۱۷۳
 مغل اور اردو : ۱۶۰، ۳۳۳
 مقدمہ شعر و شاعری : ۳۳۲، ۳۶۰
 مکتوباتِ اردو کا ادبی اور تاریخی ارتقا
 (تحقیقی مقالہ) : ۳۰۳، ۳۰۹
 نادرۃ شاعری : ۱۵۹، ۲۲۳، ۲۳۹
 ۳۳۲ تا ۳۳۳
 نصرتِ نامہ گورنمنٹ : ۱۱۳، ۱۱۴، ۱۱۵، ۲۲۳
 نوائے ادب : ۱۷۳، ۱۷۴، ۳۳۳
 وداعِ ظفر : ۲۶۰، ۲۶۳
 واقعاتِ دار الحکومتِ ہند : ۲۶۵
 یادگارِ شعرا : ۲۸۰، ۳۱۶، ۳۳۲

صادق الاخبار : ۱۱۵، ۱۱۶، ۲۲۰
 صوبہ شمال اور جنوب کے اخبارات و مطبوعات :
 ۳۳۲
 طاسِ مشکاف کی ڈائری : ۵۷، ۶۲، ۸۶
 ۹۱، ۱۶۵، ۱۶۹، ۱۷۰
 طبقاتِ الشعراءِ ہند : ۲۸۰، ۳۳۱
 طورِ کلیم : ۲۸۷، ۳۰۵، ۳۰۹
 عمدہ منتخبہ : ۲۸۰، ۲۸۶، ۲۸۷، ۳۱۳
 ۳۳۱
 عیارِ الشعرا : ۲۸۰، ۲۸۷، ۳۱۳، ۳۳۱
 غالب اور شاہانِ تیموریہ : ۱۷۳، ۲۲۰، ۲۲۱
 غالب اور ظفر کے منظوم کتبے (مضمون) : ۲۶۵
 قدر کے اخبارات : ۱۷۵
 قدر کے صبح و شام : ۱۵۹ تا ۱۶۲، ۱۶۹، ۱۷۱
 ۱۷۲، ۱۷۶، ۱۸۱، ۲۱۹ تا ۲۲۳
 ۲۶۳، ۲۸۶
 فسانہِ غالب : ۲۲۱
 قلعہ معلّا کی جھلکیاں : ۱۶۰ تا ۱۶۲، ۱۶۳
 ۱۶۸ تا ۱۷۰، ۲۵۹، ۲۶۱، ۲۶۲
 ۲۶۳، ۲۹۸
 کلیاتِ ظفر، نول کشور : ۳۰۹
 گلزارِ سخن : ۳۰۵، ۳۰۹
 گلستاںِ بے خزاں : ۳۰۹

انگریزی ماتخذ

A. DOCUMENTS:

NATIONAL ARCHIVES OF INDIA

(1) FOREIGN DEPARTMENT POLITICAL SECRET

No. 15-17	۲۲
24-35	۱۶۸'۱۶۶
39-40	۱۶۶
	۱۶۸
B. No. 40-41	۱۶۸
No. 51-78 (KW)	۱۶۳
52-125	۱۶۶
56	۱۶۰
56-57	۲۲۳'۱۶۳'۱۶۲'۱۶۸
65-66	۱۶۰
69-72	۱۶۸
74-76	۱۶۶
8۲-85	۱۶۶
104	۱۶۸
140-42	۱۶۸
152-157	۱۶۴
100	۱۶۰
	۲۰۲

162		160
163		16A
163-64		166
185		168'161
189		162
217-20		162
Proceeding Volume A.P. 388 No.220		129
254-61		162'160'129
325		166
1407		164
1413		164
Miscellaneous		162

(15)	Mutiny Papers	22
	Collection No.15 File No.5	222
	" " 15 " " 20	222
	" " 21 " " 9	222'222
	" " 21 " " 19	222
	" " 21 " " 78	222
	" " 23 " " 1-3	222
	" " 23-24 " " -	222
	" " 30 " " -	220
	" " 43 " " 24	222

2. 2

Collection No.	56	File No.	7	
"	"	57	"	" 539-41 ۲۱۹
"	"	85	"	" 2 ۲۲۰
"	"	94	"	" 1 ۲۲۱
"	"	100	"	" 94 ۱۶۲
"	"	102	"	" 67 ۱۶۲
"	"	102	"	" 69 ۱۶۲
"	"	103	"	" 134 ۲۲۲
"	"	108	"	" 8 ۲۲۲
"	"	120	"	" 103 ۲۲۲
"	"	135	"	" 170 ۲۲۲
"	"	142	"	" 44 ۲۲۲-۲۲۲
"	"	195	"	" 10 ۱۶۰
"	"	199	"	" - ۱۴۲
"	"	200	"	" - ۱۶۰

B. PUBLICATIONS:

Eighteen Fifty Seven	۲۲۲-۲۱۹-۱۶۰
History of Indian Mutiny	۱۶۲-۱۶
History of Nadir Shah	۱۳
Later Mughals vol. II	۱۴
The Cambridge Economic History of India Vol. II	۱۳
The Golden Calm	۲۲۲-۲۲۲-۱۴۲-۱۴۱-۲۱
	۲۰۲

Twilight of the Mughals.

۲۵۹'۱۶۷'۱۶۶'۱۶۱'۱۶۰'۱۵۹

The Rise and Fall of East India
Company

۱۶۱۵'۱۴

The Sepoy Mutiny and Revolt of 1857

۲۱۹

۲۰۵

کونسل



کونسل